


سنڌي ٻوليءَ جو اڀياس

ڊاڪٽر غلام علي الانا



Sultan chandio

سنڌي ٻوليءَ جو اڀياس

ڊاڪٽر غلام علي الانا



انسٽيٽيوٽ آف سنڌالاجي
سنڌ يونيورسٽي، ڄامشورو.

انسٽيٽيوٽ آف سنڌالاجي جي اشاعتي سلسلي جو ڪتاب نمبر 185

ڇاپو پهريون: 1987ع

ڇاپو ٻيون: 2005ع

تعداد: 1000 ڪاپيون

ڪاپي رائٽ © (انسٽيٽيوٽ آف سنڌالاجي) 2005ع

سڀ حق ۽ واسطا محفوظ

سهڪار: پاڪستان اڪيڊمي آف ليٽرس، اسلام آباد

شوڪت حسين شورو، ڊائريڪٽر، انسٽيٽيوٽ آف سنڌالاجي،

يونيورسٽي آف سنڌ، ڄامشورو، سنڌ، پاڪستان مان ڇپائي پڌرو ڪيو.

ايسٽ لائين ڪميونيڪيشن، حيدرآباد، سنڌ ۾ ڇپيو

ٽائٽل ڪور ڊزائين: سلطان احمد چانڊيو

قيمت: 200 روپيا

پاران: ايم ايڇ پنهور انسٽيٽيوٽ آف سنڌ اسٽڊيز، ڄامشورو.

ISBN- 969-405-073-1

SINDHI BOLI JO ABHIYAS

By: Dr. Ghulam Ali Allana

Published by:

Shoukat Hussain Shoro

Director, Institute of Sindhology

University of Sindh, Jamshoro, Sindh.

E-mail: sindhology_s@yahoo.com

In collaboration with

Pakistan Academy of letters, Islamabad.

Printed by:

EAST LINE COMMUNICATION

02, Mezzanine Floor,

Syed Arcade, Near Ibrat Press,

Gari Khata, Hyderabad, Sindh.

Ph: 022 - 2787677

First Edition 1987

2nd Edition 2005

Copies: 1000

All right reserved

Price Rs. 200/=

Digitized by

M. H. Panhwar Institute of Sindh Studies, Jamshoro.

انتساب

آء پنهنجي هيء ڪاوش،
منهنجي محسن
۽ منهنجي
مهربان استاد
علامه غلام مصطفيٰ قاسمي صاحب
جن جي نام نامي
۽ اسم گراميءَ
جي نالي منسوب
ڪري دلي سڪون
حاصل ٿو
ڪريان.

سنڌي ٻوليءَ جو فدائي

غ-۱

ناشر طرفان

سنڌي زبان جي لکڻين ۾ لسانيات جو موضوع شروع کان وٺي اهم، دلچسپ ۽ تڪراري رهيو آهي. سنڌي زبان جي اصل، نسل ۽ گھاڙيٽي جي باري ۾ سنڌي زبان جا عالم ۽ اديب هن کان اڳ گهڻو ڪجهه لکي چڪا آهن. ان هوندي به معاملو اڃا بحث طلب آهي ۽ عام پڙهندڙن ۽ سنڌي زبان جي گهڻگهڙن ۾ دلچسپيءَ جو ڪارڻ بڻيل آهي. انسٽيٽيوٽ آف سنڌالاجيءَ طرفان هن ڪتاب کان اڳ به لسانيات جي موضوع تي ڪي ڪتاب ڇپائي پڌرا ڪيا ويا آهن. هيءُ ڪتاب انهيءَ سلسلي جي هڪ نئين ڪڙي آهي.

هن ڪتاب جو مصنف ڊاڪٽر غلام علي الانا نه رڳو ملڪ جو مشهور عالم، اعليٰ منتظم ۽ انسٽيٽيوٽ آف سنڌالاجيءَ کي ٺاهي عروج تي پهچائڻ وارو شخص آهي، پر پاڻ لنڊن مان تربيت يافتہ لسانيات جو ماهر آهي ۽ سندس لساني تجزيي جو خاص محور ’آوازن‘ تي ٻڌل آهي. اسان کي انهيءَ ڳالهه تي فخر آهي، ته پاڻ تمام گهڻين مصروفين جي باوجود وقت ڪڍي، خاص طور تي ’انسٽيٽيوٽ آف سنڌالاجيءَ‘ جي لاءِ هيءُ ناياب ڪتاب لکيائين.

ڊاڪٽر غلام علي الانا جو علم ۽ هيءُ سندس پورهيو، ڪتاب جي صورت ۾ ڇپائي، اوهان جي اڳيان پيش ڪري رهيا آهيون. اميد اٿئون ته اسان جون هي ڪوششون صاب پونديون.

مهتاب اڪبر راشدي

ناشر طرفان

(ڇاپو ٻيون)

سنڌي ٻوليءَ جي اصل نسل ۽ بڻ بنياد متعلق بحث کي هلندي هڪ صدي جو وقت گذري چڪو آهي. پر ان بحث ۾ واڌ گذريل اڌ صديءَ ۾ آئي آهي. اسان جي ڏيهي توڙي پرڏيهي عالمن ۽ لسانيات جي ماهرن پنهنجي تحقيق جي بنياد تي سنڌي ٻوليءَ بابت مختلف نظريا پئي ٺاهيا آهن. اها حقيقت آهي ته سنڌي ٻوليءَ متعلق ڪئين نظريا ۽ انومان ٺهندا ۽ ڏهندا رهيا آهن. اهو بحث اڃا جاري آهي ۽ ايتري ساري وقت گذرڻ جي باوجود صورتحال ۾ ڪا خاص تبديلي نه آئي آهي. سنڌي ٻوليءَ جي اصل نسل ۽ بڻ بنياد بابت اسان جا عالم ۽ لسانيات جا ماهر ڪا حتمي راءِ جوڙي نه سگهيا آهن ۽ معاملو اڃا تڪراري آهي. بهرحال، اهو سچ آهي ته تحقيق جي ميدان ۾ ڪا شيءِ حرف آخر نه هوندي آهي. نين نين شاهدين ملڻ ۽ لڪل حقيقتن جي ظاهر ٿيڻ سبب تحقيق جي نتيجن ۾ ڦيرڦار فطري ڳالهه آهي. رڳو پنهنجي راءِ تي ڳنڍ ٻڌي بيهڻ کي ڪو به سچو محقق پسند نه ڪندو. سنڌي ننڍي کنڊ جي قديم ٻولين مان هڪڙي آهي، ان تي اڃا گهڻي تحقيق جي ضرورت آهي ۽ اهو سلسلو جاري رهڻ کپي.

”سنڌي ٻوليءَ جو اڀياس“ ڪتاب ان تحقيقي سلسلي جي ڪڙي آهي. جنهن ۾ لائق مصنف ۽ ملڪ جي مشهور عالم ۽ اديب ڊاڪٽر غلام علي الانا وڏي محنت ۽ تحقيق سان سنڌي ٻولي، سنڌي لسانيات ۽ سنڌي صرف ونحو جهڙن عنوانن تي علم اللسان جي روشنيءَ ۾ تجزيو ڪيو آهي.

انسٽيٽيوٽ آف سنڌالاجي جي پبليڪيشن واري شعبي طرفان
 نهايت اهم ڪتاب ڇپرايا ويا آهن. انهن مان اڪثر ڪتاب ڪپي وڃڻ
 سبب گهڻي وقت کان اڻ لپ آهن. اسان جا پڙهندڙ جن ۾ نه رڳو عالم ۽
 اديب آهن پر شاگرد ۽ عام ماڻهو به انهن ۾ شامل آهن سي انهن ڪتابن
 جي گهر ڪندا رهيا آهن. هونءَ پنهنجي جاءِ تي اها ڳالهه پڻ ضروري
 آهي ته، ڪنهن به وڏي اداري جا ڇپايل ڪتاب هر وقت مهيا هجڻ ڪپن.
 انهن ڳالهين کي نظر ۾ رکندي اداري طرفان ڇپايل ڪتاب جيڪي گهڻو
 اڳ ڪپي چڪا آهن تن کي ٻيهر شايع ڪرڻ جي رٿا شروع ڪئي وئي
 آهي. اميد آهي ته اها ڪمي ڪجهه وقت اندر پوري ٿي ويندي.

(شوڪت حسين شورو)

ڊائريڪٽر

انسٽيٽيوٽ آف سنڌالاجي

مهاڳ

(پهرين ڇاپي جو)

”سنڌي ٻوليءَ جو اڀياس“ عنوان وارو هي ڪتاب پڙهندڙن جي هٿن تائين پهچائڻ جو عزم ته گهڻا سال اڳ ڪري چڪو هوس، پر اڃا ڪجهه باب مڪمل ٿي مس ڪيم ته علامه اقبال اوڀن يونيورسٽيءَ جي واڳ سنڀالڻ لاءِ اسلام آباد اچڻو پيو. منهنجي لاءِ هن يونيورسٽيءَ جو ڪاروبار سڄو سارو نئون هو. فاصلا تي نظام تعليم جي طريقي کان اٽواق هجڻ سبب، اول ٻيا سڀ ڪم ڪار پاسيرا ڪري، هن نئين يونيورسٽيءَ ۾ نئين تعليمي نظام ۽ نون فرضن کي سمجهڻ جي لاءِ ڪم ڪشيم. هن مقصد ۾ ڪاميابي حاصل ڪرڻ لاءِ رات ڏينهن محنت ڪرڻي پيم، گویا هي منهنجو نئون عشق هو. منهنجو دوست ۽ علامه اقبال اوڀن يونيورسٽيءَ جو رجسٽرار پروفيسر ڊاڪٽر شبلي چوندو آهي ته: ”الانا صاحب جو پهريون عشق سنڌالاجيءَ سان هو ۽ هي سندس ٻيو عشق آهي، جيڪو اوڀن يونيورسٽيءَ سان اٿس.“ واقعي اوڀن يونيورسٽيءَ سان نئون عشق لڳائي وينس. دل ۽ دماغ سان محنت ڪري، هن اداري سان نينهن لڳائي، يونيورسٽي جي ناماچار کي وڌائڻ ۾ ڪاميابي حاصل ڪيم. اهو سڀ ڪجهه الله پاڪ جي ڪرم سان ٿيو. رب پاڪ جا اهي وڏا احسان آهن، مون تي.

انهيءَ نينهن، محبت ۽ عشق جي انتها جي باوجود سنڌالاجيءَ سان نينهن جا ناتا قائم رکيم. حيدرآباد پهچڻ ۽ سنڌالاجيءَ ۾ نه وڃڻ

منهنجي لاءِ ڪفر جي برابر آهي. ڪارڪنن سان ميل ملاقاتون، حال احوال جاري رهيا آهن. سنڌالاجيءَ جي ڪم لاءِ ڪڏهن به ڪوتاهي ڪانه ڪئي اٿم، بلڪ هن اداري لاءِ پاڻ کي وقف ڪري ڇڏيو اٿم. سنڌالاجي منهنجو روح آهي. منهنجي زندگيءَ جو ثمر آهي، پر اوين يونيورسٽيءَ سان به عشق اٿم، هت به مون گهڻي جاکوڙ ڪئي آهي.

”سنڌي ٻوليءَ جو اڀياس“ ڪتاب ڇپائڻ ۾ منهنجي پياري ساٿيءَ عبدالقادر جوڻيجي دير ته ضرور ڪئي آهي پر نياڻيءَ مهتاب، دوست قادر ۽ سندن ساٿين جي مجبورين جو به احساس اٿم.

هي ڪتاب، جيئن اوهان کي پڙهڻ سان معلوم ٿيندو ته يارهن بابن تي مشتمل آهي. سواءِ هڪ يا ٻن بابن جي، جيڪي مقالن جي روپ ۾ تماهي مهراڻ رسالي ۾ اڳ ڇپجي چڪا هئا، باقي سڄو مواد نئون نڪور آهي ۽ هن کان اڳ ڪٿي به ڇپيل نه آهي. انهيءَ لحاظ کان ”سنڌي ٻوليءَ جو اڀياس“ جي سلسلي ۾ هيءُ ڪتاب ڪافي اهميت وارو آهي. سنڌي ٻوليءَ، سنڌي لسانيات ۽ سنڌي صرف و نحو جهڙن عنوانن تي علم اللسان جي روشنيءَ ۾ ڇنڊڇاڻ جي ضرورت هئي. مون پنهنجي حال آهر اسلام آباد ۾ گهٽ وقت ملڻ جي باوجود، سنڌي زبان سان هن ڪتاب جي ذريعي عشق جو اظهار ڪيو آهي.

مون ڪڏهن به اها هام نه هڻي آهي. ته مون جيڪي ڪجهه پيش ڪيو آهي سو حرف آخر آهي. علمي تحقيق ۽ تخليق جا دروازا هرگز ۽ هرگز بند نه رهندا آهن ۽ نه ئي وري بند رهي سگهندا آهن. علم و ادب جي هن حصي ۾ هميشه ڪجهه نه ڪجهه داخل ٿيندو رهندو آهي. تحقيق ۽ تخليق جو ميدان سنڌو درياءَ مثل آهي. جيئن سنڌو درياءَ ۾ سڄي پاڪستان جون نديون ۽ نالا اڇيو ٿا ڇوڙ ڪن، تيئن تحقيق ۽ تخليق جي

علم واري ميدان ۾ به هميشه نئون نئون ڌارائون ڦٽنديون رهنديون آهن ۽ شامل ٿينديون رهنديون آهن.

مون هن ڪتاب ۾ جيڪي ڪجهه پيش ڪيو آهي، سو سڀ سنڌي ٻوليءَ ۽ سنڌي لسانيات سان عشق ۽ انس جو نتيجو آهي. منهنجن خيالن، بيانن، نظرين ۽ رايين ۾، پڙهندڙن کي ڪافي غلطيون، خاميون، عيب ۽ اوڻايون ضرور نظر اينديون، ڇو ته هر انسان اهو حق رکي ٿو ته هو ڪنهن راءِ سان اتفاق نه ڪري، ڪا راءِ قبول نه ڪري ۽ پنهنجو الڳ رايو رکي. جيڪي ڪجهه مون پيش ڪيو آهي اهو منهنجي ڄاڻ ۽ تجربي مطابق آهي. اختلاف رکندڙ دوستن کي حق ٿو پهچي ته هو بيشڪ تنقيد ڪن ۽ اختلاف راءِ رکن.

هڪ ڳالهه جو فخر ضرور اٿم ته پاڪستان ۾، لسانيات جي ميدان ۾، سڀ کان گهڻو ڪم، سنڌي زبان ۾ ٿيو آهي، ۽ هن موضوع تي گهڻي ۾ ٿي. هو مواد سنڌي زبان ۾ ئي چيو آهي. هن علم ۾ گهڻي ۾ گهڻو تحقيقي ۽ تخليقي ڪم، سنڌي زبان ۾ ئي ٿيو آهي.

هن ڪتاب ۾ پروفن جون غلطيون به آهن ته ڪتي ڪتي مواد ۾ تڪرار (Repetition) به ضرور هوندو. ان کان سواءِ زبان جي وصف ۾ ته هاڻ ڪافي تبديليون آيون آهن ۽ اضافو پڻ ٿيا آهن. مون اهي اضافو پنهنجي تازي مقالي ”ٻوليءَ جي ابتدا“ ۾ ڪيا آهن. پهرين چاهيم ته هن ڪتاب ۾ انهيءَ باب جو اضافو ڪجي، پر ضخامت جي ڊپ کان في الحال شامل ڪرڻ جي همت نه ڪئي اٿم. پڙهندڙن ۽ خاص ڪري ذاتي تنقيد ڪندڙ دوستن کي گذارش ڪندس ته اردو زبان ۾ شايع ٿيندڙ منهنجو هڪ ٻيو ڪتاب ”زبان اور ثقافت“ جو ضرور مطالعو ڪن. زبان جي وصف ۾ آيل تبديلين جو مطالعو ان ڪتاب ۾ پيش ڪيو ويو آهي.

آخر ۾ آءٌ منهنجي پيش محترم مهتاب اڪبر راشديءَ جو ۽ سنڌالاجيءَ جي انهن سڀني ڪارڪنن جو شڪرگذار آهيان، جن هن ڪتاب جي شايع ڪرڻ ۾ محنت ڪئي آهي ۽ دلچسپي ورتي آهي. ان لاءِ آءٌ هر هڪ ڪارڪن جو ٿورائتو آهيان.

مون کي اميد آهي ته سنڌي ٻولي ۽ سنڌي لسانيات جي اڀياس جي سلسلي ۾ هي ڪتاب هڪ اضافي طور قبول ڪيو ويندو.

سنڌي زبان جو فدائي

غلام علي الانا

اسلام آباد

14-2-1987ع

مهاڳ

(چاپو ٻيون)

سنڌي ٻوليءَ جو اڀياس ڪتاب جو هي ٻيو چاپو، پڙهندڙ جي هٿن ۾ آهي. هن ڪتاب جو پهريون چاپو 1987ع ۾ پڌرو ٿيو هو. ان لحاظ سان، هي ٻيو چاپو، ارڙهن سالن کان پوءِ پڙهندڙن جي هٿن ۾ پهتو آهي. ارڙهن سال تمام وڏو عرصو آهي، پر ان لاءِ ته ڇپائيندڙ اداري کي ڪا ميار ڏيئي سگهبي ۽ نه وري ڪتاب ۾ ڏنل مواد لاءِ ڪا شڪايت ڪري سگهبي. دراصل هن موضوع تي هڪ ته پڙهندڙ جو تعداد گهڻو گهٽ هوندو آهي ۽ ٻيو ته هن قسم وارا، سنڌي ٻوليءَ ۾ ڇپيل ڪتاب، هر عام ماڻهوءَ جي دلچسپيءَ وٽان ڪو نه هوندا آهن. هن قسم جا ڪتاب اهي ماڻهو خريد ڪن ٿا جن مان گهڻا شاگر. ۽ استاد هوندا آهن. ۽ ڪي سندن امتحانن جون گهرجون پوريون ڪرڻ لاءِ هن موضوع وارا ڪتاب پڙهن ٿا، ۽ ڪي علم اللسان دلچسپي هجڻ ڪاڻ پڙهندا آهن، پرائين بلڪل ڪونهي ته موضوع تي لکيل ڪتابن جي پڙهندڙن جو تعداد بلڪل ڪونهي.

منهنجو هي ڪتاب جڏهن پهريون ڀيرو ڇپجي پڌرو ٿيو هو تڏهن سنڌ ۽ سنڌ کان ٻاهر ڀارت مان ڪيترن ئي سڄڻن مون کي تعريفِي خط لکيا. انهن سڄڻن ۾ پروفيسر ڊي - ڪي - منشاراماڻي، ڊاڪٽر پرسو گدواڻي، ڊاڪٽر مرليدَر جيتلي ۽ ڊاڪٽر موتي لال جوتواڻيءَ کانسواءِ ٻيا به ڪيترائي سڄڻ هئا، ڇاڪاڻ ته هن ڪتاب جو ۾ ڪيترو ئي مواد نئين نظر سان لکيو ويو هو.

ان زماني ۾ آءُ، اسلام آباد ۾ اوپن يونيورسٽي ۾ وائيس چانسلر طور خدمتون بجا آڻي رهيو هوس. ههڙي منصب تي فائز هجڻ جي باوجود، مون وقت ڪڍي، هن ڪتاب ۾ ڏنل مختلف بابن تي، جديد لسانيت جي روشنيءَ ۾ نظر وڌي هئي، ڌڻي تعاليٰ پنهنجو ڪرم ڪيو ۽

1987ع ۾ هن ڪتاب جو پهريون ڇاپو، ڀيٽ مهتاب راشدي، سنڌالاجي جي ڊائريڪٽر جي مهربانين سان، پڙهندڙن جي هٿن تائين پهچي ويو.

سنڌي ٻوليءَ جي اڀياس ڪتاب ۾ شامل ڪيل مواد کي جيڪڏهن سنڌي ويا ڪرڻ جي اڀياس جي خيال کان ڏسو ته معلوم ٿيندو ته گهڻو ڪري هر باب جديد لسانيات ۽ خاص ڪري تاريخي سنڌي ويا ڪرڻ يا تشريحي سنڌي ويا ڪرڻ، وارن اصولن موجب نئين سر لکيل آهي، جيئن ته علم صرف، سنڌي صورتخطيءَ جا مسئلا سنڌي رسم الخط جي ابتدا ۽ اوسر وغيره بابن جي سلسلي ۾ اسان جي بزرگ ويا ڪرڻين، پنهنجن ڪتابن ۾ ڪافي روشني وڌي آهي، پر انهن ڪتابن جي پڙهڻ کان پوءِ محسوس ڪيو ويو ته انهن ڪتابن ۾ مٿي عرض ڪيل موضوعن جهڙوڪ: لفظ ۽ اُن جا قسم، سنڌي ٻوليءَ ۾ لفظن جوڙڻ جون واٽون يا رجحانون سنڌي نحو سنڌي ٻولي جي اهم موضوع سنڌي / ادغام (

Assimilation) يا سنڌي ٻوليءَ جو عربي ٻولي کي اثر، دنيا جي ٻولين جا مختلف خاندان، سنڌي لپيءَ جا اوائلي اهڃاڻ، سنڌي ٻولي جي رسم الخطن جا ڌار ڌار نمونا سنڌيءَ ٻوليءَ جو مزاج وغيره، اهڙا موضوع آهن، جن تي نئين سر نئين روشني وجهڻ جي ضرورت هئي. خود، هن کان اڳ سنڌي نحو جي سلسلي ۾ ڪو تفصيلي مواد موجود ڪونه هو، بهرحال اهي ۽ اهڙا ٻيا موضوع، جن جي باري ۾ هن ڪتاب جي پڙهڻ سان پهريون دفعو پتو پوي ٿو، هن ڪتاب ۾ شامل ڪيا ويا آهن.

ٻئي ڇاپي ۾ ڪجهه تبديليون ضرور ڪيون اٿم، خاص ڪري ثانوي لفظن جي رجحان جي اصولن، مرڪب لفظن، ٻن لفظن جي رجحان کانسواءِ ڪن ڳالهين تي منهنجي پاڻ ڊاڪٽر جيتلي جي مشورن موجب تبديليون ڪيون اٿم.

آءٌ هن ڪتاب جي ٻئي ڇاپي جي پٽري ٿيڻ لاءِ سنڌالاجي جي ڊائريڪٽر محترم شوڪت حسين شوري، بيورو آف پبليڪيشن جي ڊپٽي ڊائريڪٽر، منهنجي نياڻي محترم رضيه بگهيو ۽ پبليڪيشن آفيسر محترم محمد نواز عرف جاويد ميمڻ جو شڪر گذار آهيان، جن جي دلچسپيءَ سبب هن ڪتاب جو ٻيو ڇاپو، پڙهندڙ تائين پهتو آهي.

آءُ محترم عبدالمجيد سومري، ايسٽ لائين ڪميونيڪيشن جي مالڪ جو به شڪر گذار آهيان جنهن هن ڇاپي ۾ نئين سر سڌاريل ۽ سنواريل صفحن کي ڪافي محنت سان ڪمپوز ڪري، اسان سڀني جو دلي تمنائون پوريون ڪيون آهن مون کي اميد آهي ته پڙهندڙ هن نئين ڇاپي مان فائدو حاصل ڪندا.

سنڌي ٻولي جو فدائي

ڊاڪٽر غلام علي الانا

25 فيبروري، 2005ع

بابن جي فهرست

باب نمبر	عنوان	صفحو
انتساب		03
ناشر طرفان		05
مهاڳ		08
پهريون:	لسانيات: تعارف، مقصد ۽ اهميت	19
ٻيون:	علم صرف ۽ سنڌي ٻولي،	31
	علم نحو ۽ سنڌي ٻولي،	86
	سنڌي / ادغام	118
	شاه لطيف جي ڪلام ۾ نحوي بناوتون	139
	علم اللسان ۽ سچل سرمست جو ڪلام	156
ٽيون:	سنڌي ٻوليءَ جو مزاج	
	سنڌي ڪهاڻيءَ ۾ ٻوليءَ جا تجربا ۽ آيتي ٻولي	175
چوٿون:	سنڌي صورتخطيءَ جا مسئلا	201
پنجون:	سنڌي ٻوليءَ جي قديم تاريخي حيثيت جو اڀياس	249
ڇهون:	سنڌي ٻوليءَ جو موجوده مقام، ان جو مستقبل ۽	
	ان جي ترقيءَ لاءِ تجويزون	271
ستون:	رسم الخط جي ابتدا ۽ اوسر، ۽ قديم سنڌ جو رسم الخط	
اٺون:	سنڌي لپي / رسم الخط جي قدامت ۽ ان جا اهڃاڻ	
	لوهاڻڪو، ارڙو - ناگري ۽ ڀنڀور وارو رسم الخط	333
نائون:	سنڌي ٻولي ۽ تهذيب تي ٻين ٻولين ۽ تهذيبن جو اثر	357
ڏهون:	عربي ٻوليءَ ۾ سنڌيءَ ٻوليءَ جا لفظ	413
يارهون:	دنيا جي ٻولين جا مکيه ۽ مشهور خاندان	423

باب پهريون

• لسانيات: تعارف، مقصد ۽ اهميت

باب پهريون

لسانيات، تعارف، مقصد ۽ اهميت

سماجي گروه ۾، هڪٻئي جي وهنوار لاءِ انسان جي وات مان اُچاريل آوازن جي سرشتي کي ”ٻولي“ چئبو آهي.^① انسان سماجي گروه جو هڪ فرد آهي. هو ڪڏهن ڪڏهن زياده گروهن ۾ به شامل هوندو آهي. هو چاهي ڪيترن ئي گروهن سان تعلق رکندو هجي، پر هو پنهنجن سمورن سماجي ۽ معاشي معاملن ۾ ٻوليءَ جي استعمال ۽ عمل تي مدار رکي ٿو. ڇاڪاڻ ته ٻوليءَ کان سواءِ ڪوبه انساني معاشرو سمجهڻ مشڪل آهي. ٻولي هڪ اهڙو وسيلو آهي، جنهن جي مدد سان هڪ انسان جي ’طلب‘ (stimuli) جو ٻيو انسان هڪدم ’جواب‘ (response) ڏئي ٿو. جواب جي اظهار جا ٻيا وسيلو ۽ ذريعا، جهڙوڪ هٿن جا اشارا، تصويرون، نشان ۽ تحريرون به آهن. پر ’ٻوليءَ‘ جي مقابلي ۾ اهي سڀ بيڪار آهن.^② ٻوليءَ جو مطالعو، ثقافت جي مطالعي جي دائري ۾ اچي وڃي ٿو. سماج جون ڪارگزاريون، سرگرميون ۽ عمل، ثقافت کي ٺاهين ٿا. ماهرن ثقافت کي مادي ۽ غير مادي ثقافت ۾ تقسيم ڪيو آهي.^③

^① Bloch, B. & Trager, G.L. An Outline of Linguistic Analysis. Linguistic Society of America, London, 1942, P. 5.

هن وصف ۾، ماهرن جي نظر ۾، تبديليءَ جو هر دؤر ۾ امڪان آهي.

^② Bloomfield, L., Language, 1961, London, George Allen and Universal Ltd., P. 42

^③ Bloch, B. & Trager G.L., An outline of Linguistic analysis, P. 5

سندن وصف موجب، مادي ثقافت ۾ اهي سڀ طبعي شيون اچي وڃن ٿيون، جن سان هر فرد جو تعلق رهي ٿو. اهي آهن: گهر، لباس، ۽ سجاوٽ جا سامان وغيره. غير مادي ثقافت ۾ ماهرن مذهب، قانون ۽ ٻوليءَ کي شامل ڪيو آهي.^① ٻولي نه فقط ثقافت جو هڪ جز آهي، پر اها ثقافت جي سڀني سرگرمين جو بنياد پڻ آهي.

لسانيات جي مشهور آمريڪي ماهر، بلومفيلڊ چيو آهي ته: ”قومن جو ٺهڻ ۽ ڊهڻ ٻوليءَ جي ’عمل‘ (activity) سان وابسته آهي.“^② انهيءَ ڪري ڪنهن به قوم يا گروهه جي مطالعي لاءِ لازمي ٿيندو ته اول ان قوم يا گروهه جي ٻوليءَ جو مطالعو ڪجي. جيڪڏهن ڪو چاهي ته ڪنهن قوم جي طور طريقي ۽ ان قوم جي تاريخ جو اونهو اڀياس ڪري، ته ان کي گهرجي ته ان قوم جي ٻوليءَ جو باقاعدي سان مطالعو ڪري. هن بيان مان هي نتيجو ٿو نڪري ته سماج ۽ ٻولي هڪٻئي لاءِ ضروري آهن، ۽ ٻولي صرف سماجي گروهه ۾ ئي زندهه رهي سگهي ٿي.

لسانيات جي سڀني عالمي ماهرن جو اهو متفق رايو آهي ته اڄوڪي زماني ۾، علم اللسان، يعني ٻولين جي تجزيي جي اصولن، ’سماجي علم‘ يعني سائنس جي حيثيت ورتي آهي. ٻين لفظن ۾ هيئن چئبو ته موجوده وقت ۾ علم اللسان به جديد علمن مان هڪ آهي. ماهرن هن علم (علم اللسان) کي علم عمرانيات يعني ’سماجي سائنس‘ (social sciences) ۾ شمار ڪيو آهي، پر انهن ماهرن، ساڳئي وقت، علم اللسان کي ٻين سماجي علمن کان الڳ درجو ڏنو آهي. هنن جو رايو آهي ته ”تاريخ کي معاشيات ۽ علم الانسان (anthropology)

① Bloch, B. & Trager G.L., Op. Cit. P.5

② Bloomfield, L., Op. Cit., P. 42.

ڪان انهيءَ ڪري ڌار ڪري سگهجي ٿو، جو ان جو ماضيءَ جي مطالعي سان واسطو آهي.“ اقتصاديات، قومن جي جديد حالت جي مطالعي ۾ مدد ڪري ٿي. علم اللسان ٻين معاشرن ۽ تهذيبن جو جديد مطالعو آهي. هن علم (علم اللسان) جا ڪي ماهر، پنهنجي مطالعي دوران، ڪنهن خاص قوم جي مادي ثقافت تي زياده توجهه ڏيندا آهن، پر ساڳئي وقت هن علم جا ڪي محقق ٻوليءَ جي مطالعي ۾ زياده چاهه ۽ دلچسپي ڏيکاريندا آهن. علم اللسان جي اڪثر ماهرن وانگر، اقتصاديات جا ماهر به لسانيات جي مطالعي طرف گهٽ ڌيان ڏيندا آهن. ان جو سبب هي آهي جو هنن کي معلوم آهي ته ڪنهن خاص قوم جي ثقافت سان واسطو رکندڙ ماهر ٻوليءَ تي ڪم ڪري رهيا آهن. علم اللسان ۽ علم تاريخ، ٻئي هڪٻئي سان گهرو ۽ گهاٽو تعلق رکن ٿا. تاريخدان ٻوليءَ جي مطالعي ۽ مدد کان سواءِ پنهنجيءَ تحقيق ۾ ڪنهن به نتيجي تي پهچي نه سگهندو. ان جو خاص سبب هي آهي جو ٻوليءَ جو مطالعو مؤرخن کي ’تاريخ کان اڳ واري دور‘ (Prehistoric Period) جي لڌ پلاڻ لاءِ ڪافي ثبوت مهيا ڪري ڏئي ٿو. ٻوليءَ جو علم، ٻين علمن سان چاهي واسطو نه به رکندو هجي، پر ٻوليءَ جي علم جي اهميت هن مان ئي ظاهر آهي ته دنيا جا سڀ علم پنهنجا پنهنجا مسئلا، نظريا ۽ نتيجا ٻوليءَ ذريعي ئي بيان ڪندا آهن. انهيءَ ڪري چئبو ته علم اللسان موجوده زماني ۾ اهم علمن مان هڪ آهي.

علم اللسان انسان ذات جي سڀني ٻولين جي اڀياس ۽ ڇنڊڇاڻ جو علم آهي. هي هڪ اهو علم آهي، جو ٻولين جي آوازن، آوازي سٽائن، آوازي ميلن ۽ ميڙن، صوتين، صرفين، فقرن، لفظن ۽ جملن جي بناوت ۽ ترتيب، يعني صوتي، صرفي، نحوي ۽ معنوي اصولن ۽ علمن بابت مواد مهيا ڪري ٿو. مطلب ته ڪنهن به هڪ ٻوليءَ يا دنيا جي مختلف ٻولين

جي صوتي، صرفي ۽ نحوي سرشتي ۽ نظام جي مطالعي کي 'علم اللسان' چئبو آهي.

علم اللسان ڪنهن به ٻوليءَ جي آوازن، انهن جي مقرر تنظيم ۽ تركيب، ساخت ۽ سٽاءَ جي، اهل زبان توڙي ڌارين لاءِ هڪ تشريح آهي. علم اللسان ٻوليءَ جي صوتي، صرفي ۽ نحوي سٽاءَ جو هڪ بيان آهي. هي علم، انهن جي اصولن، گهراين، معنوي ۽ صوتي تبديلين جو رڪارڊ آهي. علم اللسان زنده ۽ روزمره وارين ٻولين جي سرشتي ۽ نظام جي اپٽار ۽ ان جو بيان بلڪل ائين ٿو ڪري، جيئن اهي ٻوليون، ان وقت ۽ ان حالت ۾ ڳالهائينون يا ٻڌيون آهن. لسانيات جو علم ٻولين جي ماضيءَ، ماضيءَ جي ترڪيبين، لفظن جي اشتقاقن ۽ ڌاتن تي به روشني وجهي ٿو.

موجوده زماني ۾ علم اللسان جي مطالعي ۽ تجزيي جي لاءِ اوزار ۽ مشينون پڻ ايجاد ڪيون ويون آهن، جيڪي آوازن جي گهريءَ ۽ ڇنڊڇاڻ ۾ گهڻي مدد ڪن ٿيون.

علم اللسان جي وسيلي نه فقط ڳالهائڻ جي آوازن جو اڀياس ڪري سگهجي ٿو، پر ڳالهائڻ جي لفظن، انهن جي صرفي ۽ نحوي بيهڪ ۽ نوعيت جي به خبر پوي ٿي. پروفيسر رابنس (Robins) بلڪل درست لکيو آهي ته: "هيءُ علم انسان ذات جي ٻوليءَ جي مطالعي سان واسطو رکي ٿو"^①. 'صوتيات' هن علم جي هڪ شاخ آهي، جنهن کي برطانيه جي مشهور ماهر لسانيات، فرٿ (Firth)، 'ڳالهائڻ جي آوازن جو علم' سڏيو آهي. هن علم جي مدد سان هر هڪ آواز ۽ آوازن جي مخرج، يعني 'نقطه ادا' (Point of articulation) جو جائزو وٺي سگهجي ٿو. هن علم ذريعي خبر پوي ٿي ته ڪنهن به آواز جي اچارڻ لاءِ

^① Robins, R. H., General Linguistics, an Introductory Survey, Longman's Linguistic Library., 1964, PP. 1&2.

ڪهڙا ڪهڙا عضوا عمل ڪن ٿا، ۽ انهن جي عمل جو ڍنگ يا نمونو ڪهڙو آهي؟ هي علم 'صوت' ۽ 'صوتيه'، 'صرف' ۽ 'صرفيه' جي بيان، لفظن ۾ انهن جي تقسيم وغيره جي تشريح ڪري ٿو. ڪو شخص پنهنجي مادري ٻوليءَ ۾ کڻي ڪيترو به ماهر هجي، پر هي علم ان جي ڄاڻ ۽ مطالعي ۾ اضافو آڻي ٿو. مثال طور، لسانيات جي مطالعي کان اڳ جيڪڏهن ڪنهن اهل زبان کان پڇجي ته [س] ۽ [پ] آوازن ۾ ڪهڙو فرق آهي، يا ان کان پڇجي ته اهي ٻئي آواز ڪهڙن گروهن سان واسطو رکن ٿا، ته هو ڪنهن حد تائين علم اللسان جي اصولن موجب انهن سوالن جا جواب درست ڏيئي نه سگهندو. علم اللسان جو مطالعو انهن ۽ اهڙن سڀني سوالن جا جواب ۽ اهڙن سڀني سوالن جا حل ڏسي ٿو.

علم اللسان جي مدد سان پرڏيهي ٻوليون آسانيءَ سان سکي سگهجن ٿيون. هن علم جي مدد سان انهن ٻولين جون صورتخطيون ٺاهي سگهجن ٿيون، جيڪي اڃا تائين لکيون نه ويون آهن. هن علم جي مدد سان، ڪيترن ئي ماهرن ڪوششون ڪري آفريڪا جي اڪثر ٻولين لاءِ آسان، ڪارآمد ۽ موزون صورتخطيون ٺاهيون آهن.

علم اللسان جي مدد سان 'اڌ آڪريءَ' (shorthand)، تار لاءِ الف - ب، ۽ انڌن، ٻوڙن ۽ گونگن لاءِ به صورتخطيون ٺاهي سگهجن ٿيون. لسانيات جي مدد سان ٻولين جي هڪٻئي سان نسبت، مائٽيءَ ۽ ميل جول جي باري ۾ کوجنا ڪري سگهجي ٿي. ڪنهن به ٻوليءَ جي بڻ بنياد، يا ڪنهن به ٻوليءَ جي ساڳئي خاندان جي ٻن تن شاخن جي وچ ۾ مٿي مائٽيءَ ۽ هڪجهڙائيءَ جي باري ۾ ڪا راءِ قائم ڪري سگهجي ٿي. هن علم جي مدد سان ٻوليءَ جي ڪنهن آواز جي تاريخي ارتقا، ڪنهن لفظ جي، ٻوليءَ جي ارتقا دوران، اوسر جي تاريخ ملي سگهي ٿي. علم اللسان جي مدد سان آوازن جي سٽاءَ ۽ ساخت کان سواءِ، سنڌيءَ (assimilation) جي قانونن، صوتي صرفي ۽ معنوي تبديلين جا نشان ۽

اهڃاڻ به ملي سگهن ٿا، جيڪي ڪنهن به ٻوليءَ جي ماضيءَ جي تاريخ جي مطالعي لاءِ نهايت ئي ضروري آهن. اهڙيءَ طرح، صوتيات جي تاريخي جائزي، ادغام، جهيلار ۽ ڍار (intonation) وغيره بابت به مواد هٿ ڪري سگهجي ٿو.

لسانيات جو علم نه فقط ڪنهن ٻوليءَ جي ملڪي يعني اُن ملڪ جي سماجي ۽ ثقافتي حالت جو بيان ڪري ٿو، پر هي علم، ٻولين جي معنوي حيثيت، انهن جي ثقافت، پاڙيوارين ٻولين، يعني ڀروارن ملڪن جي ٻولين، ۽ انهن جي هڪٻئي تي اثرن جي آثارن، اهڃاڻن ۽ نشانن بابت پڻ مواد ڳولي هٿ ڪرڻ ۾ مدد ڪري ٿو. ڀروارين ٻولين جي هڪٻئي تي اثر ڪري، انهن ٻولين جي لغوي خزاني جي هڪٻئي ۾ ڏي-وٺ، يعني هڪٻئي کي لفظن جو ذخيرو ڏيڻ ۽ وٺڻ، علم اللغات جو مطالعو، ٻوليءَ جي لهجن ۽ لساني جاگرافيءَ جو مطالعو، ٻولين جي مختلف خاندانن جو مطالعو — مطلب ته اهڙا انيڪ عنوان آهن، جن جي اڀياس ۾ علم اللسان گهڻي مدد ڪري ٿو. اهوئي سبب آهي جو هن علم کي موجوده دؤر ۾ سائنس جي حيثيت ڏني وئي آهي.

علم اللسان کي اسان وٽ ’فلاڄي‘ (philology) سمجهيو ويندو هو. دراصل علم اللسان جو دائرو فلاڄيءَ جي ڀيٽ ۾ گهڻو وسيع آهي. فلاڄي پراڻين ’لکيل ٻولين‘، انهن جي لفظن، ڀوڻي ويندڙ تاريخ، يعني انهن جي ماضيءَ جي مطالعي ۽ کوجنا ۾ مدد ڪري ٿي. فلاڄي دراصل علم اللسان جو هڪ شعبو، يعني تاريخي لسانيات جي هڪ شاخ آهي، جيڪا روزمره واري ٻوليءَ جي چندڇاڻ ڪرڻ ۾ ’بي پهچ‘ ۽ ’بيوس‘ ٿيو پوي. ٻين لفظن ۾ هيئن چئبو ته فلاڄي ٻولين جي ماضيءَ جي تاريخ جي مطالعي جو ’ت‘ آهي.

دراصل علم اللسان جا جديد اصول ئي آهن، جن جي مدد سان روزمره واريءَ ٻوليءَ جي لغوي خزاني مان ڌارين (پاڙيوارين يا پراڻين)

ٻولين مان آيل اڏارن لفظن کي ڌار ڪري سگهجي ٿو. ڪنهن به ٻوليءَ جي پنهنجن لفظن جي نجي ڌن جي اڀياس ۽ ڇنڊڇاڻ جي خبر نڌهن پئجي سگهندي، جڏهن ان مان ڌاريون يعني اڌارو ورتل عنصر پاسيرو ڪري، باقي بچيل ديسي مواد جو تجزيو ڪجي. ڌارئين عنصر جو مطالعو هڪ ڌار موضوع هوندو آهي، ڇو ته ٻوليون ڌارئين عنصر کي پنهنجيءَ سٺا موجب ڦيرائي، ان کي پاڻ ۾ جذب ڪرڻ جي لائق بنائينديون آهن.

علم اللسان جي جديد اصولن جي روشنيءَ ۾ ٻولين جي وياڪرڻ جو مطالعو دلچسپيءَ کان خالي نه هوندو آهي، پر هن قسم جي مطالعي ۾ وياڪرڻ جا پراڻا اصول توڙي فلاحي قاصر رهجي وڃن. هن قسم جي مطالعي ۾ علم اللسان جا فقط جديد اصول ۽ قانون ئي مدد ڪن ٿا. مثال طور، لسانيات جو ڪوبه ماهر، پراڻن (traditional) اصولن جي روشنيءَ ۾، سنڌي ٻوليءَ جي وياڪرڻ جي رڳو هڪ حصي، يعني اسم جي جمع ۽ واحد صورت ۾ تبديل، يا فعل جي وقت ۽ زمان موجب گردانن ۽ ڦيرن جي باري ۾ جڏهن ڇنڊ ڇاڻ ڪرڻ ويهندو، تڏهن سندس سامهون ڪيترائي اهڙا مثال ايندا، جن سان پراڻا قانون هرگز لڳي نٿا سگهن. مثال طور، اسم جي حالت فاعليءَ موجب جمع صورتون سمجهاڻ لاءِ هو چوندو:

مؤنث

مذڪر

واحد	جمع	واحد	جمع
چوڪرو	: چوڪرا	چوڪري	: چوڪريون
گهوڙو	: گهوڙا	گهوڙي	: گهوڙيون
پُٽ	: پُٽ	ڌيءَ	: ڌيئون.

اهڙي طرح فعل جي گردان لاءِ چوندو:

ڪسڻ : ڪسيو (ماضي)

چڀ : چڀيو (ماضي)

ڪاھ : ڪاھيو (ماضي)

پر سنڌي وياڪرڻ ۾، اسمن جي عدد ۽ فعلن جا زمانن موجب گردانن ۽ ڦيرن جا اهڙا ڪيترائي مثال ملن ٿا، جن سان پراڻا ۽ فلسفي جي اوت تي ٺاهيل اصول هرگز لڳي نٿا سگهن؛ تنهنڪري، انهن کي ’بيقاعدي ڦريل‘، اسم يا فعل چئي، جند چڏائي ويندي آهي. ٻين لفظن ۾ هيئن چئبو ته جديد لسانيات جي علم کان واقف نه هجڻ سبب، چيو ويندو آهي ته هيٺين اسمن جون سڀ جمع صورتون بيقاعدي ٺهيل آهن:

حالت	اسم واحد	اسم جمع
	هاڻي	هاڻي
فاعلي	پکي	پکي
	ماڻهو	ماڻهو
	وڃون	وڃون

بلڪل ساڳيءَ طرح، اسان جا وياڪرڻي هيٺين فعلن جي، زمان ماضيءَ ۾ گردانن وارن مثالن کي، ’بيقاعدي ٺهيل‘، زمان ڪوٺيندا آهن:

ڏاتو	زمان ماضي	
وَسَ –	وَنو	۽ نه وسيو
قَسَ –	قَنو	۽ نه ڦسيو
ڊَه –	ڊَنو	۽ نه ڊهيو
ڌوَه –	ڌوتو	۽ نه ڌوئيو

اهڙا ٻيا به ڪيترائي مثال آهن، جن جي ڇنڊڇاڻ لاءِ لسانيات جا پراڻا قانون ڪا به مدد ڪري نٿا سگهن، تنهنڪري، اهڙن ۽ ٻين اهڙن مثالن جي مطالعي لاءِ جديد لسانيات جي ’تشریحي لسانيات‘ (descriptive linguistics) واريءَ شاخ جي مطالعي ۽ مدد جي گهڻي ضرورت آهي.

ڪي بزرگ سمجهندا آهن ته ڪنهن به ٻوليءَ جي ويا ڪرڻ جا قانون پهرين مقرر ڪيا ويا ۽ ٻولي پوءِ انهن قانونن جي اوڻ تي ٺهي هوندي. اها راءِ درست نه آهي. حقيقت هيءَ آهي ته ٻوليون انسان ذات جي ابتدا کان وٺي پٿيون ڳالهائجن. ماهر انهن جي هر حصي، يعني صوتيات، صرفيات ۽ نحو جو مطالعو ڪندي ڪندي، پنهنجيءَ تحقيق ۽ تجربي جي آڌار تي رايو ڏيندا رهيا آهن. هو بيان ڪندا رهيا آهن ته: فلاڻيءَ ٻوليءَ جو صوتياتي نظام هن ريت آهي، صرفياتي نظام هي آهي، ۽ ان جي وياڪرڻي سٽاءِ هيءَ آهي، وغيره. اهڙيءَ طرح، اهي رايو ۽ بيان اڳتي هلي، ان ٻوليءَ جي وياڪرڻ جي قانونن جي صورت وٺي بيهن ٿا. سنڌي ٻوليءَ جي تاريخ جا لکت ۾ اهڃاڻ پنيور جي ڪنڊرن جي کوٽائيءَ مان سنڌي ٻوليءَ جي سلسلي ۾ هٿ آيل مواد مان ملن ٿا، پر ان جي گرامر جا اصول. پهرين پهرين، ڊاڪٽر Trumpp، 1835ع ۾، ڪتابي صورت ۾ لکيا.

بهرحال، لسانيات جو مطالعو اديبن، شاعرن، استادن ۽ راڳيندڙ لاءِ تمام ضروري ۽ اهم آهي.

ببليوگرافي

1. Bloch, B. and Tranger, G. L, An Outline of Linguistic Analysis, Linguistic Society of America, 1942
2. Bloomfield, L., Language, 1961
3. Firth, J.R., Papers in linguistics, London, Oxford University Press, 1953.
4. Robins, R.H., General linguistics, an Introductory Survey. Longmans Linguistic Library, 1964.

باب ٻيون

- علم صرف ۽ سنڌي ٻولي
- علم نحو ۽ سنڌي ٻولي
- سنڌي / ادغام
- شاه لطيف جي ڪلام ۾ نحوي بناوتون
- علم اللسان ۽ سچل جو ڪلام

علم صرف ۽ سنڌي ٻولي

1۔ ڪنهن به ٻوليءَ جي وياڪرڻ کي ٻن مکيه ڀاڱن يعني صرف (morphology) ۽ نحو (syntax) ۾ تقسيم ڪري سگهجي ٿو ① انهن مان 'علم صرف' لفظن جي جوڙجڪ ۽ سٽاءَ ۽ گردانن سان واسطو رکي ٿو، ۽ 'علم نحو' فقرن ۽ جملن ۾ لفظن جي بيهڪ ۽ وياڪرڻي استعمال بيان ڪري ٿو ②. انهيءَ ڪري جيستائين 'علم صرف' ۽ 'علم نحو' جي قانونن، اصولن ۽ انهن جي دائري اندر لفظن ۽ 'فقرن' جي بيهڪ ۽ گروهنديءَ (sets) جي ڄاڻ نه هوندي، تيستائين ڪنهن به زبان جي جوڙجڪ ۽ سٽاءَ جي پوري خبر پئجي نه سگهندي.

سنڌي وياڪرڻ جو مطالعو ڪندي اهڙا ڪيترائي مثال ملن ٿا، جن جو هن کان اڳ محترم سراج الحق ميمڻ ذڪر ڪيو آهي. سراج صاحب لکي ٿو:

”ڪارنهن. ڪاراڻ ۽ ڪارٽ (ڪاراٺ) لفظن ۾ جيڪي پڇاڙيون يا پڇاڙيءَ جا پد (suffixes) آهن، يعني آ، نهن يا (انهن)، اُن ۽ ٺ

① Bloch, B., and Trager G.L., An Outline of linguistic Analysis.

Linguistic Society of America, 1942 P. 53.

also see Gleason, H.A., An Introduction to Descriptive Linguistics.

Revised edition, New York, Holt Rinehart and Winston, 1961, P. 129

② Ibid

(يا آٽ)، اهي اصل ۾ ڇا آهن، انهن جي پنهنجن ڏاتن جي ڪهڙي صورت آهي يا هئي؟ ڇا ان پوئين سوال تي اچجي ٿو ته ٻين اهڙين صفتن ۾، انهن جو استعمال محدود ٿو نظر اچي؟ مثلاً 'گاڙهو' مان 'گاڙهاڻ' ۽ 'گاڙه' اسم نهن ٿا؛ پر 'گاڙنهن' يا 'گاڙڻ' نقا نهن؛ لفظ 'سائو' مان 'سائ' (يا و)، ۽ 'سائنهن' يا 'سائڻ' يا 'ساوڻ' ڪونه ٿا نهن. انهن جي برعڪس 'ساواڻ' ۽ 'ساوڪ' لفظن جو نئون نمونو ۽ نئين ترڪيب ملي ٿي. لفظ 'پيلو' مان فقط هڪ ئي لفظ 'پيلاڻ' ٺهي ٿو، ۽ باقي ٻي ڪابه ترڪيب ان مان نٿي ٺهي. جڏهن اهي سمورا لفظ هڪ ئي گروهه جا ۽ نحوي طرح رنگن سان لاڳاپيل صفتون آهن ته انهن مان اسم ٺهڻ جا قاعدا قانون الڳ الڳ ڇو آهن؟^①

سراج الحق طرفان مٿي ڄاڻايل مسئلن جا جواب علم صرف جي مطالعي جي مدد سان ئي ڏيئي سگهبا.

2. علم صرف جي وصف، ڪارج ۽ مفهوم:

اول هي ڏسڻ گهرجي ته علم صرف ڇا آهي ۽ ان جي وصف ڪهڙي آهي؟ علم صرف جي وصف جي باري ۾ مرزا قليچ بيگ لکي ٿو:

”حرفن مان لفظن جو جڙڻ، ۽ لفظن مان جملن ٺاهڻ کي علم صرف چئبو آهي.“^②

مرزا صاحب توڙي سنڌ جي ٻين وياڪرڻين جي ڏنل هن قسم جي وصف، هاڻوڪي دور ۾ علم صرف جو پورو مفهوم ادا نٿي ڪري

① سراج الحق ميمڻ جو مقالو: سنڌي ماهوار نشين زندگي، ڪراچي، پاڪستان پبليڪيشنس.

② مرزا قليچ بيگ: ”سنڌي ويا ڪرڻ“، ڀاڱو ٽيون، حيدرآباد، سنڌي ادبي بورڊ، 1960 ع، ص 97

مرزا صاحب توڙي سنڌ جي ٻين وياڪڙين جي ڏنل هن قسم جي وصف، هاڻوڪي دور ۾ علم صرف جو پورو مفهوم ادا نٿي ڪري سگهي. هن سلسلي ۾ لسانيات جي جڳ مشهور امريڪي ماهر بلومفيلڊ، هن علم (علم صرف) جي وصف هيئن بيان ڪئي آهي:

”هي اهو علم آهي جنهن جي مدد سان ڪنهن به ٻوليءَ جي لفظن ۽ لفظن جي جزن جي جوڙجڪ ۽ سٽاءَ جي خبر پوندي آهي“^① بلومفيلڊ اڳتي لکي ٿو:

”ڪنهن به ٻوليءَ جي علم صرف مان اسان جي مراد آهي ته ڪنهن به لفظ جي اها ساخت ۽ رچنا اها سٽاءَ جنهن ۾ ان ٻوليءَ جي آزاد يا پَر-وس صورتن جي استعمال جي خبر پوي“^②

بهرحال علم صرف اهو علم آهي جنهن جي مدد سان ڪنهن به ٻوليءَ جي لفظن ۽ انهن جي جزن جي جوڙجڪ، سٽاءَ ۽ بيهڪ جي خبر پوي ٿي. هن علم جي مدد سان ٻوليءَ جي وياڪڙي مواد ۾ جيڪي ’خودمختار‘ يا ’آزاد صورتون‘ (free forms) يا پَر-وس صورتون (bound forms) هونديون آهن، انهن جي استعمال جي خبر پوندي آهي. هن علم جي اڀياس جي دائري ۾ فقط لفظ اچن ٿا. فقرا ۽ جملا هن علم جي دائري کان ٻاهر آهن؛ يعني ته فقرن ۽ جملن جي بناوت ۽ جوڙجڪ سان علم صرف جو ڪوبه واسطو ڪونهي.

3 - لفظ ۽ صرفي:

(الف) لفظ، هر ٻوليءَ جي وياڪڙ ۾، خاص اهميت ٿورڪي. هڪ لفظ مان ٻين لفظن ۽ ڪردنتن جي ڦٽي نڪرڻ وارن اصولن جي ڄاڻ،

① Bloomfield, L., Language, London, George Allen and Unwin Ltd., 1961. 207

② Ibid

سمجھڻ لاءِ پهرين 'صرفيه' (morpheme) جي معنيٰ ۽ مفهوم تي روشني وڌي وئي آهي. ان جو خاص سبب هي آهي ته سنڌ جي هروڀاڪرڻيءَ لفظ جي وصف، پنهنجي پنهنجي خيال موجب ڏني آهي. موجوده دؤر ۾ اهي پراڻيون وصفون قبول ڪري سگهجن ٿيون يا نه، تنهن بابت پڙهندڙ هن باب جي اڀياس کان پوءِ پاڻ ئي سوچين. اهڙين پراڻين وصفن مان هڪ وصف هيٺ ڏجي ٿي.

مرزا قليچ بيگ لکي ٿو:

”ٻولي لفظن مان جڙيل آهي، ۽ لفظ پورو خيال پيدا ڪن ٿا. اهي خيال يعني اهو مطلب. انهن لفظن جي دستوري يا رواجي معنيٰ يعني اصطلاح تي منحصر آهي، ۽ جملن جي ڳالهائڻ ۾ جي لفظ ڪم اچن ٿا. تن جو پاڻ ۾ ڪهڙو واسطو آهي. يا انهن جي هڪٻئي سان ڪهڙي نسبت آهي. انهن مان ڪهڙو مطلب ٿو نڪري. سو گرامر مان معلوم ٿو ٿئي.“^①

هن وصف مان هيءُ مراد ظاهر ٿئي ٿي ته لفظ پورو خيال ظاهر ڪن ٿا؛ اهو خيال ۽ مفهوم مان معلوم ٿو ٿئي. مرزا صاحب جي هن وصف مان ٻه نتيجا ٿا نڪرن: هڪڙي نتيجي موجب، لفظ کي دستوري يا رواجي معنيٰ ٿئي ٿي؛ ۽ ٻئي نتيجي موجب، اهي لفظ جيڪي جملن ۾ ڪم اچن ٿا، انهن مان نڪتل معنيٰ کي ”گرامرواري معنيٰ“ چئبو. مرزا صاحب جو هي به رايو آهي ته:

”گرامر جي اصولن موجب ڪابه ٻولي لفظن مان جڙي ٿي، ۽ لفظ فقط اچار يا آواز نه آهن، جن مان ڪو خيال پيدا ٿئي ٿو! انهن جو پاڻ ۾ واسطو معلوم ٿئي ٿو.“^②

① مرزا قليچ بيگ: حوالو ڏنو ويو آهي. ص 2

② ايضاً، ص 2

ڪاڪي پيرومل ۽ مرزا صاحب طرفان ڏنل وصف لڳ ڀڳ هڪجهڙي آهي.

مٿين وصفن جي جائزي کان پوءِ لفظ جي وصف کي چنڊي ڇاڻي، ان کي جديد لسانيات جي اصولن موجب نئين سر مقرر ڪرڻ جي ضرورت آهي، ۽ وياڪرڻ جي مذڪور ڪتابن ۾ لفظن جا جيڪي به قسم مقرر ڪيا ويا آهن، يا انهن قسمن جي سمجهاڻ لاءِ لفظن جون جيڪي سنگهڙون مثال طور ڏنيون وئيون آهن، انهن تي پڻ نظر ثاني ڪرڻ جي ضرورت آهي.

جيئن ٻوليءَ جي صوتياتي نظام ۾ لفظ جي بناوت، جوڙجڪ، ساخت ۽ سٽاءَ ۾ آواز يعني 'صوت' (phone) ۽ صوتيه (phoneme) خاص اهميت رکن ٿا، تيئن ٻوليءَ جي 'وياڪرڻي ڍانچي' ۾، علم صرف واري باب ۾ 'صرف' (morph) ۽ 'صرفيه' (morpheme) جي تنظيم ۽ ان جو اڀياس به خاص اهميت رکن ٿا. ويا ڪرڻ جي اڀياس کان اڳ جيستائين 'صرفيه' جو مفهوم سمجهيو نه ويو آهي، تيستائين لفظ جي وصف مقرر ڪرڻ يا ان جو مفهوم ۽ ڪارج سمجهڻ ۽ سمجهاڻ مشڪل آهي. 'صرفيه' جي وصف سمجهڻ لاءِ پهرين ٻوليءَ جي وياڪرڻي "صورت" (form) کي سمجهڻ ۽ ان جي وصف جو اڀياس ڪرڻ ضروري آهي.

(ب) صورت :

ڪنهن به ماڻهوءَ جي ڳالههءَ يا گفتار جي جائزي مان معلوم ٿيندو ته ان جو ڳالههءَ، ڪيترن ئي معن دار جزن تي مشتمل هوندو آهي. ان مان هر جز کي صورت (form) چئبو آهي. مثال طور:

جڳو ماڻهو ڊوڙيو.

مٿئين مثال ۾ / چڱو /، / ماڻهو /، / ڊوڙيو / ڌار ڌار صورتون آهن.

اهڙيءَ طرح:

/ماڻهو/، /پٽ/، /ڄاڻ/، /پُٽ/، /ءِ/، /چوڪر/ به پنهنجي ليکي ڌار ڌار صورتن جا مثال آهن. بلڪل ساڳيءَ طرح ڪنهن به گفتگوءَ ۾ هيٺيون صورتون به ڌيان ڇڪائين ٿيون:

/ڪر/، /ڪَر/، /ڪندي/، /ڪيل/، /ڪيو/، /ڪرڻو/، /ڪري/،
/لک/، /ليک/، /لکيو/، /لکندو/، /لکيل/، /لکڻو/، /لکي/

وغيره

(ت) خودمختيار (free) ۽ پر-وس (bound) صورتون:

مٿي جيڪي مثال ڏنا ويا آهن تن مان هر هڪ جزو يا هر صورت پنهنجي ليکي ٿوري يا گهڻي دائمي معنيٰ رکي ٿي. هر اهو 'جزو' يا هر اها 'صورت' جيڪا ڪنهن به رواجي ڳالهه ٻولهه ۾، اڪيلي سر يعني پنهنجي ليکي/پنهنجي سر ڪم ايندي هجي، ۽ پنهنجي مفهوم لاءِ ٻيءَ ڪنهن به صورت جي محتاج نه هجي، ته اهڙيءَ صورت کي 'خودمختيار' يا 'پاڻ - وسيڪي' (آزاد) صورت (free form) چئبو آهي. پر هر اهو جزو يا هر اها صورت جيڪا پنهنجي سر اڪيلي يعني اڪيلي سر ڪم نه ايندي هجي پر ڪنهن ٻيءَ صورت يا ڪن ٻين صورتن سان گڏ ڪم اچڻ سان ئي معنادر ٿيندي هجي، يعني ته ان صورت جي معنيٰ ۽ ان جو ڪارج ڪنهن خودمختيار صورت جي 'وس' ۾ هجي، يعني، معنيٰ ۽ مفهوم لاءِ ان تي مدار رکندي هجي، ته اهڙيءَ صورت کي 'پَر-وس' يا 'پابند صورت' (bound form) چئبو آهي.^①

^① Eugen A. Nida, Morphology, 2nd Ann Arbor, the University of Michigan Press, Second edition, 1962, P. 81

مٿي ڏنل مثالن ۾ /ماڻهو/، /پٽ/، /ڄاڻ/ ۽ /ڇوڪرو/ وغيره صورتون، سندھي ٻوليءَ ۾ پنهنجي سر، يعني اڪيلي سر، ڪم اچن ٿيون يا استعمال ڪجن ٿيون. اهڙين سڀني صورتن کي 'خودمختيار' يا 'آزاد' صورتون چئبو آهي؛ پر /آسروند/، /عقلمند/، /اڄاڻ/، /اڻهوند/، /وڃڻو/، /پڻيتو/، /سُچيت/، /ڏنل/ ۽ /لکيل/ وغيره صورتون ۾، /وند/، /مند/، آءُ، ٿو، ايتو، سَ، آءُ ۽ /يَل/ وغيره صورتون پنهنجي سر، يعني اڪيلي سر، ڪنهن به ڳالهه ٻولهه ۾ ڳالهايون ڪونه وينديون آهن، پر انهن جي ڪارج جو مدار، ڪن خودمختار صورتن تي هوندو آهي. اهڙين سڀني صورتن کي /پر- وس/ يا /پابند/ صورتون چئبو آهي.^①

پر- وس صورتون جڏهن ته ڪن خودمختار صورتن سان گڏ، اڳياڙيءَ (prefix) يا پڇاڙيءَ (suffix) جي روپ ۾ ڪم اينديون آهن، تڏهن سندھي وياڪرڻ جي اصولن موجب انهن جي به ضرور ڪا معنيٰ هوندي آهي. مثال طور جيئن مٿي بيان ڪيو ويو آهي ته /سَ - ۽ ڪَ -/ جڏهن /پٽ/ صورت جي اڳيان، اڳياڙيءَ (prefix) جي روپ ۾ ڪم اچن ٿيون، تڏهن اهي (/سَ - ۽ ڪَ -/) وياڪرڻي معنيٰ 'رڪن ٿيون، هونئن اڪيلي سر يا پنهنجي ليکي انهن جي ڪابه معنيٰ ڪانهي.

① هت هي نڪتو غور طلب آهي ته سندھي لفظن ۾ آءُ جي معنيٰ نه ڏني وئي آهي، پر جيئن مٿي چيو ويو آهي ته آءُ جي پنهنجي سر ڪابه معنيٰ ڪانهي، جيستائين ڪا ڪنهن خودمختار صورت جي اڳيان نه ملايو آهي؛ جيئن: /آملهءَ/، /آڃاڻ/ وغيره لفظن ۾، جيڪڏهن لغت ۾ آءُ - پر- وس صورت کي داخل ڪري ان جي معنيٰ ڏني وئي آهي ته پوءِ مٿي ڏنل ٻين ٻروس صورتن جهڙوڪ: /سَ - ڪَ - ڏَ - ڪَ - آءُ - ايتو ۽ آءُ/ وغيره کي ڪهڙي سبب جي ڪري لغت ۾ داخل نه ڪيو ويو آهي؛ دراصل ڪنهن به پر- وس صورت کي لغت ۾ بنيادي طور يعني ڏاتوءَ جي حيثيت ۾ داخل ڪرڻ نه گهرجي، پر جن به لفظن سان اهي گڏ اچن تن لفظن جي معنيٰ بيان ڪندي، انهن جي وياڪرڻي حيثيت، يعني اڳياڙي ۽ پڇاڙي ۽ واري حيثيت، معنيٰ سميت ڏين گهرجي. ته جيئن ڏسي توڙي پرڏسي محقق انهن جي حيثيت مان واقف ٿين.

سڀيئي صورتون (خودمختار توڙي پروس) علم صرف ۾ اهم
ڪردار ادا ڪن ٿيون.

لسانيات جي ماهرن اهڙين سڀني — خودمختار ۽ پروس —
صورتن کي 'صرفيه' (morpheme) سڏيو آهي.^①

يعني /پٽ/، /پٽ/، /ڄاڻ/، /ڇوڪر/ ۽ ٻين اهڙين خودمختار صورتن
توڙي /سُ/، /ڪُ/، /س/، /آ/، /مند/، /وند ۽ /آڻ/ وغيره جهڙين پروس
صورتن کي "صرفيه" چئبو آهي. تنهنڪري ياد رکڻ گهرجي ته ڪابه اها
صورت — خودمختار يا پروس — جنهن کي ننڍي ۾ ننڍي، معن دار جزِي ۾
توڙي نه سگهجي. ته اهڙيءَ صورت کي وياڪرڻ ۾ صرفيه (morpheme)
چئبو آهي.^②

ننڍي ۾ ننڍي معن دار جزِي (smallest meaningful unit) مان
مراد "اهو جزو آهي. جيڪو اڳتي وڌيڪ چيد ڪرڻ سان يعني ڀڄڻ سان
ٻين وڌيڪ معن دار جزن ۾ ورهائي نه سگهجي. پر جيڪڏهن ان کي اڳتي
ڀڄڻ جي ڪوشش ڪبي ته حاصل ٿيل جزن جي معنيٰ ۾ فرق اچي ويندو
يا مرڳو ان جي ڪابه معنيٰ نه رهندي"^③

مٿئين بحث مان هي نتيجو ٿو نڪري ته صرفيه جا ٻه قسم
آهن: هڪڙيون خودمختيار يا آزاد صرفيه ۽ ٻيون پروس يا پابند صرفيه.
خودمختيار صرفين جهڙوڪ /پٽ/، /پٽ ۽ /ڄاڻ/ وغيره مان هر هڪ صورت
کي جڏهن اڳتي ننڍن جزن ۾ توڙجي ٿو، تڏهن پُ ۽ ت يا پُ ۽ ت يا پُ ۽ ت يا پُ
ٿين ٿا. اهي سڀ جزا يعني /پُ/، /ت/ وغيره پنهنجي سڀني معنيٰ جزا
آهن. انهن جزن کي ڪابه معنيٰ ڪانهي. ساڳيءَ

① Bloch, B. and Tragar, G.L., An Outline of Linguistic Analysis, P. 54

② Eugen, A Nida, Op.cit., P. 54

③ Gleason, H.A., An Introduction to Descriptive Linguistics, Revised
Edition, Holt, Rinehart and Winslow, New York, 1961, P. 53

طرح/چوڪر/ء/چاڻ/جهڙين خودمختار صورتن کي به اڳتي توڙي، وڌيڪ ننڍن معننار جُزن ۾ ورهائي نٿو سگهجي. تنهنڪري چئبو ته /پُٽ/، /پٽ/ ۽ /چاڻ/ وغيره صورتون، سنڌي ٻوليءَ جون ننڍي ۾ ننڍيون معننار صورتون آهن، جن کي اڳتي ٻين وڌيڪ ننڍين معننار صورتن يا جُزن ۾ ورهائي نٿو سگهجي، پر/آچاڻ/ء/سُپٽ/ وغيره، ۽ اهڙين ٻين صورتن کي جڏهن اڳتي توڙجي ٿو، تڏهن اهي /آ+چاڻ/ ۽ /سُ+پٽ/ صورتون ۾ ورهائي سگهجن ٿيون. انهن مان هر هڪ صورت، لفظ جي اشتقاق ۾ معنيٰ رکي ٿي، جيئن اڳ ۾ مٿي بيان ڪيو ويو آهي. اهي صورتون وري اڳتي ننڍين معننار صورتن ۾ ڀڄي نٿيون سگهجن، تنهنڪري چئبو ته/آچاڻ/ء/سُپٽ/ صورتون مان هر هڪ ۾ به به صرفيه مليل آهن.

4_ لفظ:

مٿي خودمختار ۽ پَرَس صورتن جي بيان ڪيل وصفن جي آڌار تي ئي 'لفظ' جي وصف مقرر ڪري سگهجي.

لفظ (مفرد) اها ننڍي ۾ ننڍي خودمختار يا آزاد صورت (free form) آهي، جنهن کي اڳتي ٻين ننڍين بامعنيٰ يا معننار صورتن (خود مختيار يا پروس) ۽ جُزن ۾ هرگز ڀڄي نٿو سگهجي. ٻين لفظن ۾ هيئن چئبو ته ننڍي ۾ ننڍي بامعنيٰ خودمختار صورت کي 'لفظ' (مفرد) چئبو آهي.^①

سنڌي وياڪرڻ ۾ 'لفظ' جي هيءَ وصف بلڪل نئين ۽ انوکي آهي. هن وصف مان اهو بلڪل واضح ٿو ٿئي ته وياڪرڻ ۾ جهڙيءَ طرح خودمختار صورتون اهميت رکن ٿيون، تهڙيءَ طرح پَرَس صورتون جي

① Bloch, B. & Frazer, G.L.: Op. Cit., 54

موجودگي به غير ضروري نه آهي. اهي به خودمختار صورتن وانگر ئي اهم آهن، جن کي گرامر جي ماهرن، اڳياڙين ۽ پڇاڙين جي درجي کان وڌيڪ ڪابه اهميت ڪانه ڏني آهي.

(1) - لفظن جا قسم:

”لفظ“ جي وصف معلوم ڪرڻ کان پوءِ ڏسڻ گهرجي ته سنڌي ٻوليءَ جي دائري اندر، ان جي لفظن جي ساري ذخيري کي، ساخت ۽ سٽاءَ جي لحاظ کان، ڪهڙن ڪهڙن قسمن ۾ ورهائي سگهجي ٿو. هن سلسلي ۾ سنڌي وياڪرڻ لکندڙ بزرگن، لفظن جي جيڪا تقسيم ڪئي آهي، تنهن تي پڻ ٻيهر نظر وجهڻ جي ضرورت آهي.


سنڌي ٻوليءَ جي وياڪرڻين، لفظن جا هيٺيان ٻه قسم بيان ڪيا آهن: (الف) مفرد لفظ ۽ (ب) مرڪب لفظ. ^① سٽاءَ ۽ گهاڙيتي جي لحاظ کان لسانيات جي ڄاڻن، لفظ کي ٻن مکيه قسمن ۾ ورهايو آهي: هڪڙا ابتدائي يا بنيادي (primary words) لفظ ۽ ٻيا ثانوي (secondary words) لفظ ^②. پهريان يعني ’ابتدائي لفظ‘ اهي آهن جن مان ٻيا يعني ’ثانوي لفظ‘ نهن ٿا، پر اهي (ابتدائي لفظ) خود ڪنهن ٻئي لفظ يا ٻين لفظن مان جڙيل نه هوندا آهن. سنڌي ٻوليءَ جا لفظ / وڏو ننڍو ڇوڪر ۽ ماڻهو / وغيره، ابتدائي يا بنيادي لفظ آهن. اهي لفظ ڪنهن ٻئي ڌاتوءَ يا بنياد مان جڙيل نه آهن، پر اهي خود ڌاتو يا بنياد ٿي ڪم ايندا آهن. اهڙن لفظن کي ’مفرد لفظ‘ يا ’سادا لفظ‘ يا ’ابتدائي لفظ‘ چئبو آهي. هاڻوڪيءَ وصف موجب، ’مفرد لفظ‘ اهي صورتون آهن، جن کي اڳتي

^① مرزا قليچ بيگ: خوالو نه ڏنو ويو آهي.

^② Bloom fied, L. Op. Cit., P. 209

وڌيڪ معنڊار جُزن ۾ توڙي يا ورهائي نه سگهجي؛ مثال طور: پَت، ماڻهو، ڄاڻ، چوڪر ۽ ننڍو وغيره. / پر/ وڌائي، / وڌيڻ، وڌڻ، ننڍائي، ننڍيڻ، ماڻهپو ۽ چوڪر پائي/ وغيره لفظ، بنيادي يعني مفرد لفظ نه آهن، پراهي سڀ ثانوي لفظ آهن، ڇاڪاڻ ته اهي ٻين بنيادي يعني ابتدائي لفظن مان ٺهيل آهن. بلڪل ساڳيءَ طرح/ گهر- ڌڻي، ملڪ راج، منهن - جوت ۽ ست ڪُٽ/ وغيره لفظ به بنيادي يعني ابتدائي لفظ نه آهن، پراهي سڀئي ثانوي لفظ آهن. ثابت ٿيو ته 'ثانوي لفظ'، 'ابتدائي يعني بنيادي لفظن' مان ئي ٺهن ٿا يا جُزن ٿا.

ثانوي لفظن جي ذخيри کي ماهرن ٻن قسمن ۾ ورهايو آهي. اهي آهن: (الف) مُرتب لفظ (complex words) ۽ مرڪب لفظ (compound words). هن بيان کي آسانيءَ سان سمجهڻ لاءِ هيٺيون خاڪو ذهن ۾ رکڻ کپي:



سنڌي ٻوليءَ جي وياڪرڻين. مرتب ۽ مرڪب لفظن جي وچ ۾ جيڪو فرق آهي، تنهن کي اهم نه سمجهي. ان کي نظرانداز ڪيو آهي. انهن مرتب ۽ مرڪب لفظن کي هڪ ئي قسم. يعني مرڪب لفظ سمجهيو آهي. اهوئي سبب آهي جو سنڌي ٻوليءَ جي وياڪرڻين، مرتب ۽ مرڪب قسمن وارن لفظن کي هڪ ئي قسم يعني 'مرڪب لفظ' بيان ڪيو آهي.

مٿي ڏنل مثالن مان ثابت ٿيو ته ٻنهي قسمن يعني مرتب ۽ مرڪب لفظن جي جوڙجڪ ۽ رچنا ۾ وڏو فرق آهي. سنڌي بزرگن نه فقط مرتب ۽ مرڪب لفظن جي وصف ۽ سندن طرفان ڏنل مثالن ۾ ڪوبه فرق ڪونه ڏيکاريو آهي. پر لسانيات جي هڪٻئي ٺڪتي. يعني لفظن جي 'تڪرار' (reduplication) جيئن: هنڌ هنڌ، وڪ وڪ، ويرا ويرا، راند روند، هلڻ چلڻ، ڏسڻ وائسڻ ۽ ماني پائي وغيره جي مفهوم ۽ ڪارج کي به درست نموني سمجهايو نه آهي. 'تڪرار' جي مفهوم ۽ ڪارج تي لسانيات جي اصولن موجب هڪ ڌار مقالي لکڻ جي ضرورت آهي. تنهنڪري اهڙن سڀني نالن کي هن بحث کان الڳ ڪري، باقي لفظن جي ذخيري جي چنڊچان ڪري، لفظن جي مٿي ڄاڻايل قسمن جي وصف، مثالن سميت هيٺ بيان ڪئي وئي آهي.

(الف) مفرد لفظ: اهو لفظ، جيڪو هڪ ئي خود مختيار صورت وارو هجي ۽ جنهن سان ڪابه ڀروس صورت ملايل نه هجي. اهڙي لفظ کي 'مفرد لفظ' چئبو آهي^①. ماهرن اهڙن لفظن کي بنيادي لفظ (primary words) به سڏيو آهي^②. مفرد لفظن جا مثال هي آهن:

/ چوڪر /، / پيٽ /، / پٽ /، / پٽ /، / ڇائي /، / اڇان / وغيره

^① Dixon, F. J. Language London, George Allen and Unwin Ltd. 1961, P. 240.

^② Ibid. P. 240

(ب) مرتب لفظ: اهو لفظ، جنهن ۾ هڪ يا هڪ کان وڌيڪ

پروس صورتون شامل ڪيل هجن، اهڙي لفظ کي 'مرتب لفظ' (complex words) چئبو آهي.^① مثال طور: / سڀت. / واچت. / پتيتو. /
/ ڪٽمنڙو. / اڻهوند. / آڃاڻ. / اڻڄاڻپ. / ڌٽڙ. /
/ سڄڻ. / سڃيتائي. / ڪپتيو^② وغيره.

انهن لفظن ۾ /سُ، آ، اڻ، ڌ، س، ڪ، ت، ايتو، ڙو ۽ پ وغيره / پر۔ وس صورتون شامل آهن. اهي صورتون مفرد لفظن سان هرگز شامل ڪري نٿيون سگهجن. انهن پر۔ وس صورتن جي شموليت فقط مرتب لفظن جي حالت ۾ ئي لازمي ۽ ممڪن هوندي آهي. ساڳيءَ طرح مفرد لفظن وانگر مرڪب لفظن سان پڻ پر۔ وس صورتن جو گڏجڻ ممڪن نه آهي: تنهنڪري جنهن به لفظ سان، هڪ يا هڪ کان وڌيڪ پر۔ وس صورتون شامل هجن، تنهن لفظ کي 'مرتب لفظ' چئبو ۽ نه ڪ مرڪب لفظ. سنڌيءَ ٻوليءَ جا سڀئي ڪردنت، مرتب لفظن جا مثال آهن. هيٺان لفظ جن ۾ شامل ڪيل اڳياڙيون ۽ پڇاڙيون پر۔ وس صورتون آهن. سي سڀ مرتب لفظن جا مثال آهن، جيڪي پڙهندڙن جي معلومات لاءِ هيٺ مثال طور ڏجن ٿا. انهن لفظن کي جڏهن ننڍن جزن ۾ ڇڏبو تڏهن جيڪي به ڌار ڌار جزا ملندا سي به معلومات لاءِ هيٺ ڏنا ويا آهن:

^① Bloch & Trager, Op. Cit., P. 54.

^② لفظن جي بيانن جڏهن پر۔ وس صورتون (پڇاڙيون) ملاجن ٿيون، تڏهن اهڙين صورتن (پڇاڙين) ملائڻ کان اڳ، بنيادي لفظ (ذات) جي پوئين صوتيه (اس) ۾ صوتي تبديلي ايندي آهي. اڳتي اسر ذات، اسر فاعل ۽ صفتن جي مثالن ۾ اهڙيءَ تبديليءَ جا اهڃاڻ ڄاڻايا ويا آهن.

وياڪرڻي ڪارج	مرتب لفظ	صفت+پڇاڙي	مرتب لفظ	صفت+پڇاڙي
پلاهي =	پلو+آئي	وڌ پڻ =	وڌو+پڻ	
اچاڻ =	اچو+اڻ	وڌو تن =	وڌو+تن	
ڊگهاڻ =	ڊگهو+اڻ	تڌو ڪار =	تڌو+ڪار	
ڏاهپ =	ڏاهو+پ	واڃت =	واڃو+ت	

(i) اسم ذات

اسم فاعل	مرتب لفظ	اسم+پڇاڙي	مرتب لفظ	اسم+پڇاڙي
اوهي ^① =	اٺ + اي	ٻڪرار =	ٻڪر+آر	
ڏوتي =	ڏٺ + اي	ڪيڏاري =	ڪيڏ+آري	

ڪوڪڙي =	ڪُڪڙ+اي بيڪاري	بيڪ + آري	
پاڳيو =	پاڳ + يو	ڪاٺيڙ =	ڪاٺي + آر

(iii) صفت

صفت	مرتب لفظ	اسم+پڇاڙي	مرتب لفظ	اسم+پڇاڙي
مرچائي =	مرچ + آئي	چوراٽو =	چور + آٽو	
واڱڻائي =	واڱڻ+آئي	مانئڻو =	ماٺ + ايڻو	

① اهڙن ۽ ٻين لفظن جي بناوٽ جي حتمي مان صوتي صرفي تبديلين جا ڪي قانون هنن ٿا. مثلاً:

(الف) اٺ، ڏٺ ۽ ڪڪڙ وغيره لفظن جي پويان اي پڇاڙي ملائڻ وقت انهن لفظن جي پهرئين پڌ ۾ ڪم آيل سُرُآ بدلهي آو ٿئي ٿو. ۽ لفظ هنن ٿا: اٺ - اي = اوهي: ڏٺ - اي = ڏوٿي: ڪڪڙ - اي = ڪوڪڙي.

(ب) اهڙيءَ طرح پتل، ٻڪڙ ۽ ڇڙ لفظن جي پهرئين پڌ وارو سُرُآ اي يا آڪ/ملائڻ کان اڳ بدلهي آي ٿئي ٿو.

مثال طور: پتل - اي = پتلي: ٻڪڙ - اي = ٻڪري: ڇڙ - آڪ = ڇيڙاڪ

(پ) بلڪل ساڳي طرح ٽڪڙ، ڇير وغيره لفظن جي پهرئين پڌ وارو سُرُآ بدلهي آ ٿئي ٿو: جيئن: ٽڪڙ - او = ٽاڪڙو: ڇير - او = ڇاپرو: حمل - او = حاملو: ٻڪڙ - او = ٻاڪڙو.

پيتلي = پتل + اي	واڻڪو = واڻيو + اڪو
ٽاڪرو = ٽڪر + و	هٿيڪو = هٿ + اڪو
ٻاڪرو = ٻڪر + او	وسڪو = وس + اڪو
هيڊائون = هيڊ + آئون	مٿيڙ = مٿو + اير
چيراڻو = چير + آڻو	رسيلو = رس + ايلو
ڪاٻڙ = ڪاٻو + اڙ	هٺيلو = هٺ + ايلو
چيڙاڪ = چڙ + آڪ	سونهارو = سونهن + آرو
هيراڪ = هير + آڪ	پيتر = پيت + اڙ

(V) اهڙيءَ طرح جيئن مٿي بيان ڪيو ويو آهي ته مرتب لفظن سان ڪيتريون ئي صورتون، اڳياڙين جي حالت ۾ به ملاهيون آهن؛ مثال طور:

مرتب لفظ	اڳياڙي	+	اسم
سَٿڙ	سُ	+	تَڙ
ڏُڄڻ	ڏُ	+	جَڻ
ڪُپَٽ	ڪُ	+	پَٽ
آڻُڄاڻ	آڻُ	+	ڄاڻ
آملھ	آ	+	ملھ

(VI) ساڳيءَ طرح هيٺين مرتب لفظن ۾ هڪ کان وڌيڪ پيرس وس صورتون (اڳياڙيون ۽ پڇاڙيون) شامل ٿيل آهن؛ مثال طور:

مرتب لفظ	اڳياڙي	+	مُرد لفظ	+	پڇاڙي
سَپَٽيو	سُ	+	پَٽ	+	يو
ڪُپَٽيو	ڪُ	+	پَٽ	+	يو
ڪُڇَھلو	ڪُ	+	مَھَل	+	او
آڻُڇو	آڻُ	+	پڇا	+	او

نروڳي	ن	+ روڳ	+ اي
ناڪارو	نَ	+ ڪار	+ او
اڃيتائي	آ	+ ڇيت	+ آئي
نڌڻڪو	ن	+ ڌتي	+ اڪو

مرزا قليچ بيگ، ڪاڪو پيرومل، ڊاڪٽر ترومپ ۽ هيسڪل، مٿي

ڏنل نمبر (vi) هيٺ، مرتب لفظن کي مرڪب لفظ سڏيو آهي.^①

پنهنجيءَ دعويٰ جي دليل ۾ ڪاڪو پيرومل لکي ٿو:

”اهڙيءَ طرح ڪن اڳياڙين گڏڻ سان مرڪب لفظ ٺهڻ ٿا.“^②

مرزا صاحب به / ناچڳو، / بي لڄو، / اوتڙ، / سڦلو، / ۽ سڀو جهو / جهڙن

لفظن کي مرڪب لفظ ڪوٺيو آهي.^③ جيڪي حقيقت ۾ مرتب لفظن جا

مثال آهن.

(ب) مرڪب لفظ: سنڌي وياڪرڻ جي ماهرن، مرڪب لفظ جي جيڪا

وصف مقرر ڪئي آهي، اها به ’علم صرف‘ جي اصولن موجب نئين سر

مقرر ڪرڻ گهرجي. مرزا صاحب مرڪب لفظ جي وصف بيان ڪندي

لکيو آهي:

”پهرين انڪاري حرف، آ، اڻ، نا، نر، نه ۽ مَ، لفظن جي اڳيان آڻڻ سان

مرڪب لفظ ڄڻ ٿا؛ مثال طور: اڇيت، اڃيتائي، اٿڻڻو، ناڪارو، ناچڳو،

نڪڻو، نڪمو، مڇڏ، نراس ۽ نڌڻڪو.“^④

① مرزا قليچ بيگ: حوالو مٿي ڏنل ۽ پڻ ڏسو: پيرومل آڏواڻي: وڏو سنڌي وياڪرڻ، هندو پريس، 1926ع، ص 94.

Also see: Trumpp, E. A. Grammar of Sindhi Language, Leipzig, F.A.

82. Also See: Haskell, C.W. A Grammar of Blockans, 1872. PP. 80

Sindhi Language, The Karachi Grammar School, 1942. PP. 137-139.

② پيرومل آڏواڻي: حوالو مٿي ڏنو ويو آهي، ص 286

③ مرزا قليچ بيگ: حوالو مٿي ڏنو ويو آهي، ص 188

④ ايضاً، ص 94

اهي لفظ توڙي/سٿلو/،/سٻو جهو/،/سٻٽيو/،/سٻٽيو/،/سڪار/ ۽ /ڏڪار/، جيڪي مرزا صاحب جي خيال موجب مرڪب لفظ آهن، سي حقيقت ۾ مرڪب لفظ نه، پر مرتب لفظن جا مثال آهن. مرزا صاحب اڳتي لکي ٿو:

”سنڌيءَ ۾ ڪيترائي لفظ آهن جي ٻن يا وڌيڪ لفظن مان جڙيل آهن. جن مان ڪي ساڳيا ٻه ٻه ڀيرا ٿا اچن، ڪي هڪجهڙا ۽ موافق آهن، ۽ ڪي مخالف آهن. ڪن ۾ ساڳئي قسم يا قافِيي يا وزن جو لفظ ڪم آيل آهي، جنهن جي ڪابه معنيٰ ڪانهي، فقط استعمال ۽ اصطلاح ۾ ڪم ايندا آهن: ڪن ۾ جدا جدا فعل جا مواقف يا مخالف زمان ڪم آيل آهن؛ مثال طور:

(i) ناچڱو، نردوئي، نڌڻڪو، بي لڄو، اوتڙ، سٻو جهو،
آبوجهو، املھ.

(ii) پل پل، دم دم، سراسر، سريسر، ويرا ويرا،
مت ست، پاڇي پتي، بڪ شڪ ۽ پئسو پنڄڙ^①.

مرزا صاحب جي ڏنل مثالن مان ”پهرئين قسم تي، مٿي ڏنل مرتب لفظن جي عنوان هيٺ، روشني وڌي وئي آهي؛ باقي پويان لفظ يعني (ii) هيٺ ڏنل لڙهيءَ وارا لفظ — پل پل، دم دم وغيره ’مڪرر لفظن‘ (reduplicated words) جا مثال آهن، جن کي مرڪب لفظ به ڪوئي سگهجي ٿو، جيئن اڳ ۾ چيو ويو آهي.

ڪاڪي پيرومل، مٿي ڏنل وصف کان سواءِ، مرڪب لفظ جي هڪ هيءَ وصف به بيان ڪئي آهي:

”سنڌي ۾ ڪنهن به مرڪب لفظ ۾ ٻن کان وڌيڪ اسم بيهاري سگهجن ٿا^①.

① مرزا قليچ بيگ: حوالو ڏنو ويو آهي. ص 94

هن وصف جي اوڻ تي، ديوان صاحب نه فقط /گهر ڌڻي/، /چڱمڙسي/ ۽ /آگگاڏي/ لفظ مثال طور ڏنا آهن، پر ساڳئي وقت /سپتيو/، /ڪپتيو/ ۽ /اڻپڇو/ جهڙن لفظن کي به مرڪب لفظ ٿو ڪوٺي. ساڳيءَ طرح سنڌي گرامر جو هڪ غير – سنڌي ماهر، مسٽر هيسڪل به، /آچيتائي/، /آچيت/، /اڻويساهي/، /ناچڱائي/، /ناچڱو/، /مڇڏو/، /نڌڻڪو/، /سڪار/، /سڃيت/، /ڪپت/ ۽ /سُبا جهو/ لفظن کي مرڪب لفظ ٿو ڪوٺي^①، جيڪي حقيقت ۾، مرڪب لفظ نه، پر مرتب لفظ آهن، جيئن مٿي بيان ڪيو ويو آهي.

مٿئين جائزي مان هي نتيجو ٿو نڪري ته سنڌي وياڪرڻ ۾ مرڪب لفظ جي وصف، لسانيت جي اصولن موجب درست بيان ٿيل نه آهي. لسانيات جي جديد اصولن موجب: مرڪب لفظ اُن کي چئبو آهي جنهن ۾ ٻه يا ٻن کان وڌيڪ خودمختيار صورتون (مفرد لفظ) گڏيل هجن. اهڙن لفظن يعني مرڪب لفظن سان چر-وس صورتن جو گڏجڻ بلڪل ممڪن نه آهي.

مرتب ۽ مرڪب لفظ ۾ اهوئي ته خاص فرق آهي، يعني مرتب لفظ اهو آهي، جنهن سان هڪ يا هڪ کان وڌيڪ پرو-س صورتون شامل هجن؛ مثال طور: /ڪنمڙو/، /پرمڙيو/، /آچيتائي/ ۽ /چڱمڙسي/ وغيره پر مرڪب لفظ جي حالت ۾، ٻه يا ٻن کان وڌيڪ خودمختيار صورتون (مفرد لفظ) گڏيل هونديون آهن، مثال طور:

/گهر ڌڻي/، /آگگاڏي/ ۽ /پرو-س/ لفظ. ڪڏهن ڪڏهن مرڪب لفظ سان ڪا موزون پرو-س صورت ملائي، ان مان به لفظ ٺاهيو آهي؛ جيئن: /پروسيڪو/ لفظ. هن لفظ ۾ /پرو-س/ مرڪب لفظ سان /اڪو/ پڇاڙي

① Haskell, C. W; Op. Cit./PP. 137 139

ملائي، مرتب لفظ ٺاهيو ويو آهي؛ تنهنڪري/پروسيڪو/لفظ کي مرتب لفظ چئبو ۽/پروس/کي مرڪب لفظ چئبو.

مرڪب لفظ جي بيان لاءِ ضروري آهي ته فقط اهو ڄاڻجي ته ڳالهائڻ جي لفظن (parts of speech) مان اهو (مرڪب لفظ) ڪهڙو لفظ آهي، يعني وياڪرڻ ۾ ان کي ڪهڙي حيثيت آهي، پر اهو به بيان ڪرڻو آهي ته جيڪي خودمختيار صورتون (مفرد) گڏجي مرڪب لفظ ٺاهين ٿيون، اهي گرامر موجب ڇا آهن؟

مطلب ته ائين ڪٿي چئجي ته ڳالهائڻ جا ڪهڙا ڪهڙا لفظ گڏجي، مرڪب لفظ ٺاهين ٿا. انهن لفظن کي هڪٻئي ۾ ملائڻ يا جوڙڻ جي 'ترتيب' (order) ڪهڙي آهي؟، يعني ڪهڙا ڪهڙا لفظ پهرئين جز ۾، ۽ ڪهڙا ڪهڙا لفظ پوئين جز جي صورت ۾، مرڪب لفظ ٺاهڻ ۾ ڪم آيا آهن؛ مثال طور/گهر ڏئي/مرڪب لفظ ۾، مفرد لفظ/گهر/اڳ ۾، يعني پهرئين جز جي حيثيت ۾ ۽/ڏئي/لفظ پوءِ، يعني پوئين جز جي حيثيت ۾، ملایا ويا آهن. ٻنهي مفرد لفظن جي گڏجڻ کان اڳ، مفرد لفظ / گهر / جو پويون سر صوتيه/ا/بدلائي،/ا/تو ڪجي^①، ۽ پوءِ ان جي پويان/ڏئي/لفظ ملائجي ٿو. صوتين جي اهڙي تبديل گهڻن ئي لفظن ۾ ڏني وئي آهي، جيئن اڳتي هلي معلوم ٿيندو.

جيڪڏهن مرڪب لفظ جي جڙڻ واريءَ ترتيب ۾ ڦيرگهير آڻي/گهر ڏئي/جي بدران/ڏئيءَ گهر/يا / ڏئي گهر/ چئبو يا لکبو، ته پوءِ پوين ٻنهي لفظن مان اها معنيٰ يا اها مراد هرگز نٿي نڪري، جيڪا/گهر ڏئي/مرڪب لفظ مان نڪري ٿي. هيٺ ڏنل مرڪب لفظن جي

① اهڙي حالت ۾، آڙير حرف جي معنيٰ ڏيکاري ٿي، ترڪيب ۾ ان کي زير اضافت چئي سگهجي ٿو. قابل توجهه نڪتو هي به آهي ته سنڌي وياڪرڻ ۾ آ (زير) اضافت جو مفهوم، هوبهو فارسي وياڪرڻ واري آ (زير) اضافت جهڙو آهي. سنڌي ۽ فارسيءَ جي هيءَ نسبت قديم مائٽيءَ يا اثر جو اڳيان آهي.

تفصيل مان، مٿي بيان ڪيل نڪتن جي وضاحت ٿئي ٿي. اهڙن سڀني لفظن مان ڪن جي بناوٽ ۽ رچنا هيٺ ڏنل مثالن مان معلوم ٿيندي:

<u>وياڪرڻي ڪارج</u>	<u>خودمختيار صورتن</u>	<u>مرڪب لفظ</u>
	<u>(مفرد لفظن) جي</u>	
	<u>'جوڙ' جي ترتيب</u>	

(i) اسم + اسم گهٽ ڏٺي، راڄ ڏٺي،
 ڳوٺ وڏيرو، بُت خانو، ڪُئمار،
 آڱ گاڏي، نَرَ بيت، جهنگ ٻلي،
 جهنگ ڪُڪڙ، اُتَر واءِ،
 پوت خانو، شهر پناه، آب هوا،
 موم بتي، مس ڪپڙي، رڻ پٽ،
 ڏند ڪٿا، آرام ڪرسي،
 ڪَل مُک، نانگ ڦل،
 مُنهن جوت، مُنهن صفا،
 رَس ڦل، انڊلٺ، تتر ڪرڙي

(ii) صفت + اسم + فعل
 هٿ ڦاڙ، وياڄ خور،
 ڪفن ڪش، آدم خور،
 ڪَن چير نالي چڙهيو،
 نام ڪنيو، دل گهريو،

(iii) اسم + صفت + اسم
 مهاراڻي، مهاراج،
 چؤماسو، چؤ واٽو، وڏ واٽو،

ڪارجيو، ٻه منهن، ته تنگو.

(iv) اسم ظرف+اسم
اڳ ڳڻتي، اڳڪٿي،
پيرجهلو، قطب تارو.

(v) اسم صفت+فعل
کائو پت
(vi) اسم فعل+فعل
اڄ وڃ، ڏي وٺ، وٺ يڪڙ،
اٺ ويهه، پت کوهه، چن پت، هڻ ڪڻ

(vii) صفت اسم+صفت
مٿي کائو، وات ڳاڙهو،
نالي منو، نالي چڱو،
ڪاٺ ڪٽو

(viii) صفت صفت+صفت
گهٽ وڌ، وڌ ڪائو،
تتي ٿڌي، ٿڌي ڪوسي

(ix) ظرف ظرف+ظرف
اڳپوءِ، اندر ٻاهر،
هيٺ مٿي، ٻاهر منجهه، آڳوڻيچو

بهر حال هن چنڊ ڇاڻ مان هيٺيان نتيجا نڪرن ٿا:

- (الف) سنڌي وياڪرڻ ۾، علم صرف تي ڪجهه لکڻ کان
اڳ، 'صرفيه' جي مفهوم ۽ ڪارج جي سمجهڻ جي ضرورت آهي؛
(ب) صرفيه جي مفهوم ۽ ڪارج کي سمجهڻ کان پوءِ، صرفيه جي قسمن
۽ صرفي ذخيري جي بيان ۽ چنڊ ڇاڻ جي ضرورت آهي؛

(ب) لفظ (مفرد يا خودمختيار)، صرفيه، يا خودمختيار صرفيه ۽ پروس صرفيه جي ميل، يا ٻن ۽ ٻن کان وڌيڪ صرفين جي ملائڻ سان ٺهن ٿا. علم صرف ۾ انهن کي اهم مقام حاصل آهي؛

(پ) سنڌيءَ ۾ سڀني لفظن کي الڳ الڳ قسمن ۾ ورهائڻ کان اڳ، هر هڪ لفظ کي علم صرف جي ڪسوٽيءَ تي پرکڻ جي ضرورت آهي، ڇاڪاڻ ته هر قسم علم صرف جي بيان کان ٻاهر ٿي نٿو سگهي؛

(ت) مرڪب لفظن جي ميل وارن جزن جي ترتيب توجهه جي لائق آهي.

5. صوتيه ۽ صرفيه ۾ فرق:

هن کان اڳ پڙهڻ وٺڻ صورت، خودمختيار صورتن ۽ لفظ جو اڀياس ڪيو ويو آهي. ساڳيءَ طرح هيٺيون صورتون به سنڌي ٻوليءَ جي ويا ڪرڻ ۾ اهم آهن:

ڪر، ڪندي، ڪيل، ڪيو، ڪرڻو، ڪري، ڪري ٿو؛ يا: لک، لکيو، لکندو، لکيل، لکڻو، لکي ۽ ليک.

انهن صورتن جون معنائون ڌار ڌار پر انهن جي معنائن جي هڪ ٻئي سان نسبت ضرور آهي.

هن کان اڳ 'صوتيه' ۽ 'صرفيه' جي ڇنڊڇاڻ ڪئي وئي آهي. ڪنهن لفظ جي صرفي ساخت ۾، ڪڏهن ڪڏهن فقط هڪ 'صوتيو' به 'صرفيه' ٿي ڪم ايندو آهي^① لفظ 'ويس' ۾ /س/ اُن جو هڪ مثال آهي، پر هيءَ ڳالهه ڌيان ڇڪائي ٿي ته 'صوتيه' /س/ ۽ صرفيه {س} ٻئي هڪجهڙيون نه آهن. ٻنهي جي ڪارج ۾ فرق آهي. ڪا به صوتيه، ڪنهن لفظ ۾ ڪيترائي دفعا ڪم اچي سگهي ٿي، پر اُن جو ڪارج 'صرفيه' جهڙو هرگز ٿي نٿو سگهي. مثال طور: 'سٺ' لفظ ۾ /س/

^① Gleason, H. A., Op Cit., P. 53

۽ 'مس' لفظ ۾ /س/ جو ڪارج ۽ مفهوم 'سندس'، 'پنس'، 'وٽس' لفظن ۾ ڪم آيل آهي /س/ جهڙو نه آهي. بلڪل ساڳيءَ طرح 'اچو' ۽ 'ڏيءَ' لفظن ۾، /آ/ 'صوتيه' جو ڪارج ۽ مفهوم، 'ڄاڻ' ۽ 'ماڻهوءَ' ^① لفظن ۾ آيل صرفيه [آ] جهڙو بلڪل نه آهي.

سنڌي ٻوليءَ جي صرفي نظام جي اڀياس مان اهو به واضح ٿيو آهي ته ڪڏهن ڪڏهن ٻن صرفين جو اچار هڪجهڙو هوندو آهي، پر انهن جي ڪارج ۽ مفهوم ۾ وڏو فرق هوندو آهي. اهڙن ساڳين اچارن وارن جوڙن کي هم آواز (homophonous) جوڙا چئبو آهي؛ مثال طور:

'پنس'، 'ويس'، 'ماربائينس' ۽ 'ويندس' وغيره لفظن ۾ {س} هڪ صرفيه آهي، پر صرفي اصولن موجب ان کي ساڳي صرفيه چئي نٿو سگهجي، ڇو ته 'پنس' لفظ ۾ {س} صرفيه جو ڪارج اهو نه آهي جيڪو 'ويس' لفظ ۾ {س} صرفيه جو آهي. پهرئين {س} صرفيه مان مراد مالڪي ڏيکارڻ آهي، ۽ اها ضمير غائب واحد جي بدران ڪم آڻبي آهي. اهڙيءَ طرح 'ويس' لفظ ۾ {س} صرفيه مان مراد زمان ماضي ۽ ضمير متڪلم حاضر واحد آهي.

ڦٽي نڪتل صورت: ڪردنت يعني مشتق (derivated form)

۽ ڦيراييل صورت (Inflected):

سنڌي ٻوليءَ ۾، لفظن جي صرفي ساخت ۽ سٽاءَ کي. سندن عمل ۽ ڪارج مطابق ٻن قسمن ۾ ورهائي سگهجي ٿو. انهن مان هڪڙي قسم کي 'ڪردنت' يا 'مشتق' (derivated form) يعني ڦٽي نڪتل صورت چئبو آهي، ۽ ٻئي قسم کي ڦيراييل صورت (inflected form) چئبو آهي. سنڌي ويا ڪرڻن ۾ "ڪردنتي صورت" توڙي ڦيراييل

^① Ibid., P. 54

صورت” کي، ’کردنت‘ يا ’مشتق‘ سڏيو ويو آهي، پر انهن ٻنهي صورتن جي نهڻ (رچنا) ۾ فرق آهي. لسانيات جي هاڻوڪن اصولن موجب: ڪوبه مرتب لفظ جيڪڏهن سنڌي ويا ڪرڻ جي سٽاءَ موجب ڪنهن سادي لفظ (هڪ صرفيه واري) جي برابر هجي، يعني ڪنهن فقري جي ساخت ۾ يا ڪنهن صرفيائي سٽاءَ ۾، ان جو هڪجهڙو عمل هجي ته اهڙي مرتب لفظ کي ڪنهن بنيادي لفظ يا صرفيه جو کردنت يا مشتق چئبو، ۽ جنهن صورت مان کردنت ڦٽي نڪرن ٿا، تن کي ’ڏاتو‘ (Root) چئبو۔ مثال طور:

پاڳوند، پٽيتو، جريئتمند ۽ عقلمند لفظ، سنڌي ويا ڪرڻ موجب سادن لفظن پيءُ، بهادر ۽ پاڳ، لفظن وانگر ڪم اچن ٿا. انهن لفظن جو پاڳواري ماڻهوءَ، پٽيتي ماڻهوءَ، ’جريئتمند شخص“ ۽ ’عقلمند بادشاهه‘ جهڙن فقرن ۾ ڪارج ’بهادر‘، ’عادل‘ ۽ ’پٽ‘ لفظن جهڙو آهي.

پر جيڪڏهن ڪو مرتب لفظ، سنڌي ويا ڪرڻ جي قانون موجب، سڀني رچنائن ۾ ڪنهن سادي لفظ جي برابر نه هجي، يعني ته ان جو ڪنهن فقري جي بناوت ۾ يا ڪنهن صرفيائي سٽاءَ ۾ هڪجهڙو عمل نه هجي ته اهڙي لفظ کي ’مشتق‘ يا ’کردنت‘ نه پر ’ڦيراييل‘ (inflected) لفظ چئبو. اهڙا لفظ، سندن بنيادي لفظن جهڙوئي ڪارج ادا ڪن ٿا. اسمن، ضميرن، فعلن ۽ صفتن جي گردانن ۽ ڦيرن ۾ بدليل صورت کي ’ڦيراييل صورت‘ چئبو آهي.

7- ڏاتو (مصدر):*

سنڌي ٻولي توڙي آريائي ٻولين جي وياڪرڻ ۾، ’ڏاتو‘ يعني ’مصدر‘ کي وڏي اهميت حاصل آهي. سنڌي وياڪرڻ جي ڄاڻ،

* هن عنوان سان مقالو ’ٽئين زندگي‘ 1966ع ۾ ڇپيو هو. جنهن تي محترم ڊاڪٽر محمد ابراهيم خليل ۽ پروفيسر علي نواز جتوئي صاحب تنقيد ڪئي هئي. انهن ٻنهي صاحبن جي تنقيد کان سواءِ، ڊاڪٽر مريدز جيتلي جي راءِ کي اڏور کي ان مقالي ۾ سڌارا ۽ واڌارا ڪيا ويا آهن.

سنڌيءَ ۾ 'اچڻ'، 'وڃڻ'، 'هئڻ'، 'ٿيڻ' ۽ اهڙين بين صورتن ۽ 'شڪلين' (forms) کي، 'مصدر' يعني ذاتو سڏيو آهي. مرزا قليچ بيگ ۽ ڪاڪي پيرومل جهڙن ماهرن به انهن صورتن کي 'مصدر' ۽ 'فعل' سڏيو آهي.^① حقيقت هيءَ آهي ته عربي گرامر جي اصولن ۽ عربي ٻوليءَ جي مصدرن جي وصف کان متاثر ٿي، سنڌي ٻوليءَ جي ماهرن به 'اچڻ'، 'وڃڻ' توڙي اهڙين بين سڀني صورتن کي "مصدر" سڏيو آهي، انهيءَ ڪري سڀ کان پهرين "سنڌي مصدر" جي وصف جو مطالعو ڪرڻ گهرجي، ۽ پوءِ ڏسڻ گهرجي ته سنڌي مصدر جي وصف جي روشنيءَ ۾ مٿي ڏنل صورتن — اچڻ ۽ وڃڻ وغيره — کي 'مصدر' يا 'ذاتو' چئي سگهجي ٿو يا نه؟ مصدر جي وصف بيان ڪندي مرزا قليچ بيگ لکي ٿو:

"مصدر معنيٰ جنهن مان ٻيا لفظ صادر ٿين ٿا، يا ڦٽن ٿا؛ مطلب ته 'مصدر' معنيٰ 'ذاتو' يا 'بنياد'. عربي ۽ فارسيءَ جا لفظ مصدر مان ٺهن ٿا، تنهن ڪري ان تي اهو نالو رکيو اٿن. سنڌي ٻوليءَ ۾ فعل جو بنياد مصدر نه آهي، تنهن ڪري مصدر کي 'ذاتو' يا 'بنياد' ڪري ليڪڻ غلطي آهي."^②

مرزا صاحب جي مٿي ڏنل وصف ۾ جيتوڻيڪ صاف بيان ٿيل آهي ته 'مصدر' (سنڌي وصف موجب) کي ذاتو يا بنياد ليڪڻ غلط آهي، پر هو (مرزا صاحب) خود پنهنجي اعتراض کي پاسيرو ڪري، هڪ هنڌ لک ٿو ته:

① مرزا قليچ بيگ: سنڌي ويا ڪرڻ، ڀاڱو پهريون، حيدرآباد، سنڌي ادبي بورڊ، 1960ع ص 61

۽ پڻ ڏسو: پيرومل آڏواڻي: وڏو سنڌي ويا ڪرڻ، ڪراچي هندو پريس، 1925ع، ص 115

② مرزا قليچ بيگ: حوالو ڏنو ويو آهي ص 61

’لڪڻ‘ لفظ جي پڇاڙيءَ ۾ ’اڻ‘ جو اچار آهي. ’ڪاڻ‘ لفظ جي پڇاڙيءَ ۾ ’اڻ‘ جو اچار آهي. مصدر جي پڇاڙيءَ مان ’اڻ‘ يا ’اڻ‘ اچار ڪڍي ڇڏبو ته باقي جيڪو بچندو سو ٿيندو ذاتو يا بنياد “(2).^①

اهڙي طرح ڪاڪو پيرومل، ديوان ڪشنچند، مخدوم محمد صالح ڀٽي، محمد صديق ”مسافر“ به مرزا صاحب واري پوئين وصف جا حامي آهن.

اردو ٻوليءَ جي وياڪرڻ ۾ به ساڳئي قسم جي وصف بيان ٿيل آهي^② البت اردوءَ جي ماهرن اُن کي ”حاصل مصدر“ سڏيو آهي.^③

حقيقت ۾ جنهن ’صورت‘ (form) کي سنڌي وياڪرڻ ۾ مصدر نالو ڏنو ويو آهي، سا صورت سنڌي زبان جي ’وياڪرڻي اصولن‘ موجب مصدر نه آهي، ڇاڪاڻ ته مصدر جي معنيٰ آهي ’ڏاتو‘ يا ’بنياد‘، يعني اها صورت جنهن مان ٻيا لفظ يا ٻيون صورتون صادر ٿين يا ڦٽي نڪرن. ٻين لفظن ۾ هيئن چئبو ته ’هلڻ‘ ۽ ’لڪڻ‘ توڙي اهڙيون ٻيون سڀئي صورتون سنڌي زبان جي صرفي اصولن موجب ’ڏاتو‘ يا ’بنياد‘ نه آهن، ڇو ته سنڌي زبان جو ڪوبه لفظ ’هلڻ‘ ۽ ’لڪڻ‘ / وغيره جهڙين صورتن مان صادر نٿو ٿئي يا ڦٽي نٿون ڪري، پر / هل /، / لڪ / ۽ اهڙيون ٻيون صورتون ئي ڏاتو يا بنيادي صورتون آهن، جن جي پويان / اڻ يا اڻ / پڇاڙيون ملاهي، ’هلڻ‘، ’لڪڻ‘ ۽ ’ڏاهڻ‘ وغيره صورتون ٺاهيون وڃن آهن، تنهن ڪري اهڙيون سڀئي صورتون — هلڻ، لڪڻ، پڙهڻ ۽ ڏاهڻ وغيره — ڏاتوءَ يا بنياد طور ڪم نٿيون اچن، پر اُهي ته پاڻ به ڪنهن ڏاتوءَ يا بنياد مان ڦٽي نڪتيون آهن، يعني ته اُهي خود صادر ٿيل، ٺهيل يا ڦٽي نڪتل صورتون، يعني ڪردنت يا مشتق آهن.

① ايضاً

② ڊاڪٽر شوڪت سبزواري: اردو زبان ڪا ارتقا، ڊاڪا، پاڪستان گهر، 39 پنهائولي، 1956 ع. ص 204

③ ايضاً

هن سلسلي ۾ غور طلب ۽ اهم نڪتو هي به آهي ته سنڌ جي وياڪرڻين شايد ائين سمجهيو آهي ته مصدر يا ڌاتو فقط فعل جا ئي ٿيندا آهن. پر حقيقت ۾ ڌاتو، فعل جا به ٿين ٿا، ته وري ڪي اسم به ڌاتو بنجي ڪردنن جي ساخت ۾ ڪم ايندا آهن. اهڙيءَ طرح صفتون به ڌاتوءَ طور ڪم اينديون آهن. اسمن مان صفتون ٺهن ٿيون، ۽ صفتن مان اسم ٺهن ٿا. انهيءَ ڪري لسانيات جي ماهرن جو رايو آهي ته هر اها صورت جنهن مان ٻيون صورتون ڦٽي نڪرن، تنهن کي، ڦٽي نڪتل صورت جو ڌاتو يا بنياد چئبو؛ مثال طور:

/اٺ/ صورت اسم آهي ۽ /اوڻي/ لفظ اُن (اٺ) صورت مان ڦٽي نڪتل ٻي صورت آهي، تنهن ڪري /اٺ/ صورت، /اوڻي/ صورت جو ڌاتو آهي.

انهيءَ سلسلي ۾ هڪ ٻيو به مثال پيش ڪجي ٿو. /ڏاهو/ صفتي صورت آهي ۽ /ڏاهپ/ اُن (ڏاهو) مان ڦٽي نڪتل اسم جي صورت آهي. تنهن ڪري /ڏاهو/ ٿيو اُن (ڏاهپ) صورت جو ڌاتو. /ڪالهه/ صورت ظرف آهي ۽ /ڪالھوڪو/ اُن (ڪالهه) مان ڦٽي نڪتل صورت آهي. تنهن ڪري /ڪالهه/ ٿيو اُن (ڪالھوڪو) صورت جو ڌاتو. اهڙا ٻيا به مثال ملي سگهن ٿا، جن جي مدد سان اهو واضح ڪري سگهجي ٿو ته فعل جي آمري صورت کي، ڌاتو يا مصدر نه چئبو، پر اها صورت جنهن مان ٻيون صورتون ڦٽي نڪرن تنهن کي ڌاتو يا مصدر چئبو.

هن باب ۾ فقط فعلي ڌاتوءَ تي بحث ڪيو ويو آهي، ۽ اُن سلسلي ۾ چند ڇاڻ ڪئي وئي آهي. هن ڏس ۾ سر گريئرسن جي جڳ مشهور ڪتاب linguistic survey of india جي اٺين جلد (حصي پهرئين) جو اڀياس ڪرڻ موزون ٿيندو. گريئرسن لکي ٿو (1):^①

① Grierson, G., Linguistic Survey of India, Vol: viii, Part I, 1919, P.74

”اسان ڏٺو آهي ته امر جي ’حاضر واحد صورت‘ /ا/يا/اي/ سان ڦري ٿي. فعل جي ڌاتوءَ لاءِ امر جي حاضر واحد صورت جون اهي ڀڄاڙيون (اُعرابون) ڪيرائبيون آهن، مثال طور:

ضمير حاضر واحد	ڌاتو
هَل	هَل

سنڌي عالمن جي راءِ موجب /هَلڻ/ ۽ /لکڻ/ صورتون مصدر آهن. ۽ انهن مان /اڻ/ ڪڍي ڇڏيو ته باقي امر نهندو، پر سرگريئرسن جي راءِ، هن سلسلي ۾، سنڌي عالمن جي راءِ کان بلڪل ابتڙ آهي. گريئرس ڌاتوءَ کي root ٿو ڪوٺي. هن پنهنجي مذڪور ڪتاب ۾ root ۽ Infinitive کي ٻه ڌار ڌار صورتون ڪري بيان ڪيو آهي. هو Infinitive لاءِ لکي ٿو:

Infinitive is formed by adding ”هَلڻ“¹ to go/

سرگريئرسن جي هن راءِ مان ثابت ٿو ٿئي ته /هَلڻ/ صورت کي ڌاتو يا مصدر (root) نه چئبو، پر /هَل/ صورت کي ڌاتو چئبو. /هَلڻ/ ته پاڻ ڌاتوءَ مان ڦٽي نڪتل هڪ صورت آهي، جنهن کي (اردوءَ وارن وانگر) ”حاصل مصدر“ چئبو.

هندستان جي لسانيات جي هڪ مشهور سنڌي ماهر ڊاڪٽر مرليڌر جيتلي جو هن ڏس ۾ رايو آهي ته:

”هند-آريائي ٻولين جا ماهر انهيءَ راءِ جا آهن ته هند-آريائي سڀني ٻولين ۾ فعلن جو بنياد، حاضر واحد جي امري صورت (imp: second person singular) آهي. سنڌيءَ ۾ به فعل جو ڌاتو حاضر واحد جي امري صورت مان وٺڻو پوندو، ڪن اندو-آريائي ٻولين ۾ فعل جو ڌاتو ڪنهن به ڀڄاڙيءَ لڳائڻ کان سواءِ ٿي، صيغي امر جي عدد واحد ۾ استعمال

^① Grierson, H., Op. Cit., P. 48.

ٿيندو آهي. ① اهڙيءَ حالت ۾ فعل جو ڌاتوئي صيغي امري عدد واحد جي معنيٰ ڏيندو آهي. مثال طور هندي زبان ۾:

آ-ي+آ=آيا

آ-ت+آ=آتا

آ-اؤن+گ+آ=آئونگا

پر سنڌيءَ ۾ صيغي امر عدد واحد جي معنيٰ، ڌاتوءَ ۾ پڇاڙي لڳائڻ سان جاڻائي آهي، مثال طور:

پڙه + آن = پڙهان

پڙه + اي = پڙهي

پڙه + اي = پڙهي

انهن مثالن ۾ / پڙه / ڌاتو آهي ۽ / آن، اي ۽ اي / پڇاڙيون آهن. اهڙيءَ طرح ٻيا مثال هي آهن:

حاضر واحد جي امري صورت

آءُ

لڪُ

ڊاهُ

ڪاڏُ

اچُ

ڌاتو

آءُ

لڪُ

ڊاهُ

ڪاڏُ

اچُ

سنڌي ٻوليءَ جا سڀ ڪردنت جهڙوڪ: اسمِ حال، اسمِ مفعول، اسمِ استقبال ۽ اسمِ ماضيہ (1) ② توڙي سڀني زمانن جا فعل ڌاتن مان ڦٽي نڪرن ٿا. مثال طور:

① سنڌيءَ ۾ ٻه فعل / ڏي ۽ / ني / اهڙا آهن جن جي پٺيان صيغي امري جي پڇاڙي ڪانه ٿي لڳي.

② زمان مضارع ۾ ضميري پڇاڙين جا ٻه set آهن:

(i) - آن - اُون هَلان، هَلون (ii) - -يان - يون ماريان ماريون

-اين - او هلين، هلو -اين - يو مارين ماريو

-اي اُن هلي هلن -اي اين ماري مارين

ڏاتو	اسمِ حالِيه جي نشاني	ضميرِ غائب واحد جي نشاني
لَکُ	— آندُ —	— او — = لَکندو
مَارُ	— اندُ —	— او — = ماريندو

اسمِ استقبال

ڏاتو	اسم استقبال جي نشاني	ضمير جي نشاني		
لَکُ	— اڻُ —	— اوُ = لَکڻو		
مَارُ	— اڻُ —	— اوُ = مارڻو		
ڏاتو	زمان حال	زمان ماضي	زمان مستقبل	زمان مضارع
لَکَ	آن ٿولکان ٿو	— يو لکيو آندُ —	+س = لَکندس	آن = لَکان

فعل متعدي مجهول

ڏاتو	نشاني
لَکُ	— اِجُ — لَکجان

هن سلسلي ۾ هڪ اهم نقطو هي به آهي ته سنڌي ٻوليءَ جي اڪثر متعدي فعلن جا ڏاتو، لازمي فعلن جي ڏاتن مان ڦٽي نڪرن ٿا، مثال طور:

لازمي فعل جا ڏاتو	متعدي فعل جا ڏاتو	متعدي بالواسطو
سَڙَ —	سَڙَ —	ساڙا —
مَڙَ —	مارُ —	مارا —
نَڙَ —	نارُ —	نارا —
تَڙَ —	تارُ —	تارا —
قَسَ —	قيهُ —	قيها —
پَڙَ —	پارُ —	بارا —

نَه	ناھ	ناھرا
سُر	سِر	سيرا
قَت	قاڙ	قاڙا
تَت	توڙ	توڙا
ٻڌ	ٻوڙ	ٻوڙا
وساڻ	وسا	وسارا

8۔ صرف جا اصول ۽ قانون:

ماهرن علم صرف جا پنج اصول مقرر ڪيا آهن، جن جي مدد سان مفرد لفظن مان ٻيون صورتون جوڙي سهڳجن ٿيون. اهي اصول هي آهن:

(الف) اڳياڙيون ۽ پڇاڙيون ملائي نئين صورتون ٺاهڻ:

سنڌي ٻوليءَ جي وياڪرڻي مواد ۾، برصغير پاڪ - هند جي ٻولين وانگر، انيڪ اهڙيون پر-وس صورتون ملن ٿيون، جن کي اڳياڙيون ۽ پڇاڙيون به چئبو آهي. هن کان اڳ لفظ جي وصف بيان ڪندي، انهن صورتن جو ذڪر ڪيو ويو آهي. سنڌي وياڪرڻن ۾ انهن صورتن کي وياڪرڻ جي دائري ۾ داخل ڪرڻ لاءِ ڪابه وضاحت ڪيل نه آهي. اهوئي سبب آهي جو محترم سراج پنهنجي مقالي ۾ سوال ڪيو هو ته [آ، انهن ۽ اٺ] وغيره اصل ۾ ڇا آهن؟^① دراصل ڪنهن به ٻوليءَ جي لفظن جي سموري وياڪرڻي مواد کي صرفيه چئبو، جنهن کي اڳتي خودمختيار يا پر-وس صرفين ۾ تقسيم ڪري سگهجي ٿو.

① ڏسو سراج الحق ميمڻ صاحب جو نئين زندگي رسالي ۾ ڇپيل مقالو.

سنڌي ٻوليءَ جي اڳياڙين ۽ پڇاڙين کي، خودمختيار صورتن جي اڳيان يا پويان ملائي، نوان لفظ ٺاهبا آهن. اڳياڙين توڙي پڇاڙين (۽ وچياڙين) کي لسانيات ۾ ’جوڙ‘ (affixes) چئبو آهي، جن کي سندن ڪارج جي لحاظ کان اڳياڙيون يعني جيڪي واسطيدار انهن ڏاتن جي منڍ ۾ ملايون وينديون آهن، جن سان اهي ٺهڪي اينديون آهن. پڇاڙيون انهن ڏاتن جي پويان ملايون وينديون آهن جن سان اهي ٺهڪي اينديون، ۽ وچياڙيون يعني جيڪي وچ ۾ ملاجن ٿيون. پويون قسم يعني وچياڙيون سنڌيءَ ۾ آيل اڏارن لفظن ۾ ملن ٿيون؛ جيئن: آمدورفت ۽ گنت وشنيد وغيره ۾ /و/.

سنڌي صوتيات جي جائزي مان معلوم ٿو ٿئي ته آوازن، يا ڪن آوازن جي ميلن يا جوڙن ۽ انهن جي عمل لاءِ ڪي قانون ۽ اصول مقرر ٿيل آهن. اهڙيءَ طرح اڳياڙين ۽ پڇاڙين جي ميلاپ ۽ ڪارج لاءِ به ڪي قانون ۽ اصول مقرر ٿيل آهن، جن جو اڃا تائين اڀياس ڪيو ٿي نه ويو آهي. هربوليءَ جي سڄي ڍانچي يا رچنا ۾ لفظن جا ڌار ڌار گروه هوندا آهن، جن مان ڪنهن هڪ گروه سان فقط ڪي اڳياڙيون ۽ پڇاڙيون ملائي سگهبيون آهن، پر اهڙي گروه سان هر اڳياڙي يا پڇاڙي ملائي ڪانه سگهبي آهي؛ يعني ڪي اڳياڙيون ۽ پڇاڙيون لفظن جي ڪن خاص گروهن سان ئي ملڻ لاءِ پابند هونديون آهن، ۽ ٻين گروهن سان انهن جو ميلاپ ممڪن نه هوندو آهي.

مثال طور [ب] ۽ [پ] ٻن چين وارا آواز آهن، انهن کي نرم يا سخت تارونءَ وٽ بلڪل اڇاري نه سگهيو. ساڳيءَ طرح [س] ۽ [ز] جو مخرج [ڪ ۽ گ] جي مخرج کان بلڪل الڳ هوندو آهي. آوازن جي سڄي ذخيري کي اهڙيءَ طرح ڌار ڌار گروهن ۽ ڪٽنبن ۾ ورهايو ويو آهي؛ جيئن: [ف، و، س، ز، ه، ش، ح ۽ غ] هڪڙي گروه يا ڪٽنب وارا آواز آهن، [م، ن، ڻ، ج ۽ گ] ٻئي الڳ گروه وارا آواز آهن. اهڙيءَ طرح

[پ، ڦ، ب، ڀ، ت، ٺ، ڌ، ڊ، ڇ، ڃ، ڄھ، ڪ، گ ۽ گھ] آواز الڳ گروه سان واسطو رکڻ ٿا.

نه فقط آوازن جي گروهبنديءَ لاءِ ڪي صوتياتي قانون مقرر ٿيل آهن، پر آوازن جي ميل ۽ ميٽر (sequence) لاءِ به ڪي قانون آهن، يعني ته ٻوليءَ جي سٽاءَ موجب اهو مقرر ٿيل قانون آهي ته ڪهڙو آواز ٻئي ڪهڙي آواز سان 'جوڙ' بنائي سگهي ٿو. اهڙيءَ طرح اهو به مقرر ٿيل قانون آهي ته آوازن جي ميل ۾ ڪهڙو آواز پهرئين جُز طور ڪم اچي سگهي ٿو ۽ ڪهڙو آواز پوئين جُز طور ڪم ايندو آهي. آوازن جي اهڙي 'ورهاست' (selection) جي مڪمل ڄاڻ 'علم صوتيه' (phonology) جي مدد سان معلوم ٿي سگهي ٿو.

صوتين جي ورهاست ۽ گروهبنديءَ وانگر، صرفيه به ٻوليءَ جي وياڪرڻي سٽاءَ موجب مختلف گروهن ۾ ورهايل هونديون آهن.^① صرفين جي اهڙي عمل ۽ ڪارج لاءِ به هر زبان ۾ قانون ۽ اصول مقرر ٿيل هوندا آهن. مثال طور جيئن اڳتي هلي خبر پوندي ته سنڌي ٻولي ۾ ڪهڙي پر-وس صرفيه، ڪهڙين ڪهڙين خودمختيار صرفين سان ملي، جوڙ بنائي سگهي ٿي، يا ڪهڙين ڪهڙين خودمختيار صرفين سان، ڪهڙيون ڪهڙيون پر-وس صورتون ملي، جوڙ بنائي سگهن ٿيون. مطلب ته صوتين وانگر، صرفين جا به جوڙ (set) مقرر ٿيل آهن. اهي جوڙ ڪنهن ماهر يا ڄاڻو ويهي مقرر نه ڪيا آهن، پر هر زبان جي اوسر ۽ ارتقا سان گڏ، عام گفتگو ۾ ڪم اچي، اهي جوڙ پنهنجي پنهنجي بيهڪ وٺي بيٺا آهن، يعني سندن بيهڪ مقرر ٿي وئي آهي.

انهيءَ بيان کان پوءِ ڏسڻ گهرجي ته سنڌي ٻوليءَ جي وياڪرڻي سٽاءَ موجب اڳياڙيون ۽ پڇاڙيون ڪهڙيون آهن. ۽ اهي ڪهڙين ڪهڙين خودمختيار يا آزاد صورتن سان ملي 'ممڪن جوڙ' بنائي سگهن ٿيون؛ مثال طور:

^① Gleason H A. Op. Cit., PP. 61-63

اڳياڙيون	آزاد صورتن جو ممڪن گروه	نهنڌڙ لفظ
ا۔	ڄاڻ، مڙ ملهه، ڪٽ	اڄاڻ، امر، املهه، اڪٽ
اڻ۔	ڄاڻ، هوند، پڙهيل، آريه	اڻڄاڻ، اڻهوند، اڻپڙهيل اڻ آريه
آپ۔ (ڏنهن)	مان، ياس	آپمان، آڀياس
آپ۔	پاشا، ٻيٽ، سمنڊ، ڪنڊ	آپپاشا، آپٻيٽ، آپسمنڊ
آو۔	گڏ، تڙ	آوگڏ، آوتڙ
پٿر۔	ديس، وس	پٿرديس، پٿروس
ڏ (ڌر)۔	جڻ، ٻل، تڙ	ڏجڻ، ڏٻل، ڏتڙ
	ڪار (ڪال)	ڏڪار
ري۔	لوڻ، ڪير، گهريو	ري لوڻ، ري ڪير، ري گهريو
س۔	جڻ، ڀاڳ، پٽ	سجڻ، سڀاڳ، سڀوٽ
س۔	ڪار (ڪال)، پٽ، رڇڻ	سڪار، سڀت، سلڇڻ
ست۔	گر	ستگر
سن۔ (گڏ)۔	جوڳ	سنجوڳ
ن۔	ڀاڳ، ڌڻي	نڀاڳ، نڌڻڪو
نر۔	مل، ٻل، آس، گڏ	نرمل، نرٻل، نراس، نرگڏ
ڪ۔	لڇڻ، پٽ	ڪلڇڻ، ڪپٽ
اڳياڙيون	آزاد صورتن جو ممڪن گروه	نهنڌڙ لفظ
با۔	وفا، عزت، قاعدو	باوفا، باعزت، باقاعدي
بي۔	گناهه، عزت، وفا	بيگناهه، بيعزت، بيوفا
	غيرت، جان، روح	بيغيرت، بيجان، بيوفا
	ڪار، وس	بيڪار، بيوس
بالا۔	دست، تنگ	بالادست، بالاتنگ

بدڪار، بدنصيب	بدڪار، نصيب	بد _
بر زبان	زبان	بر _
پُر غم، پُر درد	غم، درد	پُر _
پَس منظر، پَس پرده	منظر، پرده	پَس _
زبردست، زير بار	دست، بار	زير _
زبردست	دست	زير _
ڪم عقل، ڪم خرچ	عقل، خرچ	ڪم _
ناپسند، نااميد	پسند، اميد	نا _
لاجواب، لاجار، لاحد	جواب، چار، حد	لا _
		پڇاڙيون _

نهنڌڙ لفظ	آزاد صورتن جو ممڪن گروه	
ڀلائي، چڱائي، ڊگهائي	ڀلو، چڱو، ڊگهو	آئي
ڏاڍائي، ڌڙائي، باغائي	ڏاڍو، ڌڙو، باغ، ڪنڌو، حلوو	
ڪنڌائي، حلوائي	!	
اوڻي، ڏوڏي، ڪوٽري،	اٺ، ڏڏ، ڪُٽ، ڏُٽ، مڇي،	اي _
ڏوٽي، مڇي، ڪوڪڙي،	ڪڪڙ، پتل، ڌڪڙ	
پيٽلي، ڌوڪڙي		
آڇاڻ، ڪاراڻ، ڳاڙهاڻ،	اڇو، ڪارو، ڳاڙهو، سائو	اُڻ _
ساواڻ، پيلاڻ	پيلو	
آسائو، ارٿائو	آس، آرٽ	اُڻو _

نهنڌڙ لفظ	آزاد صورتن جو ممڪن گروه	پڇاڙيون
نرملتا، ڪوملتا، سندر تا	نرمل، ڪومل، سندر	تا _
گهٽتائي، اوچلتائي	گهٽ، اوچل	تائي _
سنوٽ، هلت، وُٽ، آوت	سنئون، هَل، وڻ، آءُ	ت _
ڏاهپ، واهپ، هارپ،	ڏاهو، واهي، هاري،	پ _
ڪاراوٽ	ڪارائو	ت _

پورهيت، جوڻيت	پورهيو، جوڻ	تُ
پاڻيٽ، ڪارڻ	پاڻي، ڪارو	ٺَ
ماساٽ، لهڻياٽ، ڏيڻياٽ	ماسي، لهڻ، ڏيڻ	اَٽ
ڪاراڻ	ڪارو	اَٺ
مُڪيڻو، وڏيڻو، ٻالڻو، ٻڍاڻو	مُڪي، وڏو، ٻال (ٻار)، ٻڍو	پَنڻو
مُڪيڻ، وڏيڻ، ٻالڻي، ٻڍاڻ	مُڪي، وڏو، ٻال، ٻڍو	پَنڻ
مُڪڻڻ، وڏڻڻ	مُڪي، وڏو	تَنڻ
پاڻي	پاءُ	پي
سيڻپو، پاڻپو	سيڻ، پاءُ	پو
ٿڌڪار، وٽڪار، اٺڪار، هندڪار	ٿڌو، وٺ، اٺڌ، هندو	ڪار
ٻڪراڻ، اوناڻ، پينار	ٻڪر، اٺڻ، پڻ	آر
پاڳارو، پيچارو	پڳ، پڇ	آرو
بيڪاري، کيڏاري	بيڪ، کيڏ	آري
گاڏيڻ، گاهيڻ، ڪاهيڻ	گاڏي، گاه، ڪاهي	اِرَ
جَهيڙ، ڪاٿر	جَهيڙ، ڪاٿ	
لَٽيون، سَڌيون، گهروڙيون	لَٽ، سَڌ، گهروڙ	ڙيو
نهنڌڙ لفظ	آزاد صورتن جو ممڪن گروه	پڇاڙيون
ڌاڙيل، ٿاريل	ڌاڙو، ٿر	ايل
هَنيلو، رَسيلو	هَن، رَس	ايلو
دياَ وان، گاڏي وان	ديا، گاڏي	وان
پاڳوڻت، ڪلاوڻت	پاڳ، ڪلا	وڻت
مالوند	مال	وڻڌ
عقلمند، عزتمند، غيرتمند	عقل، عزت، غيرت	مند
ڏيال، ساريال	ڏيو، ساري	آل
چاپرو، ٽاڪرو، جابلو	چَپَر، ٽَڪَر، جَبَل	او
ڌرمائو	ڌرم	اُئو

هٽڊائون، لوهاڻون	هٽڊ، لوھ	اٽون
ٻاڪرو، اوڻو، ڏکيو	ٻَڪَر، اُٺ، ڏکي	او
آڳيون، اندريون	اڳ، اندر	اُون
پاڻيائون، ڪلراڻو، چيرائو	پاڻي، ڪلر، چير، نڪر	اَنو
هاڪارو، سونارو، ناميارو	هاڪ، سون، نام	آرو
سڄار، لوهار	سڄ، لوھ	آر
جُهڙالو	جُهڙ	آلو
ڪاٻڙ، ساڄڙ	ڪاٻو، ساڄو	اَڙ
چيڙاڪ، هيراڪ	چڙ، هير	آڪ
ڪالھوڪو، پروڪو، راتوڪو، اڄوڪو	ڪالھ، پر، رات، اڄ	اوڪو
ناھوڪو	نَھ	اُوڪو
نھندڙ لفظ	آزاد صورتن جو ممڪن گروھ	پڇاڙيون
واٽڪو، جَتڪو، جَٽڪو	واٽيون، جَت، جَٽ	اڪو
چوراڻو، پتاڻو	چور، پت	اَٽو
مانڻيڻو، لاکيڻو	ماٺ، لَڪ	اِڻو
راتوڻو، راڄوڻو، هيڪوڻو	رات، راڄ، هڪ، پنج، اٺ	اُوڻو
پنجوڻو، اٺوڻو		
هٽيڪو، وِسيڪو	هٽ، وِس	اِڪو
لاڳيتو	لڳ	اِيتو
سانگائتو	سانگ	اِئتو
ديال	ديا	اُ
لاڏلو، ڇاڳلو	لاڏ، ڇاڳ	لو
وارياسو	واري	سو
آپائشهار، خلقشهار، پالشهار،	آپائش، خلقن، پالڻ، سرحڻ	هار
سرحشهار		

پاڳ، ڪوڏر، ڪوڏڙيو	پاڳ، ڪوڏر، ڪوڏڙي	يو -
واڃڻ، گهوگهڻ، سوست	واڄو، گهو گهو، سوسو	اُت -
چوڪراٽ	چوڪرو	اُت -
ڊگهيرو، گهڻيرو	ڊگهو، گهڻو	اُت -
		اوت -
ڪارنهن	ڪارو	اُنهن -

هاڻ سوال ٿو پيدا ٿئي ته صرفين جي مٿينءَ گروهبنديءَ لاءِ به ڪي اصول يا قانون آهن يا نه؟ مٿي ڏنل لڙهين مان ثابت ٿو ٿئي ته صرفين جا به ڪي گروهه ۽ اصول آهن. صرفين جي اهڙين گروهبندين لاءِ جيڪي اصول مقرر ٿيل آهن، تن جو بيان جيتوڻيڪ ’نحو‘ واري باب ۾ ڪيو ويو آهي، پر هن باب ۾ فقط ايترو ٻڌائڻ مناسب ٿيندو ته: جڏهن ڪابه پَر-وس صورت، ڪنهن مناسب آزاد صورت جي اڳيان ملائبي آهي، ته اهڙيءَ حالت ۾ اُن کي ’اڳياڙي‘ چئبو آهي. اهڙيءَ طرح جيڪا پَر-وس صورت، ڪنهن واسطيدار آزاد صورت جي پويان ملائبي آهي، ته اهڙيءَ حالت ۾ اُن کي ’پڇاڙي‘ چئبو آهي. پروس صورتن جي انهيءَ ميلاب واري اصول کي ’صرفيه جي ترتيب‘ (order) چئبو آهي. پر ’ترتيب‘ سان گڏوگڏ اُن آزاد صورت سان ملندڙ پَر-وس صورت جو ’انتخاب‘ (selection) يعني گروهبندي به علم صرف جي سٽاءَ ۾ اهم حصو ادا ڪري ٿي. صرفين جي گروهبنديءَ ۽ ورهاست (distribution) جا اصول، هنن اصولن يعني ’انتخاب‘ ۽ ’ترتيب‘ جا محتاج آهن.

هن سلسلي ۾ علم صرف موجب صرفين جي چيد جا ڪجهه مثال پيش ڪجن ٿا:

/ اُڻڄاڻپ / صورت جي چيد لاءِ، پهرين چيد ٿيندو: [اڻ+ڄاڻپ]
 ۽ پوءِ چيد ٿيندو آهي [جاڻ+پ]، [اڻڄاڻ+پ] چيد غلط ليکبو.

اهڙيءَ طرح چيد جا ٻيا مثال آهن:

سُچيتائي: [سُچيتائي لَ سَ + چيت + آئي]

اُورچائي: [اُورچ لَ اُ + ورج + آئي]

انتخاب هڪ اهڙو اصول آهي جنهن جي مدد سان اها خبر پوي ٿي ته ’هڪ‘ اڳياڙي، ڪهڙين ڪهڙين آزاد صورتن جي اڳيان ملائي سگهجي ٿي؛ مثال طور: [س-] اڳياڙي ڪهڙين ڪهڙين آزاد صورتن جي مُنڍ ۾ ملي، نوان لفظ ٺاهي سگهي ٿي؛ ساڳيءَ طرح اهو به ڏسڻو آهي ته [س-] اڳياڙيءَ جو ڪهڙين ڪهڙين آزاد صورتن سان ملي، جوڙ ٺاهڻ ممڪن آهي. انتخاب جا اصول بلڪل ساڳيءَ طرح پڇاڙين جي ميلاپ سان به لڳن ٿا. مثال طور:

اچو + آڻ = اچاڻ

ڪارو + آڻ = ڪاراڻ

پيلو + لَڻ = پيلاڻ

سائو + آڻ = ساواڻ

هٽڊو + آڻ = هٽڊاڻ

گاڙهو + آڻ = گاڙهاڻ

مٿين مثالن مان ظاهر آهي ته — آڻ پڇاڙي، سڀني رنگن جي نالن جي پويان اسم ذات ٺاهڻ لاءِ لڳائي سگهجي ٿي؛ پر {— انهن} پڇاڙي فقط ڪارو صفت سان ملائي سگهجي ٿي. انهيءَ لاءِ جيئن مٿي ’انتخاب‘ جي بيان ۾ چيو ويو آهي ته مقرر ۽ محدود پابندين ۽ گروهبندين جي ڪري {—انهن} پڇاڙي، / اچو / ۽ / پيلو / وغيره صفتن جي گروه ۾ شامل ٿي نٿي سگهي. جيئن اڳ ۾ چيو ويو آهي ته اها گروهبندي ڪنهن به ماهر جي وس جي ڳالهه نه آهي، پر ٻوليءَ جي ارتقا ۽ اوسر دوران اهڙا گروه پاڻيهي مقرر ٿي ويا آهن، جن کي توڙڻ يا ڌار ڪرڻ ممڪن نه آهي، پروري هي به ڏسڻ گهرجي ته / ڪارو / صفت سان جيڪي

پڇاڙيون ملي، اسم ذات ناهين ٿيون، انهن مان هر هڪ اسم جي معنيٰ ۾
فرق ڏيکاري ٿي، مثال طور:

ڪارو + آڻ = ڪاراڻ

ڪارو + آن = ڪارنهن

ڪارو + آٽ (آڻ) = ڪاراڻ، ڪارڻ

گروهنديءَ جا اهي اصول ۽ انتخاب جا اهي قانون، نه فقط
سندھي ٻوليءَ سان لڳن ٿا پر انگريزي ٻولي به اهڙن اصولن ۽ قانونن جي
محتاج آهي؛ مثال طور: انگريزي ٻوليءَ جي ڪنهن به ڳالهائيندڙ اهو
ڪڏهن به سوچيو نه آهي ته:

جڏهن box جو جمع boxes آهي ته پوءِ OX جو جمع oxes ڇو

نه آهي ۽ oxen ڇو آهي؟ هن سلسلي ۾ بلومفيلڊ جو رايو آهي:

The features of selection are often highly arbitrary
and whimsical. We combine prince, author, sculptor with the
suffix_ess in princess, authoress, sculptress, but not king,
singer and painter. By virtue of this habit, the former words
belong to a form_class from which the latter words are
excluded^①.

هن راءِ مان هي نتيجو ٿو نڪري ته 'ترتيب' (order) ۽ 'انتخاب'
(selection) به اهڙا اصول آهن جن جي مدد سان صرفيه جي گروهندي ٿئي
ٿي.

^① Bloomfield, L., Op. cit., p. 65

9 - صوتي تبديليون:

(الف) اڳياڙين ۽ پڇاڙين جو باقاعدي ملائڻ - سنڌي

ٻوليءَ ۾ مشتق (derived) لفظن ۽ ”قربل صورتن“ (inflected forms) وارن لفظن ٺاهڻ لاءِ اڳياڙيون ۽ پڇاڙيون ٻئي اهم حصو ادا ڪنديون آهن؛ پر جملي ۾ اسم، ضمير وغيره جي جمع (number) ۽ حالت (case) وغيره جي گردانن يا ڦيرن لاءِ جيڪي پڇاڙيون (ا، آ، اُ، ۽ اي) ڪم اينديون آهن، تن کي ’اعراب‘ (inflection) چئبو آهي. پر اهو ياد رکڻ گهرجي ته هر ’زير يا زير‘ کي اعراب ڪونه چئبو. پر هر اها زير يا زير، جيڪا ڪنهن اسم جي پڇاڙيءَ ۾ اچي، ان جي عدد، حالت ۽ جنس جو گردان ڏيکاري، تنهن کي اعراب چئبو.

سنڌي ٻوليءَ جي صرفين جي ذخيري مان ڪي صرفيه هڪ ئي صورت جون هونديون آهن، پر ڪن جون صورتون هڪ کان وڌيڪ ٿين ٿيون؛ مثال طور زمان ماضي ٺاهڻ لاءِ جيڪا صرفيه (پڇاڙي) ڪم ايندي آهي، تنهن جون سنڌيءَ ۾ ٽي صورتون ملن ٿيون يا ٽي ڪارج ملن ٿا؛ مثلاً:

ماضي صورت	پڇاڙي	ڌاتو
لکيو	- يو	لَکُ } (i)
چَپيو	- يو	چَپ } (ii)
وٺو	- يو	وٺُ } (iii)
لٽو	- او	لَهُ } (iii)
کاڌو	- اُون	کاُمُ } (iii)
اُجهائون	- اُون	اُجهامُ } (iii)

مٿي (i)، (ii) ۽ (iii) ۾ ڏنل مثالن ۾، جيتوڻيڪ {-يو، -او ۽

-اُون} جي صورتن ۾ فرق آهي، پر هر مقامي ماڻهو ائين چونڊو ته اهي

ٿيئي هڪ ڳالهه آهن؛ مقامي ماڻهو فقط لغوي معنيٰ جي لحاظ کان

ائين چوندو: پر حقيقت ۾، جڏهن ٻوليءَ جي بي انداز مواد جو مطالعو ڪجي ٿو، تڏهن هيٺيان اصول معلوم ٿين ٿا:

(الف) { -يو } پڇاڙي، فعلي ڌاتوءَ جي پويان فقط تڏهن ئي ملائي سگهجي ٿي، جڏهن ان جي ملائڻ کان اڳ، ڌاتوءَ ۾ بنيادي طور ڪابه تبديلي ڪانه ايندي آهي.

(ب) { -او } پڇاڙي، ڌاتوءَ جي پويان ان وقت ملائي آهي جڏهن ان ڌاتوءَ جو فعل لازمي صورت وارو هوندو آهي، ۽ اها پڇاڙي ملائڻ کان اڳ ڌاتوءَ جي پوئين وينجن يعني پد ۾ صوتي تبديل ايندي آهي؛ مثال طور:

وَسْ لَ وَث + او = وَثُو (پهرين/س/ڪي/ث/ ۾ بدلايو ويو)

دَه لَ دَث + او = دَثُو (پهرين/ه/ڪي/ث/ ۾ بدلايو ويو)

قَس لَ قَت + او = قَتُو (پهرين/س/ڪي/ث/ ۾ بدلايو ويو)

(ت) { -اُون } پڇاڙي دراصل { -او } آهي، پر هن حالت ۾ { -او } پڇاڙي پنهنجي اڳيان آيل گهڻي وينجن کان متاثر ٿيڻ ڪري، گهڻي اَنُوسَوار (nasalized) خصوصيت ۾ تبديل ٿي آهي.^① مٿي ڏنل مثالن ۾:

ڪام لَ ڪاڻ + او = ڪاڻُون (پهرين/م/ر/ل/ڻ/ٿيو)

{ ڪاڻُون } فعل ۾ ڻ/ڻ/ جي اثر جي ڪري ڻ/ڻ کان پوءِ يا اڳ ۾ آيل سُر، متاثر ٿي، اَنُوسَوار (nasalized) ٿي پون ٿا. فعلي ڌاتوءَ مان زمان ماضيءَ ٺاهڻ لاءِ، صرفيه جي انهن تنهي صورتن جو استعمال انتخاب تي مدار رکي ٿو، پر اهو انتخاب خودڪار يعني پاڻمرادو (automatic) آهي، جيئن مٿي چيو ويو آهي. مقامي ماڻهو، ڌاتوءَ جي پويان انهن تنهي

① خواجہ غلام علي الانا: "سنڌي صوتيات"، حيدرآباد، ادبيات پبليڪيشن، 1969ع

لَ نشانيءَ جو مطلب آهي "بدلجي ٿي ٿو"

صورتن مان ڪنهن به هڪ جي استعمال ۾ ڪڏهن به غلطي نه ڪندا آهن. انهن ٽنهي صورتن جي صرفيائي معنيٰ ساڳي، يعني مراد زمان ماضي ٺاهڻ آهي، پر انتخاب جي قانون موجب ورهاست ۾ فرق آهي. ٻين لفظن ۾ هيئن چئبو ته - يو، - او ۽ - اُون جي ورهاست، ڌاتوءَ جي پوئين جز تي مدار رکي ٿي. انهن ٽنهي صورتن - يو، - او ۽ - اُون کي ساڳيءَ صرفيه جا متبادل (alternate) چئبو آهي. ماضيءَ جي انهن ٽنهي متبادل صرفي صورتن، - يو، - او ۽ - اُون ۾ صوتياتي لحاظ کان فرق آهي، تنهنڪري انهن کي 'صوتي مٽ - سٽ' يعني صوتي تبديلي (phonetic alternate) چئي سگهجي ٿو؛ جيئن ته صرفيائي صورتن جي اها تبديلي ڪنهن اصول موجب ٿيندي آهي، تنهنڪري اهڙيءَ تبديليءَ کي 'باقاعدي تبديل' (regular change) چئبو.

(ب) اندروني تبديليون:

(i) علم صرف ۾ صرفيائي تبديليءَ جو هڪ ٻيو اصول يا قانون، 'اندروني تبديلي' آهي. مٿي بيان ڪيو ويو آهي ته خودمختيار يا آزاد صورتن جي اڳيان يا پويان نشانين ملائڻ کان اڳ، ڌاتوءَ جي بنيادي صورت ۾ تبديلي ٿئي ٿي. اهڙيءَ تبديليءَ کي 'اندروني تبديل' چئبو آهي؛ مثال طور:

وَس - ۽ وٺ + او = وٺو س ① ٺ (وينجن جي تبديلي)

بيھ - ۽ بيٺ + او = بينو ه ۽ ٺ (وينجن جي تبديلي)

پَچ - ۽ پڳ + او = پڳو چ ۽ ڳ (وينجن جي تبديلي)

انهن تبديلين کان سواءِ مٿي ذڪر ڪيل پڇاڙين جي ملائڻ کان اڳ،

ڪن ڌاتن ۾ به اندروني تبديليون اينديون آهن؛ مثال طور:

① ۽ مان مراد بدلجي ٿيو آهي.

(i) 'اُوني' لفظ ۾ /اُئ/ ڌاتوءَ جي پويان، - آر پڇاڙي ملائڻ

کان اڳ، سرصوتيه /اُ/ بدلجي /او/ ٿئي ٿي؛ مثال طور:
اُئ لَ اوئ + آر = اونار.

انهيءَ تبديليءَ جا ٻيا مثال هي آهن:

ڏَ لَ ڏوڏ + اِي = ڏوڏِي اُ لَ او

ڏُ لَ ڏوٽ + اِي = ڏوٽِي اُ لَ او

ڪُ لَ ڪوڪڙ + اِي = ڪوڪڙِي اُ لَ او

ڪُتر لَ ڪوتر + اِي = ڪوٽري اُ لَ او

(ii) ڪن ڌاتن جي پهرئين پڌ وارو سُر /اُ/، پڇاڙي ملائڻ کان

اڳ بدلجي /اِي/ ٿئي ٿو؛ مثال طور:

پينار : پَن لَ پين + آر = پينار اِ لَ اِي

چيڙاڪ : چَڙ لَ چيڙ + آڪ = چيڙاڪ اِ لَ اِي

هيڪوٽو: هَڪ لَ هيڪ + اوٽو = هيڪوٽو اِ لَ اِي

(iii) ڪن ڌاتن جي پهرئين پڌ وارو سرصوتيه /اُ/، پڇاڙي ملائڻ

کان اڳ بدلجي /آ/ ٿئي ٿو؛

مثلاً:

ٻاڪر: ٻَڪَر لَ ٻاڪرو + او = ٻاڪرو اُ لَ آ

ٽاڪرو: ٽَڪَر لَ ٽاڪر + او = ٽاڪرو اُ لَ آ

چاپرو: چَپر لَ چاپر + او = چاپرو اُ لَ آ

لاڳيتو: لَڳ لَ لاڳ + ايتو = لاڳيتو اُ لَ آ

گهاڙيتو: گَهڙ لَ گهاڙ + ايتو = گهاڙيتو اُ لَ آ

(iv) ڊاڪٽر مرليٽر جيٽلي لازمي فعل جي ڌاتوءَ مان متعدي فعلن جي ڌاتو ٺهڻ ۾ اهڙين تبديلين جا مثال ڏنا آهن.^①
جيئن:

(ب) سرن جي تبديلي – (vocalic replacement):

نَهَ _ : ناه / _ آ _ ل _ آ _

سر _ : سير سُدر _ : سُدار / _ ا _ آيا _ اي _

گل _ : کول / _ ا _ ل _ او _

(ت) وينجنن جي تبديلي (consonantal replacement)

هن ۾ سرن جي تبديلي ڪئي آهي ته وري ڪٿي ڪانهي.

قَت _ : قاڙ / _ ت _ ڙ _

ٻُڌ _ : ٻوڙ / _ ڏ _ ڙ _ + / _ ا _ ل _ او _

ڪاڇ _ : ڪا / _ ج _ ا _

ڌوپ _ : ڌو / _ پ _ ا _

وساڻ _ : وسا / _ ر _ ا _

(ث) ڪاٺو تبديل:

علم صرف جي اصولن ۾ ٻين صوتي تبديلين سان گڏ ڪيترائي اهڙا مثال به ملن ٿا، جن ۾ اڳياڙيون يا پڇاڙيون ملائڻ کان اڳ ڪا صوتيه حذف ڪرڻي پوندي آهي، يعني ڪاٺي يا هٿاڻي پوندي آهي 'حذف' ڪرڻ، 'ڪاٺ' يا 'هٿاڻ' واري اصول کي به تبديليءَ جو هڪ قسم چئبو آهي. اها تبديلي، جنهن موجب ڪنهن صورت مان، ڪنهن صوتيه کي گم ڪري ڇڏجي يا ڪاٺي ڇڏجي ته اهڙيءَ تبديليءَ

^① ڊاڪٽر جيٽلي صاحب اهي مثال مون کي هڪ خط ۾ لکي موڪليا هئا.

ڊاڪٽر جيٽلي نشانيءَ جي بدران ڪَ نشان ڪم آندو آهي.

کي ”کاتو تبديل“ چئبو آهي. هن تبديل جا مثال برصغير جي ٻين ٻولين ۾ به ملن ٿا. سنڌي ٻوليءَ ۾ کاتو تبديل جا مثال هي آهن:

کاتيل صوتيه	ڪردنت	ماضيءَ جي پڇاڙي	ڏاتو
ڪَڻو	/ر- /	يو -	ڪَڙ -
مُڻو	/ر- /	او -	مُڙ -
سُڻو	/ڙ- /	او -	سُڙ -
وڪڻو	/ڙ- /	يو -	وڪڙ -

(ث) ٻڙي تبديل:

مٿي ڏنل مثالن ۽ انهن جي بيان مان ثابت ٿو ٿئي ته سنڌي ٻوليءَ ۾، برصغير پاڪ - هند جي ٻين ٻولين وانگر اسم جي جمع صورت توڙي فعل جي زمان ماضي صورت ٺاهڻ لاءِ ڏاتوءَ جي پويان ڪي پڇاڙيون ملايون وينديون آهن. ڪن حالتن ۾ هڪ ئي مفهوم لاءِ ڀڄ جي صوتي ساخت جي لحاظ کان، هڪ کان وڌيڪ صورتون ملايون وينديون آهن، پر اهي هڪ ئي مفهوم واريون ڌار ڌار صورتون، هڪ ئي صرفيه جا ’بدل‘ (alternate) آهن؛ مثال طور زمان ماضيءَ جي حالت ۾ جيئن مٿي ڏٺو ويو آهي.

سنڌي ٻوليءَ ۾ اهڙيون ڪيتريون ئي صورتون ملن ٿيون جن جي جمع صورتن ٺاهڻ لاءِ، ڏاتوءَ جي پويان، ڪابه پڇاڙي نٿي ملاجي. ۽ نه ئي وري ڏاتوءَ جي بناوت ۾ ڪا تبديل ٿئي ٿي، تنهن هوندي به انهن صورتن مان جمع صورت جي معنيٰ نڪري ٿي؛ مثال طور:

واحد صورت	جمع صورت
-----------	----------

هاڻي وڃي ٿو.	هاڻي وڃن ٿا.
--------------	--------------

هاري اچي ٿو.	هاري اچن ٿا.
--------------	--------------

مٿي ڏنل مثالن ۾ وڃون سَري ٿو ڪاٻي هٿ طرف 'هاڻي'، 'هاري' ۽ وڃون صورتن جي پويان ڪابه پڇاڙي يا اعراب ڪانه ملائي وئي آهي. جنهن جي مدد سان اهو ثابت ڪري سگهجي ته اها 'جمع' صورت آهي، پر هيٺ ڏنل مثالن ۾ جمع صورتن لاءِ پڇاڙي ۽ اعراب ملائي وئي آهي:

واحد	پڇاڙي ملايل
------	-------------

گهوڙا اچي ٿو	گهوڙا اچن ٿا
--------------	--------------

چوڪڙ اچي ٿو	چوڪڙ اچن ٿا
-------------	-------------

ٻنهي مثالن جي ڀيٽ ڪرڻ کان پوءِ چئبو ته 'هاڻي'، 'هاري' ۽ وڃون جون جمع صورتون، بنا ڪنهن پڇاڙيءَ جي ملائڻ يا اعراب جي ڳنڍڻ سان، ٻوليءَ جي رچنا ۾ ڪم اچن ٿيون. اهڙي اصول يا اهڙيءَ تبديل ڪي "ٻڙي پڇاڙي" يا "ٻڙي تبديل" چئبو آهي. ٻڙي تبديل جا ٻيا مثال هي آهن:

واحد صورت	جمع صورت	واحد صورت	جمع صورت
هاري	هاري	ماڻهو	ماڻهو
ٺوري	ٺوري	پتون	پتون
راجا	راجا	ڌاتا	ڌاتا

(د) صورت بدلائڻ (suppletion):

تبديل جو هي هڪ اهڙو قسم آهي، جنهن ۾ ڪنهن صورت جو نه ڪو جز بدلجي يا متبدي ٿئي ٿو، ۽ نه ئي وري ڪو جز گم ٿئي ٿو؛ پر هن حالت ۾ صورت سڄي جي سڄي بدلائي ٿي. مٿي ڏنل مثالن ۾،

اندروني تبديل ۾، ڪنهن صورت جو ڪو حصو يا ڪو جز ڪنهن ٻئي صوتيه ۾ بدلائيو آهي، پر ’بدلائڻ‘ واري اصول موجب سڄي صورت بدلائيجي ٿي، ۽ اُن جي جاءِ هڪ نئين صورت وٺندي آهي. انهن ٻنهي صورتن جو هڪٻئي سان ڪوبه واسطو ڪونه هوندو آهي. مثال طور: سنڌيءَ ۾ ماضيءَ جي - او - يو يا - اُون، پڇاڙي ڌاتوءَ جي پويان ڳنڍڻ سان، ماضيءَ جي صورت ٺهندي آهي، پر جڏهن ڪنهن صورت جي جاءِ تي، ڪا ٻي صورت، سڄي جي سڄي ماضيءَ طور ڪم اچي ته اهڙيءَ تبديل کي ’بدلجڻ‘ يا ’بدلائڻ‘ چئبو؛ مثال طور:

آهي / هو

’آهي‘ ۽ ’هو‘ ٻه اهڙيون صورتون آهن، جن جا ڌاتو به ڌار ڌار آهن. ’آهي‘ جو ماضي ٺاهڻ لاءِ اُن سڄيءَ صورت جي بدران ’هو‘ صورت ڪم آندي وئي آهي. اهڙيءَ تبديل کي صورت جي بدلائڻ وارو اصول چئبو.

10- تڪرار (reduplication):

علم صرف ۾ ’تڪرار‘ واري صورت خاص اهميت ٿي رکي. سنڌ جي سڀني وياڪرڻين، ’تڪرار‘ وارن لفظن کي مرڪب لفظ سڏيو آهي، جيئن اڳ ۾ بيان ڪيو ويو آهي. هن سلسلي ۾ مرزا قليچ بيگ لکي ٿو: ”سنڌيءَ ۾ ڪيترائي لفظ آهن جي ٻن يا وڌيڪ لفظن مان جڙيل آهن، جن مان ڪي ساڳيا ۽ ٻه ڀيرا ڪم ٿا اچن؛ ڪي هڪ جهڙا ۽ موافق آهن، ۽ ڪي مخالف آهن؛ ڪن ۾ ساڳئي قسم يا قافيه يا وزن جو لفظ ڪم آيل آهي، جنهن جي ڪابه معنيٰ ڪانهي، فقط استعمال ۽ اصطلاح ۾ ڪم ايندا آهن. ڪن ۾ جدا جدا فعلن جا موافق يا مخالف

زمان ڪم آيل آهن؛ ڪي اسم ۽ فعل گڏ، ڪي اسم ۾ صفت گڏ، ڪي عربي ۽ فارسي ۽ سنڌي گڏ^①

مرزا صاحب طرفان ڏنل هيٺيان لفظ، مٿينءَ وصف جي روشنيءَ ۾ توجهه گهري ٿي:

(i) پل پل، دم دم، دمبدم، سراسر، سرسرس، ويرا ويرا، مارا ماري، مٽي مائٽي، سيند سرمو، چڱو ڀلو، مٺ سٺ، گهٽ وڌ، جهڙ ڦڙ، ليڪو چوڪو، ڏي وٺ، ڪنو چنو، جٺ ڦٺ، اڃ وڃ، خريد فروخت، ڏيتي لپتي، چيڙ چاڙ، ڪپڙو لتو، نوڪر چاڪر ۽ ڌوڙ چائي وغيره.

(ii) بَڪَ شَڪَ، پيسو پنجڙ، چلم ڌلم، چوڪر ٻاڪر، فلاڻو ٿيرو، ڀاڄي پٽو، ڪڪ ٻڪ، ڪٽولو ٻٽولو، ماڻهو چيڻو، گاه پٺو، وهٽ وانو.

(iii) ڪي فعل به بي معنيٰ ڪم ايندا آهن؛ جيئن: ڏسڻ وائسڻ، چڙڻ پڙڻ، ڦڙڻ گهڙڻ، پڙهڻ ڪڙهڻ ۽ ڳالهائڻ ٻولهائڻ.

حقيقت ۾ لفظ جي بيان واري حصي ۾ مرڪب لفظ تي وضاحت سان روشني وڌي وئي آهي. اهو به چيو ويو آهي ته تڪراري لفظن ۽ مرڪب لفظن جي ساخت ۾ وڏو فرق آهي. لسانيات جي ماهرن لفظن جي اهڙي استعمال کي 'لفظن جو تڪرار' (reduplication) سڏيو آهي^②. علم صرف موجب 'تڪرار' جي وصف هيءَ ڏني وئي آهي:

Reduplication is the repetition of all or part of the base, with or without internal change, before or after the base itself^③

يعني: تڪرار، ڪنهن لفظ جي سڄيءَ صورت يا ڪنهن جز کي ڏهرائڻ جي عمل کي چئبو آهي، جنهن جي ڏهرائڻ سان لفظ يا ان جي

^① مرزا قليچ بيگ: سنڌي ويا خزن، ڀاڱو ٽيون، حيدرآباد، سنڌي ادبي بورڊ، ص 188

^② Bloch, B. & Trager, L. Op. Cit., P. 57.

^③ Ibid

حصي ۾ ڪابه تبديل ڪانه ايندي آهي.
تڪرار واريءَ خصوصيت جا مثال برصغير جي سڀني ٻولين ۾ ملن ٿا.

تڪرار جا قسم: ماهرن تڪرار کي ٻن قسمن ۾ ورهايو آهي:

(الف) پورٽ يا مڪمل تڪرار (complete reduplication)،

(ب) آپورٽ، جُزوي يعني ڪنهن حصي يا جُز تي تڪرار

(partial reduplication)، هيٺ هر هڪ جو ڌار ڌار بيان ڪجي ٿو:

(i) پورٽ يعني مڪمل تڪرار - جڏهن ڪوبه لفظ جملي

۾ يا فقري ۾، ٻه يا ٻن کان وڌيڪ ڀيرا ساڳيءَ حالت ۾، سواءِ ڪنهن

صوتي ڦير ڦار جي لڳاتار دهرائجي. لفظ جي اهڙي وري وري دهرائڻ واري

عمل کي علم صرف موجب مڪمل 'تڪرار' چئبو آهي.

مثال طور:

لفظ	تڪراري صورت
پل	پل پل
وک	وک وک
دم	دم دم
گهڙي	گهڙي گهڙي

جملن ۾ هن قسم جو تڪرار جملي جي معنيٰ ۽ وياڪرڻي

مفهوم ۾ وڏو ڦيرو آڻي ٿو، ۽ علم نحو جو مطالعو ڪندي اهڙين

تڪراري صورتن جي وياڪرڻي حيثيت جي پڻ خبر پوي ٿي:

مثال طور:

ڪپ ڪٿي آ.	يعني	هڪ ڪپ ڪٿي آج.
ڪپ ٻپ ڪٿي آ.	يعني	ڪپ جهڙي ڪا شيءِ ڪٿي
ڪپ ڪپ ڪٿي آ.	يعني	اڃ، جنهن سان ڪا شيءِ ڪپي سگهجي.
		هر هڪ ڪپ ڪٿي اڃ.

(i)

ڪارا وار }
ڪارا سارا وار } (ii)
ڪارا ڪارا وار }

ٿلهو ماڻهو }
ٿلهو ٻلهو ماڻهو } (iii)
ٿلهو ٿلهو ماڻهو. }

ٻار کي پئسو ڏي. }
ٻار کي پئسو پئسو ڏي. } (iv)
ٻار ٻار کي پئسو پئسو ڏي. }

مٿين مثالن ۾ ڪپ، ڪارا، ٿلهو، ٻار ۽ پئسو صورتون، جملي ۾ پهرين هڪ دفعو ڪم آنديون وٺيون ۽ پوءِ وري وري دهرائون وٺيون آهن. جملن ۾ لفظن جي اهڙي تڪرار واري استعمال کي 'پورٽ تڪرار' چئبو آهي.

(ii) اپورٽ يعني جزوي تڪرار: - جنهن فقري يا جملي ۾ 'ڪنهن صورت جي تڪرار واري عمل ۾' صورت جو پهريون جزو يا پويون جزو بدلجي ۽ باقي جزو ساڳيو رهي، ته اهڙي تڪرار کي جزوي يا 'اپورٽ تڪرار' چئبو آهي، جيئن:

صورت	اپورٽ تڪرار
جُٺ	جُٺ ڦٺ
مَٺ	مَٺ سَٺ
جُهڙي	جُهڙي ڦڙي
هلڻ	هلڻ چلڻ
رلڻ	رلڻ ملڻ
جاچڻ	جاچڻ جوچڻ
ڪپڻ	ڪپڻ سڀڻ

راند	راند
چوڪر ٻاڪر	چوڪر
ماني ٻاني	ماني
ڏيتي ليتي	ڏيتي

مٿي ڏنل آپورڻ تڪرار جي مثالن جي مطالعي مان ظاهر ٿو ٿئي ته 'جُٺ ڦٽ' 'مٺ ست' ۽ اهڙن ٻين مثالن ۾، بنيادي لفظ جي پويان تڪراري صورت جو پهريون جز بدلجي، ڪم آيو آهي. اهڙيءَ طرح 'جاچڻ' جوچڻ، 'راند روند' ۽ 'مٺي مائٽي' صورتن ۾ به تڪراري صورت ۾ وڌو فرق آهي، جيئن ته:

آپورڻ تڪرار	صورت
پئسو پنڃڙ	پئسو
ياچي يتو / ياچي ڀٽي	ياچي
مال وجهو	مال
ڪپڙو لتو	ڪپڙو
مائٺو چيڻو	مائٺو
نوڪر چاڪر	نوڪر
ليڪو چوڪو	ليڪو

مٿين مثالن ۾ آپورڻ تڪرار ۾، تڪراري صورتون بنيادي صورتن کان بلڪل مختلف آهن.

'تڪرار' جا اهي مثال سنڌي ٻوليءَ جي صرفي سٽاءَ ۾ دلچسپ مطالعي لاءِ ڪافي مواد رکن ٿا. هيٺ ڏنل جملن ۾ سنڌي ٻوليءَ جي شعر جا ڪي مثال پڙهندڙن جي دلچسپي لاءِ ڏجن ٿا:

(الف) مامر ڪاڏ ڳوٺسار هندي مٺاڻ

- سيٺ جو گهر وڏو آهي.
 سيٺ جو گهر گهر وڏو آهي.
 سيٺ جو گهر گهر وڏو وڏو آهي.
 سيٺ سيٺ جو گهر گهر وڏو آهي.
 سيٺ سيٺ جو گهر گهر وڏو وڏو آهي.
- (i)

- سيڪو پنهنجي گهر وڃي.
 سيڪو سيڪو پنهنجي گهر وڃي.
 سيڪو سيڪو، پنهنجي پنهنجي گهر وڃي.
 سيڪو سيڪو، پنهنجي پنهنجي، گهر گهر وڃي.
- (ii)

(ب) سنڌي شاعريءَ مان مثال:

- مُٺ مُٺ سورن سپڪنهن مون وٽ وٽان
 ڀريون ڪيو پٽان وڃا وهائون ڪري.
- (i)
- (الطيف)

- وساريل وساريل ڌڪاريل ڌڪاريل
 نماڻا نماڻا نرالا نرالا (امداد)
- (ii)

ببليوگرافي

سنڌي ڪتاب ۽ مضمون

1. پيرومل آڏواڻي: وڏو سنڌي وياڪرڻ، ڪراچي، هندو پريس، 1926ع
2. سراج الحق ميمڻ: مقالو ”سنڌي وياڪرڻ جا مسئلا“، ماهنامہ نئين زندگي، ڪراچي، پاڪستان پبليڪيشنس
3. غلام علي الانا، خواجہ: سنڌي صوتيات، حيدرآباد، ادبيات پبليڪيشنس: 1969ع
4. مرزا قليچ بيگ: سنڌي وياڪرڻ، ڀاڱو ٽيون، سنڌي ادبي بورڊ، 1960ع

اردو ڪتاب

5. شوڪت سبزواري، ڊاڪٽر: اردو زبان کا ارتقا، ڊاڪا، پاڪ ڪتاب گهر، 39 ڀنواٽولي، 1956ع

انگريزي ڪتاب

6. Bloch, B & Trager, G. L. Outline of Linguistic Analysis. Baltimore, Linguistic Society of America, 1942
7. Bloomfield, L., Language, London, George Allen and Unwin, Ltd, 1961.

8. Ghulam Ali Allana, The Arabic Element in Sindhi, M.A Thesis, submitted to the S. O. A. S., University of London, 1963.
9. Gleason, H. A., An introduction to Descriptive Linguistics, Revised Edition, New York. Holt, Rinehart and Winson, 1961.
10. Haskell, C.W., A Grammar of Sindhi Language, Karachi, The Karachi Grammar School, 1942.
11. Nida, Eugene, A., Morphology, second ed: Ann Arbor, The University of Michigan Press, 1962.
12. Trumpp, E., A Grammar of Sindhi Language, Leipzig, F.A.Brokhans, 1872.

علم نحو ۽ سنڌي ٻولي

1. هن کان اڳ علم صرف جي بيان ۾ ماهرن جي راءِ ڏيئي اهو ڄاڻايو ويو آهي ته ”اهو علم، جنهن جي مدد سان فِقرن ۽ جملن ۾ لفظن جي بيھڪ ۽ سٽاءَ جي خبر پوي، ان علم کي ’علم نحو‘ چئبو آهي.“

هر ٻوليءَ جي هرڪا گفتار، مڪمل صورت تي مشتمل هوندي آهي. انهن مڪمل صورتن کي ماهرن ٻن قسمن يعني: لفظن ۽ جملن ۾ ورهايو آهي. انهن مان لفظن جي وصف علم صرف واري باب ۾ ڏني وئي آهي. ماهرن جي راءِ موجب: ”اها مڪمل گفتار جيڪا ٻوليءَ جي ”جهيلار“ يا ”ڌار“ (Intonation) مان ڪنهن به هڪ ”جهيلار“ يا ”ڌار“ تي ختم ٿئي، اهڙيءَ گفتار کي ’جملو‘ چئبو آهي“^①.

ٻوليءَ ۾ ڪي جملا هڪ لفظ وارا به ٿيندا آهن؛ مثال طور:

وَج.

ڊوڙ.

اٿ.

بيھ.

اهي ’يڪ لفظ‘ جملا آهن، جيڪي ڪنهن هڪ ’جهيلار‘ يا ’ڌار‘ تي ختم ٿين ٿا.

ڪن جملن ۾ هڪ کان وڌيڪ لفظ به ٿيندا آهن. ’گفتار‘ ۾ اهڙن جملن مان، ڪن ۾، وچ وچ تي نامڪمل (non-final) جهيلار به ايندا

^① Bloch B. & Trager, G. L. Op. Cit., P. 71

آهن. جملي جو اهو جزو، جنهن ۾ ڪو نامڪمل جھيلار هجي، اهڙي جُزي کي جملي جو حصو يا جزو (clause) چئبو آهي.^①

ڪنهن گفتار ۾، جملي کان سواءِ فقرًا به ٿيندا آهن. هراها نحوي بناوت جنهن ۾ هڪ يا هڪ کان وڌيڪ لفظ سمايل هجن، ۽ جنهن سان جھيلار جو واسطو نه هجي، تنهن کي فقر (phrase) چئبو آهي.

2. مٿي چيو ويو آهي ته علم نحو جي مطالعي جي مدد سان فِقرن ۽ جملن ۾ لفظن جي بيهڪ ۽ انهن جي سٽاءَ جي خبر پوندي آهي. لفظن جي اهڙيءَ بيهڪ ۽ سٽاءَ جي مطالعي کي ئي دراصل 'علم نحو' جو مطالعو چئبو آهي. هن باب ۾ سنڌي ٻوليءَ جي نحوي سٽاءَ جو جائزو ورتو ويو آهي.

عام طور سنڌي جملن جي نحوي سٽا هن ريت هوندي آهي:

(i) سنڌي ٻوليءَ ۾ فاعل جو لڳ پهرين ۽ فاعل اُن کان پوءِ ايندو آهي.

(ii) فعل هميشه جملي جي پڇاڙيءَ ۾ ايندو آهي.

(iii) صفت هميشه موصوف کان اڳ، اُن جي بلڪل پير ۾ ايندي آهي.

(iv) فعل جو وڌاءُ (لڳ)، فعل کان اڳ ايندو آهي.

(v) فاعل کان پوءِ ۽ فعل جي وڌاءُ کان اڳ، پهرين منعول جو وڌاءُ، ۽ اُن کان پوءِ منعول ايندو آهي.

(vi) ظرف هميشه فعل جي وڌاءُ طور، اُن کان اڳ، ڪم ايندو آهي.

(vii) حرف جر، اسم، ضمير، صفت ۽ ظرف کان پوءِ ۽ اُن جي بلڪل پير ۾ جاءِ وٺي بيهندو آهي.

^① Ibid.

3. فاعل - فعل واري سٽاءَ:

سنڌي ٻوليءَ جي ڪنهن به جملي جي نحوي بيهڪ جي
چنڊڇاڻ لاءِ سڀ کان پهرين هيٺ ڏنل مثالن جو مطالعو ڪرڻ گهرجي:

- i. ڇوڪر ڊوڙي ٿو.
- ii. اڪبر پاڻي پيئي ٿو.
- iii. منهنجو ڀاءُ لکي ٿو.
- iv. هو ماني کائي ٿو.

مٿي ڏنل چئن ئي جملن مان ڪنهن به جملي ۾ ڪوبه حصو
هڪ جهڙو نه آهي. پر چئن ئي جملن ۾ لفظن جي بيهڪ ۽ ترتيب
(arrangement & order) ۽ سٽاءَ هڪ جهڙي آهي. ٻوليءَ ۾
ڪنهن به جملي جي اهڙي بيهڪ ۽ انهن جي سٽاءَ، جنهن ۾ فاعل پهرين
۽ فعل پوءِ اچي، تنهن کي فاعل - فعل واري سٽاءَ چئبو آهي.

4. لفظن جي بيهڪ ۽ سٽاءَ لاءِ مکيه ڳالهائون:

مٿي ڏنل مثالن مان ظاهر آهي ته سنڌي ٻوليءَ جي فاعل - فعل
واريءَ سٽاءَ ۾ به مکيه جزا (constituent parts) آهن. هر جزو يا ته
هڪ لفظ وارو آهي ۽ يا هڪ فقري وارو: جنهن طريقي يا ترتيب سان، اهي
جزا يعني لفظ ۽ فقرا، فاعل - فعل واريءَ سٽاءَ ۾ هڪٻئي سان گڏ
بيهاريا ويندا آهن. تنهن لاءِ مکيه ۽ اهم نقطا ۽ اصول هي آهن:

(الف) انتخاب يا چونڊ: (selection): ڪنهن به ٻوليءَ جي
فاعل - فعل واريءَ سٽاءَ ۾، لفظن جي بيهڪ ۽ ترتيب وارن اصولن مان
پهريون اصول يا نقطو لفظن جو انتخاب يا لفظن چونڊ آهي. ڪيترين ئي
ٻولين جي نحوي سٽاءَ ۾، انتخاب وارو اصول يا نقطو اهم حصو ادا

ڪري ٿو^①. لفظن يا جرن جي ترتيب ۽ سٽاءَ لاءِ هيءَ ڳالهه انهيءَ ڪري ضروري آهي جو ڳالهائيندڙن لاءِ لازمي هوندو آهي ته هو ڪهڙو جزو پهرين ڳالهائي ۽ ڪهڙو جزو پوءِ ڳالهائي؛ مثال طور: سنڌي ڳالهائيندڙ کي اها خبر هوندي آهي ته:

(i) ڊوڙي ٿو چوڪر.

(ii) ٿوپاڻي پيئي اڪبر.

وغيره. لفظن جي اهڙي ميٽر کي فاعل — فعل واري ترتيب چئي نه سگهيو؛ يعني ته جملي اندر جرن کي پنهنجيءَ مرضيءَ موجب ڦيرائي يا بدلائي نٿو سگهجي. اهڙيءَ طرح هيٺين مثالن کي به سنڌي نحو جي قانونن موجب فاعل — فعل واري سٽاءَ چئي نٿو سگهجي:

آهي ڪاتب جو قلم هي.

ڏيکار اسان کي وات سنئين.

پر سنڌي نحو جي اصولن موجب انهن جي صحيح فاعل — فعل واري سٽاءَ هن ريت ٿيندي:

هي ڪاتب جو قلم آهي.

اسان کي سنئين وات ڏيکار.

مٿئين بحث کان پوءِ هيئن چئبو ته سنڌي ٻوليءَ جي نحري

سٽاءَ موجب فاعل پهرين اچڻ گهرجي ۽ پوءِ فعل. سنڌي ٻوليءَ جي نحوي بناوت جي اها هڪ عام سٽاءَ آهي. هن سٽاءَ موجب جملو ٿيندو:

چوڪر ڊوڙي ٿو.

هن جملي ۾ جهيلار جو عام نمونو هي ٿيندو:

^① Bloomfield; L. Op. Cit. P. 190

هن جهيلار موجب مٿيون جملو (چوڪر ڊوڙي ٿو) سوالي جملو نه، پر بياني جملو آهي، ۽ اهڙيءَ حالت ۾ جهيلار آخر ۾ لهندڙ ڍار (low falling pitch) تي ڳالهائبو آهي.

(ب) انتخاب جا مختلف نمونا: سنڌي ٻوليءَ جي نحوي

ستاءَ جو مطالعو ڪندي معلوم ٿو ٿئي ته انتخاب جا ٻه مختلف نمونا آهن: مثال طور هڪ ترتيب موجب فعل، فاعل سان، عدد، جنس ۽ حالت موجب ڦرندو آهي: جيئن:

حالت فاعلي، جنس مذڪر، عدد واحد	:	چوڪر ڊوڙي ٿو.
حالت فاعلي، جنس مذڪر، عدد جمع	:	چوڪرا ڊوڙن ٿا.
حالت فاعلي، جنس مؤنث ۽ عدد واحد	:	چوڪري ڊوڙي ٿي.
حالت فاعلي، جنس مؤنث ۽ عدد جمع	:	چوڪريون ڊوڙن ٿيون.
حالت مفعولي جنس مذڪر ۽ عدد واحد	:	چوڪر چني لکي ٿو.
حالت مفعولي جنس مذڪر ۽ عدد جمع	:	چوڪرا چنيون لکن ٿا.
حالت مفعولي، جنس مؤنث ۽ عدد واحد	:	چوڪري چني لکي ٿي.
حالت مفعولي، جنس مؤنث ۽ عدد جمع	:	چوڪريون چنيون لکن ٿيون.

(ii) سنڌي ٻوليءَ جي نحوي ستاءَ موجب، جڏهن جملي ۾ ٻه

فاعل هجن ۽ هر هڪ فاعل جمع ۾ هجي ته اهڙيءَ حالت ۾ فعل ويجهي ۽ پرواري فاعل سان عدد، جنس ۽ حالت ۾ ڦرندو آهي، جيئن:

زالون ۽ مرد ڳالهيون ڪري رهيا آهن.

مرد ۽ زالون ڳالهيون ڪري رهيون آهن.

پر جڏهن فعل جي پير وارو فاعل عدد واحد ۾ هوندو، تڏهن به فعل عدد جمع ۾، فاعل سان حالت ۽ جنس موجب ڦرندو آهي؛ جيئن:

چوڪريون ۽ چوڪرو پڙهن ٿا.

چوڪرو ۽ چوڪريون پڙهن ٿيون.

(iii) جڏهن جملي ۾ به فاعل هوندا آهن، ۽ هر فاعل عدد واحد ۾ هوندو آهي، تڏهن فعل جنس مذڪر ۽ عدد جمع ۾ ڦرندو آهي؛ جيئن:

چوڪرو ۽ چوڪري وڃن ٿا.

چوڪري ۽ چوڪرو وڃن ٿا.

هوا ۽ پاڻي اتي وڪجن ٿا.

اڪبر ۽ سندس ڀيڻ اچن ٿا.

(iv) جڏهن جملن ۾ فاعل هڪ کان وڌيڪ هجن، ۽ انهن جي پويان انداز ڏيکاريندڙ عدد يعني 'ٻئي' يا 'ٽيئي' يا 'سيئي' جهڙا لفظ ڪم آندل هجن، ته اهڙيءَ حالت ۾ فعل جمع ۾ ڦرندو آهي؛ جيئن:

ميان غلام شاھ، ميان مراد شاھ ۽ ميان عطر خان ٽيئي ميان نور محمد ڪلهوڙي جا پٽ هئا.

(v) جڏهن فاعل ۾ ضمير خالص هڪ کان وڌيڪ ڪم آيل هجن، ته اهڙيءَ حالت ۾ جيڪڏهن جملي ۾ ضمير متڪلم جمع به فاعل جي صورت ۾ ڪم آيل هوندو آهي، ته فعل ان ضمير يعني ضمير متڪلم جمع سان ڦرندو، جيئن:

اسين ۽ تون ڪراچي هلنداسين.

تون ۽ اسين ڪراچي هلنداسين.

اسين ۽ هيءَ ڪراچي وينداسين.

هيءَ ۽ اسين ڪراچي وينداسين.

سنڌي ٻوليءَ جو اڀياس

(vi) پر جڏهن جملي ۾ ضمير حاضر واحد ۽ ضمير متڪلم واحد فاعل طور ڪم آيا هوندا، ته اهڙيءَ حالت ۾ فعل ضمير متڪلم جمع موجب ڦرندو: جيئن:

(vii) پر جيڪڏهن ضمير غائب واحد / جمع ۽ ضمير متڪلم واحد فاعل طور ڪم آيا هوندا، تڏهن به اهڙيءَ حالت ۾ فعل ضمير حاضر موجب ڦرندو: جيئن:

هُوَ ۽ آءُ ڪراچي وينداسين.

آءُ ۽ هُو ڪراچي وينداسين.

(viii) پر جيڪڏهن فاعل ۽ ضمير حاضر واحد ۽ ضمير غائب جمع، فاعل طور ڪم آيو هوندو ته اهڙيءَ حالت ۾ فعل، ضمير حاضر موجب ڦرندو:

تون ۽ هُو هت اچو ٿا.

توهين ۽ هُو هت اچو ٿا.

تون ۽ اُهي هت اچو ٿا.

تون ۽ هوءَ هت اچو ٿا.

هُوَ ۽ توهين هت اچو ٿا.

هُوَ ۽ تون هت اچو ٿا.

هُوءَ ۽ تون هت اچو ٿا.

هُوءَ ۽ توهين هت اچو ٿا.

(ix) جيڪڏهن فاعل عزت وارو ماڻهو يا معزز شخص (honourable) هوندو آهي ته اهڙيءَ حالت ۾ فاعل، ضمير حاضر جمع طور ڪم ايندو آهي، چاهي پوءِ فاعل جنس مؤنث ۽ عدد واحد ۾ هجي، اهڙيءَ حالت ۾ فعل عدد جمع ۽ جنس مذڪر موجب ڦرندو: مثلاً:

محترم چنا صاحب! توهين ڪراچي وڃو ٿا؟

بيگم عباسي صاحب! توهين ڪراچي وڃو ٿا؟

پاڻي توهين اچو ٿا؟

ادي، توهين هي ڪتاب وٺو ٿا؟

(X) ڀرڳوگ: ڀرڳوگ جا ٽي قسم آهن: ڀرڳوگ ڪرتري، ڀرڳوگ ڪرمڻي ۽ ڀرڳوگ پاوي. فعل جو اهو گردان يا ڦيرو جنهن ۾ فعل، فاعل سان عدد ۽ جنس ۾ ڦري يعني گردان ڪري ته فعل جي اهڙي ڦيري کي ڀرڳوگ ڪرتريءَ وارو ڦيرو يا گردان چوندا آهن، ۽ فعل جو اهو گردان يا ڦيرو جنهن ۾ فعل، مفعول سان عدد ۽ جنس ۾ ڦري يعني گردان ڪري ته فعل جي اهڙي ڦيري کي ڀرڳوگ ڪرمڻيءَ وارو ڦيرو يا گردان چئبو؛ پر فعل، جڏهن فاعل ۽ مفعول سان ڪوبه ڦيرو نه ڏيکاري ۽ مفعول جي پويان ’کي‘ حرف جر استعمال ٿئي ته فعل جي اهڙي ڦيري کي ڀرڳوگ پاوي چئبو آهي.

ڀرڳوگ ڪرتري	ڀرڳوگ ڪرمڻي	ڀرڳوگ پاوي
مون جهليو آهي	مون چور جهليو آهي.	مون چور کي جهليو آهي.
مون ورتو آهي	مون چورَ جهليا آهن.	مون چورن کي جهليو آهي.
اسان ڏٺو آهي	اسان چور جهليو آهي.	اسان چور کي جهليو آهي.
اسان لکيو آهي	اسان چورَ جهليا آهن.	اسان چورن کي جهليو آهي.

(ب) فعل جو لاڳاپو (congruence) – مٿي ڏٺو ويو ته سنڌي ٻوليءَ

جي نحوي سٽاءَ ۾ انتخاب لاءِ فعل، فاعل سان ڦرندو آهي. فعل جو فاعل سان اهڙيءَ طرح عدد، جنس ۽ حالت موجب ڦرڻ، يعني فعل جي اهڙي گردان کي ’فعل جو لاڳاپو‘ (congruence) چئبو آهي؛ مثال طور:

آءُ آهيان. اسين آهيون.

تون آهين. توهين آهيو.

هو/هوءَ آهي. اهي آهن.

انهن جملن ۾ 'آءُ' فاعل سان، حالت فاعلي ۽ زمان حال ۾ فقط 'آهيان' فعل ڦري سگهي ٿو. متڪلم جمع (اسين) سان، حالت فاعلي ۽ زمان حال ۾ فقط 'آهيون' فعل لڳندو.

(ت) لفظن جي ترتيب (order) — سنڌي ٻوليءَ جي نحوي سٽاءَ موجب فاعل — فعل واريءَ بيهڪ لاءِ ٻيو مکيه نقطو يا اصول لفظن جي ترتيب ۽ بيهڪ آهي؛ مثال طور:

چوڪر ڊوڙيو.

اسڪول جا ٻار ميدان تي راند ڪن ٿا.

(i) فاعل — فعل واري سٽاءَ ۽ بيهڪ موجب، فاعل، فعل کان هميشه اڳ ايندو آهي. عام جهيلار، جنهن جو انتخاب واري حصي ۾ ذڪر ڪيو ويو آهي ۽ ان جو هڪ مثال به ڏنو ويو آهي. تنهن موجب سنڌي ٻوليءَ جي نحوي سٽاءَ لاءِ اهائي ترتيب درست ۽ عام سمجهبي. يعني ته سنڌي ٻوليءَ جي جملي ۾ عام سٽاءَ موجب، فاعل پهرين ۽ فعل پوءِ اچڻ گهرجي. پر جيڪڏهن جملو فعل متعديءَ تي مشتمل هجي، ۽ فاعل ۽ مفعول سان گڏ سندن وڌاءُ به جملي ۾ شامل هجي. ته پوءِ فاعل، ان کان پوءِ مفعول جو وڌاءُ پوءِ اهڙي جملي جي عام ترتيب هيئن ٿيندي آهي: پهرين فاعل جو وڌاءُ، پوءِ مفعول ۽ ان کان پوءِ فعل جو وڌاءُ پوءِ فعل ۽ هن ترتيب جي سمجهڻ لاءِ هيٺ هڪ مثال ڏجي ٿو:

سنڌ جي هڪ رحمدل حاڪم، ميان غلام شاهه ڪلهوڙي.

1768ع ۾ حيدرآباد جو شهر ٻڌايو.

هن جملي جي ترتيب هن ريت آهي:

فاعل جو وڌاءُ	فاعل	منعول جو وڌاءُ	منعول	فاعل جو وڌاءُ	فاعل
سنڌ جي رحمدل حڪمران ميان ڪلهوڙي	غلام شاھ	حيدرآباد جو	شهر	1768ع ۾	ٻڌايو

پر فعل جيڪڏهن لازمي هجي ته پوءِ ان جملي ترتيب هن ريت ٿيندي:
منهنجو ڀاءُ هڪ تمام بهادر ۽ دلير جوان آهي.

فاعل جو وڌاءُ	فاعل	فاعل جو پورا ٿو ڪندڙ	فعل
منهنجو	ڀاءُ	هڪ تمام بهادر ۽ دلير جوان	آهي

هن سٽءَ موجب پهرين فاعل جو وڌاءُ، پوءِ فاعل، پوءِ فعل جو پورا ٿو ڪندڙ/ وڌاءُ سڀ کان آخر ۾ فعل ايندو آهي.

(ii) جهيلار (Intonation) سنڌي ٻوليءَ جي نحوي سٽءَ موجب جملي ۾ لفظن جي سٽءَ بيهڪ، جهيلار ۽ تنظيم ۾ تيستائين ڪابه تبديل ممڪن نه هوندي آهي جيستائين ان جملي ڳالهائڻ ۾، جهيلار ۾ تبديل نه آندي وڃي هجي، جڏهن جهيلار ۾ تبديل ايندي آهي تڏهن جملي ۾ ڪم آيل فاعل، منعول ۽ فاعل جي ترتيب ۽ بيهڪ ۾ تبديل ضرور آڻي ويندي. تنهنڪري جهيلار ۾ تبديل آڻي ته جملي جي سٽءَ ۽ لفظن جي بيهڪ ۾ به تبديل ايندي، ساڳيءَ طرح جملي جي

ستاءِ ۽ بيهڪ ۾ تبديل ڪئي وئي ته ڳالهائڻ مهل، جهيلار ۾ به ضرور تبديل ايندي. اهڙيءَ حالت ۾ ڪنهن به جملي ۾ جهيلار، ترتيب ۽ بيهڪ ۾ تبديل آڻڻ سان، جملي جي معنيٰ ۽ مفهوم به بدلجي ويندو. جيئن هيٺ ڏنل مثالن مان ظاهر ٿيندو:

عام جهيلار موجب ترتيب

جهيلار ۾ تبديلي آڻي ته لفظن جي

ترتيب ۾ به تبديل ايندي

چوڪر انب کاڌو.

انب چوڪر کاڌو.

انب کاڌو چوڪر؟

کاڌو چوڪر انب؟

چوڪر منو انب کاڌو.

منو انب چوڪر کاڌو.

چوڪر انب منو کاڌو.

چوڪر کاڌو منو انب؟

چوڪر کاڌو انب منو؟

کاڌو منو انب چوڪر؟

کاڌو چوڪر منو انب؟

چوڪر انب کاڌو ڇا؟

ڇا، چوڪر انب کاڌو؟

چوڪر انب، ڇا کاڌو؟

انب ڇا، چوڪر کاڌو؟

انب چوڪر ڇا کاڌو؟

کاڌو ڇا، انب چوڪر؟

کاڌو ڇا، چوڪر انب؟

ڇا انب چوڪر کاڌو؟

چوڪر انب ڪونه کاڌو. ڪونه چوڪر انب کاڌو؟
 ڪونه کاڌو انب چوڪر؟
 انب چوڪر ڪونه کاڌو؟
 ڪونه انب چوڪر کاڌو؟
 ڪونه انب کاڌو چوڪر؟
 انب کاڌو چوڪر ڪونه؟
 انب چوڪر کاڌو ڪونه؟

(iii) سنڌي ٻوليءَ جي نحوي سٽاءَ موجب ’نه‘ ظرف ناڪاريءَ
 (ظرف نفی) جي صورت ۾ آهي؛ جيئن:

نه وڃ.
 گهر نه وڃ.
 نه ڪاءُ،
 ماني نه ڪاءُ.

پر انهن جملن ڳالهائڻ مهل عام جهيلار ۾ تبديلي آڻڻ سان،
 جملي ۾ ڪم آيل لفظن (صورتن) جي عام ترتيب، بيهڪ ۽ سٽاءَ ۾ به
 تبديلي آڻبي آهي. اهڙيءَ حالت ۾ عام جهيلار بدلائڻ سان، ۽ لفظن جي
 ترتيب ۾ ڦيرڦار آڻي، ۽ ”نه“ ظرف تي زور ڏيڻ سان، ”نه“ صورت جو
 ڪارج ناڪاريءَ مان بدلجي زور ڏيندڙ هاڪاري ٿيو پوي؛ ۽ ساڳئي وقت
 ان جي هاڪاريءَ واريءَ معنيٰ ۽ مفهوم تي وڌيڪ ”زور“ (emphasis) ٿو پوي.
 جيئن:

جهيلار ۾ تبديلي نه لفظن جي ترتيب ۾ به تبديلي

عام جهيلار موجب ترتيب

ٻڌ نه!

نه ٻڌ.

گهر وڃ نه! / وڃ نه گهر!

گهر نه وڃ.

ڪاءُ نڌا

نه ڪاءُ.

ويهه نڌا

نه ويهه.

(iv) 'نڌا' جو تڪراري استعمال سنڌي وياڪرڻ ۾ وڌيڪ

دلچسپ آهي؛ مثال طور:

تڪراري استعمالغير تڪراري استعمال

نه نڌا تون ويهه.

نه نڌا تون ويهه.

نه نڌا ويهه.

نه نڌا ويهه.

نه نڌا، ڳالهه هيئن آهي.

نه نڌا، ڳالهه هيئن آهي.

(v) سنڌي ٻوليءَ جي عام نحوي سٽاءَ موجب ظرفي

صورت "ڪالهه"، جملي ۾ فاعل کان پوءِ ۽ مفعول کان اڳ ايندي آهي؛

جيئن:

مون ڪالهه ماني کاڌي.

هن جملي ۾ ظرفي صورت 'ڪالهه' تي زور ڏنو ويو آهي،

پر 'ڪالهه' لفظ، جڏهن فاعل کان اڳ آيو ته جهيلا ۾ به تبديلي ايندي

۽ لفظن جي ترتيب به ڦيرائي. ائين ڪرڻ سان سڄي جملي جي معنيٰ به

بدلجي ويندي، جيئن:

جهيلا ۾ تبديلي ته لفظن جي ترتيبعام جهيلا موجب ترتيب۾ به تبديلي ايندي

ڪالهه، مون ماني کاڌي.

مون، ڪالهه ماني کاڌي.

مون ماني ڪالهه کاڌي

اهڙيءَ طرح:

سن 1768ع ۾، حيدرآباد جو بنياد پيو.

حيدرآباد جو بنياد سن 1768ع ۾ پيو

حيدرآباد جو بنياد پيو، 1768ع ۾.

مٿي ساڄي طرف واري پهرئين مثال ۾ عام جهيلا

موجب 'ڪالهه' طرف تي زور ڏنو ويو آهي، يعني وقت تي زور ڏنو ويو آهي.

پر ڪاٻي طرف وارو جملي ۾ فاعل 'مون' تي زور ڏنو ويو آهي؛ يعني: "ڪالهه، مون ماني ڪاڏي" ۽ نه ڪنهن ٻئي لفظ تي پر جملي مان مراد آهي ته وقت ٻڌائجي، يعني ته "مون، ڪالهه ماني ڪاڏي هئي" ۽ نه ڪا اڄ.

(ث) ڳالهائڻ جا لفظ:

(i) نحوي سٽاءُ، ٻوليءَ جي وياڪرڻي صورتن، يعني ڳالهائڻ جي لفظن، جهڙوڪ: اسم، ضمير، صفت، فعل ۽ ظرف وغيره، جي بيهڪ ۽ اڀياس جي باري ۾ به مدد ڪري ٿي. بلومفيلڊ لکي ٿو: "اهو سمجهڻ هڪ غلطي ٿيندي ته اسان جي ٻوليءَ جا ڳالهائڻ جا اٺ لفظ -- اسم، ضمير، صفت، ظرف ۽ فعل وغيره -- ٻوليءَ جي هر گفتار ۾ ساڳي بيهڪ وٺن ٿا"^①. مثال طور: بين الاقوامي وصف موجب 'چڱو' لفظ صفت آهي ۽ سنڌي ٻوليءَ جي نحوي سٽاءُ ۽ ترتيب جي اصولن موجب اسم جي اڳيان اچڻ گهرجي؛ جيئن

چڱو گهوڙو ڊوڙي ٿو.

پر سنڌي ٻوليءَ جي ڪيترن ئي جملن ۾ 'چڱو' هميشه اسم موصوف جي اڳيان ڪونه ٿو اچي، پر ڪڏهن ڪڏهن ڪن جملن ۾ فعل جي اڳيان به ايندو آهي؛ مثلاً

گهوڙو چڱو ڊوڙي ٿو.

هن جملي ۾ 'چڱو' لفظ اسم سان نه پر فعل سان لڳي ٿو، ڇو ته هن جملي ۾ 'چڱو' لفظ فعل جي اڳيان آيو آهي، ۽ ڪم ڪرڻ جي ريت ٻڌائي ڪري ٿو. انهيءَ ڪري اهڙي سٽاءُ جنهن ۾ 'چڱو' يا اهڙيون ٻيون صورتون جڏهن فعل سان لڳن، تڏهن انهن کي صفت نه، پر ظرف چئبو. سنڌي ٻوليءَ ۾ اهڙا ٻيا به انيڪ مثال ملن ٿا. هت ڪي ٿورا مثال شاھ

^① Bloomfield, L., Op., Cit., P. 198

لطيف جي ڪلام مان ڏجن ٿا؛ مثلاً
 مٿا مھارين جا پيا نہ ڏسين پٽ
 (سرڪلياڻ)

هن مصرع ۾ فعلي صورت ”پيا“ جو عمل رواجي فعل وارو نہ آهي، پر سندھي ٻوليءَ جي نحوي اصولن موجب ”پيا“ فعل هن مصرع ۾ جيڪا بيھڪ وٺيو بيٺو آهي، ان جي مطالعي کان پوءِ ائين چئبو تہ هن مصرع ۾ لفظ ”پيا“ فعل جو ڪم نٿو ڪري، پر اھو دراصل ظرف ٿي ڪم آيو آهي.

اھڙيءَ طرح ھينيان مثال بہ ڏيان طلب آھن:

(i) وحدہ جي وڊيا، الا اللہ اڌ ڪيا.


(ii) وحدہ جي وڊيا، ڪيا الا اللہ اڌ.

(iii) وحدہ جي وھانءَ، جي ويا سي وڊيا.

مٿين تنھي مصرعن جي پيٽ ڪرڻ سان معلوم ٿو ٿئي تہ پھرينءَ مصرع ۾ ”وڊيا“ ۽ ”ڪيا“ صورتون فعل نہ آھن، پر اھي صورتون اسم مفعول طور ڪم آيون آھن. پر ٻيءَ مصرع:

وحدہ جي وڊيا، ڪيا الا اللہ اڌ.

هن مصرع ۾ لفظ ”ڪيا“، فعل طور ڪم آيو آهي ۽ سندس گردان زمان ماضي مطلق مطابق آهي. ٻنهي مثالن جي پيٽ هيٺ ڏنل خاڪي ذريعي ڪري سگهجي ٿي:



وحدہ جي وڊيا، الا اللہ اڌ ڪيا. وحدہ جي وڊيا، ڪيا الا اللہ اڌ.

وحدت جي وھانءَ جي ويا سي وڊيا. وحدہ جي وڊيا، الا اللہ اڌ ڪيا.

ساجي طرف وارن مثالن ۾، 'ڪيا' اسم مفعول جي، 'ڪيا' فعل متعدي معروف زمان ماضي مطلق سان پيٽ ڪئي وئي آهي. ٻئي مثال ۾ 'وڌيا' اسم مفعول جي 'وڌيا' فعل سان پيٽ ڪئي وئي آهي.

اهڙيءَ طرح:

هي ڪنل ڪڪڙ آهي.

هي ڪڪڙ ڪنل آهي.

حاصل مطلب ته نحوي سٽاءَ جو اڀياس، ڪنهن به ٻوليءَ جي وياڪرڻي ڍانچي جي اڀياس ۾ انقلابي تبديليون آڻيو ڇڏي، هت في الحال صفت جي چنڊڇاڻ، تفصيل سان ۽ مثالن سميت هيٺ ڏني وئي آهي ته جيئن سنڌي زبان جي علم نحو جي سلسلي ۾ ڪجهه وڌيڪ معلومات ملي سگهي.

(2) صفت:

(الف) صفت جي وصف بيان ڪندي منشي اڏارام ٿانورداس لکي ٿو:

”هي گهڻو ڪري اسم جو گڻ ڏيکاريندو آهي، جيئن:

چڱو ماڻهو.

منو ڏاڙهون.

صفت، جنس، عدد ۽ حالت ۾ اسم وانگر متبي آهي، ۽ گهڻو

ڪري صفت جي پڇاڙيءَ ۾ 'او' ايندو آهي، جيئن:

گدلو، ڪارو ۽ ڪتو وغيره.

تنهنڪري 'او' جي پڇاڙيءَ وارن اسمن وانگر اهي صفتون، قرن

ٿيون جيئن:

اسم مؤنث موجب گردان

ڏاهي زال

ڏاهيون زالون

مذڪر موجب گردان

ڏاهو مڙس

ڏاها مڙس

ڏاهيءَ زال جو

ڏاهي مڙس جو

ڏاهين زالن جو

ڏاهن مڙسن جو

منشي اڌارام جي راءِ موجب سنڌيءَ ۾ صفت، گهڻو ڪري اسم جي اڳيان ايندي آهي^①

شيخ واحد بخش صاحب لکي ٿو:

”اهو لفظ جو جملي ۾ اسم جي وصف چڱي يا خراب خاصيت يا ان جو انداز، مقدار يا عدد بيان ڪري، ۽ ان جي اڳيان واقع ٿئي، ان کي ’صفت‘ چئبو آهي، ۽ صفت سان لاڳو اسم کي موصوف سڏبو آهي؛ مثال طور:

(i) سيد هوشيار آهي.

(ii) ڪنو پاڻي شهر کان ٻاهر نيكال ڪرڻ گهرجي.

(iii) قدرت انسان کي پنج حواس ڏنا آهن^②

مرزا قليچ بيگ لکي ٿو:

”اهو لفظ جو ڪنهن اسم يا ضمير سان لاڳو ٿئي، ان جي خاصيت (خاص ڳالهه) يا وڌيڪ حقيقت ڄاڻائي، تنهن کي صفت چئبو آهي.“^③

(ب) معلوم ٿو ٿئي ته مرزا صاحب، سنڌي وياڪڙن ۽ لفظن

جي وياڪڙي صورتن تي ڪافي سوچيو آهي، ۽ پنهنجيءَ وصف ۾ ڪافي گنجائش پڻ رکي اٿن. اهڙيءَ طرح ديوان ڊولي مل ۽ ديوان ڪشچند گلاب سنگ به صفت جي چند چان ڪرڻ وقت، گهڻيءَ سوچ

① منشي اڌارام ٿانوراس: سنڌ وياڪڙن، ڪراچي: ڪورنمينٽ پبلشرز ڊپو، 1892ع، ص 15، 65.

② شيخ واحد بخش: سنڌي صرف و نحو، حيدرآباد، ارباب، احمد برادر، 1955-56ع، ص 28.

③ مرزا قليچ بيگ: سنڌي وياڪڙن، حيدرآباد، سنڌي ادبي بورڊ، 1960ع، ص 5.

کان ڪم ورتو آهي. مثال طور مرزا صاحب هڪ هنڌ مثال ڏيئي سمجھائي ٿو:

مثال 2

هڪڙو آيو ۽ ٻيو ويو

مثال 1

هڪڙو ماڻهو

مرزا صاحب لکي ٿو ته: ”اهي عدد جڏهن پاڻمرادو ڪم اچن. تڏهن اهي اسم ٿي ڪم اچن ٿا (جيئن مثال 2 ۾ آهي). پر جڏهن ڪنهن اسم سان لاڳو ٿي، ان جو عدد يا انداز ڄاڻائين. تڏهن اهي صفت آهن (جيئن مثال پهرين ۾)“^①.

سنڌي زبان جا سڀئي ماهر انهيءَ راءِ جا آهن ته سنڌي ٻولي ڳالهائيندي، ٻوليءَ ۾ ڪيترائي اهڙا لفظ ڳالهائبا آهن. جيڪي اسمن جا گڻ يا اوگڻ ۽ عدد ڏيکاريندا آهن. ۽ گڻ اوگڻ يا عدد ڏيکاريندڙ لفظ. ڳالهائڻ وقت فڪر يا جملن ۾ هميشه اسم جي اڳيان ايندا آهن؛ مثال طور:

(i) ننڍو چوڪر

(ii) ڪاري ٻڪري

(iii) پنج ريون

انهن يا اهڙن ٻين سڀني فڪرن يا جملن ۾ ’ننڍو‘، ’ڪاري‘ ۽ ’پنج‘ توڙي اهڙيون ٻيون سڀئي صورتون جيڪي ڳالهائڻ ۾ ’چوڪر‘، ’ٻڪري‘ ۽ ’ريون‘ توڙي ٻين اسمن جي اڳيان اچن ٿيون، سندن پويان اُچاريل اسمن جو گڻ، اوگڻ، عدد يا خاصيت ڏيکارين ٿيون.

صفت جي وصف بيان ڪرڻ لاءِ اهي مثال ڪافي نه آهن. پر مٿي ڏنل مثالن جي هيٺ ڏنل فڪرن سان پيٽ ڪرڻ سان ڪي وڌيڪ حقيقتون ظاهر ٿين ٿيون؛ جيئن:

^① ايضاً، ص 48

مثال 2 (نوان مثال)

چوڪر ننڍو

ٻڪري ڪاري

ريون پنج

مثال 1 (مٿي ڏنل مثال)

ننڍو چوڪر

ڪاري ٻڪري

پنج ريون

ڪاٻي طرف ڏنل فقرن ۾ ’ننڍو‘، ’ڪاري‘ ۽ ’پنج‘ صورتون ’چوڪر‘، ’ٻڪري‘ ۽ ’ريون‘ اسمن جي پويان رکيون وڻيون آهن. ٻنهي مثالن جي پيٽ ڪرڻ سان معلوم ٿو ٿئي ته ’ننڍو چوڪر‘، ’ڪاري ٻڪري‘ ۽ ’پنج ريون‘ فقرن ۾، ’ننڍو‘، ’ڪاري‘ ۽ ’پنج‘ صورتون، ’چوڪر‘، ’ٻڪري‘ ۽ ’ريون‘ اسمن جا گڻ. خاصيتون ۽ عدد ڏيکارين ٿيون؛ پر ’چوڪر‘، ’ننڍو‘، ’ٻڪري ڪاري‘ ۽ ’ريون پنج‘ فقرن ۾، ’ننڍو‘، ’ڪاري‘ ۽ ’پنج‘ صورتون، اسمن ۽ انهن جي خاصيتن طرف ڪوبه اشارو نٿيون ڪن، تنهنڪري انهيءَ حالت ۾، اهي صورتون صفت وارو مفهوم ادا نٿيون ڪن.

اهڙيءَ طرح:

چڱو ماڻهو ڊوڙي ٿو.

هن جملي ۾ ’چڱو‘ يا اهڙين ٻين صورتن جي ترڪيب ڪندي هروڀرو اها دعويٰ ڪرڻ نه کپي، ته اهڙين سڀني صورتن — چڱو، سٺو، اچو ۽ ڪارو وغيره — کي ويا ڪرڻ جي اصولن موجب صفت ڪوٺي سگهجي ٿو، پر انهن صورتن کي ’ويا ڪرڻي نالي‘ (label) ڏيڻ کان اڳ، ڏسڻو پوندو ته ’چڱو‘ توڙي اُن جهڙيون ٻيون صورتون جملي ۾ يا فقري ۾، ڪهڙو ڪارج ادا ڪن ٿيون. فقري يا جملي ۾، اهڙين صورتن جي بيهڪ، ويا ڪرڻ جي لحاظ کان تمام اهم آهي. ٻين لفظن ۾ هيئن چئبو ته ڇاچڻ گهرجي ته بحث هيٺ آيل صورتون — چڱو وغيره — ڳالهائڻ مهل جملي ۾ يا فقري ۾، اسم کان اڳ اچن ٿيون يا اسم کان پوءِ، مٿي جيڪو جملو مثال طور ڏنو ويو آهي، سو هي آهي:

چڱو گهوڙو ڊوڙي ٿو.

هن جملي ۾ 'چڱو' صورت جي ترڪيب ڪندي، ان کي صفت ڪوٺبو. ڇاڪاڻ ته مٿئين جملي جي سٽاءَ ۾، 'چڱو' صورت 'گهوڙو' اسم جي بلڪل اڳيان ۽ ان جي ڀر ۾ آيل آهي، ان اسم جي باري ۾ ڪجهه وضاحت ڪري ٿي. پر ساڳئي جملي ۾ جيڪڏهن لفظن جي بيهڪ ڦيرائي، 'چڱو' صورت کي 'گهوڙو' صورت کان پوءِ، ۽ فعل جي اڳيان آڻبو ته جملي جي بيهڪ هيئن ٿيندي:

گهوڙو چڱو ڊوڙي ٿو.

هن جملي ۾ 'چڱو' لفظ جو وياڪرڻي ڪارج صفت وارو نه، پر بدليل آهي. ٻئي جملا پيٽ ڪرڻ لاءِ هيٺ ڏجن ٿا:

چڱو گهوڙو ڊوڙي ٿو. گهوڙو چڱو ڊوڙي ٿو.

ڪاٻي طرف واري جملي ۾ 'چڱو' صورت، اسم جي اڳيان نه، پر فعل جي اڳيان آيل آهي، ۽ فعل جي باري ۾ ڪجهه ٻڌائي ٿي. 'چڱو' صورت جي انهيءَ بيهڪ مان 'ڊوڙي ٿو' فعل بابت سوال اٿن ٿا: گهوڙو ڪيئن ٿو ڊوڙي؟ پهرئين مثال ۾ 'چڱو' صورت جڏهن 'گهوڙو' صورت جي اڳيان آئي، تڏهن 'گهوڙي' جي باري ۾ سوال پڇيا ويا: ڪهڙو گهوڙو؟

انهيءَ بيان جي اڀياس کان پوءِ ظاهر ٿو ٿئي ته 'چڱو' صورت جي، هن جملي ۾، وياڪرڻي بيهڪ صفت واري نه آهي. هن حالت ۾ ان جي ڪارج مان گڻ يا خاصيت جي باري ۾ ڪوبه جواب نٿو ملي، پر ريت جي باري ۾ خبر پوي ٿي؛ ننهنڪري ياد رکڻ گهرجي ته جيڪا صورت فعل جي ريت متعلق ڄاڻ ڏئي، تنهن کي 'صفت' نه چئبو. پر ان کي 'ظرف' ڪوٺبو. هن بحث کي آسانيءَ سان سمجهڻ لاءِ 'چڱو' يا اهڙين ٻين صورتن جا، جملن ۾ سندن بيهڪ سميت، ڌار ڌار مثال ڏجن ٿا:

گڻ 'ڏيکارڻ واري بيهڪ'

احمد چڱو ماڻهو آهي.

سٺو ٻار روزانه پڙهندو آهي.

هيءَ ڪاري ٻڪري آهي.

ریت 'ڏيکارڻ واري بيهڪ'

احمد چڱو ماڻهو آهي.

سٺو ٻار روزانه پڙهندو آهي.

هيءَ ڪاري ٻڪري آهي.

مٿئين بحث جي مطالعي لاءِ تشريحي لسانیات

(descriptive linguistics) جي اصولن کي مڃڻ ضروري آهي.

تشریحي لسانیات جي مدد سان اهو به ثابت ٿيو آهي ته ڪنهن به ٻوليءَ

۾ ڪي وياڪرڻي صورتون، انفرادي حيثيت ۾، وياڪرڻ ۾ هڪٽرو ڪارج

ڏيکارين ٿيون، پر اهي ئي صورتون جڏهن فقرن يا جملن ۾ ڳالهائين

آهن، تڏهن انهن جو ڪارج، فقري يا جملي ۾ سندن بيهڪ پٽاندر، بدليل

هوندو آهي. مثال طور وياڪرڻي صورت 'هي' سنڌي وياڪرڻ موجب

ضمير آهي، پر فقري يا جملي ۾ اها صورت جڏهن ڪنهن اسم جي اڳيان

ايندي آهي، تڏهن اها صورت ان حالت ۾، ضمير نه، پر صفت جو مفهوم

ادا ڪندي آهي: جيئن:

صفتي ڪارج

هي چوڪرو، هوشيار آهي.

هو ماڻهو ماني کائي ٿو.

ضميري ڪارج

هي هوشيار چوڪرو آهي.

هو ماني کائي ٿو.

(2) روايتي (traditional) وياڪرڻ موجب، 'منهنجو' ۽

'پنهنجو' صورتون به ضمير آهن. ۽ وياڪرڻ جي ميني ماهرن انهن کي

ضمير ڪوٺيو آهي. پر فقرن يا جملن ۾، انهن صورتن جي بيهڪ پٽاندر.

انهن جي معنيٰ ۽ ڪارج جو جڏهن اڀياس ڪجي ٿو، تڏهن روايتي

وياڪرڻ واريءَ وصف کي قبول نه ڪرڻ لاءِ ڪافي دليل ملن ٿا. هيٺين

جملن ۾ انهن صورتن جا مثال ڏجن ٿا:

مثال (1)

هي منهنجو ڪتاب آهي.

منهنجو گهوڙو ڊوڙي ٿو.

پنهنجو پئسو ڪم ايندو.

مثال (2)

هي ڪتاب، منهنجو آهي.

گهوڙو، منهنجو ڊوڙي ٿو.

پئسو، پنهنجو ڪم ايندو.

مٿين مثالن ۾، مثال نمبر پهرئين جي، مثال نمبر ٻئي سان،

پيٽ ڪرڻ سان، 'منهنجو' ۽ 'پنهنجو' صورتن جي وياڪرڻي حيثيت ڇڏي

ٿيو پوي. روايتي وياڪرڻي موجب اهي ضمير آهن. اهڙن ضميرن لاءِ مرزا

قليچ بيگ لکي ٿو:

”جيڪي ضمير صفت ٿي ڪم اچن تن کي ضميري صفت

چئبو آهي“^①

مرزا صاحب جيڪا وصف ڏني آهي، تنهن مان اهو پڌرو ٿيو

پوي ته مٿين جملن ۾ 'منهنجو' ۽ 'پنهنجو' صورتون صفت جو ڪارج ادا

ڪن ٿيون ۽ نه ڪ ضمير جو

(3) سنڌي ٻوليءَ جي وياڪرڻ جي ماهرن 'لکيل'، 'پڙهيل'

۽ 'پڪل' توڙي اهڙين ٻين سڀني صورتن کي اسم مفعول سڏيو آهي.^②

حقيقت ۾ جيئن مٿي بيان ڪيو ويو آهي ته سنڌي وياڪرڻ ۾ ڪي

صورتون، انفرادي حيثيت ۾، وياڪرڻي ڪارج هڪڙو ڏيکارين ٿيون، پر

فقرن ۽ جملن ۾ نحوي بيهڪ جي اصولن موجب انهن جي وياڪرڻي

حيثيت ۾ وڏو فرق اچيو وڃي. هيٺ ڏنل مثالن مان ثابت ٿيندو ته فقرن ۽

جملن ۾ 'لکيل'، 'پڙهيل' ۽ 'پڪل' وغيره صورتون، اسم مفعول جي

① مرزا قليچ بيگ: سنڌي وياڪرڻ، حيدرآباد، سنڌي ادبي بورڊ، 1960 ع ص 49.

② ڪشچند ڪلاسنڪ ڪڍاڻي: سنڌي وياڪرڻ، ڀاڱو 2، حيدرآباد، موتي البڪٽر پرنٽنگ ورڪس.

حيثيت ۾ بلڪل ڪم نٿيون اچن، پر اهي صفت جو مفهوما ادا ڪن ٿيون. هن دعويٰ لاءِ هيٺ ڏنل جملن جو اڀياس وڌيڪ مددگار ثابت ٿيندو:

مثال (1)	مثال (2)
هي خط لکيل آهي.	هي لکيل خط آهي.
هي چوڪر پڙهيل آهي.	هي پڙهيل چوڪر آهي.
هي انب پڪل آهي.	هي پڪل انب آهي.

پهرئين مثال ۾ 'لکيل'، 'پڙهيل' ۽ 'پڪل' صورتون وقت ٻڌائين ٿيون، ۽ انهيءَ ڪري سندن لاڳاپو فعل سان آهي؛ پر ٻئي مثال ۾ 'لکيل'، 'پڙهيل' ۽ 'پڪل' صورتون 'خط'، 'چوڪر' ۽ 'انب' اسمن جي باري ۾ اُپٿار ڪن ٿيون. 'خط'، 'چوڪر' ۽ 'انب' صورتون جيئن ته اسم آهن، تنهنڪري اهي صورتون جيڪي اسمن جي باري ۾ ڪجهه وڌيڪ ٻڌائين ۽ جملي يا فقري ۾ انهن جي اڳيان اچن، اهڙين صورتن کي 'صفت' چئبو آهي. انهيءَ ڪري ٻئي مثال وارن جملن ۾ 'لکيل'، 'پڙهيل' ۽ 'پڪل' صورتون اسم مفعول نه، پر صفت جو ڪارج ادا ڪن ٿيون.

(4) سنڌي ٻوليءَ جي وياڪرڻ جو اڀياس ڪندي، زمان ماضيءَ جا ڪي فعل ڪن جملن ۾ اهڙي بيهڪ وٺن ٿا، جو اهي، ان حالت ۾، فعل نه، پر صفت ٿي ڪم اچن ٿا، جيئن:

فعل	مثال 1	مثال 2
ڪٽيو	مون دائ ڪٽيو.	ڪٽيو تنهنجو گهوريو.
ڏڏو	مون کير ڏڏو.	ڏڏو کير ٿڌين نه پوي.
چٽو	تير چٽو.	چٽو تير واپس ڪين موٽي.
مٿين جملن ۾ مثال ٻئين ۾ 'ڪٽيو'، 'ڏڏو' ۽ 'چٽو' صفتون آهن.		

(5) سنڌي وياڪڙ موجب 'لڳڻي'، 'مارڻو'، 'ويڙهو' ۽ 'ڳالهائيندڙ' صورتون اسم فاعل آهن. سنڌي وياڪڙ جي ماهرن، ديوان ڪشچند گلابسنگ گدواڻيءَ ۽ ديوان ڏيارام وسڻمل مير چنداڻيءَ پنهنجي ڪتاب سنڌي وياڪڙ ۾، 'لڪندڙ' صورت کي اسم فاعل ليکيندي فرمائين ٿا^①:

هن ڪتاب جو لڪندڙ ڪاليداس آهي.

اهڙيءَ طرح هو 'لڪندڙ' صورت کي اسم فاعل سڏين ٿا^②. پر ڪجهه سوچ کان پوءِ، انهيءَ ساڳيءَ صورت کي ٻئي جملي ۾، ٻيءَ جاءِ تي ڏسي، ان جي ٻي معنيٰ ۽ ٻيو ڪارج محسوس ڪري، هنن پنهنجي ڪتاب ۾ مٿينءَ وصف کي پاڻ ڦيرايو آهي.^③ اهو جملو هي آهي:

ڳائيندڙ چوڪريءَ کي انعام مليو.

هن جملي ۾ 'ڳائيندڙ' صورت جي معنيٰ، مٿئين جملي ۾ 'لڪندڙ' صورت واري معنيٰ بلڪل نه آهي. اڃا به 'لڪندڙ' صورت جو ڪارج معلوم ڪرڻ لاءِ به ڌار ڌار مثال ڏجن ٿا:

مثال 2

مثال 1

هن ڪتاب جو لڪندڙ ڪاليداس لڪندڙ چوڪريءَ کي انعام مليو آهي. پنهي جملن جي پيٽ ڪرڻ سان ظاهر ٿو ٿئي ته مثال نمبر ٻئين ۾ 'لڪندڙ' صورت صفت آهي ۽ نه ڪه اسم فاعل. تنهنڪري ٻئي فاضل لکن ٿا ته:

”هن جملي ۾ 'ڳائيندڙ' لفظ 'ڳائڻ' مان نڪتو آهي ۽ ڏيکاري ٿو ته 'ڳائڻ' جو ڪم ڪير ٿو ڪري، تنهنڪري ان لفظ کي اسم فاعل

① ڪشچند گلابسنگ گدواڻي: حوالو اڳ ۾ ڏنل آهي. ص 103

② ايضاً. ص 103

③ ڪشچند گلابسنگ گدواڻي: حوالو اڳ ۾ ڏنل آهي. ص 103

جڻبو: پر هتي 'ڳائيندڙ' لفظ چوڪريءَ سان لڳي ٿو ۽ صفت جو ڪم ڪري ٿو^①.

اهڙيءَ طرح 'مارڻو'، 'ويڙهو' ۽ 'لڏندڙ' لفظ به صفت جو ڪم ڪن ٿا، جيئن:

مثال 1	مثال 2
هي ڊڳو مارڻو آهي.	هي مارڻو ڊڳو آهي.
هي ماڻهو ويڙهو آهي.	هي ويڙهو ماڻهو آهي.
پينگهو لڏندڙ آهي.	لڏندڙ پينگهو پڇي پيو.
هيءَ بيڙي لڳي آهي.	هيءَ لڳي بيڙي آهي.

مٿي مثال نمبر ٻئين ۾ 'مارڻو'، 'ويڙهو'، 'لڏندڙ' ۽ 'لڳي' لفظن جو ڪارج صفت وارو آهي. سنڌي لوڪ گيتن ۾ به اهڙا ڪيترائي مثال ملن ٿا، جيئن:

سُتڙي ڪتڙي چيڙ نه ڪجي.

هن مصرع ۾ 'سُتڙي' لفظ صفت طور ڪم آيو آهي ۽ ڪتي جي باري ۾ ٻڌائي ٿو.

(6) سنڌي وياڪرڻي جي ماهرن، روايتي وياڪرڻ موجب، 'اسم استقبال' جي سري هيٺ جن صورتن کي پيش ڪيو آهي، انهن ۾ 'وڃڻو' ۽ 'ڪرڻو' وغيره صورتون به اچي وڃن ٿيون؛ مثال طور:

چوڪر ٻاهر وڃڻو آهي.

منهنجو دوست اچڻو آهي.

مون کي توهان حساب ڪرڻو آهي.

① ڪشچند گلابنگ ڪڍو آهي: ۱۰، سو-سو ريو آهي.

روايتي وياڪڙ موجب انهن صورتن -- وڃڻو، اچڻو ۽ ڪرڻو -- کي اسم استقبال چئبو آهي، پر انهن ساڳين صورتن -- وڃڻو، اچڻو ۽ ڪرڻو -- جي ٻين جملن ۾ بيهڪ جو اڀياس ڪرڻ کان پوءِ محسوس ڪبو ته اهي صورتون صفت طور به ڪارج ڏيکاريو ٿيون. ديوان ڪشچند ۽ ديوان ڏيارام لکن ٿا:

”هاڻي ’وڃڻو‘، ’ڪرڻو‘ ۽ اهڙي قسم جون ٻيون صورتون، ڏيکارين ٿيون ته ڪم، ايندڙ وقت ۾ ٿيڻو آهي. اهڙا لفظ بعضي صفت ۽ بعضي اسم جو ڪم ڪن ٿا“^①.

ٻئي ماهر اڳتي هلي صفحي 98 تي اسم استقبال جي وصف بيان ڪندي لکن ٿا:

”اهڙا لفظ جي فعل مان نڪتل هجن ۽ صفت يا اسم جو ڪم ڏين، ۽ ڏيکارين ته ڪم ايندڙ وقت ۾ ٿيڻو آهي تن کي اسم استقبال چئجي ٿو.“^②

هيٺ ڏنل مثالن مان ثابت ٿو ٿئي ته ’اچڻو‘، ’وڃڻو‘ ۽ ’ڪرڻو‘ وغيره صورتون اهو بلڪل نئين ڏيکارين ته ڪو ڪم، ايندڙ وقت ۾ ٿيڻو آهي. پر ان جي برعڪس اهي صورتون جملن ۾ پنهنجي بيهڪ موجب موصوف جي باري ۾ ڪجهه ٻڌائين ٿيون؛ مثلاً:

i. وڃڻي شي نيٺ وئي.

ii. اچڻو اجل ڪيروڪي.

اهڙيءَ طرح جملي ۾ لفظن جي ڦير ڦار سان ’وڃڻو‘ ۽ ’اچڻو‘ صورتون صفتي ڪارج ڏيکارين ٿيون؛ جيئن:

① ڪشچند ڪلاسنڪ گدواني: حوالو آڳ ۾ ڏنو ويو آهي. ص 97.

② اعنا

صفت واري بيهڪاسم استقبال واري بيهڪوڃڻي شي نيٺ وئي.چوڪري ڪراچيءَ وڃڻي آهي.اچڻو اجل ڪير روڪي.چوڪر اچڻو آهي.

(7) سنڌي روايتي وياڪرڻ موجب 'ڪٿائيندڙ'، 'ويڙهائيندڙ'

'ڊوڙائيندڙ' ۽ اهڙيون ٻيون صورتون اسم فاعل (Noun of agency)

ڪوٺبيون آهن؛ جيئن:

(i) هيءَ موسم ڪٿائيندڙ آهي.(ii) هي ماڻهو ويڙهائيندڙ آهي.

پر مٿي ڏنل جملن ۾ لفظن جي بيهڪ ڦيرائڻ سان 'ڪٿائيندڙ'، 'ويڙهائيندڙ' ۽

ڊوڙائيندڙ صورتون صفت طور به ڪم اچن ٿيون، جيئن:

(i) هيءَ 'ڪٿائيندڙ' موقعو آهي.

(ii) هي 'ويڙهائيندڙ' ماڻهو آهي.

مٿي ڏنل ٻنهي بيهڪن جي ڀيٽ لاءِ هيٺ جملا ڏجن ٿا:

صفتي ڪارجاسم فاعل (Noun agency)

هيءَ ڪٿائيندڙ موقعو آهي.

هيءَ موقعو ڪٿائيندڙ آهي.

هي ويڙهائيندڙ ماڻهو آهي.

هي ماڻهو ويڙهائيندڙ آهي.

مٿئين بحث مان هي ٿو ثابت ٿئي ته سنڌي ٻوليءَ ۾ وياڪرڻي

صورتون، نحوي سٽاءَ ۾ انفرادي طور ڏيکاريل ڪارج کان، ڌار ڪارج ادا

ڪن ٿيون.

(8) سنڌي ٻوليءَ جي نحوي سٽاءَ موجب فاعل – فعل تنظيم جو ٽين

مڪيه خصوصيت، 'ترميم' (modification) آهي. هن خصوصيت

موجب، ڪنهن به گفتار ۾ فاعل ۽ فعل جي ميلاپ وقت، صوتي تبديل

ايندي آهي؛ پر جيڪڏهن فاعل ۽ فعل الڳ الڳ اُچاربا ته پوءِ انهن ۾

ڪنهن به صوتي تبديليءَ جو امڪان ڪونهي، جيئن:

<u>گڏيل اچار</u>	<u>الڳ الڳ اچار</u>
ون وٽ پين ڪانهي.	مون وٽ پين ڪانه آهي.
مون وٽ پئسو ڪونهي.	مون وٽ پئسو ڪونه آهي.
هو چاهي؟	هو ڇا آهي؟
هو ڪراچي ويا هن.	هو ڪراچي ويا آهن.
هو مدد ڪندن.	هو مدد ڪندو اٿن.
هو ڪتاب ڏيندن.	هو ڪتاب ڏيندو اٿن.
اهو مطالعو سنڌي جي قانون سان واسطو ٿورڪي.	

(ج). جملي يا فقري جا مکيه ڀاڱا: (Immediate constituents)

هاڻ ڏسڻو آهي ته ڪنهن جملي يا فقري جا اهم جزا ڪهڙا ڪهڙا آهن ۽ انهن اهم جزن/ڀاڱن (Immediate constituents) جي چيد ڪرڻ لاءِ ڪهڙو اصول اختيار ڪرڻ کپي؟ ڪنهن جملي يا فقري جو ڀاڱيوار چيد ڪرڻ سان، ٻوليءَ جي نحوي بناوٽن ۽ نحوي صورتن جي وياڪرڻي ڪارج جي خبر پوي ٿي. مثال طور جيڪڏهن ڪو ماڻهو چاهي ته هيٺ ڏنل فقري جو چيد ڪري ته کيس اهو (چيد) هيٺ موجب ڪرڻو پوندو:

اسان جا گهوڙا اڄ ميدان تي ڊوڙن ٿا.

هن جملي ۾ ست لفظ آهن:

اسان

جا

گهوڙا

اڄ

ميدان

تي

ڊوڙن ٿا

انهن مان هر هڪ لفظ جو ٻئي لفظ سان ڪنهن نه ڪنهن طرح سان لاڳاپو آهي. انهن لفظن جي اندروني لاڳاپي ۽ نسبت ڏيکارڻ لاءِ، مٿئين جملي جي نحوي بناوت تي روشني وجهجي ٿي. انهيءَ جملي جو اڀياس ڪرڻ سان معلوم ٿو ٿئي ته ان ۾ 'اسان جا' ۽ 'گهوڙا' لفظن جي وچ ۾ سڌو سنئون لاڳاپو آهي. 'اسان جا' ۽ 'اڃ' لفظن جي وچ ۾ اهڙو ڪوبه سڌو سنئون لاڳاپو ڪونهي. پڙهندڙ شايد ائين سمجهن ته ڇاڪاڻ ته 'اسان جا' ۽ 'گهوڙا' صورتون هڪٻئي جي ڀر ۾ بيٺل / آيل آهن، تنهن ڪري اهي هڪ ٻئي سان لاڳاپو رکن ٿيون. پر ائين نه آهي. هن جملي ۾ 'گهوڙا' ۽ 'اڃ' لفظ ته هڪٻئي جي ڀر ۾ بيٺل آهن، پر انهن جي وچ ۾ به اهڙو ڪوبه لاڳاپو ثابت نٿو ٿئي. مٿئين جملي ۾ جيڪي لفظ هڪٻئي سان تمام گهڻو ۽ گهڻو لاڳاپو رکن ٿا، اهي آهن:

اسان جا گهوڙا

ميدان تي

اڃ ڊوڙن ٿا

انهن لفظن ۾ هر هڪ لفظ، لاڳاپيل ڀاڱي جو هڪ ڀاتي (member) آهي. اهڙيءَ طرح هر گفتار، جملو يا فقرو ڪن اهم ڀاڱن ۾ تقسيم ٿي سگهي ٿو. اهم ڀاڱو (Immediate constituent) انهن ٻن يا وڌيڪ ڀاڱن مان هڪ هوندو آهي، جن سان جملو، گفتار يا فقرو جڙيل هوندو آهي.^①

مٿي ڏنل جملي:

اسان جا گهوڙا اڃ ميدان تي ڊوڙن ٿا.

ڪي جن مکيه ڀاڱن ۾ ورهائي سگهجي ٿو، اهي آهن:

هڪ / اسان جا گهوڙا / ۽ ٻيو / اڃ ميدان تي ڊوڙن ٿا.

① Gleason, H. Op. Cit., P. 137.

پر جيڪڏهن ڪو صاحب مٿئين جملي کي / اسان جا / ۽ / گهوڙا اڄ
ميدان تي ڊوڙن ٿا / جن ۾ پڇندو ته سندس اهو چيد درست نه سمجهبو.
چو ته سنڌي ٻوليءَ جي.

نحوي سٽاءَ موجب چيد ٿيندو:

اسان جا گهوڙا / اڄ ميدان تي ڊوڙن ٿا.

وري اڳتي جڏهن 'اسان جا گهوڙا' جزي جو چيد ڪبو ته هن فقري جا اهم
جزا ٿيندا: اسان جا ۽ گهوڙا

اهڙيءَ طرح:

اڄ ميدان تي ڊوڙن ٿا

حصي کي جڏهن اڳتي مکيه پاڻن ۾ پڇيو ته ان حصي جا اڳتي هي پاڻا
ٿيندا:

اڄ ميدان تي ۽ ڊوڙن ٿا

وري / اڄ ميدان تي / فقري جا پاڻا ڪبا ته ان جا اڳتي مکيه پاڻا ٿيندا:
اڄ ۽ ميدان تي

ميدان تي^①

اهڙيءَ طرح وڏن مرڪب جملن جو به چيد ڪري، انهن جا اهم
پاڻا جائائي سگهجن ٿا، مثال طور:

سهڻيءَ سنڌ جي هڪ سخي حاڪم، ميان غلام شاه

ڪلهوڙي، 1768ع ۾ حيدرآباد ۾، هڪ مضبوط وڏو قلعو اڏايو.

هن جملي ۾ چيد ڪرڻ سان جيڪي اهم جزا ٿين ٿا سي هن

رٿ آهن:

① Nida, Op. Cit. P. 87.

[illegible]

مٿي ڏنل جملي جي ڇيد ڪرڻ سان خبر پوي ٿي ته ٻوليءَ جي وياڪرڻ موجب هر لفظ جي صورت ڪهڙي ٿي سگهي ٿي؟ هنن نسرين جي ڇيد جي مدد سان، اسر، فعل، ضمير ۽ ظرف وغيره، ڳالهائڻ جي اٺن لفظن مان هر هڪ جي وصف مقرر ڪري سگهجي ٿي. اهڙيءَ طرح ٻيا به ڪيترائي مثال ڏيئي سگهجن ٿا.

ببليوگرافي سنڌي ڪتاب

1. شيخ واحد بخش: سنڌي صرف و نحو، حيدرآباد، آ.ا.ا.چ. احمد
اٿڻد برادر، 56-1955 ع
2. ڪشچند گلابسنگ گدواڻي: سنڌي وياڪڻ، ڀاڱو ٻيو،
حيدرآباد، موتي اليڪٽرڪ پرنٽنگ ورڪس، 1937 ع
3. مرزا قليچ بيگ: سنڌي وياڪڻ، حيدرآباد، سنڌي ادبي بورڊ،
1960 ع
4. منشي آڏارام ٿانورداس: سنڌي وياڪڻ، ڪراچي، گورنمينٽ
سينٽرل بوڪ ڊپو، 1892 ع

انگريزي ڪتاب

5. Bloch A. S, Trager. L. Op: Cit, P. 71.
6. Bloomfield., L. Language, London,
George
Allen and Unwin Ltd. 1961.
7. Gleason.
8. Nida., Op. Cit.

سنڌي / ادغام (assimilation)

1: صوتيات جو علم سنڌ ۾ اڃا تائين به نئون پيو محسوس ٿئي، جيتوڻيڪ سنڌي وياڪرڻ جي ماهرن، سنڌي آوازن جي صوتياتي نظام، ڳالهائڻ جي عضون، آوازن جي مخرج ۽ نقط ادا (point of articulation) توڙي آوازن جي تقسيم جي بيان ۾ صفحن جا صفحا پري ڇڏيا آهن^①، پر اهي سڀ بيان ۽ نتيجا ثابت ٿا ڪن ته انهن مان ڪنهن به بزرگ، ٻوليءَ جي ساخت ۽ سٽاءَ توڙي صوتياتي نظام جو شخصي طور تجربو نه ڪيو آهي، بلڪ غير سنڌي ماهرن — ڊاڪٽر ٿرومپ، سرگريئرسن ۽ اسٽئڪ — جي بيان جو، هو بهو ترجمو ڪيو آهي. مقامي ماهرن ۾ پروفيسر وسناڻيءَ جو نالو سڀني کان اڳ ملي ٿو. هن صاحب کان پوءِ ديوان ڊوليمل، مرزا قليچ بيگ ۽ پروفيسر پيرومل اهڙي ڪوشش ڪئي. ديوان پيرومل پنهنجي ڪتاب ”وڏو سنڌي وياڪرڻ“ کان سواءِ، پنهنجي ٻئي ڪتاب ”سنڌي ٻوليءَ جي تاريخ“ ۾ به لسانيات ۾ ڪم ايندڙ فني اصطلاحن جي مفهوم ۽ وصف تي روشني وڌي آهي، ۽ انهن جا مثال به ڏنا اٿس. پروفيسر صاحب انهن ۾ ”ادغام“^② جي عنوان واري هڪ نئين لفظ جو سنڌي ٻوليءَ ۾ اضافو ڪيو آهي^③. جيتوڻيڪ ادغام جو مقصد ۽ مفهوم سمجهائيندي اهاڻي ساڳي مراد ورتي اٿس.

^① مرزا قليچ بيگ: سنڌي وياڪرڻ، ڀاڱو ٽيون، حيدرآباد، سنڌي ادبي بورڊ، 1960ع، ص 41-52 ۽ ٻيو ڏسو: پيرومل آڏواڻي: وڏو سنڌي وياڪرڻ، ڀاڱو پهريون، ڪراچي ۽ حيدرآباد، هندو پريس، 1926ع، ص 2، 3 ۽ 6.

^② لفظ ادغام، سنڌي ٻوليءَ ۾ پهرين پهرين شاهه لطيف ڪم آندو آهي. مثلاً: ”ڪسرت آهي قرب و“.

ادغام ۾ اعراب.

^③ پيرومل آڏواڻي: سنڌي ٻوليءَ جي تاريخ، حيدرآباد، سنڌي ادبي بورڊ، 1956ع، ص 342.

جيڪا اڳتي هلي 'گڏيل حرف صحيح' جو پيڇو جي عنوان هيٺ به بيان ڪئي اٿس^①. حقيقت ۾ ٻئي 'عنوان' هڪ ئي مقصد رکي ٿا. پروفيسر پيرومل، گڏيل حرف صحيح جو پيڇو فقري جي ڀر ۾، ڏنگين ۾، ان لاءِ انگريزيءَ ۾ ڪم ايندڙ لفظ assimilation لکيو آهي. دراصل پروفيسر صاحب انگريزي لفظ assimilation جو، يعني جو، سنڌي ۾ ترجمو ڪيو آهي: 'گڏيل حرف صحيح جو پيڇو'. ان جي وصف بيان ڪندي لکيو اٿس:

”گڏيل حرف صحيح مان جيڪڏهن ٻئي زور ڀريا يا ڏاڍا اکر هوندا، ته ٻيو اکر قائم رهندو، ۽ پهريون منجهس سماءُجي ويندو، پر جيڪڏهن هڪ زور ڀريو ۽ ٻيو ڪمزور اکر هوندو، ته ڪمزور اکر ڏاڍي اکر ۾ سماءُجي ويندو. مطلب ته 'جيڪو ڏاڍو سو گابو' اهو ليکو ٻولين ۾ به لڳو پيو آهي.“

انگريزي لفظ assimilation کي، جڏهن تاريخ جي روشنيءَ ۾ ڄاڇجي ٿو، تڏهن ائين ٿو معلوم ٿئي ته اهو لفظ، خود ئي برصغير هندو پاڪ ۾ قديم زماني کان وٺي موجوده وقت تائين ڪم ايندڙ لفظ 'سنڌي' جو ترجمو آهي، جو ممڪن آهي ته سترهينءَ ۽ ارڙهين صديءَ ڌاري انگريزي زبان ۾ ترجمو ڪيو ويو هجي؛ ڇاڪاڻ ته اهو ئي زمانو هو، جنهن ۾ برطانوي ماهرن لسانيات جي علم، ۽ خاص ڪري سنسڪرت جي مطالعي کي پنهنجي ڄاڻ ۽ علم لاءِ ضروري سمجهي^②. هونئن به يورپي مشنرين، سورهينءَ ۽ سترهينءَ صديءَ ڌاري، سنسڪرت

① پيرومل آڏاڻي: سنڌي ٻوليءَ جي تاريخ، حوالو ڏنو ويو آهي، ص 378

ديوان صاحب 'وڌ سنڌي وياڪرڻ'، پاڳي ٽئين ۾، صفحي 238 ۽ 250 تي 'سنڌيءَ' جا اصول ۽ مثال به ڏنا آهن. ممڪن آهي ته ڪجهه وقت جي مطالعي کان پوءِ کيس انگريزي لفظ assimilation جو سنڌيءَ ۾ نعم البدل 'سنڌي' هٿ آيو هجي.

② Bloomfield, L., Language, London, George Allen and Unwin Ltd. 1991, P. 11

جي گرامر جو علم يورپ تائين پهچائي ڇڏيو هو. جنهن يورپ وارن جي ذهن ۽ فڪر ۾ هڪ عجيب انقلاب آندو هو.^① انهيءَ ڪري اهو دعويٰ سان چئي سگهجي ٿو ته ديسي لفظ ”سنڌي“، انگريزيءَ ۾ اڳ ئي استعمال ٿيڻ لڳو^② ۽ پوءِ ان جو انگريزيءَ ۾ ترجمو assimilation ڪيو ويو. ڪاڪي پيرومل ته ديسي لفظ جي انگريزي ترجمي assimilation جو وري سنڌي ۾ ترجمو ڪيو آهي. ڪانس اڳ ديوان جهمتمل وسائيءَ ساڳيو ديسي لفظ ”سنڌي“ استعمال ڪيو آهي، ۽ انگريزيءَ ۾ ان لاءِ ڏنگين ۾ assimilation لفظ رکيو اٿس^③. هن باب ۾ ’سنڌي‘ مان مراد، ساڳي ديوان وسائيءَ واري ورتي وئي آهي.

سنسڪرت وانگر، سنڌيءَ جي صوتياتي نظام ۽ ٻوليءَ جي ڍانچي ۾ به ”سنڌي“ اهم حصو ادا ڪيو آهي، پر سنڌي ٻوليءَ ۾ هيستائين صوتيات جي هن اهم عنصر ’سنڌي‘ کي صحيح نموني پيش نه ڪيو ويو آهي. ممڪن آهي ته پيش ڪندڙن ان جي افاديت ۽ مفهوم کي برابر سمجهيو نه آهي، ۽ اهوئي سبب آهي جو ”سنڌي“ مان عجيب عجيب نتيجا ڪڍيا ويا آهن. لسانيات جي جديد توڙي قديم نظرين ۾، ’سنڌي‘ جي وصف، عمل ۽ مفهوم ۾ ڪوبه ڦيرو ڪونه آيو

① Bloomfield, Op.Cit... P. 10.

② ٻارٽل مئلمرگ، ’سنڌي‘ جي باري ۾ لکي ٿو:

Sandhi is a phenomenon of combinatory phonetics produced through the combination of words in a sentence. On speaks of Sandhi, term borrowed from the ancient Hindu grammarians, which signifies junction. union. Sandhi phenomena, were particularly frequent in the ancient language of India (i.e. Sanskrit) — see Bertil Malmerg Phonetics New York, Dover publication.

1963, P. 64

③ Wasnani J.N., A New Grammar of the Sindhi Language. Karachi. Government Central Book Depot. 1892. PP. 24. 206

آهي، پر سنڌي ٻوليءَ ۾ ان جون جيڪي وصفون مقرر ڪيون ويون آهن، انهن مان هڪ هن ريت آهي:

”جڏهن به سنسڪرت مان نون لفظن ٺاهڻ لاءِ ڪنهن ڌاتوءَ سان اڳياڙيون ۽ پڇاڙيون ڳنڍيون وينديون آهن ته ان عمل کي سڏيندا ئي هئا ’سنڌي‘، جو پوءِ ڦري ’سنڌي‘ اُچارڻ لڳو. ۽ اڄ خود يورپي ماهرن ان لفظ ’سنڌي‘ (sandhi) کي هڪ ٽيڪنيڪل لفظ طور، انگريزيءَ ۽ ٻين ٻولين ۾ استعمال ڪرڻ شروع ڪيو آهي. ان لفظ ۾ ڪافي وقت اندر ’ا‘ حرف علت جو ’ا‘ حرف علت ۾ مٽجڻ ڪا وڏي ڳالهه ڪانهي. خود اسان وٽ ان جون ڪي صورتون انهيءَ طريقي سان بدلاجي چڪيون آهن. هن لفظ جو ڌاتو آهي سڌ / سڌ (سنسڪرت: سينڌ) = وهڻ، ڳنڍڻ، ڳٽڻ، ڌڪ هڻڻ، آباد ٿيڻ، محدود ٿيڻ وغيره، جنهن مان ’سنڌ‘، سنڌو، سنڌو سينڌ لفظ، حرف علت ’ا‘ سان موجود آهن، ته ٻئي پاسي سنڌڻ، سنڌي، سنڌاڻ، سنڌو وغيره لفظ به موجود آهن.“^①

مٿينءَ وصف جي ڀيٽ ۾ / سنڌي / ۽ / سنڌو / لفظن جي مطالعي مان ثابت ٿيو آهي ته اهي الڳ الڳ ڌاتن سان واسطو رکن ٿا^②، جن سان / سنڌڻ / ۽ / سڌو / جو ڪوبه واسطو ڪونهي.

2- لفظ ’سنڌي‘، ’سڌا‘ ڌاتوءَ مان ڦٽي نڪتل آهي^③. ’سنڌي‘ لفظ جي لغت واري معنيٰ، ان جي افاديت ۽ صوتياتي

① سراج: سنڌي ٻولي، حيدرآباد، عظيم پبليڪيشن، 1963، ص 28

② سنڌي جو ڌاتو ’سڌا‘ آهي، سڌ / سڌي / جنهن جي معنيٰ آهي ڳنڍ، جوڙ ۽ ميلاپ ڏسو: Sir Monier Williams, A Sanskrit Dictionary, Oxford, 1956, P. 1144

اهڙيءَ طرح سنڌوءَ جو ڌاتو سڌ (Sidh) آهي، جنهن جي معنيٰ نهر يا ندي ڄاڻائي وئي آهي، ۽ ڏنڪين ۾ ’سنڌو ندي‘ ڄاڻائي وئي آهي ۽ سنڌوءَ جي معنيٰ ’سنڌ جا ماڻهو‘ به ڏنل آهي ڏسو:

Sir Monier Williams, Op. Cit, P. 1217

۽ پڻ ڏسو:

Macdonell, A.A., Sanskrit-English Dictionary, London, 1893, P. 350

③ لسانيات جي لغت ۾ ’سنڌي‘ جي معنيٰ هيٺين ڏنل آهي:

عمل کي بلڪل نمايان نٿي ڪري، البت لسانيات جي فني ۽ علمي لغت ۾، ان لاءِ ڏنل معنيٰ ۽ وصف، 'سنڌي' جي عمل ۽ مفهوم جي نڪ نموني ترجماني ٿي ڪري، 'سنڌي' سنسڪرت جي وياڪرڻ جو لفظ آهي، جنهن جي لغوي معنيٰ آهي 'جوڙ' ۽ ڳنڍ. جڏهن به ڪنهن جملي يا مرڪب لفظ (compound words) ۾ ٻه لفظ يا مرتب لفظ (complex words) هڪ لفظ ۾، هڪ يا هڪ کان وڌيڪ پَرَـوَس صرفيه (bound morphemes) هڪٻئي جي پويان (مرتب لفظ جي اڳياڙين ۽ پڇاڙين جي ميلاپ واري طريقي ۾)، اهڙي نموني ۾ گذبيون آهن، جو پهرئين لفظ يا صرفيه جو پويون (final) صوتيه ۽ پوئين لفظ يا صرفيه جي پهيرون (Initial) صوتيه، هڪٻئي تي اثر ڪري، هڪ نئين آواز (صوتيه) ۾ تبديل ٿيندا آهن. تڏهن اهڙيءَ ٿيل تبديليءَ کي ماهرن 'سنڌي' سڏيو آهي^①. هن وصف مان چار نتيجا ٿا نڪرن^②:

A term of Sanskrit origin (literarily meaning linking), designating the phonetic changes of a word according to its function or position in a sentence, i.e. the various changes in words as a result of their mutual influence on each other when used in conjunction

See: Pei Mario and Frank Gaynor, Dictionary of Linguistics, New York, Philosophical library. 1954. P. 190

علم صوتيات جي مشهور انگريز ماهر ڊينشيل جونز، سنڌيءَ جي وصف هيٺين ڏني آهي:

"Assimilation is defined as the process of replacing a sound by another sound under the influence of a third sound which is near to it in the word sentence. The term may also be extended to include cases where a or a sequence of two sounds coalesces and gives place to a single new sound different from either of the original sounds.

See: Jones, D., An Outline of English Phonetics, P. 218

① Wasnani, J.N., Op. Cit., P. 25

② Jones, D., An Outline of English Phonetics, Cambridge. W. Hefer and Sons Ltd, 1962, P. 185

(الف) لفظن يا فقرن ۾، صرفين جي ميل وارا مرڪب آواز، پاڻ ۾ سماءُجي يا هڪٻئي تي اثر ڪري، هڪ نئين آواز ۾ تبديل ٿيندا آهن؛

(ب) آوازن جي جوڙ يا ميلاپ ۾، پوئين آواز جي اثر کان، پهريون آواز وڃان ئي هڪ نئين، نئين آواز جي روپ ۾ ظاهر ٿيندو آهي؛

(ت) تاريخي ارتقا دوران، هڪ آواز بدلجي ٻيو آواز ٿيندو آهي؛

(ث) تاريخي ارتقا دوران، ڪنهن لفظ ۾ هڪ آواز بلڪل گم ٿي ويندو آهي.

جڏهن ڪن آوازن جي جوڙ يا 'ميل' ۾ ڪم ايندڙ ٻه آواز، پاڻ ۾ سماءُجي هڪ نئون آواز ٿين يا هڪٻئي تي اثر ڪري، هڪ نئين، آواز ۾ ائين بدلبا آهن، جو اهو ٽيون آواز انهن ٻنهي بنيادي آوازن کان بڪل نرالو هوندو آهي، ته آوازن جي اهڙيءَ تبديليءَ کي ماهرن 'سنجوجي - سنڌي' (coalescent assimilation) سڏيو آهي.^①

3- "سنڌي" کي ٻن مکيه ڀاڱن ۾ ورهائي سگهجي ٿو آهي ٻه مکيه آهن:

[الف] تاريخي سنڌي (historical assimilation)

[ب] نسبتي سنڌي (contextual assimilation)

(i) تاريخي سنڌي (historical assimilation)

سنڌي جو هي قسم، ٻوليءَ جي ارتقا سان واسطو ٿورڪي، يعني ٻوليءَ جي ارتقا دوران جيئن جيئن ٻوليءَ ۾ ٻيون تبديليون رونما ٿيون، تيئن تيئن هن قسم واري 'سنڌيءَ' به پنهنجا اثر ظاهر ڪندي آهي. هن قسم واري سنڌيءَ جي مطالعي مان معلوم ٿو ٿئي ته ٻوليءَ جو ڪوبه آواز، ڪنهن زماني ۾ هڪ خاص نموني سان اُچاربو هو، پر جيئن جيئن ٻوليءَ ۾ ترقي ٿيندي وئي، تيئن تيئن اهڙن آوازن جي اُچارڻ

① Jones. D., Op, Cit., P, 185

۾ به فرق ايندو ويو. هن قسم واريءَ سنڌيءَ جا، سنڌي ٻوليءَ ۾ ڪيترائي مثال ملن ٿا.

مثلاً:

(i) (الف) / ڪ، گھ ۽ ٿ / جو / ه / ۾ بدلجڻ:

[i] مَڪَ لَ مَھَ لَ مَنھن.

[ii] ميگھہ لَ ميهہ لَ مينھن.

[iii] گاتا لَ گاھا لَ گاهہ لَ گاهہ.

(ب) هيٺين لفظن ۾ / د / ۽ / ج / آواز بدلجي / ر /، ٿيا آهن ۽ / ش /

آواز پهرين بدلجي / س / ٿيو ۽ پوءِ / س / بدلجي / ه / ٿيو آهي

(i) ايڪادش لَ ايڪارھہ^① لَ اي آرھ لَ يارھن

(ii) دواڏش لَ بارَس لَ بارھہ^② لَ بارھہ^③ لَ بارھن

(iii) تَريورَش لَ تَريودَس لَ تيئودَس لَ تيئورھہ لَ تيئرھہ^④ لَ تيرھن

(iv) پنج دَش لَ پَنرھہ^⑤ يا لَ پندرھہ لَ پندرھن

(ت) / ي / لَ / ج /

(i) يووَن لَ جوين

(ii) يَوَ لَ جَوَ

(iii) يوئَر لَ جوئو

① لاڙ ۾ بدين طرف گھڻائي ماڻهو ڪارھن ۽ يارھہ به چوندا آهن. لطيف سائينءَ به ڪارھن لفظ ڪم آندو آهي:

”ڪارھين ڏينھن ڪرم، وريو ويراڳين جو“

ڏسو ڀيرومل مهرچند آڏواڻي: سنڌي ٻوليءَ جي تاريخ، حوالو مٿي ڏنل آهي، ص 133

② دؤ بدلجي پهرين / ب / ٿيو آهي ۽ پوءِ / ب / بدلجي / ب / ٿيو آهي.

③ لاڙ ۾ ’پارھہ‘ يا ’پارو‘ به چوندا آهن.

④ Cowell, E.B., The Prakrtaparakasa of Vararuchi, Calcutta 4, Punthi Pustak, 1962, P. 21

⑤ شاھ لطيف هي لفظ به پنهنجي ڪلام ۾ ڪم آندو آهي: ”پنجن منجهان پئره ٿيا، ائين ٿا ورق“ ڏسو

ڀيرومل آڏواڻي، حوالو پهريون

(ث) / م / ل / اُون /

(i) گرام ۽ گام ۽ گائون

(ii) اهم ۽ آهون (گجراتي هون) آئون (آء)

(ج) لفظن ۾ آوازن جي گهر ٿي وڃڻ جا مثال:

تاريخي سنڌيءَ جو ٻيو قسم اهو آهي، جنهن ۾ ٻوليءَ جي ارتقا دوران، ڪي آواز گهر يا حذف ٿي ويا آهن. سنڌي ٻوليءَ ۾ اهڙا ڪيترائي لفظ ملن ٿا جن مان ڪي آواز آهستي آهستي گهر ٿي ويا آهن. مثال طور:

(i) /ر/ آواز جو گهر ٿيڻ:

سنڌ ٻوليءَ ۾ ڪيترائي لفظ ملن ٿا جن ۾ اڄ کان چار يا پنج سؤ ورهيه اڳ /ر/ آواز جو اُچار ڪيو ويندو هو. مگر هاڻوڪي زماني ۾ انهن لفظن مان /ر/ آواز گهر ٿي ويو آهي. اهڙن لفظن مان ڪي هي آهن^①:

(i) گرام ۽ گام

(ii) ارڙ ۽ اڙ

(iii) ارگهه ۽ اگهه

(iv) ارڪ ۽ اڪ

(v) سروي ۽ سوي ۽ سبي ۽ سپ

(vi) چرم ۽ چم

(vii) گرن ۽ گن

(viii) مائر ۽ ماء

(ix) ڪرندي ۽ ڪندي

(x) پراتا ۽ پرا (پنجابي پرا) ۽ پا (پنجابي پا) ۽ پاء

(xi) گرم ۽ ڪم

① وسناتي جي. اين: وڻڻي ڪوش. حيدرآباد. سنڌي ادبي بورڊ.

سنڌي جي پراڻي شاعر اسحاق آهنگر ۽ شاھ عبدالڪريم بلڙائيءَ جي بيتن ۾ ’ڪرن‘ يا ’ڪريندي‘ لفظن ۾ /ر/ آواز موجود آهي:

(i) اسحاق آهنگر جو سورنو:

ٿيان مان جهرڪ، ويهان پرينءَ جي چچ تي،
 مانَ ڪَرَن درڪ، ٻولي باجهاريءَ سين.
 هن سورني ۾ ’ڪرن‘ لفظ ڪم آندل آهي، جنهن جو معياري لهجي موجب هاڻوڪو اُچار ’ڪَن‘ آهي، حالانڪ اُترادي لهجي ۾ اڄ به ’ڪرن‘ لفظ عام طور ڳالهايو ويندو آهي.

(ii) شاھ ڪريم جو دوهو:

چندن چور ڪريندي، رتو مُنهن ڪهاڙ،
 سڄڻ ڏڄڻ نه ٿئي، رسي جي سَوَ وار.
 هن دوهي ۾ ’ڪريندي‘ لفظ ڪم آندو ويو آهي، جنهن جو هاڻوڪو اُچار معياري لهجي موجب ’ڪندي‘ آهي، حالانڪ ڪڇي لهجي ۾ اڄ به ڪريندين لفظ عام آهي.

(ب) /م/ آواز جو گم ٿيڻ:

(i) رَسْمِي ۽ رَسِي

(ب) /س/ آواز جو گم ٿيڻ:

(i) سَنِهَ ۽ نِيهَ ۽ نِيهَ ۽ نِينهن

(پ) ش ۽ آواز جو گم ٿيڻ:

(i) نَشَنَر ۽ نَر

تاريخي سنڌيءَ جو ٽيون قسم آهي ”تاريخي سنجوڳي قسم واريءَ سنڌي“ (historical coalescent assimilation). هن سنڌيءَ جا سنڌي ٻوليءَ ۾ ڪيترائي مثال ملن ٿا. هن قسم واري سنڌيءَ جي حالت ۾، آوازن جي جوڙ يا ميل وارا ڪي به ٻه مختلف آواز يا گڏيل آواز. پاڻ ۾

سمائجي يا هڪٻئي تي اثر ڪري، هڪ نئين آواز ۾ بدلبا آهن. نئون بدليل آواز، ميل يا جوڙ وارن آوازن کان بلڪل الڳ ۽ هڪ نئين گروه وارن آوازن مان هوندو آهي. اهڙا مثال سنڌي زبان ۾ بيشمار آهن:

(الف) /گَر- / مرکب آوازن ۾ مليل جوڙ/گ/ ۽/ر/ پاڻ ۾
سمائجي، هڪ بلڪل نئين گروه وارو آواز/ڳ/ ٺاهين ٿا؛

مثال طور:

اَگَر ۽ اَڳ

(ب) آوازن جي جوڙ/گيَ/ ۾، /گ/ ۽/ي/ پاڻ ۾ سمائجي، /ڳ/ آواز ۾ بدلجن ٿا؛ مثلاً:

(i) پاڳيَ ۽ پاڳ

(ii) يوڳيَ ۽ جوڳ

(پ) آوازن جي جوڙ/ٺيَ/ ۾، /ت/ ۽/ي/ آواز پاڻ ۾ سمائجي، /ڇ/ آواز ۾ بدلجن ٿا؛ مثلاً:

(i) سَٺِي ۽ سَچ

(ii) هَٽِي ۽ هَڇا

(پ) آوازن جي ميل/ ڏيَ/ ۾، /د/ ۽/ي/ آواز پاڻ ۾ ملي، /ج/ ۾ مٽجن ٿا؛ مثلاً:

(i) ويڏِي ۽ ويڄ

(ii) اڏِي ۽ اڇ

(ت) آوازن جي ميل/ ڏيَ/ ۾، ايل آواز / ڏيَ/ ۽/ي/ پاڻ ۾ سمائجي/جه/ آواز ۾ مٽجن ٿا؛

مثال طور:

سَنڌ يا ۽ سَنجها.

(ث) آوازن جي ميل/سَٺ/ ۾، /س/ ۽/ت/ آواز پاڻ ۾ سمائجي/ث/

آواز ٺاهين ٿا؛ مثال طور:

(i) هَسْتُ ۽ هُتُ

(ii) گَسْتُوري ۽ کَتُوري (کُس ۽ ک)

(iii) سُنُون ۽ تُون ۽ تُوڻي (سُن ۽ ت)

(iv) سُنَن ۽ تَنُ

(ت) آوازن جي ميل/گُش/پر، گڏيل آواز/ڪ/ءِ/ش/پاڻ

سمائجي، ڪ/ءِ/چ/پر بدلڻا آهن؛ مثلاً:

(i) کُشيرَ ۽ کيرَ

(ii) اَکُشَرَ ۽ اَکَرُ

(iii) اَکُش ۽ اَکُ

(iv) کُشار ۽ کار

(v) لَکُشمي ۽ لَچمي يالکمي

(vi) لَکُشَن ۽ لَچَن يالَکَن

(ث) آوازن جي ميل/شُچ/پر، گڏيل آواز/ش/ءِ/چ/پاڻ ۾

سمائجي، چ/آوازن ۾ بدلجن ٿا؛

مثلاً:

(i) پَشُچَر ۽ پَچَر

(ث) آوازن جي ميل/نيءَ/پر، گڏيل آواز/ن/ءِ/ي/پاڻ ۾

ملي، چ/آوازن ۾ مٽجن ٿا؛

مثلاً^①؛

① ساميءَ جي سلوڪن ۾ مرکب آواز ٿيڻ جا مثال ملن ٿا:

جيئن ٻيڙيءَ پور، تيئن لوڪ ڪٽنب جا،

جنين مٽيا پنهنجا، سي ٿيا چڪتا چور.

چڏي لوڪ لڄا، عاشق چڙهيا اڄ تي.

مٽيائون محبوب جي، سامي سڀ رجا؛

کوڙي ڪاموشيءَ ۾، ويٺا ڏيان ڏجا.

مٺي ڪڍن مڃا، سنه سڌ سڙوب جي.

حوالي لاءِ ذڪر: ڪليان آڏواڻي، سامي، سڀني ۾، جرح گيت، 1953ع، ص 88 ۽ 136

(i) جَنِيه ۽ جَج

(ii) شوڻِيه ۽ سَج

(پ) آوازن جي ميل / ٿِيه / ۾ گڏيل آواز / ڻ / ۽ / ي / پاڻ ۾ گڏجي / ج /

آواز ۾ متجن ٿا؛ مثال طور:

(i) پُٿِيه ۽ پَج

(ii) ڏَٿِي + اُٿِي ۽ ڏَٿِياڻِي ۽ ڏِجَاڻِي

(ڦ) آوازن جي ميل / ڏُر / ۾، گڏيل آواز / د / ۽ / ر / ڻ ۾

گڏجي / ڊ / ۽ / ڏ / ٺاهين ٿا؛ مثلاً:

(i) نندُر ۽ نندَ

(ii) چندر ۽ چند

(iii) دُروھ ۽ ڏوھ

(iv) ڏھ + بِل ۽ ڏُر + بِل ۽ ڏُر بِل ۽ ڏڀل ۽ ڏڀر ۽ ڏڀرو

(v) ڏُر + جَن ۽ ڏَجڻ.

اهڙيءَ طرح انهيءَ نموني جا ٻيا به ڪيترائي مثال ملن ٿا.

جيڪي هن ڏس ۾ ڪافي مدد ڪن ٿا.

(ب) نسبتي سَنڌي (Contextual assimilation)

هن مان مراد اها 'سَنڌي' آهي، جنهن ۾ جملن يا مرڪب لفظن ۾، ٻن

لفظن، ۽ مرتب لفظن ۾ ڪم ايندڙ صورتن ۽ صرفين وغيره جي ميل

واري هنڌ وٽ، پهرئين لفظ يا صرفيه جو پويون آواز، پوئين لفظ يا پوئين

صرفيه جي پهرئين آواز کان، متاثر ٿيندو آهي، ۽ اهو (پهرئين لفظ يا

پهرئين صرفيه جو پويون آواز)، هڪ نئين آواز ۾ مٽبو آهي. هن قسم

واري سَنڌي ٻن ڀاڱن تي مشتمل آهي:

(1) سُر سَنڌي ۽ [2] وَبَنجَن - سَنڌي. انهن مان هر هڪ جا تفصيلوار

مثال هيٺ ڏجن ٿا:

(1) سر--سنڌي:

(الف) جڏهن ڪن به ٻن پروارن لفظن يا صرفين مان پهرئين جي آخري يا پوئين جز جي شروعات ۾، يعني ٻنهي حالتن ۾ /آ/ سر ڪم ايندو آهي، تڏهن /آ+آ/ بدلجي /آ/ سر ٿيندو آهي؛ مثلاً:

(i) پَرمَ + آرَت ۽ پَرمَارَت^① : آ+آ=آ

(ii) پَرمَ + آرَتنا ۽ پَرمَارَتنا^② : آ+آ=آ

(ب) جڏهن ڪن به ٻن پروارن لفظن يا صرفين مان، پهرئين جي پڇاڙيءَ ۾ /آ/، ۽ پوئين جي شروعات ۾ /آ/ سر هوندو آهي ته اهڙيءَ حالت ۾ پهرين جز جو آخري سر /آ/ گم ٿي ويندو آهي؛ مثلاً:

(i) سَنگَهَ + آسَن ۽ سَنگَهَآسَن^③ : آ+آ=آ

(ii) پَرمَ + آندَ ۽ پَرمَآندَ^④ : آ+آ=آ

(iii) لَڄ + آئَتو ۽ لَڄآئَتو : آ+آ=آ

(iv) کيڏَ + آري ۽ کيڏآري : آ+آ=آ

(ت) جڏهن ڪن به ٻن پروارن لفظن يا صرفين مان، پهرئين جي آخري ۽ پوئين جي شروعات ۾، يعني ٻنهي حالتن ۾ /آ/ سر هوندو آهي، تڏهن اهڙيءَ حالت ۾ پهرين جز جو پويون سر /آ/ سر گم ٿي ويندو آهي؛ مثلاً:

(i) مَها + آتما ۽ مَهاآتما^⑤ : آ+آ=آ

(ii) وديا + آليہ ۽ وديآليہ^⑥ : آ+آ=آ

لَڄا + آرو ۽ لَڄآرو : آ+آ=آ

① وسائي جي: اين: "سنڌي ويا ڪرڻ" ص 25

② ايضاً

③ ايضاً

④ ايضاً

⑤ وسائي جي: اين: "سنڌي ويا ڪرڻ" ص 25

⑥ ايضاً

(ث) جڏهن ڪن به ٻن ڀر وارن لفظن يا صرفين مان، پهرئين جي آخر ۽ پوئين جي شروعات ۾، يعني ٻنهي حالتن ۾ /ا/ سر ڪم ايندو آهي ته اهڙيءَ حالت ۾ ٻئي سر هڪٻئي تي اثر ڪري /اي/ سر ۾ مٿي آهن؛ مثال طور:

- (i) اَت + اِت ۽ اَتِيت^① : اِ+اِ=اِاي
 (ii) هِت + اِڪو ۽ هِتِڪو : اِ+اِ=اِاي
 (iii) وِس + اِڪو ۽ وِسِڪو : اِ+اِ=اِاي
 (iv) وَهَ + اِڻو ۽ وَهَڻو : اِ+اِ=اِاي

(ت) جڏهن ڪن به ٻن ڀر وارن لفظن يا صرفين مان پهرئين جي پڇاڙيءَ ۾ /ا/، ۽ پوئين جي شروعات ۾ /آ/ سر ڪم ايندا آهن، تڏهن /آ/ جي اثر کان /ا/ بدلاجي نيم - سرِي^② ٿيندو آهي؛ جيئن:

- (i) وَا + ڪِرڻ ۽ وَاڪِرڻ^③ : اِ+آ=آيا (ي+آ)
 (ii) آپ + آس ۽ آپِياس^④ : اِ+آ=آيا
 (iii) ڪَر + آڻ ۽ ڪَرِيان^⑤ : اِ+آ=آيا
 (iv) مار + آڻ ۽ مارِيان : اِ+آ=آيا (ي+آڻ)

(ح) مرتب لفظ ٺاهڻ لاءِ جڏهن ڪنهن لفظ جي پويان اهڙي صرفيه ملائي آهي، جنهن جي شروعات ۾ /آ/ سر هوندو آهي ۽ صرفيه جي اڳيان ايندڙ لفظ يا صورت جي آخر ۾ /ي/ سر هوندو آهي، تڏهن اهڙيءَ حالت ۾ /آ/ جي اثر کان /اي/ سر بدلاجي نيم - سر /ي/ ٿيندو آهي؛ مثلاً:

- (i) شِيدي + آڻي ۽ شِيدياڻي : اِ+آ=آيا /ي+آ/

① ايضاً

② خواجہ غلام علي اڻاڻا، سنڌي صورتخطي ڇاپو چوٿون، سنڌي ٻولي، حوالو: نيار ادارو حيدرآباد، 1993، ص 28

③ سنڌ ۾ مقبر پنجابي ماڻهو 'ڪران' لفظ اڃا ريندا آهن.

④ وسناتي، ص 26.

⑤ وسناتي، ص 26، حوالو ڏنل آهي.

(ii) موتي + آئون ۽ موتيائون^① : اي + آ = يا (ي + آ)

(iii) پاڻي + آئون ۽ پاڻيانو : اي + آ = يا (ي + آ)

(iv) آني + آرو ۽ آنيارو : اي + آ = يا (ي + آ)

(خ) ساڳيءَ طرح جڏهن ڪنهن به لفظ جي پويان /اي/ سر هوندو آهي ۽ ان سان ملايل لفظ جي آخر ۾ ايندڙ صرفيه جي شروعات ۾ /آ/ سر هوندو آهي، تڏهن /آ/ جي اثر کان /اي/ سر بدلجي نيمر - سر /ي/ ٿيندو آهي؛ مثال طور:

(i) هاري + آپ ۽ هاريپ : اي + آ = ي

(ii) ڪاٺي + آر ۽ ڪاٺير : اي + آ = ي

(د) بلڪل ساڳيءَ طرح /او/ سر جي پويان جڏهن ملايل ڪن لفظن جي شروعات ۾ /آ/ يا /ا/ سر ايندا آهن، تڏهن /او/ بدلجي نيمر - سر /و/ ٿيندو آهي؛ مثلاً:

(i) تتو + آ ۽ تتو : او + آ = و

(ii) ٻاڻو + آ ۽ ٻاوا : او + آ = و

(iii) سائو + آ ۽ ساوا : او + آ = و

(iv) پاڻو + آ ۽ پاوا : او + آ = و

(ث) اهڙيءَ طرح /او/ جي پويان جڏهن /آ/ سر ايندو آهي، تڏهن /او/ بدلجي، نيمر - سر /و/ ٿيندو آهي؛ مثال طور:

(i) هندو + آڻي ۽ هندواڻي : او + آ = و

① ايضاً، ص 26.

② هيٺين ڇپ ۽ مٿين ڏنڊن گڏڻون گهڻيدار آواز [و] ۽ نيمر - سر [و] جي اچار ۾ فرق آهي. نيمر - سر [و] جي اچار ۾، ٻئي ڇپ گول ڪبا آهن. ڏسو: خواجا غلام علي الانا، سنڌي صوتيات، حوالو مٿي ڏنل، ص 28 سنڌي.

الف - ب ۾ مٿين ٻنهي آوازن - ڇپ - ڏنڊن گڏڻون گهڻيدار آواز [و = v] ۽ ٻن ڇپن واري نيمر - سر [w] کي هڪ ئي حرف 'و' جي صورت ۾ لکيو ويندو آهي. عربيءَ ۽ ٻوليءَ جي صوتياتي نظام ۾ ڇپ - ڏنڊن گڏڻون گهڻيدار آواز ٿئي ٿي ڪونه. تنهنڪري عربيءَ ۾ صرف ٻن ڇپن واري نيمر - سر لاءِ ئي حرف مقرر ڪيل آهي. جو آهي 'و' جي صورت آهي، نه 'و' جي صورت هن لاءِ وڌيڪ بحث جي ضرورت آهي.

- (ii) لاڏو+آن ۽ لاڏوان : او+آ=وا
- (ز) بلڪل ساڳيءَ طرح لفظن جي ٻن جزن ۾ جڏهن /ج/ پويان /آ/ سر ايندو آهي، تڏهن /آ/ بدلجي نيم - سر /و/ ٿيندو آهي؛ مثلاً:
- (i) ٿانءُ+آ ۽ ٿانوَ : اُ+آ=وَ
- (ii) پاءُ (آگهه)+آ ۽ پاءوَ : اُ+آ=وَ
- (iii) کانءُ+آ ۽ کانوَ : اُ+آ=وَ
- (iv) گهاءُ+آ ۽ گهاءوَ : اُ+آ=وَ

2- وينجن سنڌي: ڳالهائ واري ٻوليءَ ۾ جملن، مرڪب لفظن ۽ مرتب لفظن ۾ اهڙا لفظ به هوندا آهن، جن جي آخر ۾ نه صرف سُر، پر وينجن به هوندا آهن. اهڙا مثال گهڻو ڪري ٻين ٻولين مان ورتل اُڏارن لفظن (Loan-words) ۾ عام طور ملن ٿا^①. سنڌي ٻوليءَ ۾ انهيءَ قسم واري سنڌيءَ جي مطالعي ۾ اهڙا مثال گهڻي قدر مدد ڪن ٿا.

مٿي بيان ڪيو ويو آهي ته آوازن جي 'ميل' يا جوڙ جي حالت ۾، ڪن صورتن ۾، پويون جز، پهرئين جز تي اثر ڪندو آهي؛ انهيءَ اثر جي ڪري پهريون جز، ڪنهن ٽئين آواز ۾ بدلجي ويندو آهي. هن قسم وارين تبديلين جا هيٺيان مثال سنڌي ٻوليءَ ۾ عام جام ملن ٿا:

(الف) جڏهن ڪنهن لفظ يا صرفيه جي پڇاڙيءَ ۾ /س/ وينجن هوندو آهي، ۽ ان جي هڪدم پويان ايندڙ ٻئي لفظ جي شروعات ۾ /م/ گهڻو وينجن هوندو آهي، تڏهن اهڙيءَ حالت ۾ گهڻي وينجن /م/ جي اثر کان، /س/ بدلجي، /ر/ ٿيندو آهي؛ مثلاً:

نس+مل ۽ نرمل : س ۽ ر

① جڏهن هڪ ٻوليءَ جا لفظ ٻيءَ ٻوليءَ ۾ اڏارا وٺبا آهن، تڏهن اهڙن لفظن ۾ آيل هن قسم جي تبديليءَ کي 'تاريخي سنڌيءَ' ۾ شامل ڪبو آهي ڏسو:

(ب) جڏهن ڪنهن به لفظ جي پڇاڙيءَ ۾ /س/ وينجن هوندو آهي، ۽ اُن جي هڪدم پويان ايندڙ ٻئي لفظ جي شروعات ۾ /ل/ وينجن هوندو آهي، تڏهن /ل/ جي اثر کان /س/ بدلجي /ر/ ٿيندو آهي؛ مثال طور:

نس+لج ۽ نرلج ۽ نرلج : س ۽ ر

(ب) اهڙيءَ طرح جڏهن/ت/ جي پويان، ٻئي لفظ جي شروعات ۾ /چ/ هوندو آهي، تڏهن /چ/ جي اثر کان /ت/ بدلجي /ج/ ٿيندو آهي، جيئن:

(i) اُت+چارڻ ۽ اُچچارڻ ① : ت ۽ چ

(پ) جڏهن /ت/ جي پويان شامل ٿيندڙ ٻئي لفظ جي شروعات ۾ /ج/ صوتيه ايندي آهي، تڏهن/ت/ ۽ /ج/ ٿيندي آهي؛ جيئن:

(i) سَٽ + جن ۽ سڄڻ ۽ سڄڻ ② : ت ۽ ج

(ت) اهڙيءَ طرح هيٺين لفظن ۾ آخري صوتيه /ج/ جي اثر کان، ان جي اڳيان ايندڙ صوتيه /ه/ بدلجي /ر/ صوتيه

ٿيندي آهي؛ مثلاً:

(i) نِهه+جل ۽ نِرجل ③ : ه ۽ ر

(ii) نِهه+بل ۽ نِربل ۽ نِربل ۽ نِربل : ه ۽ ر، پوءِ/ر/ صوتيه ٿي وئي آهي.

(iii) نِهه+ڏن ۽ نِرڏن ④ : ه ۽ ر

(iv) دُهه+بل ۽ دُربل ۽ دُربل ۽ دُربل ⑤ : ه ۽ ر، پوءِ در ۽ ڏ

[ت] ساڳيءَ طرح /چ/ صوتيه جي اثر ڪري، /ه/ صوتيه متجي /ش/ ٿيندي آهي؛ جيئن:

(i) نِهه+چل ۽ نشچل ① : ه ۽ ش

① وسائي. ص 28

② ايضاً

③ ايضاً

④ وسائي. ص 28

⑤ ايضاً

[ث] بلڪل ساڳيءَ طرح /ق/ صوتيه جي اثر کان، /ه/ صوتيه، /ش/ صوتيه ۾ مٽبي آهي؛ جيئن:

(i) نهه+قل ۽ نشٿل ۽ نشتل : ه ۽ ش ②.

(ج) جملن ۾ سنڌيءَ جا مثال:

کانه آهي ۽ کانهي : /آ/ ۽ /آ/ گم ٿي ويا.

ڇا آهي ۽ ڇاهي : ايضاً

ڇانه آهي ۽ ڇانهي : /آ/ گم ٿي ويو

ويو+س ۽ ويس : او ۽ اُ

ٿيو+س ۽ ٿيس : ايضاً

ڪيو+م ۽ ڪيم : ايضاً

لڪيو+م ۽ لڪيم : ايضاً

نه آهي ۽ ناھي، نه آهن ۽ ناھن

ڇا آهن ۽ ڇاھن.

ڪونه آهي ۽ ڪونهي. ڪونه آهن ۽ ڪونهن

کانه آهي ۽ کانهي. ڪين آهن ۽ ڪينھن.

درويش آهن ۽ درویش هن ۽ درویشن

انهن مثالن ۾ پهرئين جملي ۾ /نه/ جي پويان ايندڙ لفظ /آهي/ جي

منڍ واري آواز/آ/ جي اثر کان، /نه/ جو/آ/ گم ٿي ويو، ۽ نئون

لفظ/ناهي/ ٺهي پيو.

پوين ٻن مثالن ۾ نه فقط/نه/ جو/آ/ گم ٿي ويل آهي پر

خود/آهي/ لفظ جو منڍ وارو آواز/آ/ به حذف ڪيو ويو آهي. ڌيان طلب

نڪتو هي به آهي ته/ڪونه آهي/ جملي ۾، [ن] آواز اوسرگ آواز آهي.

① ايضاً

② ايضاً

پراڻي/ڪونهي/ لفظ ۾، سنجوگي نسبتي سنڌيءَ جي اصول موجب اوسرگ/ن/بدلجي وسرگ/نھ/ٿيو آهي.

مٿين مثالن ۽ تجزيي تي غور ڪرڻ کان پوءِ چئي سگهجي ٿو ته سنڌي، ڪنهن به ٻوليءَ جي صوتياتي نظام ۽ ان ٻوليءَ جي تاريخي مطالعي ۾، اهم حصو ادا ڪري ٿي. سنڌيءَ جي مطالعي مان ئي خبر پوي ٿي، ته ٻوليءَ جي آوازن، صوتين ۽ لفظن ۾ ٻوليءَ جي ارتقا سان گڏ، ڪهڙي تبديلي ٿي آهي. ڪيترائي اهڙا لفظ آهن، جن جي اصلي ڌاتوءَ جي خبر تڏهن پئجي سگهندي، جڏهن سنڌيءَ جي مطالعي جي مدد سان اهڙن لفظن کي ڀڄي، منجهن ڪم آيل آوازن ۽ صوتين ۾ آيل تبديلين جو جائزو وٺي، اصلي آوازن ۽ صوتين کي سامهون رکبو. انهيءَ ڪري چئبو ته ڪنهن به ٻوليءَ جي تاريخي مطالعي لاءِ ’سنڌيءَ‘ جو مطالعو نهايت ئي ضروري آهي.

ببليوگرافي

سنڌي ڪتاب/مضمون

1. ڀيرومل آڏواڻي: وڏو سنڌي وياڪرڻ، ڪراچي - حيدرآباد، هندو پريس، 1926ع
2. ايضاً: سنڌي ٻوليءَ جي تاريخ، حيدرآباد، سنڌي ادبي بورڊ، 1956ع
3. الاڻا، غلام علي، ڊاڪٽر: سنڌي صورتخطي، ڇاپو چوٿون حيدرآباد، سنڌي ٻوليءَ جو بااختيار ادارو، 1993ع
4. سراج: سنڌي ٻولي، حيدرآباد، عظيم پبليڪيشن، 1963ع
5. ڪلياڻ آڏواڻي: سامي، بمبئي 1، چرچ گيت، 1953
6. مرزا قليچ بيگ: سنڌي وياڪرڻ، ڀاڱو 3، حيدرآباد، سنڌي ادبي بورڊ، 1960ع
7. وسناڻي، نئون سنڌي وياڪرڻ، (A New Grammar of the Sindhi Language)
- ڪراچي، گورنمينٽ سينٽرل بڪ ڊپو، 1892ع
8. ايضاً: وئڙپتي ڪوش، حيدرآباد، سنڌي ادبي بورڊ، انگريزي ڪتاب
9. Bertil Malmberg, Phonetics, New York, Dover Publications, 1963.
10. Bloomfield, L: Language, London, George Allen and Unwin Ltd. 1961.

11. Cowell, E.B: The Prakrtaparakasa of Vararuchi. Calcutta 4. Punthi Pustak, 1962.
12. Jones. D: An Outline of English Phonetics, Cambridge, W. Heffer and Sons Ltd. 1962
13. Macdonell, A.A.: Sanskrit_English Dictionary, London 1893.
14. Monier Williams, Sir, A Sanskrit Dictionary, Oxford, 1956.
15. Pei Mario and Frank Gaynor, Dictionary of Linguistics, New York, Philosophical Library, 1954.

شاه لطيف جي ڪلام ۾ نحوي بناوتون

(هڪ لسانياتي جائزو)

1- ڪنهن به ٻوليءَ جي سائنسي مطالعي لاءِ اُن جو ته - پاسائون جائزو ۽ اڀياس ضروري آهي. اُهي ٽي پاسا آهن: صوتيات، صرفيات (علم صرف) ۽ نحويات (علم نحو). ڪنهن به ٻوليءَ جي ڳالهائڻ جي آوازن، آوازن جي مخرجن، انهن جي قسمن ۽ گروهن توڙي آوازن جي ميل (sequence)، لفظن جي پڊن ۽ لفظن جي ابتدا، وچ ۽ آخر ۾ ايندڙ صوتين جي استعمال واريءَ سٽاءَ ۽ تنظيم کي صوتيات يا صوتياتي مطالعو يا صوتياتي تنظيم چئبو آهي.

صرفيات کي علم صرف به چئبو آهي. علم صرف جو واسطو لفظن جي بناوت سان آهي؛ يعني مفرد لفظن مان مرتب ۽ مرڪب لفظ ٺاهڻ، اڳياڙيون ۽ پڇاڙيون ملائڻ سان نوان مرتب لفظ جوڙڻ، ڪردنتن ۽ مشتق صورتن جو مطالعو؛ مطلب ته لفظن جي جوڙجڪ ۽ سٽاءَ، نون لفظن، ڪردنتن جي جوڙجڪ جي طريقن ۽ اصولن واري علم کي، علم صرف يا صرفيات چئبو آهي.

مثال طور:

مفرد لفظ	مرتب لفظ
پت	سپت، سڀتيو
پت	ڪُپت، ڪُپتيو
پت	پتيتو، ڪپوت، سپوت
هوئند	اڻهوئند

مفرد لفظ

گهر، راج

مرڪب لفظ

گهر ڏڻي، راج - ڏڻي

ڏند ڪٿا، نانگ ول، هٿ ڦاڙ

مطلب ته مفرد لفظن مان مرتب ۽ مرڪب لفظ ٺاهڻ، اهڙيءَ طرح فعلي ڏاتن مان اسم حاله، اسم مفعول، اسم استقبال ۽ ٻيا ڪردنت جوڙڻ، ۽ فعل لازميءَ مان فعل متعدي ٺاهڻ، ۽ لفظن جو تڪرار وغيره علم صرف سان واسطو رکڻ ٿا. هن سلسلي ۾ هن کان اڳ واري حصي باب ۾ تفصيلي بحث ڪيو ويو آهي.

2- علم نحو يا نحويات مان مراد اهو علم آهي، جنهن جي مطالعي مان فقرن ۽ جملن ۾ لفظن جي بيهڪ ۽ سٽاءَ جي خبر پوي ٿي. هن علم جي مدد سان ٻوليءَ ۾ اسمن، فعلن، ضميرن ۽ صفتن جي عدد، جنس ۽ حالت موجب گردانن يا ڦيرن جي پڻ خبر پوي ٿي، انهيءَ ڪري علم نحو جي مدد سان جملي ۾ ڪم آندل لفظن جي جملي اندر ترتيب يا تنظيم، لفظن جو مناسب انتخاب ۽ لفظن جي هڪٻئي سان لاڳاپي جي خبر پوي ٿي.

سنڌي زبان جي ڪنهن به عام رواجي بياني جملي جي نحوي بيهڪ جي ڇنڊڇاڻ لاءِ سڀ کان پهرين هي جملا ملاحظه فرمايو:

(1) چوڪر ڊوڙي ٿو.

(2) منهنجو ڀاءُ لکي ٿو.

انهن ٻنهي جملن مان ڪنهن به هڪ جملي جو ڪوبه حصو يا ڪابه صورت، هڪجهڙي نه آهي. پر ٻنهي جملن ۾ لفظن جي بيهڪ ۽ ترتيب هڪ جهڙي آهي؛ يعني:

”چوڪر ڊوڙي ٿو“ جملي ۾ ’چوڪر‘ جي فاعلي صورت آهي، ۽ ’ڊوڙي ٿو‘ فعلي صورت آهي.

اهڙيءَ طرح ’منهنجو پاءُ لکي ٿو‘. هن جملي ۾ ’منهنجو پاءُ‘ فاعلي صورت آهي ۽ ’لکي ٿو‘ فعلي صورت آهي. سنڌي زبان ۾ ڪنهن به جملي جي اهڙي ترتيب، بيهڪ ۽ سٺا، جنهن ۾ فاعل پهرين اچي ۽ فعل پوءِ اچي، تنهن کي فاعل – فعل واري سٽاءُ يا ترتيب چئبو آهي.

هن ترتيب جي مثالن مان ثابت ٿو ٿئي ته سنڌي ٻوليءَ جي نحوي اصولن مطابق، فاعل پهرين اچڻ گهرجي ۽ فعل جملي جي آخر ۾ اچڻ گهرجي؛ پوءِ چاهي فاعل هڪ لفظ تي مشتمل هجي يا هڪ فقري تي. مطلب ته ترتيب جو هڪ اصول اهو آهي ته ڳالهائيندڙ کي اها ڄاڻ هوندي آهي ته ڳالهائڻ ۾ کيس ڪهڙو جزو يا ڪهڙي صورت جملي جي مُنڍ ۾ آڻڻ کپي ۽ ڪهڙو جزو يا ڪهڙي صورت پوءِ استعمال ڪرڻ کپي. ڳالهائيندڙ کي اها خبر آهي ته:

ڊوڙي ٿو چوڪر.

ٿولڪي پاءُ منهنجو.

اهي ۽ لفظن جي اهڙن ٻين ميڙن کي فاعل – فعل واري ترتيب چئي نه سگهيو. هن مان اهو به ثابت ٿيو ته ڳالهائيندڙ پنهنجي مرضيءَ پٽاندر جملي جي ترتيب ۾ ڦيرڦار آڻي نٿو سگهي.

ڪنهن به جملي ۾ فاعل – فعل واريءَ ترتيب جو مدار جهيلار (Intonation) تي به آهي. جنهن جهيلار سان / چوڪر ڊوڙي ٿو / جملو ڳالهائبو آهي، اُن مان بياني جملي جو مفهوم نڪرندو آهي، ۽ نه ڪ سوالي جملي جو؛ پر ساڳئي جملي کي سوالي جملو بنائڻ لاءِ جهيلار جي لاه – چاڙهه واري ڌار ۾ ڦيرو آڻڻو پوندو آهي.

ترتيب کان پوءِ علم نحو جو ٻيو مکيه اصول آهي ”گردان مطابق لفظن جو انتخاب“. يعني سنڌي ٻوليءَ جي نحوي سٽاءُ موجب ڳالهائيندڙ کي سوچڻو پوندو آهي ته جيڪڏهن فاعل واحد ۽ مذڪر

صورت ۾ آهي ته پوءِ واسطيدار فعل به عدد واحد ۽ جنس مذڪر صورت ۾ ڪم آڻڻو آهي؛ يعني فعل جو انتخاب فاعل تي مدار ٿو رکي؛ مثال طور:

چوڪر ڊوڙي ٿو.

هن جملي ۾ فاعل جي جنس مذڪر ۽ ان جو عدد واحد آهي. تنهن ڪري ان لاءِ فعل به اهڙو منتخب ڪيو ويو آهي، جو جنس مذڪر ۽ عدد واحد مطابق گردان ڏيکاري ٿو. پر جيڪڏهن فاعل عدد واحد ۽ جنس مؤنث ۾ هوندو. ته فعل به اهڙو انتخاب ڪبو، جو عدد واحد ۽ جنس مؤنث موجب ڦيرو ڏيکاري.

مثال طور: چوڪري ڊوڙي ٿي.

هن جملي ۾ ”چوڪري“ فاعل آهي. ان جي جنس مؤنث ۽ عدد واحد آهي. اهڙيءَ طرح جيڪڏهن فاعل عدد جمع ۽ جنس مذڪر. يا عدد جمع، جنس مؤنث موجب ڦرندو ته فعل به ان مطابق گردان ڪندو. مثلاً:

چوڪر ڊوڙي ٿو. چوڪرا ڊوڙن ٿا.

چوڪري ڊوڙي ٿي. چوڪريون ڊوڙن ٿيون.

هنن مثالن مان اهو واضح ٿو ٿئي ته علم نحو جي مطالعي ۾، اسمن جي ڦيرن ۽ فعلن جي گردان جو مطالعو پڻ شامل آهي. هت اهو به واضح ڪرڻ ضروري آهي ته اسم، ضمير ۽ صفتون عدد، جنس ۽ حالت مطابق ڦرنديون آهن.

شروع ۾ بيان ڪيو ويو آهي ته جملي جي فاعل-فعل واريءَ ترتيب لاءِ علم نحو موجب جهيلار جي هڪ خاص حالت يا هڪ نمونو مقرر ٿيل آهي. پر جيڪڏهن جهيلار جي جهيل، لاه ۽ ڇاڙھ ۾ تبديلي آڻبي ته جملي ۾ لفظن جي ترتيب ۾ به ڦيرقار ڪرڻي پوندي. اهڙيءَ ڦيرقار سبب هڪ طرف لفظن جي وياڪرڻي ڪارج ۽ وياڪرڻي معنيٰ ۽ منهنجو ۾ فرق ٿئي ٿو، ۽ ٻئي طرف جملي جي معنيٰ به بدلجي ٿي.

هن سلسلي ۾ هن کان اڳ علم نحو واري حصي ۾ تفصيل سان بحث ڪيو ويو آهي.

3- هاڻي اچو ته علم نحو جي بيان ڪيل انهن ٿورن اصولن جي روشنيءَ ۾ لطيف سائينءَ جي رسالي ۾ ڪم آيل نحوي بناوتن جو مطالعو ڪريون.

لطيف سائين هڪ عوامي شاعر هو. هن عوامي ٻوليءَ ۾ پنهنجو ڪلام چيو آهي. جيتوڻيڪ سندس ڪچهريون ۽ بينڪون ان وقت جي وڏن وڏن عالمن، فاضلن ۽ اڪابرن سان به ٿينديون هيون، پر پاڻ پنهنجو ڪلام ان ٻوليءَ ۾ چيو اٿس، جا واڻڻ، وستين ۽ ڳوٺن جي عام ماڻهن، جهانگين ۽ سانگين جي ٻولي آهي، جا ان وقت عام استعمال واري ۽ روزمره جي زبان هئي.

شاه جو سڄو رسالو ۽ رسالي جو هر سر، گرامر جي انوکين ڳالهين سان ڀريل آهي، پر هت فقط هڪ سريعني سر ڪلياڻ مان ڪي مثال ڏيئي، شاه جي ٻوليءَ جي نحوي بناوتن تي بحث ڪيو ويندو. نحوي بناوتن ۾، جيئن اڳ ۾ عرض ڪيو ويو آهي ته اسمن، فعلن، ضميرن، صفتن حرف جرن ۽ ظرفن جي گردانن ۽ ڦيرن، انهن جي عدد، جنس ۽ حالت موجب ڦيرن ۽ تبديلين جو مطالعو به اچي وڃي ٿو. اچو ته پهرين فعل جي گردانن کي ڏسون:

(الف) اسمر معطوفيه: (ماضي معطوفي) (Conjunctive participle)

سنڌي ٻوليءَ جي وياڪرڻ جي ماهرن، ماضي معطوفي يعني اسمر معطوفيه جو مطالعو ڪندي، ان جا ٻه روپ بيان ڪيا آهن. انهن مان هڪڙو روپ اهو آهي، جنهن جي بنائڻ لاءِ ذاتوءَ جي پويان، اِي پڇاڙي ملائي ويندي آهي؛ مثال طور:

هو ماني کائي، گهر ويو.

ٻيو روپ ڌاتوءَ جي پويان 'اي' پڇاڙي ملائي ٺاهيو ويندو آهي. جيئن:

هُو پنهنجو ڪم مڪمل ڪري، گهر ويو.

پهرئين جملي ۾ 'کائي' ۽ ٻئي جملي ۾ 'ڪري' ماضي معطوفيءَ جا

مثال آهن؛ پر روزمره جي ٻوليءَ ۾ هڪ ٽيون روپ پڻ ملي ٿو، جيڪو

ڌاتوءَ جي پويان 'يو' يا 'يون' پڇاڙي ملائڻ سان ٺهندو آهي؛ مثال طور:

هُو ڀاڄي وٺيو، گهر ويو.

اترادي لهجي ۾ 'وٺيو' جي بدران 'وٺيون' ورتيون ڪم آڻيو آهي

شاهه جي سر ڪلياڻ ۾ 'اي' ۽ 'اي' پڇاڙين وارن مثالن کان

سواءِ. يو پڇاڙيءَ وارا روپ به گهڻي قدر ڪم آندا ويا آهن، مثال طور:

اي پڇاڙيءَ وارا فعل:

(1) سو ساراهه سڄو ڏئي، چئي حمد حڪيم

(2) وحده لاشريڪ له، چئي چونڊو آ

— پڇاڙيءَ وارا:

(1) آڏيءَ سر ڌري، مان ڪهنون سپرين : ڌري

(2) پاڻو هي هڪار، مونهان پڇيو سڄين : پاڻو هي

(3) پاڻان چنڊ پي، پري جامر جنت جو : پري

— يو پڇاڙيءَ وارا فعل:

(1) سوريءَ چاڙهيو سپرين، ڏنڀ ڏيهائي ڏين.

(2) جان وڊين تان ويهه، نه ته وٺيو وات وانءِ تون.

(3) تان تون وڃيو ڪيئن، نايين ڪنڌ ٻين کي.

(4) پسيو پر عجيب جي، لڇيو وڃي لو.

اهڙي طرح — يو پڇاڙيءَ وارا ماضي معطوفيءَ جا اهڙا ٻيا روپ

سنڌي ويا ڪرڻ ۾ اهميت رکن ٿا.

(ب) اسمِ حالِيه:

Present participle کي سنڌي زبان جي وياڪرڻ ۾ 'اسمِ حالِيه' چوندا آهن، ۽ Past participle کي 'اسمِ مفعول' چوندا آهن. اسمِ مفعول جي نحوي بيهڪ جو ذڪر پوءِ ڪبو، پهرين 'اسمِ حالِيه' جو ذڪر ڪرڻ گهرجي:

لطيف فرمائي ٿو:

- (1) مَڌ پيئندي مون، ساجن سهي سڃاتو.
- (2) مجلس وير مٺو ٿئي، ڪوٺيندي قهار.
- (3) تتي طبيبن، ڇاڪ چڪندا ڇڏيا.

ظرفِيه:

لطيف جي سرڪلياڻ ۾ ڪي اهڙا مثال به ملن ٿا جيڪي فقط روزمره واريءَ ٻوليءَ ۾ ئي ڳالهايا ويندا آهن. اهڙين صورتن جو سنڌي وياڪرڻ ۾ ذڪر ٿيل ڪونهي. اهڙين صورتن يا اهڙن روپن کي وياڪرڻي نالو ڪهڙو ڏجي، اهو پڻ سنڌ جي عالمن تي ڇڏجي ٿو، ڇو ته اسان جا وياڪرڻ ۽ وياڪرڻي هن ڏس ۾ خاموش رهيا آهن. سرڪلياڻ مان فعلن جي اهڙن گردانن جا ڪي مثال ملاحظه فرمايو:

- (1) پيتي جه پاسي ٿئي، منجهان رڳن روح
 - (2) سر ڏني، سَتَ - جڙي، ته عاشق اِيءِ اچن.
- هن مصرعن ۾ / پيتي / ۽ / ڏني / صورتون قابل توجهه آهن. / پيتي / معنيٰ 'پيئڻ کان پوءِ' ۽ / ڏني / معنيٰ 'ڏيڻ کان پوءِ' انهن صورتن کي سنڌي وياڪرڻ موجب 'اسمِ ظرفِيه' (adverbial participle) چئجي ته صحيح نه ٿيندو ڇا؟

(i) شاھ جي ڪلام ۾ صفتن، ظرفن ۽ اسم مفعول جي بيهڪ:

شروع ۾ علم نحو جي اصولن مطابق اهو ٻڌايو ويو آهي ته ڳالهائڻ جا لفظ جملن ۾ پنهنجي پنهنجي بيهڪ مطابق، مفهوم ادا ڪندا آهن ۽ نه ڪه جيئن روايتي گرامرن ۾ انهن جا نالا مقرر ڪيا ويا آهن. انهيءَ سلسلي ۾ لفظ /چڱو/ مثال طور ڏيئي وضاحت ڪئي وئي هئي، ۽ ائين پڻ عرض ڪيو ويو هو ته جملي ۾ لفظ جي جيڪڏهن بيهڪ يا جاءِ بدلاجبي ٿي ته ان لفظ جي وياڪرڻي صورت پڻ بدلجي ٿي.

سنڌي ٻوليءَ جي نحوي سٽاءَ جي گهري مطالعي کان پوءِ وياڪرڻ جون ڪيتريون ئي انوکيون ڳالهيون سامهون اچن ٿيون. مثال طور ننڍي هوندي پڙهيو هوسين ته سنڌي زبان ۾ اسم مفعول ٺاهڻ لاءِ فعل جي ماضي جي پويان - آ يا - يل پڇاڙيون ملايون وينديون آهن. جيئن:

ڪنو	ڪنل	ڪاوڙيو	ڪاوڙيل
قاتو	قاتل	ماريو	ماريل
پڪو	پڪل	ڊوڙايو	ڊوڙايل

پر/ڪنل/ لفظ هر جملي ۾ اسم مفعول جي صورت ۾ ڪم ڪونه ايندو آهي؛ مثلاً:

- | | |
|------------------------|---|
| (1) هيءُ ڪڪڙ ڪنل آهي. | } |
| (2) هيءُ ڪنل ڪڪڙ آهي. | |
| (1) هيءُ ماني پڪل آهي. | } |
| (2) هيءُ پڪل ماني آهي. | |

جملن جي انهن ٻنهي مثالن ۾ /ڪنل/ يا /پڪل/ جو وياڪرڻي ڪارج ساڳيو نه آهي. /هيءُ ڪڪڙ ڪنل آهي/ ۽ /هيءُ ماني پڪل آهي/ جملن ۾ ڪنل ۽ پڪل صورتون اسم مفعول جي معنيٰ ڏيکارين ٿيون. پر هيءُ ڪنل ڪڪڙ آهي/ يا هيءُ پڪل ماني آهي/ جملن ۾

/ڪنل ۽ پڪل/ صورتون اسم مفعول جي معنيٰ نٿا ڏيکارين پر اهي اسم جي خاصيت ڏيکارين ٿا. تنهن ڪري اهي لفظ جيڪي خاصيت ڏيکارين تن کي صفت چئبو آهي ۽ نه ڪ اسم مفعول.

لطيف سرڪار جي رسالي ۾ اهڙين نحوي بناوتن جا ڪافي مثال ملن ٿا. سرڪلياڻ ۾ لطيف هڪ هنڌ فرمائي ٿو:

مٿا مٿاهين جا پيا نه ڏسين پٽ.

هن مصرع ۾ لفظ/پيا/ جيڪا بيهڪ ۽ صورت وٺيو بيٺو آهي، ان جي مطالعي کان پوءِ ائين چئي سگهجي ٿو ته هن مصرع ۾ /پيا/ لفظ جو ڪارج فعل وارو نه آهي، پر هت /پيا/ اسم مفعول طور ڪم آيو آهي.

اهڙيءَ طرح هي مصراعون به ملاحظه فرمايو:

(1) وحده جي وڍيا، إلا الله اڌ ڪيا

محمد رسول الله چئي مسلمان ٿيا.


(2) وحده جي وڍيا، ڪيا إلا الله اڌ

(3) وحدت جي وهانءَ جي ويا سي وڍيا

انهن تنهنجي مثالن جي پيٽ ڪرڻ سان معلوم ٿو ٿئي ته پهرينءَ مصرع ۾ /وڍيا/ ۽ /ڪيا/ صورتون فعل نه آهن، پر اسم مفعول طور ڪم آيون آهن؛ پر:

وحده جي وڍيا، ڪيا إلا الله اڌ.

هن مصرع ۾ /ڪيا/ لفظ، فعل طور ڪم آيو آهي. ۽ اهو فعل زمان ماضيءَ مطلق موجب گردان ٿو ڪري. هاڻي ٻنهي مثالن کي وري ڇاچيو:



(ث) صل ضمير:

سنڌي ٻوليءَ جي هڪ ٻي اهم خصوصيت متصل ضمير يا ضميري پڇاڙيون يا ضميري نشانين آهن، جيڪي اسم کي وري وري استعمال ڪرڻ کان بچڻ لاءِ، اسم جي بدران يعني ضمير طور استعمال ڪيون وينديون آهن. اهي ضميري نشانين يا پڇاڙيون، جيڪي اسم، فعل يا حرف جر جي پويان ملايون وڃن ۽ ضمير خالص جو ڪم ڏين، تن کي ضمير متصل ٿو چئجي؛ مثال طور:

- (1) پٽم ڪالهه آيو.
- (2) بابو پئسا ڏيندو.
- (3) تووئس ڇا ڏنو؟
- (4) کيس پنج روپيا ڏي.

انهن مثالن ۾ ’پٽ‘ اسم سان {ـم} ضميري پڇاڙي گڏيل آهي. اها ضميري پڇاڙي، ضمير متڪلم واحد ’مون‘ جي بدران ڪم آندل آهي، ۽ اسم سان رشتيداري ٿي ڏيکاري. ٻئي جملي ۾ ’ڏيندو‘ فعل جي پويان {ـو} ضميري پڇاڙي ملايل آهي. هن جملي ۾، {ـئ} ضميري پڇاڙي، ضمير حاضر واحد جي بدران ڪم آيل آهي.

اهڙيءَ طرح 'وٽ' ۽ 'کي' حرف جرن جي پويان {س} نشاني،
ضميري پڇاڙيءَ طور ملائي وئي آهي. انهيءَ حالت ۾ {س} ضمير
غائب واحد جي علامت آهي.

شاهه لطيف جو سڄو رسالو هن قسم جي نحوي بناوٽن سان
پريل آهي. هت سرڪلياڻ مان ڪي مثال ڏجن ٿا:

<u>مصرع</u>	<u>گردان</u>	<u>پڇاڙي</u>	<u>ضمير</u>	<u>زمان</u>
وحده لا شرڪ له 'بتء' نه پوڙا 'بتء'	گردان	پڇاڙي	ضمير	زمان
			حاضر واحد ماضي	

(تو ٻڌو)

چڪير چڱائي سورانگهي سوريءَ تان چڪير - م
متڪلم احد ماضي
(مون چڪي)

لڳين لئو لطيف چئي، فنا ڪيا فراق لڳن - ن - غائب جمع ماضي
(انهن کي لڳي)

ڪلئون ڪورين، عاشق عبداللطيف جي ڪورين - ن - غائب جمع مضارع
(اهي ڪورين)

پرير تنهنجا پار، ڪهڙا چئي ڪهڙا پرير - م - متڪلم واحد
(منهنجا پرير)

اڏيءَ سرڌري مان ڪهنئون - نون - متڪلم جمع مضارع
(اسان کي ڪهي) سپرين

اهڙيءَ طرح سنڌي زبان جي نحوي اصولن موجب، ضميري
پڇاڙيون يا متصل ضمير فعل سان ملي مفعول جو ڪارج به ادا ڪن ٿا، يعني
ته اهي انهن ضميرن جي بدران ڪم ايندا آهن، جيڪي جملي ۾ مفعول طور
ڪم ايندا آهن. جديد لسانيات ۾ انهيءَ ڪارج کي (cross reference)
چئبو آهي. لطيف جي سرڪلياڻ مان هت فقط هڪ مثال ڏجي ٿو:

مصرع گردان پڇاڙيون ضمير زمان
 ڪلمو ته ڪريم تي چايائين - ٿين متڪلم حاضر ماضي
 چتو چايائين
 (چوڀائين = هن چوڀيو)

(ج) فعل متعدي مجهول:

سنڌي زبان ۾ فعل متعدي مجهول جو مطالعو به دلچسپيءَ کان خالي نه آهي. سنڌيءَ ۾ متعدي معروف فعل جي، متعدي مجهولي صورت بنائڻ لاءِ عام طور فعل جي ڌاتوءَ جي پويان /-ِ اِج/ /-ِ اِج/ نشاني ملائي ويندي آهي. مثال طور:

ڌاتو	مجهولي صورت جي نشاني	ضميري پڇاڙي	فعل جي صورت
لِڪُ	- اِج -	- اِ ي	لِڪجي / لڪجي ٿو
وُڻُ	- اِج -	- اِ ي	وڻجي / وڻجي ٿو.

اهڙيءَ طرح سنڌي زبان ۾ فعل متعدي مجهول جو زمان مضارع يا زمان حال ۾ گردان هيئن ٿيندو:

زمان مضارع		زمان حال	
واحد	جمع	واحد	جمع
متڪلم: مارجان	مارجون	مارجان ٿو	مارجون ٿا
حاضر: مارجين	مارجو	مارجين ٿو	مارجو ٿا
غائب: مارجي	مارجن	مارجي ٿو	مارجن ٿا

لطيف جي رسالي ۾ هن قسم جا ڪئين مثال ملن ٿا. هڪ مثال سرڪلياڻ مان ڏجي ٿو:

سپيربان جي سور جو، ماڻهن ڏجي نه منجهه.

هن مصرع ۾ / ڏجي / فعلي صورت، / ڏي / متعدي معروف فعل جي مجهولي صورت آهي. / ڏجي / زمان مضارع ۾ ضمير غائب واحد جو قيرو ڏيکاري ٿو.

لطيف جي رسالي ۾ ڪن متعدي معروف فعلن جون مجهولي صورتون / - اِج / نشانيءَ کان سواءِ به ملن ٿيون. اهڙا مثال فقط عام استعمال ۽ روزمره واريءَ ٻوليءَ ۾ ئي ملي سگهن ٿا. مثال طور:

(1) جان وڍين تان ويهه، نا ته وٺيو وات وانءُ تون.

(2) سور سندنڊم سپرين، ڪيس جه ڪباب.

پهرينءَ مصرع ۾ / وڍين / صورت، فعل جو اهو گردان آهي جنهن جو وياڪرڻي ڪارج متعدي مجهول آهي، ۽ جو ضمير واحد سان قريو آهي. / وڍين / فعل کي معياري يا ڪتابي ٻوليءَ ۾ سمجهاڻبو ته چئبو ته: / وڍيو ويو هجين / يعني / زخمي ٿيو هجين / يا ڦٽجي پيو هجين.

ٻيءَ مصرع ۾ / ڪيس / فعل جو روپ، متعدي مجهول وارو آهي. / - س / صرفيه، متصل ضمير غائب واحد جي نشاني آهي. / ڪيس / جي معنيٰ / جنهن مون کي ڪيو /.

حالتن جا ڦيرا يا گردان:

شاهه جي ڪلام ۾ نحوي بناوتون، اڄ جي سماج ۾ ڪم ايندڙ زبان کان ڪجهه مختلف آهن. جديد لسانيات موجب ڪنهن به ٻوليءَ ۾ حالتن جا صرف ٽي روپ ملن ٿا. اُهي آهن: حالت فاعلي، حالت تبديلي ۽ حالت ندا، پر حالتن جا عام فهم نالا آهن: حالت فاعلي، حالت مفعولي ۽

حالت جري. سنڌي وياڪرڻ جي ماهرن حالت جريءَ جو هڪ روپ، حالت 'آپادان' به سمجهايو آهي.

سنڌي زبان جي معياري محاورن موجب حالت آپادان جي ڦيري لاءِ اسم، ضمير يا ظرف جي پويان/مان/ ۽ کان/ وغيره/ حرف جر ملايا ويندا آهن پر اترادي لهجي ۾ /مان/ جي بدران/مئون/ ۽ کان/ جي بدران/ڪئون/ حرف جر ڪم آندا ويندا آهن. لاڙي لهجي ۾ /مان/ ۽ کان/ جي بدران فقط /آ/ يا /آن/ حرف جر جون نشانين ملليون ويندو آهن. لطيف جي ڪلام ۾ حالت آپادان جي صورت لاڙي ۽ اترادي لهجن واري آهي؛ مثال طور:

(ح) حالت جري:

(1) ملڪنٽا مهڊ هئي، توڙي جي تنوار

ملڪنٽا = ملڪن کان

(2) پابو هي هڪار، مونهان پڇيو سڄڻين

مونهان = مون کان

(3) امڙ ڪو ڳهروءِ، مونٺان ساڙو وڃي نڪريو

مونٺان = مون کان

آئون جا مثال:

تان مڃ محمد ڪارڻي، نرتئون منجهان نيھ

نرتئون = نرت مان، نرت سان

ڪلنئون ڪورين، عاشق عبداللطيف چئي

ڪلنئون = ڪلھن کان

فرض واجب سنتون، تنئون ترڪ ۾ پاءُ

تنئون = تن مان

سنڌي زبان ۾، حالت جريءَ کي، 'تي ۽ سان' حرف جرن جي مدد سان اسمن، ضميرن ۽ صفتن جا گردان ٺاهيا ويندا آهن. پر لطيف جي رسالي ۾ جيڪي مثال ملن ٿا انهن ۾ اهي حرف جر گم آهن، يعني انهن جي رچنا ۾ حرف جر کي گم ڪيو ويو آهي ۽ انهن جي بدران چوڻي سُرُ / اُ / کان ڪم ورتو ويو آهي. مثال طور:

سوريءَ چڙهڻ، سيچ پڻ، اِي ڪم عاشقن.

هن مصرع ۾ 'سوريءَ چڙهڻ' (سوريءَ تي چڙهڻ) فقري ۾ [ا] سُرُ / تي / حرف جرن جي بدران ڪم آيو آهي. هت 'تي' حرف جر ڪيرايو ويو آهي.

اڏيءَ سرڌري، مان ڪُهڻئون سپرين.

هن مصرع ۾ اڏيءَ سرڌري = اڏيءَ تي سر رکي، هت 'تي' حرف جر گم ٿيل آهي.

تہ سنڌي دوزخ باهه، تو اوڏيائي نہ اچي

'تو اوڏيائي' = توکي اوڏي. هت 'کي' حرف جر ٿيل گم آهي.

(خ) حالت اضافت:

سنڌي زبان ۾ ڪيترائي اهڙا لفظ به نظر اچن ٿا جن ۾ 'زير اضافت' جو استعمال ٿئي ٿو، پر 'زير اضافت' واري ترڪيب، سنڌي زبان ۾ دراصل فارسي زبان مان اڌاري ورتي وئي آهي. هت خاص ڌيان طلب نقطو هيءُ آهي ته علم صرف جي مطالعي دوران جڏهن مرکب لفظن جو اڀياس ڪجي ٿو، تڏهن معلوم ٿو ٿئي ته سنڌي زبان جي، پنهنجي صرفيائي نظام ۾ 'زير اضافت' جي بدران زير اضافت موجود آهي. ان جا ڪيترائي مثال ملي سگهن ٿا، مثال طور:

گهر + ڏڻي = گهر ڏڻي يعني گهر جو ڏڻي.

(هت رَجِي مٿان زير 'جو' حرف اضافت جي معنيٰ ۾ ڪم آندل آهي).

اهڙا ٻيا به ڪيترائي مثال ملن ٿا. لطيف جي ڪلام ۾ حالت اضافت جي اڀياس ڪندي زير اضافت جا ڪيترائي مثال ملن ٿا:

(1) عاشق زهر پيا ڪَ، وه ڏسي وهسن گهڻو

هن مصرع ۾ /زهر پيا ڪَ/ مرکب لفظ طور ڪم آيو آهي، جنهن ۾ ’ر‘ مٿان ’زير‘، ’جو‘ حرف اضافت جو ڪم ڏئي ٿي. انهيءَ ڪري اُن کي زير اضافت چئبو.

مثال (2) ته سنڌي دوزخ باه، تو اوڏيائي نه اچي

هن مصرع ۾ /دوزخ باه/ مرکب لفظ ۾، /خ/ جي مٿان ’زير‘، ’جي‘، جي حرف اضافت معنيٰ طور ڪم آندل آهي ۽ /دوزخ باه معنيٰ ’دوزخ جي باه‘

اهڙيءَ طرح حالت اضافت ڏيکاريندڙ ’جو‘ حرف اضافت ڪن ڪن ترڪيبن ۾ گم رهي ٿو؛ مثال طور:

(1) سوريءَ سڏ ٿيو، ڪا هلندي جيڏيون.

هن مصرع ۾ ’سوريءَ سڏ ٿيو‘ معنيٰ ’سوريءَ جو سڏ ٿيو‘ يا ’سوريءَ لاءِ سڏ ٿيو‘.

(2) جوڙي جوڙ جهان جي، پاڻ ڪيائين پروان

حامي هادي هاشمي، سردارن سردار
سونهي صحابن ست ۾، منجهه مسجد مٿيادار
چارئي چڱا چوڏار، هئا هيڪاندا حبيب سين.

هن بيت ۾ هيءَ ست ڌيان جوڳي آهي:

حامي هادي هاشمي، سردارن – سردار.

هن مصرع ۾ ’سردارن سردار‘ معنيٰ ’سردارن جو سردار‘. هت ’جو‘ حرف اضافت گم آهي. اهڙيءَ طرح ’صحابن – ست ۾‘ معنيٰ ’صحابن جي ست ۾‘ هت به ’جي‘ حرف اضافت گم آهي.

لطيف جي ڪلام ۾ اسمن، ظرفن ۽ ضميرن جون ڪي ڪي نحوي بناوتون ڏاڍيون دلچسپ به آهن ته وري تحقيق طلب پڻ. مثال طور سر ڪلياڻ ۾ ڪم آندل اهڙين نحوي بناوتن مان ڪي ملاحظہ فرمايو:

- (1) سڪ نه ستا ڪڏھم، ويهي نه ووڙين. ڪڏھم
- (2) عاشق عبداللطيف چئي، انھم پڻ پڻا. انھم
- (3) بي بها بالمر، اڳي ڪڏا اڳھيم. اڳھم
- (4) رڳون ٿيون رباب، وڃن ويل سيڪھم. سيڪھم
- (5) آخر والعصر جو ائھم اٿائون. ائھم
- (6) چل وڃائي ڄاڻ، عاشق اجل سامھم. سامھم

علم اللسان ۽ سچل جو ڪلام

1۔ هر شاعري اديب، عالم يا فاضل توڙي مؤرخ پنهنجي وقت جو ترجمان هوندو آهي. هو جيڪي ڪجهه چوندو آهي، آڳيندو آهي يا لکندو آهي، ان تي هو پنهنجي دؤر جي حالتن جي چاپ هڻندو آهي. ان ۾ پنهنجي دؤر جا اهڃاڻ ڏيندو آهي؛ علامتن جي روپ ۾ ان جون ڳالهيون ڪندو آهي، ۽ ان جي باري ۾ اشارا يا ڪنايا ڏيندو آهي. اهڙا اهڃاڻ، اشارا، استعاره، ڪنايا ۽ علامتون، اهي ماڻهو سمجهي سگهندا آهن يا سمجهي سگهندا هوندا، جن ان دؤر جي ماڻهن ۽ ماحول جي ڌار ڌار حالتن جو مطالعو ڪيو هوندو، ان جو اڀياس ڪيو هوندو، جيڪي ان دؤر سان واقفيت يا ڄاڻ رکندا هوندا.

2۔ سچل سرمست، سنڌ جي سياسي تاريخ جي ٻن اهم دؤرن جو ترجمان رهيو آهي. هن انهن ٻنهي دؤرن جي سماجي تاريخ جو پنهنجي ڪلام ۾ احوال رڪارڊ ڪيو آهي. سچل ڪلهوڙن جي دؤر جو اڌ کان به وڌيڪ عرصو ڏٺو. ميان سرفراز خان سان ٿيل عقوبتون ڏٺائين؛ ميان غلام نبي ۽ ميان عبدالنبيءَ جا سنڌ وارن سان ڪيل ڪلور پڻ پنهنجن اکين سان ڏٺائين، عطر خان جي شهيد ٿيڻ جهڙا واقعا پڻ ڏٺائين. مدد خان هٿان، سنڌ ۾ ڪوس ٿيندي، شهري ۽ ڳوٺاڻي آبادين کي باهين ۾ سڙندي، جلندي ۽ تباهه ٿيندي به ڏٺائين؛ ته وري ٽالپوري دؤر جو به ڪافي عرصو ڏٺائين. ان زماني ۾ هن سنڌ ۾ علم ادب، وڻج واپار جو چالامان به ڏٺو.

هنن ٻنهي دؤرن ۾، سچل سرمست سنڌ ۽ سنڌ وارن جا ڪئين لاهه ۽ ڇاڙها ڏنا. فارسي زبان جو جاه و جلال به ڏنائين، ته سنڌي زبان کي اڳي کان به اڳرو پسيائين. هڪ طرف لطيف سائينءَ جي ڪلام جي پالوٽ، ان زماني ۾، سنڌي زبان جي ترقي ۽ ترويج لاءِ نئين راهون هموار ڪيون هيون، ته ٻئي طرف ثابت علي شاھ جهڙي اعليٰ شاعر پنهنجي ڪلام ۾ نوان نوان لفظ، نوان نوان محاورا، نوان نوان اصطلاح، نئين نئين ترڪيبون، نئين نئين تشبيهون ۽ نوان نوان استعاره ڪم آڻي، سنڌي زبان ۾ نئون روح ڦوڪيو. هن زماني ۾ سنڌي زبان جي لفظن ۽ لغات ۾ گهڻو ئي واڌارو ٿيو. پير صدرالدين، قاضي قاضن ۽ شاھ ڪريم، مخدوم نوح عليه، شاھ لطف الله قادريءَ جي ڪلام ۾ ڪم آندل لفظن جي، جڏهن لطيف ۽ ميين شاھ عنايت جي ڪلام ۾ ڪم آندل ڪل لفظن سان ڀيٽ ٿي ڪجي، ته معلوم ٿو ٿئي ته لطيف سنڌي زبان جي لغت ۽ لفظن جي ذخيري جو وڏو ڄاڻو هو. هو هن سلسلي ۾ هڪ بي پايان بحر هو. هن سنڌ جي هر خطي جا، ڌار ڌار معنائون رکندڙ ڌار ڌار لفظ، پنهنجي ڪلام ۾ ڪم آڻي، ثابت ڪيو، ته سنڌي هڪ وسيع ۽ شاهوڪار زبان آهي؛ ان ۾ لفظن جو هڪ اڪٽ خزانو موجود آهي، جنهن کي صحيح طريقي سان گڏ ڪرڻ جي اڃا ڪوشش ئي ڪانه ٿي آهي؛ يا ائين ڪڍي چئجي ته اول ته لطيف جي رسالي ۾ ڪم آندل لفظن جي ڪا جامع لغت ٺاهڻ گهرجي، تنهن کان پوءِ سنڌي ٻوليءَ جي جامع لغات تي اڳتي وڌيڪ قدم کنيو وڃي. هن سلسلي ۾ سيد نجف علي شاھ ’ڪمتر‘ نقويءَ طرفان مرتب ڪيل ’ٻاروچي ٻوليءَ‘ جي عنوان سان، لطيف جي درسي، ڇپجي ظاهر ٿيڻ سان ڪا راهه نڪرندي، ڪو ڏس ملندو ۽ ڪو دڳ نهندو.

3- هن سلسلي ۾ سچل سرمست جي ڪلام ۾ ڪم آندل

لفظن جو صرفي ۽ نحوي، لغوي ۽ معنوي مطالعو ڪرڻ سان، سچل جي

ڪلام ۾ ڪم آندل ويا ڪرڻي استعمال ۽ صنعت گريءَ جي خبر پوندي. لطيف پنهنجي ڪلام ۾ سنڌي ٻوليءَ جي لاڙي لهجي جي صيغن ۽ ڦيرن کي ڪم آندو آهي، ته سچل سرمست وري انهن لفظن کي اُترادي لهجي جي ڦيرن ۽ صيغن موجب استعمال ڪيو آهي.

اڳ ۾ عرض ڪيو ويو آهي ته ڪلهوڙن ۽ ٽالپرن واري زماني ۾ به، سنڌ ۾ عام ماڻهن جي ٻولي سنڌي هئي، پر دفتری ۽ سرڪاري وهنوار واري ٻولي فارسي هئي، فارسي گهوڙي چاڙهي وارو محاورو انهيءَ دعويٰ جو دليل آهي، پر ان زماني ۾ به روزمره جي زبان سنڌي هئي. ثابت علي شاھ جو واسطو ڪلهوڙن ۽ ٽالپرن جي درٻار سان هو، انهيءَ ڪري ثابت علي شاھ به سنڌي زبان ۾ اهڙا انيڪ محاورا، استعاره ۽ تشبيهون ڪم آنديون، جيڪي دراصل فارسي زبان جون هيون ۽ فارسي نهج موجب استعمال ٿينديون هيون، جن جو سنڌي زبان سان وهنوار گهٽ هو.

4- سچل سرمست ۽ ثابت علي شاھ هر عصر شاعر هئا. ٻنهي تي ڪلهوڙن ۽ ٽالپرن جي دؤر جو گهڻو ۽ گهرو اثر هو. انهيءَ ڪري ثابت علي شاھ وانگر سچل سرمست به عربي ۽ فارسي زبانن جا بيشمار لفظ، محاورا، ترڪيبون، تشبيهون ۽ استعاره پنهنجي ڪلام ۾ ڪم آندا. جيڪڏهن شاھ لطيف کان اڳ وارن يا شاھ جي هر عصر يعني سڀيوڳي شاعرن توڙي شاھ کان پوءِ جي شاعرن، اديبن ۽ عالمن جي ڪلام جو اڀياس ڪبو ته معلوم ٿيندو ته انهيءَ سڄي عرصي ۾ جيئن شاھ صاحب پنهنجي ڪلام ۾ قرآن ڪريم جون انيڪ آيتون تلميح طور ڪم آنديون آهن، تيئن سچل جي ڪلام ۾ پڻ قرآن پاڪ جون بيشمار آيتون نظر اچن ٿيون. ان کان سواءِ سچل کان اڳ ڪنهن به شاعر يا اديب، عالم ۽ فاضل پنهنجي ڪلام ۾ قافئي طور يا مصرعن جي وچ وچ ۾، عربي ۽ فارسيءَ جا ايترا لفظ استعمال نه ڪيا آهن، جيئن

سچل سرمست پنهنجي ڪلام ۾ ڪم آندا آهن، البت ثابت علي شاه اهڙن لفظن جو استعمال گهڻو ڪيو آهي، پر هن اهڙا لفظ، سچل سرمست کان گهٽ ڪم آندا آهن؛ مثال طور سچل جيڪي لفظ قافئي طور استعمال ڪيا آهن، انهن مان ڪي هي آهن:

ڪرامات، صفات، موجودات، مصلحات، اثبات، هدايت، ضلالت، تجريد، تفريد، توحيد وغيره.

اهڙن لفظن مان ڪن جو استعمال سچل سرمست هن ريت ڪيو آهي:

آءُ ادا سالڪ، سهي ڪرتون طلسمات کي،

پيچ دوشي تا ڪل پويئي دور ڪردجات کي،

سراهو سارو سڻائج، ڪن نه ڏي ڪرامات کي.

اهڙيءَ طرح هن ڪافيءَ ۾، صفات، موجودات، مصلحات،

اثبات، طاعت، حڪايات، عزّي لات ۽ محلات وغيره لفظ، قافئي طور

ڪم آندل آهن. اهڙيءَ طرح سندس وحدت نامو ته قرآن شريف جي آيتن ۽

عربي زبان جي لفظن سان ڀريو پيو آهي.

سچل سرمست انهن مڙني مان وارن ماڻهن جي اتهاس مان

واقف هو. جن اناالحق جهڙو نعرو هنيو هو. سندس ساري ڪلام مان

انهيءَ هوڪاري ۽ هل جو پتو پوي ٿو. سنڌي زبان جي شاعرن ۾ هي

پهريون بيباڪ بزرگ شاعر هو، جنهن منصور کان سواءِ 'سرمد' جهڙي

سرفروش صوفيءَ جو ذڪر ڪيو آهي. هن قسم جي پچار اسان کي شيخ

اياز ۽ ٻين جديد نظريي وارن شاعرن جي ڪلام ۾ پوءِ ڏسڻ ۾ اچڻ تي پر

ڪلاسيڪي شاعرن 'سرمد' جو ذڪر ۽ 'سرمد' جي نالي سان شعر، هن

وقت تائين فقط سچل جي ڪلام ۾ نظر آيو آهي. هن ڏس ۾ سچل فقير

فرمايو آهي:

ڪاٿائين قاضي ٿئين، ويهي ناحق فتويٰ ڏئين،

سوريءَ تي منصور جي

موتي ٿئين منصور، ڪيوي ملن جو مذڪور،

شاهد ٿي بيهين شرع تي،

اُناالحق آواز هي، تا سارو تنهنجو راز،

ظاهر ڪيئي زمين تي

سرمڊ تي اسرار، ڪيئي عالم تي اظهار،

وري وڌي، شور شهر تي،

انهيءَ ساڳي فڪر کي سچل هن ريت به بيان ڪيو آهي:

مون کي عبرت آهي، اهڙي حال جي،

هاريون حيرت آهي انهيءَ ڳالهه جي!

ڪاٿئين ڏاڍو، ڪاٿئين هيڻو، ڪاٿئين جوڙ جڻيا ٿو پائي؛

ڪاٿئين ڪوري، ڪاٿئين مڇي، ڪاٿئين سيد سڏائي؛

ڪاٿئين تارڪ، ڪاٿئين صادق، ڪاٿئين مک ملائي؛

ڪاٿئين شاهي، ڪاٿئين سپاهي، ڪاٿئين حڪم هلائي؛

ڪاٿئين ڪافو، ڪاٿئين مومن، ڪاٿئين سوريءَ سر هلائي؛

ڪاٿئين گسائين، ڪاٿئين سنڀاسي، ڪاٿئين بت بنائي؛

ڪاٿئين قادر، ڪاٿئين نادر، ڪاٿئين 'سچو' نانءُ سڻائي.

سچل سرمست پنهنجي هن ڪلام ۾ پنهنجي صوفيانہ نظريي

کي ته ظاهر ڪيو آهي، پر ٻوليءَ جي ايباس جي نقطہ نگاہ کان، جنهن

نموني سان لفظن جي لڙهين کي سڃايو اٿس، سينگارڻ اٿس، موتين

وانگر پوئي، لڙهيون ٺاهيون اٿس، اهڙي سونهن، اهڙي سينگار ۽ اهڙي

حسن کي علم اللسان جي ماهرن سڃعبندي يا صنعت ترصيع يعني

موتي پوڻ واري صنعت نالو ڏنو آهي. سچل جي ڪلام ۾ هن قسم جي
ترصيع يا سجعبنديءَ جا تمام گهڻا مثال ملن ٿا.

هڪ ٻي ڪافي جنهن ۾ به اهڙي صنعت يا ڪاريگريءَ کان
ڪم ورتو اٿس، ان مان ڪن جا مثال هيٺ ڏجن ٿا:

حاضر ناظر تون، باطن ظاهر تون، تنهنجو هل هنگامو هي.

ٻئي هنڌ فرمائي ٿو.

تنهنجي حسن ماري، سوريءَ سي سنڀاري، انهيءَ ڳالهه ڳاري،

هزارين هزار.

اُهي يار آيا، نيزن جي نوايا، نيئي سر سلايا، تنهن تو اڳهار.

جنهن موج آئي، تنهن سڌ سپائي، ڪيهي ڳالهه ڪائي،

لنگهيا شهنشوار.

ڪمر جا ٻڌائون، وري نا چوڙيائون، نئي سر ڏنائون،

لاٿائون ميار.

ميچن هٿ هڻي سي، اها ڳالهه ڳڻي سي، تريءَ سر ڪڍي سي،

ڪيائون نثار.

مي جا پيٽائون، هي سهرا ڳٽائون، وڏي وڪ وڌائون،

پاڙيائون قرار.

پهلوان پاسي، نه ٿيندا ڪڏهان سي، اها بات باسي،

هليا حڪمدار.

ملڪان ملڪ ۾، ملڪ ۽ فلڪ ۾، سڄو سڀ خلق ۾،

ٻئي هيءَ پچار.

اها اعتباري، سوري جن سواري، عجب خوش خماري،

ڪنن جي قطار.

نشانا کوڙيائون، منهن نا موڙيائون، ٻئي هٿ ٻڌائون

ڪُنا قريدار ٿي

منصور مستي، ڪيئن گم هستي،

هنيائين دودستي،

تپش جي ترار.

شاهه ۽ سچل سرمست سنڌ جا عوامي شاعر آهن. انهيءَ ڪري سندن ڪلام، سنڌ ۾ هر جاءِ تي، هر محفل ۾ ۽ هر معرڪي ۾ ماڻهو گهڻي چاهه ۽ شوق سان ڳائيندا ۽ سڻندا آهن. سندن ٻولي عوامي ٻولي آهي ۽ ڪي ڪي اهڙا لفظ جيڪي فقط عام ماڻهو ڳالهائيندا آهن، ۽ خاص ماڻهن جي محفلن ۽ معرڪن ۾ اهڙا لفظ گهٽ معياري ۽ گستاخاڻا لڳندا آهن، انهيءَ ڪري اهڙا لفظ خاص ماڻهن جي سامهون ڳالهائبا نه آهن؛ اهڙا لفظ شاهه ۽ سچل جي زباني سهڻا لڳن ٿا. مثال طور ’ڪجاڙو‘ لفظ لاڙي لهجي جي، هينئين طبقي جي ماڻهن جي عام استعمال جو آهي. اهو لفظ لاڙ جو هر ماڻهو هرگز ڪم ڪونه ٿيندو آهي، فقط گهٽ پڙهيل ماڻهو يا هينئين طبقي وارن جي ڳالهه بولهي ۽ وهنوار ۾ اهو لفظ عام جام ٻڌبو آهي. پر اهڙي لفظ کي لطيف جنهن سهڻي انداز سان ڪم آندو آهي، تنهن جي استعمال هن لفظ کي سونهن وارو بنائي ڇڏيو آهي؛

مثال طور:

ڪجاڙو ڪهان، توکي معلوم سڀڪي

يا

منهنجو ڪجاڙو پيئڻ هن پيپور ۾.

انهن مصرعن ۾ ’ڪجاڙو‘ لفظ جيڪا سونهن پيدا ڪريو ٿيندو آهي سا سونهن ’چا‘ لفظ ۾ هرگز ڪانه ٻيهندي. انهيءَ سونهن ۽ سڳند جو احساس فقط علم اللسان جي ماهرن کي ئي محسوس ٿيندو. اهڙيءَ طرح سنڌي وياڪڙ موجب ’ڙي‘ لفظ به نفرت، قباحت ۽ غير مهذب ماحول ۾ استعمال ٿيندڙ لفظ آهي. سچل جهڙي شاعر

پنهنجي ڪلام ۾، ’ڙي‘ لفظ کي رديف طور ڪم آڻي يا ٻيءَ صورت ۾ استعمال ڪري، هن لفظ جي سونهن وڌائي ڇڏي آهي، ۽ هن لفظ جي استعمال جو دائرو وسيع ڪري ڇڏيو آهي. مثال طور هن ڪافيءَ ۾ ’ڙي‘ لفظ جو استعمال هن ريت ڪيو اٿس.

ساري ڏيهه نه ڏي ڙي،

پانهنجي دل سمجھ سنڀالين.

ڳالهه پڇين جي پرينءَ جي، حرف حال ٿي جا هي ڙي،

اچل نه نڪر پتر جان، نينهن پاڻ ٿي سان تي ڙي.

هاريون انهيءَ حال جو، قرب سڃاڻن ڪي ڙي،

پاڻهين آهن پڌرا، ”سچو“ سالڪ سي ڙي.

اهڙيءَ طرح ’ڙي‘ جي استعمال جا ٻيا مثال هي آهن:

(i) ويه واريءَ وات تي، ’سچو‘ ڙي، تون سرُستيچ.

(ii) يار ساڻيو، ڙي ميان، يار پانڌيو ڙي ميان

پلوڙي ميان، ڪيچن جي، وو، گل مون کي ڪائي ڏيجو.

7۔ برصغير پاڪ۔ هند جي زبانن، خاص ڪري هندي،

سنڌي، اردو، سرائڪي ۽ پنجابي وغيره جي وياڪرڻي خصوصيتن مان،

هڪ خصوصيت آهي ’لفظن جو تڪرار‘ يعني reduplication. اها خوبي

يا اها سٽاءَ ٻوليءَ اندر جملن ۾ لفظن جو انهيءَ قسم جو تڪراري

استعمال، ٻوليءَ ۾ يا شعر توڙي ڪلام ۾، نه فقط سونهن پيدا ڪندو

آهي، پر وياڪرڻي سٽاءَ موجب لفظن جو اهڙو تڪراري استعمال يا ٻوليءَ

۾ لفظن يا فقرن جو اهڙو ڪارج وڌي وياڪرڻي معنيٰ رکندو آهي، جيئن

اڳ چيو ويو آهي.

سنڌي ٻوليءَ ۾ لفظن جو اهڙو تڪراري ڪارج، شاھ لطيف کان اڳ ۽ شاھ سائينءَ کان پوءِ سچل سرمست توڙي جديد شاعرن ۾ شيخ اياز، امداد، تنوير، نياز همايوني ۽ ٻين شاعرن جي ڪلام ۾ جابجا نظر اچي ٿو. مثال طور لطيف سائينءَ جو هي بيت ڏسو:

مٺ مٺ سورن سپڪنهن مون وٽ وڻاڻان

يا

’اياز‘ جي هن وائيءَ ۾ لفظن جي تڪرار واري سٽاءُ هن ريت آهي:

آسارا آسارا ڪينجهر جا ڪنارا

امداد جي ڪلام ۾ تڪرار جو مثال هيٺين مصرعن مان ملاحظہ فرمايو:

اسين پيت بکيا، اُگهاڙا اُگهاڙا

آروڪا آروڪا، آبالا آبالا

وساريل وساريل، ڌڪاريل ڌڪاريل

نماڻا نماڻا، نرالا نرالا

اڪيلا اڪيلا، توائي توائي

سدا ڇاڪ ڊامن، سدا نيڻ آلا

سچل سرمست جي ڪلام ۾ لفظن جي اهڙي تڪراري استعمال ۽ وياڪرڻي سٽاءُ جا ڪئين مثال ملن ٿا. منهنجي راءِ موجب سچل ۽ ٻين سنڌي شاعرن جي ڪلام ۾ وياڪرڻ جي انهيءَ صورت، يعني لفظن جي تڪراري استعمال ۽ ڪارج جو مطالعو ڪرڻ جي گهڻي ضرورت آهي ۽ علم معانيءَ جي مدد سان انهيءَ موضوع جو استعمال ڪري، سنڌي ٻوليءَ جي وياڪرڻ جي انهيءَ پهلوءَ تي روشني وجهڻ گهرجي، ڇو ته هن وقت تائين لفظن جي تڪراري استعمال ۽ ڪارج واري صورت کي ڪنهن به هٿ به نه لاتو آهي. سچل سرمست جي ڪلام ۾ لفظن جي اهڙي تڪراري صورت جا ڪجهه مثال پيش ڪجن ٿا. هو فرمائي ٿو:

مون سان تون آهين آهين، ڪڏهن ڪيئن ڪڏهن ڪيئن.

اسان نمائن تون سڻا سائين، هٿ هٿئون مٿان لاهين لاهين،
 آءُ ڪنيزڪ، تون تان سائين، سڱ نه تنهن سان ڪو ساهين ساهين
 ڪڏهن آرامي ڪرين اسان کي، ڪڏهن بچين تو باهين باهين
 ڪڏهن منصوري دم اناالحق، ڪڏهن ڏسين ٿو ڦاهين ڦاهين
 حاضر ناظر آهين اسان سان، ڪيئن چوان تان ناهين ناهين
 استغفرالله ڳالهه اهائي، جو ڪجهه مون سان تون ناهين ناهين
 ”سچو“ جي عاشق آهين اسان جو، تڄ نه درد جو دانهين دانهين
 هن ڪلام ۾ ’آهين‘ ۽ ’آهين آهين‘، ’لاھين‘ ۽ ’لاھين لاهين‘،
 ’ساهين ساهين‘، ’باهين باهين‘ ۽ ’ڦاهين‘ ۽ ’ڦاهين ڦاهين‘ وغيره اڪيلن ۽
 تڪراري لفظن جو تقابلي مطالعو ڪرڻ سان، ’آهين‘ ۽ ’آهين آهين‘ توڙي
 ٻين لفظن جي وياڪرڻي معنيٰ ۽ معنوي استعمال ۽ ڪارج جي خبر پوي
 ٿي. سنڌي ٻوليءَ جي وياڪرڻ جو هي هڪ اهڙو اهم باب آهي، جنهن جو
 اڀياس اڃا ٿيو ئي نه آهي، ۽ جنهن جي اڀياس جي گهڻي ضرورت آهي.
 سچوءَ جي ڪلام ۾ ٻين ڪيترن ئي لفظن جي اهڙي تڪرار يا
 تڪراري ڪارج جا مثال ملن ٿا؛ مثلاً:

مون کي آهن ياد تنهنجون ڳالهيون ڳالهيون

يا

ڪيئن وساري تو ويهون ويهون

آهن ڪيهون اسان جون ڳالهيون

ساه سنئون تان ياد ڪيون، سي آهي عجائب جيهون جيهون
 ڪهڙين ڳالهيون عاشق اسان کي، ڏک ڏوراپو تو ڏيهون ڏيهون
 اهي عتاب تون رکين ٿو ڪيها، پڪي اسانجڙي پيهون پيهون
 هن پڄاڻئون مٿان اسان تي ڳالهيون رکين تون ايهون ايهون
 ”سچو“ اسان جو تون، اسين تنهنجا ڳالهيون ٻيون ڪيهون ڪيهون

هن ڪلام ۾ ’ويهون ويهون‘، ’جيهون جيهون‘، ’ڏيهون ڏيهون‘، ’ايهون ايهون‘ ۽ ’ڪيهون ڪيهون‘ تڪراري لفظن جون صورتون آهن. انهن جو مطالعو ڪافي دلچسپ آهي.

اهڙيءَ طرح هن ڪلام ۾ لفظن جو تڪراري ڪارج ڪيڏو نه دلچسپ آهي؛ مثال طور:

ڳوٺ ساري جون ڳليون ڳليون وو، نت ڏسڻ ۾ مون کي آڻيون
رت روئڻ ڪوئن، اهي اڪڙيون ڪين سي جهلجن جهليون جهليون
ڪيچيئڙن جون وري قطارون، هيڏي ٻڏيونسين هليون هليون
سي نه ورن ڳالهيون آهي، يار سڄڻ جي تو سليون سليون
چاڙهيئي اسان تي درد فراق جون، چوه ڏاڍي مٿن چليون چليون
روز ازل ڪوئن ڪيو ”سجوءَ“ سان، يار ڀلا، ڪيئي پليون پليون
هن ڪلام ۾ ’ڳليون ڳليون‘، ’جهليون جهليون‘، ’هليون هليون‘،
’سليون سليون‘، ’چليون چليون‘ ۽ ’پليون پليون‘ لفظن جون صورتون
وياڪرڻي مطالعي طرف ڌيان ڇڪائين ٿيون.

سنڌي زبان جي شاعرن پير صدرالدين، قاضي قاضن، شاه
ڪريم، مخدوم نوح ۽ شاه لطيف وانگر سچل جي ڪلام ۾ به ضمير
متصل جو مطالعو به توجه طلب آهي. قاضي قاضن جي ڪلام ۾ هينين
مصرع ۾ ضمير متصل جي ڪارج جو جائزو وياڪرڻ جي روشنيءَ ۾
وٺڻ گهرجي. قاضي صاحب فرمائي ٿو:

جوڳيءَ جاڳايوس، ستو هوس نند ۾.

هن مصرع ۾ شايد ’هوس‘ لفظ سان قافئي ملائڻ
لاءِ ’جاڳايوس‘ قافيو ڪم آندو ويو آهي ۽ اُن سان ’س‘ ضمير متصل،
ضمير غائب واحد طور ڪم آندو ويو آهي، نه ته حقيقت ۾ هت ضمير
متڪلم واحد متصل جي نشاني ’م‘ ڪم آڻڻ گهرجي هئي.

هن باب ۾ ضمير متصل جي اهڙي استعمال ۽ ڪارج تي بحث ڪرڻو نه آهي، پر هت فقط اهڙا اشارا ڏيڻا آهن جن جي اڀياس جي مدد سان وياڪرڻ جا طالب علم آئنده سچل جي ڪلام ۾ اهڙيون وياڪرڻي ڳالهيون، هت ڪري انهن تي تحقيق ڪن.

سچل جي ڪلام ۾ ضمير متڪلم جي اهڙي وياڪرڻي استعمال لاءِ هيٺيون مصرعون ملاحظو فرمايو:

ناهي ٻاروڇو ڪو ٻيو، آهي اهو جو مان روز ڏسان ٿي!
ويني هيٽس وٽ تي، اچي وسيلو ٿيو.

يا

ميلو ٿيندءِ ميلو ٿيندءِ، نينهڙو لايو، جُڙيا جاني،
مون سان ميلو ٿيندءِ.

يا

لئن اچي پاڻ لائو، نه ته مون کي ڪل نه هوئي،
اصل لاڪون عشق لائڻ جي، ڳالهه اها خوش آيو
درد فراق جي ڏنيو امانت، اها سانول سيبايو
عرش ڪرسيءَ جا ڪير قبولي، اها اسان ڏي هوت هلايو
ڳالهه پرجهڻ جهڙي نا هئي، پاڻ سچڻ سمجهايو
ڏينهن انهيءَ يار ”سچوءَ“ کون، سچي ڳالهه سلايو

هن ڪلام ۾ ’لايو‘، ’ڏنيو‘، ’سيبايو‘، ’هلايو‘، ’سمجهايو‘ صورتن ۾ [و] صرفيه، ضمير متصل جي نشانيءَ طور ڪم آئي آهي. هن قسم جي جائزي لاءِ گهڻو وقت گهرجي. اهڙيءَ طرح هن مصرع ۾ [ء] آواز پڻ ڌيان طلب آهي؛ مثال طور:

هي سڀ ڪم سندا، آهن جاني جاءِ بجاءِ

جيڪي ڪرين تون سوئي.

اهڙيءَ طرح هڪ ٻيو مثال به توجهه طلب آهي:

زلفان کوليَوَ خيال اسان جي، ڏاڍو ستر سهايو.
 ساڳيءَ طرح هنن مصرعن ۾ ڪم آندل ضمير متصل جو جائزو
 به ڏيان چڪائي ٿو، مثال طور:

هُتَ تا ڪير هُياس، ڀلو ميان، ٿي آيس ڪير، نه ڄاڻان،
 نانءُ ٻيو هُت هو منهنجو، سائين، الا، هي ٻئي نانءُ تياس
 اچڻ نه هو هت منهنجو، سائين الا، ڪنهن تا خواهش ڪنيس
 هُت هُيس معشوقيءَ ۾، سائين الا، هت عاشق ٿي آياس
 هي هي هئي ڪانه ڪا، سائين الا، هت منجهه پروڙ پياس
 ”سڄو“ سارو سچ ٿيو، سائين الا، وڃون آءُ وياس.

اهڙي طرح ’م‘ ضمير متصل جو استعمال هن ريت ڪيو اٿس:
 ڄاڻي هيئن ڄاتوم، توکي سانول سڃاتوم،
 هرجا آهين تون حاڻي.

سنڌي شاعرن پنهنجي ڪلام ۾ امر استقبال جو استعمال به
 دلچسپ نموني سان ڪيو آهي. هن سلسلي ۾ شاه ڪريم ۽ شاه
 لطيف کان سواءِ سچل سرمست جي ڪلام جي اڀياس ڪرڻ جي گهڻي
 ضرورت آهي. هت سچل جي ڪلام مان سنڌي وياڪرڻ جي هن پهلوءَ جا
 ڪي نمونا، مثال طور پيش ڪجن ٿا ته جيئن وياڪرڻ جا شاگرد ۽ ماهر
 هن ڏس ۾ ڪجهه سوچين.
 مثال طور:

پرين سان پت پري ڙي جيڏيون، منهنجي،
 دعا ڪريجو جيڏيون، وري سو هوت وري.
 يا

هي ڇڏيڃ هو وٺيڃ، متان ڪا ٻي ڳالهه پڇيڃ
 ڏئيءَ واري دام ڪوئن، پهريون طالب پاڻ ڪڍيڃ

مرشد جيئن فرمائيو، واقف سو تان ڏس وٺيڃ
 سر سهي ڪر پانهنجو، ٻڌا اڏاڻا ڪيم اڏيڃ
 لاريءَ لڳ نه ڪنهن ٻئي، عاشق انهيءَ پنڌ پئيڃ
 ويه واريءَ وات تي، ”سڄو“ ڙي تون سر ستيڃ.
 هن ڪلام ۾ ’ڪڍيڃ‘، ’وٺيڃ‘، ’اڏيڃ‘، ’پئيڃ‘ ۽ ’سٽيڃ‘ صورتون
 امر استقبال جا مثال آهن، جن جي اڀياس جي گهڻي ضرورت آهي.
 اهڙيءَ طرح هن ڪلام ۾ امر استقبال جا ٻيا مثال به ڏيان طلب
 آهن: مثال طور:

يار ساڻيو، ڙي ميان، يار پانڌيوڙي ميان.....

پلوڙي ميان، ڪيچين جي، وو، ڪَل مون کي ڪائي ڏيڃو
 هيءَ نمائي، وو، وَر وڪائي ميان، نال نباهي نيڃو
 ڪيم و ساريو، مئي نه ماريو، ميان، چوريءَ تان م ڇڏيڃو
 ڏيو دلاسا ڪڏهن ايندا، ميان، لوڪون تان نه لڏيڃو
 آءُ اوهانجڙي اصل آهيان، گولي سان گڏيڃو
 جنهن ويلي، وو، هلو اِتاھون، ”سڄو“ نانءُ سڏيڃو.

10. هن کان اڳ مٿي سچل جي ڪلام مان صنعت ترصيع
 جا ڪي مثال ڏنا ويا آهن. سچل ۽ ٻين شاعرن جي ڪلام ۾ تشبيهه،
 استعاره، تجنيس خطي، تجنيس حرفي، تجنيس تام، مجاز مرسل،
 تلميح ۽ ٻين لفظي توڙي معنوي صنعتن جا هزارين مثال موجود آهن.
 هت في الحال سچل جي ڪلام مان نموني طور تشبيهه جا ڪي مثال
 پيش ڪجن ٿا:

جيئن سج آهي پریشان، سوئي ڳولهي سج کي
 مچلي جيئي آب سان، آب پڇي طغيان
 تارو پڇي نجر کي، موج پڇي مهراڻ
 ڦڙي پڇي مينهن کي، شاھ ڳولهي سلطان

هو مڙيئي پاڻ ٿيو، کير ٿيا حيران
 ”سڄوءَ“ جي صفت ۾ اهو باريءَ کي بيان.

11. سنڌي ٻوليءَ جي صوتياتي نظام ۾ لفظن ۾ ڪن آوازن جي مشدد هجڻ جا ڪئين مثال موجود آهن. هن باب ۾ مشدد آوازن لاءِ ڪن قانونن جو بيان ڪرڻ آسان ڪم نه آهي. هت نموني طور سچل جي هڪ ڪافيءَ مان اهڙا مثال پيش ڪيا ويندا. سچل ممڪن آهي ته سنڌي صوتيات جو اهو اصول لاشعوري طور ڪم آندو هجي، پر سچل جي هنن مثالن مان اهو ته ثابت ٿو ٿئي ته کيس شاعريءَ جي فن، ڪافين جي گهاڙبتن، چنڊ جي قانونن ۽ راڳ جي ماترائن جي استعمال جي پوري ڄاڻ هئي. راڳداريءَ جي قانون موجب، ماترائن جي پورائيءَ لاءِ سچل سرمست کي، هيٺين ڪافيءَ ۾، ڪن لفظن ۾ [ي] آواز کي مشدد طور استعمال ڪرڻو پيو؛ مثال طور:

ناهي ٻارو جو ڪو ٻيو، آهي اهو جو مان روز ڏسان ٿي.
 ويني هيٽس واٽ تي، اچي وسيلو ٿيو
 ماڙيءَ منجهه معشوق ڏٺوسين، لالڻ پائي ليو
 دريءَ منجهون ديد ڏئي سون، لالڻ پاتو ليو
 جتن ڪج جتن جو، مڱ سبب سان ٿيو
 سير سارو ئي صورتين، پاڻ قريبن ڪيو
 يار ”سچل“ تون صحيح ڪر ڄاڻج، ڪيو خمارن ڪيو.

هن ڪلام ۾ ’ٻيو‘ ’ٿيو‘ ’ليو‘ ’ويو‘ ’ڏيو‘ ’ڪيو‘ ۽ ’ڪيو‘ لفظن ۾، [ي] آواز مشدد استعمال ٿيل آهي. سنڌي ٻوليءَ جي صوتياتي نظام موجب ٻن پڌن وارن لفظن ۾، لفظ جي جيڪڏهن پهرئين پڌ ۾ چوٿو سر ڪم آيو هجي ته اُن چوٿي سر کان پوءِ آيل وينجن، مشدد ٿي ويندو آهي. هت به اهو ساڳيو اصول ڪم آندل آهي. سچل سرمست لسانيات جي انهن اصولن کان ته يقيناً واقف ڪونه هو پر سنڌي ٻوليءَ جي عام اچار

موجب، ڪافيءَ جي گهاڙيتن ۽ ماترائن جي پورائيءَ لاءِ، سچل سرمست آواز کي مشدد ڪرڻ وارو اصول اختيار ڪيو، ڇو ته مشدد آواز ۾ ڊگهي آواز وانگر به ماترائون ٿينديون آهن ۽ چوڻي آواز کي هڪ ماترا ٿيندي آهي. جيڪڏهن سچل سرمست مشدد آواز ڪم نه آڻي ها ته هڪ ماترا کڻي پوي ها ۽ شعر جي وزن لاءِ عيب نظر اچي ٿا.

ساڳيءَ طرح سچل جي ڪلام ۾ اسم تصغير اترادي لهجي موجب اسمن جا ڦيرا، فعلن جا گردان ۽ ٻين صورتن جو جائزو ڏاڍو دلچسپ آهي، جيڪو هن باب ۾ اختصار جي ڪري بيان نٿو ڪري سگهجي.

باب ٽيون

- سنڌي ٻوليءَ جو مزاج
- سنڌي ڪهاڻيءَ ۾ ٻوليءَ جا تجربا ۽ اُپتي ٻولي

سنڌي ڪهاڻيءَ ۾ ٻوليءَ جا تجربا

۽

اُبتي ٻولي

سنڌي ٻوليءَ جو مزاج

1۔ سنڌي ادب هر دؤر ۾ ارتقا پذير رهيو آهي. ان جو خاص سبب هي ئي ٿي سگهي ٿو جو سنڌ جي سڄاڻ اديبن ۽ شاعرن هميشه پنهنجي ماحول ۽ معاشري جو مطالعو پئي ڪيو آهي. ۽ ماحول ۽ معاشري ۾ ٿيندڙ ڦيرين گهيرين جو عڪس، پنهنجي اڀياس ذريعي نظم يا نثر ۾ پيش پئي ڪيو آهي. انهيءَ ڪري سنڌي ادب کي هر دؤر ۾ ماحول جي عڪاسي ڪندڙ، هر دؤر جي ترجماني ڪندڙ ۽ جديد ادب چئي سگهجي ٿو. سومرن جي دؤر کان وٺي موجوده وقت تائين نظمي توڙي نثري صنفن جو جڏهن جائزو وٺجي ٿو، تڏهن محسوس ٿو ٿئي ته اسان جو ادب هر دؤر ۾ عوامي ادب رهيو آهي. ۽ معاشري کي متاثر ڪندڙ تبديليون هميشه سنڌي ادب کي به متاثر ڪنديون رهيون آهن، جنهنڪري سنڌي ادب ۾ هميشه وقت جي رفتار سان گڏ نوان نوان تجربا ڪيا ويا آهن. ان کي نئون موڙ ڏنو ويو آهي ۽ ان ۾ نواڻ آندي وئي آهي. هن ڏس ۾ سنڌي ڪهاڻيءَ جو مطالعو ٿي ڪافي دلچسپ آهي.

اسين جڏهن فقط سنڌي ڪهاڻيءَ ۾ آيل تبديلين جو اڀياس ڪريون ٿا تڏهن اڇر ۾ پئجي وڃون ٿا، ۽ انهن نقادن کي جن هيءَ راءِ قائم ڪئي ته ”علم ادب زندگيءَ جو تفسير آهي. يا علم ادب حياتيءَ

جو آئينو آهي، تن کي دل سان داد ڏيون ٿا. يقيناً سنڌي ڪهاڻيءَ جو مطالعو سنڌ جي سماجي تاريخ ۽ سماجي قدرن جو مطالعو آهي. ڊاڪٽر الهداد پوهي بلڪل درست فرمايو آهي ته:

”ادب جو سماجي ڪارج وارو اڀياس، افاديت جي خيال کان اسان لاءِ ٻولي، سماج، ڪلچر ۽ ادب جي باري ۾ ڪئين نقطا واضح ڪري ٿو. ڪئين مسئلا حل ڪري ٿو. ڪئين راهون کولي ٿو ۽ ڪئين سوال اُڀاري ٿو. هن طرح اسان هن قسم جي اڀياس مان سنڌي ٻوليءَ، سنڌي ادب ۽ سنڌي سماج جي باري ۾ وڌيڪ ڪم ڪرڻ لاءِ وڏو مواد حاصل ڪري سگهنداسين.“^①

سنڌي ڪهاڻيءَ ۾ نت نت نوان تجربا ڪيا ويا آهن. اهڙن تجربن مان ٻوليءَ جي ڪيترن ”اُبتي ٻوليءَ“ يا ”اُبتو گرامر“ جي سري هيٺ هڪ تجربن جي دعويٰ ڪئي وئي آهي. هي تجربو ٻوليءَ جي مزاج ۽ سٽاءَ ۾ ڪيتري قدر ڪامياب ثابت ٿيو، هن باب ۾ اُن جو جائزو ورتو ويو آهي. منهنجي خيال موجب سنڌي ڪهاڻيءَ ۾ ”اُبتي ٻوليءَ“ يا ”اُبتي گرامر“ واري تجربن واري دعويٰ، ٻوليءَ جي سٽاءَ کان اڻڄاڻپ، وياڪرڻي اصولن ۽ قانونن کان بيخبريءَ جي ڪري ڪئي وئي آهي، ڇاڪاڻ ته اهو عمل يا اهو ڪم جيڪو فطرت جي اصولن ۽ قانونن جي انحرافي ڪندو هجي، اها دعويٰ جيڪا بنا سوچ سمجهه جي صرف پاڻ کي درست سمجهي ڪئي وئي هجي، درست چئي نٿي سگهجي. هن ڏس ۾ 1974ع واري ”سوجهري“ رسالي ۾ ڪافي بحث ٿيل آهي. هن باب ۾ مثالن ۽ دليلن سان ”اُبتي ٻوليءَ“ واري استائيل واري تجربن جي دعويٰ

① الهداد پوهيو ڊاڪٽر ادب جو سماجي ڪارج، مقالو، ”پرک“ سالياني سڄڻ، ڄامشورو، سنڌي شعور

کي قبول نه ڪرڻ جهڙي ۽ غير فطري دعويٰ ثابت ڪرڻ جي ڪوشش ڪئي ويئي آهي.

2۔ ٻوليءَ جو مطالعو هڪ علم آهي:

ٻوليءَ جو علم هڪ سائنس آهي. هيءَ سائنس ’سماجي علمن‘ (social sciences) سان واسطو رکي ٿي. ٻولي انسان ذات سان گڏ وجود ۾ آيل آوازي نشانين ۽ علامتن جو هڪ اهڙو سرشتو آهي، هڪ اهڙو نظام آهي، هڪ اهڙي تنظيم ۽ عمل آهي، جنهن جي مدد سان هڪ سماجي گروهه جا ماڻهو، هڪٻئي سان وهنوار رکن ٿا، تعلق رکن ٿا ۽ هڪ ٻئي کي سمجهن ٿا^①، يعني ڪنهن به سماجي گروهه ۾ هڪ ٻئي سان تعاون لاءِ، انسان ذات جي وات مان نڪتل آوازن جي سرشتي کي، ٻولي سڏجي ٿو. هن ڏس ۾ لسانيات جي امريڪي ماهرن بلاڪ ۽ ٽرئگر (Bloch & Trager) جو رايو آهي:

”ٻولي صوتين، آوازي نشانين، اهڃاڻن ۽ علامتن جي هڪ اهڙي تنظيم آهي، هڪ اهڙو سٽاءُ آهي، هڪ اهڙو سرشتو آهي، جنهن جي مدد سان سماجي گروهه، هڪٻئي سان وهنوار ۽ تعلق رکي ٿو.“^②

انهيءَ لحاظ سان چئبو ته ٻولي، سماج لاءِ ضروري آهي. ٻوليءَ بنا انساني سماج جو تصور، ناممڪن آهي، ڇو ته هر انسان ڪنهن سماجي گروهه جو هڪ فرد هوندو آهي، ۽ سماجي ۽ معاشرتي معاملن ۾

① Sturtevant E.H., An Introduction to Llinguistic Science, New Haven, Yale University Press, 1947, P. 21

② Bloch, B. & Trager, G. L., An Outline of Linguistic Analysis, Linguistic Society of America, 1942, P.5

هو زبان تي ئي مدار رکندو آهي. اهو ئي سبب آهي جو ماهرن جو رايو آهي ته ”زبان، تهذيب ۽ ثقافت جو بنياد ۽ پاڙ آهي.“

3- ٻوليءَ هڪ تنظيم آهي:

جيئن هيءَ ساري ڪائنات ۽ ان جو نظام هڪ فطرتي عمل آهي، جيئن سج جو اُڀرڻ ۽ لهڻ، موسمن جو ڦرڻ ۽ بدلجڻ، فصلن جو پوکجڻ ۽ لهڻ، برسات جو پوڻ ۽ هوائن جو لڳڻ، جيئن هڪ فطرتي عمل آهي، ۽ جيئن هر فطرتي عمل ۾ قدرت ڪارفرما هوندي آهي، تيئن ٻولي به هڪ فطرتي عمل آهي، هڪ قدرتي نظام آهي، هڪ تنظيم آهي، جنهن ۾ جيئن آوازن جي اُچارڻ ۽ لفظن جي جڙڻ ۾ صوتياتي سٽاءَ، سرشتي ۽ تنظيم جو واسطو آهي، تيئن وري فِقرن ۽ جملن ۾، لفظن جي بيهڪ ۽ انهن ۾ ڦيرڦار، جملي جي ڳالهائڻ ۾، گفتار ۾ لاه ۽ چاڙهه، لفظن جي ڦيرن، گردانن ۽ صيغن ۾ وياڪرڻي جوڙجڪ، سرشتي، سٽاءَ، ترتيب ۽ تنظيم جو عمل دخل آهي. ٻوليءَ جي علم جا اهي سڀ شعبا ڪنهن فطرتي ۽ قدرتي نظام ۽ تنظيم جي اصولن موجب، عمل ڪن ٿا. اهي سڀ حصا ڪنهن نظام موجب جڙيل آهن، جنهن جي ٺاهڻ ۾ ڪنهن به انسان جو واسطو نه رهيو آهي.

قدرت جي خلقي هر چيز ۽ قدرت جو ٺاهيل هر نظام، جيڪڏهن اُتو ٿي وڃي ته جيڪر ماندڙاڻ مڇي وڃي، مثال طور حامله عورت جي گرپ ۾ ٻار اتفاقاً جڏهن اوڀڙ پيدا ٿيندو آهي، تڏهن اُن عورت جي گهر جو هر ڀاتي يا سندس هر عزيز، ٻار جي ڄمڻ تائين فڪرمند رهندو آهي. اهڙيءَ طرح غير مندائيتون هوائون، جن کي هاري ناري ’اوکڙ‘ واريون هوائون سڏيندا آهن، جڏهن لڳنديون آهن، تڏهن اُهي نه فقط پوکن لاءِ نقصانڪار سمجهيون وينديون آهن، پر ماڻهن ۽ مال جي صحت کي به نقصان پهچائينديون آهن، غير مندائيتي برسات تباهي مڃائيندي

آهي. اهڙيءَ طرح قدرتي نظام موجب، سج هميشه اوڀر کان اُڀري ٿو ۽ اولهه طرف لهي ٿو. قدرت جي انهيءَ نظام ۾ جيڪڏهن ڦيرو اچي وڃي ته جيڪر ڪهرام مچي وڃي. اهڙي طرح مندُون پنهنجي وقت تي اچن ٿيون ۽ ڦرن ٿيون، موسمن جي آڌار تي پوکون ٿين ٿيون؛ ڪڻڪ سياري ۾ پوکبي آهي ۽ بهار ۾ لهندي آهي؛ ساريون اونهارِي ۾ پوکبيون آهن ۽ سياري ۾ لهنديون آهن. اهڙيءَ طرح قدرت جو قانون، هر ڪم ۾ ڪارفرما آهي.

ٻولي به هڪ نظام آهي، هڪ سائنس آهي. ٻولي به هڪ سرشتي تي ٻڌل آهي، جنهن کي اُبتو ڪري نٿو سگهجي. جيڪڏهن ڪنهن به نظام يا تنظيم کي، بنا ڪنهن اصول ۽ قانون جي اُبتو ڪري سگهجي ته پوءِ اُن کي تنظيم ڪيئن چئبو؟ شاعر جي ڪنهن ڪلام کي تڏهن ته نظم چئبو آهي! هر ڪلام چاهي اهو هنديءَ ۾ هجي يا سنڌيءَ ۾، عربيءَ ۾ هجي يا فارسيءَ ۾، فرينچ ۾ هجي يا انگريزيءَ ۾، منظوم هوندو آهي. هر ڪلام پنهنجي پنهنجي ٻوليءَ جي مزاج ۽ ماڻن، بحرن، وزنن ۽ ماترائن جي علم موجب، جُڙيل هوندو آهي؛ پوءِ ڪي ان کي چند وڌيا چون ته ڪي اُن کي علم عروض چون، ته ڪي وري ان کي ميٽر چون، مطلب ته جيئن شاعريءَ لاءِ ماهرن کي قانون جوڙي انهن تي پنهنجي پنهنجي ماحول ۽ ٻوليءَ جي مزاج مطابق نالا رکيا، تيئن خود ٻولي به ڪن اصولن ۽ نظام جي پابند آهي. ٻولي باقاعدي آوازن جو هڪ سرشتو آهي، جنهن موجب انسان لاشعوري طور ڳالهائي ٿو يا لکي ٿو. هو جنهن وقت به لکي ٿو، جڏهن به لکي ٿو تڏهن ائين هرگز نٿو سوچي ته فاعل پهرين رکان يا فعل پهرين لکان؛ هو ائين اصل نٿو سوچي ته صفت ڪٿي ڪم آڻيان، حرف جر ڪيئن استعمال ڪريان. هو ٻوليءَ جو اهو سڄو سرشتو، پنهنجي گهر، پنهنجي پاڙي، پنهنجي ماحول ۽ پنهنجي معاشري ۾، ننڍي هوندي، کان خود بخود سکندو ويندو آهي. کيس ڪوبه

ڪونه ٿو ٻڌائي ته هي لفظ هن هنڌ ڪم آڻ؛ البت هر ماڻهوءَ جي سوچ جي گنجائش پنهنجي پنهنجي آهي. ڪن جي سوچ سمند وانگر اونهي هوندي آهي، ته ڪن جي سوچ سطحي هوندي آهي؛ ڪن وٽ لفظن جي ڪوٽ هوندي آهي، ته ڪي لغات جي ڪاڻ هوندا آهن. انهن ڳالهين جو واسطو ٻوليءَ جي سٽاءُ ۽ سرشتي سان ڪونه هوندو آهي.

ڪي ماڻهو سمجهن ٿا ته وياڪرڻ يا گرامر جا قاعدا قانون پهرين ٺهيا ۽ ٻوليون پوءِ ٺهيون؛ هن ڏس ۾ محترم امداد حسيني فرمائي ٿو:

”اها ته هڪ مڃيل ڳالهه آهي ته ٻولي پهرين ٺهي هئي ۽ گرامر

پوءِ ①

يا ڪي ائين سمجهن ٿا ته ڪنهن به ٻوليءَ جي صوتياتي يا وياڪرڻي سرشتي يا سٽاءُ کي پنهنجي مرضيءَ موجب ڦيرائي يا تبديل ڪري سگهجي ٿو. اهو ممڪن نه آهي. اها سوچ غلط آهي. هر ٻوليءَ جو سٽاءُ پوءِ چاهي اهو صوتياتي هجي يا وياڪرڻي، هڪ قدرتي عمل ۽ ڪارنامو آهي، جيڪو ٻوليءَ جي وجود سان گڏ وجود ۾ آيو.

امداد حسيني صاحب، جنهن گرامر طرف اشارو ڪيو آهي اهو ڇهين ڪلاس واري ڪورس جو گرامر آهي ۽ نه ڪ اهو سٽاءُ جيڪو ٻوليءَ سان گڏوگڏ وجود ۾ آيو. اسان ڇهن مهينن جي ٻار جي ٻوليءَ جو مطالعو ڪنداسين ۽ هو جيئن جيئن پهرين آواز، پوءِ لفظ، پوءِ جملا ڳالهائڻ سکي ٿو؛ انهيءَ سٽاءُ تي غور ڪنداسين، ته اسان کي قبول ڪرڻو پوندو ته ٻار ننڍپڻ کان ئي ٻوليءَ جي ڪنهن سرشتي، ڪنهن سٽاءُ ۽ ڪنهن تنظيم جي ترتيب موجب، لفظن کي اڳيان ۽ پٺيان بيهار ٿو. انهيءَ ڪري چئبو ته ٻولي ڪنهن سٽاءُ جو، ڪنهن تنظيم جو، ۽ ڪنهن سرشتي جو نالو آهي.

① امداد حسيني: انٽرويو، ماهوار ”سوچڻو“، جلد 2، نمبر 10، ڪراچي، جولاءِ 4-1974ع ص 7.

• ان قدرتي نظام کي، ڪنهن قانون ۽ اصول کان سواءِ، ڦيرائي يا تبديل ڪري نٿو سگهجي. انهيءَ ڪري ائين چيو ويو آهي ته ”ڪنهن به ٻوليءَ جي سٽاءِ ۽ سرشتي جو مطالعو معنيٰ، اُن ٻوليءَ جي صوتياتي نظام، صرفياتي سٽاءِ ۽ نحوي اصولن جو مطالعو.“ هن ڏس ۾ پروفيسر جتوئي فرمائي ٿو:

”ڪنهن به نظام کي سڌو سنئون ٻاهران ڇاچي نه ڏسبو آهي، پر ان کي جُزن ۾ ورهائي، چيد ڪري، ان جي عملي ڪاروائيءَ جو جائزو ورتو ويندو آهي. ٻوليءَ جي سٽاءِ سمجهڻ لاءِ به هوبهو ائين ڪيو ويندو آهي. پهريائين اُن جا مختلف آواز معلوم ڪبا آهن، پوءِ اُنهن جو ميل ميلاپ ۽ لڳ لاڳاپو ڳولي لهبو آهي، اُن بعد انهن جي عملي ڪاروائي ڇاچي آهي. انهيءَ عملي ڪاروائي مان بدستور پڌن جو پيدا ٿيڻ ۽ لفظن جو جُڙڻ ڇاچي لهبو آهي؛ آخر ۾ جملن ۾ لفظن جي ملي ۽ ٺهڪي اچڻ وارو نظام بيان ڪبو آهي. ٻوليءَ جي انهيءَ تنظيم جو پيوناو، گرامر آهي.“^①

پروفيسر جتوئي توڙي ٻين ماهرن جي هن قسم جي راءِ مان ظاهر آهي ته ٻولي علامتن (صوتياتي ۽ وياڪرڻي) جي هڪ تنظيم آهي، هڪ سٽاءِ آهي، هڪ سرشتو آهي. اسان جيڪي ڪجهه ڳالهايون ٿا، تنهن جو تعلق ٻاهرين عملي دنيا جي شين، واقعن ۽ وهنوار سان آهي. اسان جي هر گهٽتي ۽ گفتار کي معنيٰ آهي ۽ مفهوم آهي. اسان جيڪي لفظ آڳيون ٿا تن کي ڪا معنيٰ آهي. اهي لفظ ظاهري (لفظي) ۽ معنوي مفهوم ظاهر ڪن ٿا. پروفيسر جتوئي مثال ڏيندي لکيو آهي ته ”جڏهن اسين چئون ٿا ته ’ڪتو اچي ٿو‘ تڏهن لفظ ’ڪتو‘ هوبهو شيءِ نه آهي، پر

① علي نواز جتوئي، پروفيسر: علم الانسان ۽ سنڌي زبان، حيدرآباد، 1968ع، ص 12

اُن خاص شيءِ جي علامت آهي، ۽ اُن علامت مان خاص معنيٰ نڪري ٿي. اهڙيءَ طرح 'اچي' ٿو 'هوبهو' واقعو نه آهي. پر اُن خاص واقعي جي علامت آهي، جا هڪ خاص معنيٰ ظاهر ڪري ٿي^①.

انهن معنائن کي پنهنجو مقصد ٿيندو آهي ۽ پنهنجو مفهوم هوندو آهي. انهن معنائن کي پنهنجو ماحول ٿيندو آهي ۽ پنهنجو معنوي ڪارج ٿيندو آهي. 'ڪٿي' جي لفظي معنيٰ هڪڙي ته معنوي ڪارج پيو. اسان جي ٻوليءَ ۾ هڪڙو لفظ آهي 'پاٽ'. انهيءَ لفظ - پاٽ - کي ڌار ڌار ڪارجن ۾ استعمال جي ڪري 'ڄٽ' به چئبو آهي، ته 'ڦيلهي' به چئبو آهي. اهڙيءَ طرح ڌار ڌار حالتن ۾ لفظ جي معنوي حيثيت بدلجي ويندي آهي.

هن دعويٰ مان هي - بت ٿو ٿئي ته هر علامت ۽ اُن جي معنيٰ ۾ ڪو لاڳاپو آهي، ۽ ڪو سنڀند آهي. جيڪڏهن اها علامت يا اهو لفظ، پنهنجي مقرر ڪيل جاءِ تان هٽائي، ڪنهن ٻيءَ جاءِ تي ڪم آڻبو ته اُن جي اصلوڪيءَ معنيٰ ۽ مفهوم ۾ فرق اچي ويندو. تنهن ڪري امداد حسيني صاحب جي هيءَ دعويٰ ته "لفظن جو جڙاءُ، ست جو سٽاءُ آهي، ٻئي اندر مان نڪتل آهن ۽ گرامر ٻاهرين شيءِ آهي"^②، فقط هڪ شاعرانه سوچ ۽ تخيل جو پرواز آهي، جنهن ۾ حقيقت گهٽ آهي؛ ڇو ته سائنس 'ڇو ۽ ڪيئن' سوالن جا جواب ڏيئي ٿي. ٻولي هڪ سائنس آهي، جيئن مٿي چيو ويو آهي، جنهن ۾ تخيل جو پرواز گهٽ، پر اُن ۾ حقيقت جو دخل وڌيڪ آهي.

ڪنهن به تنظيم لاءِ باقاعدي ۽ تسلسل ضروري هوندو آهي ته جيئن هڪ حصي جو، ٻئي حصي سان واسطو هجي؛ هڪ جز جو ٻئي جز سان رابطو هجي ته جيئن اُن تنظيم يا نظام ۾، تسلسل قائم رهي.

① علي نواز حسيني، پير-نيسر: حوالو ڏنو ويو آهي، ص 12

② امداد حسيني: - - - - -، سهارو سوجهرو، جلد 2، نمبر 10، ڪراچي، جولاءِ 1974 ع.

ٻوليءَ جو سرشتو ۽ نظام به ائين آهي، جيئن مٿي چيو ويو آهي ته ٻولي آوازن جو هڪ سرشتو آهي. انهن آوازن جي اُچارڻ لاءِ به ڪو سرشتو ڪم ڪندو آهي. اُن سرشتي جي اڀياس کي 'علم صوتيات' نالو ڏنو ويو آهي.

4۔ علم صوتيات جي مطالعي مان خبر پوي ٿي ته قدرت

آوازن جي اُچارڻ لاءِ، ڳالهائڻ جي عضون - زبان ۽ مخرج - کي اهڙي نموني سان هڪ ٻئي جي آمهون سامهون بيهاريو آهي جو انهن جي ڌار ڌار حصي جي ميلاپ سان، ڌار ڌار آواز اُچاري سگهجن ٿا. علم صوتيات جي شاگردن کي معلوم آهي ته نرم تارونءَ وٽ، آوازن جي اُچارڻ لاءِ، زبان جو ڪهڙو حصو نرم تارونءَ سان ملي ٿو؛ سخت تارونءَ وٽ آوازن جي اُچارڻ لاءِ زبان جو ڪهڙو حصو سخت تارونءَ سان ملندو آهي، اهڙيءَ طرح موروثي آوازن جي اُچارڻ لاءِ زبان ۽ وات جي ڇت جو ڪهڙو حصو پاڻ ۾ ملندا؟ اهو سڀ ڪجهه هڪ مقرر ڪيل نظام موجب ٿئي ٿو. صوتيات جي علم جي مدد سان خبر پوي ٿي ته ڪهڙي سبب جي ڪري برصغير جا ماڻهو عربيءَ جا آواز [ث، ع، ح، ط، ظ، ض، ع، ق، خ ۽ غ] عربن وانگر اُچاري نه سگهندا آهن. مطلب ته ڌار ڌار آوازن جي اُچارڻ لاءِ، قدرت ڳالهائڻ جي عضون جي بيهڪ به اهڙي نموني بيهاري آهي، جو دنيا ۾، جدا جدا ملڪن ۾، اُتي جا ماڻهو، اُتي جي جاگرافيائي، تهذيبي ۽ تمدني حالتن مطابق، پنهنجي زبان جا آواز اُچاري سگهندا آهن.

جهڙيءَ طرح آوازن جي اُچارڻ لاءِ، ڳالهائڻ جي عضون جي

طبعي بناوت ۽ بيهڪ جو هڪ نظام آهي، جنهن ڪري خاص گروهه جا آواز، ڪنهن خاص مخرج تان ئي اُچاري سگهبا آهن، ۽ اُن مخرج وارا آواز، ڳالهائڻ جو ڪو ٻيو عضو اُچاري نه سگهندو آهي. تهڙيءَ طرح وري ڌار ڌار اُچاريل آوازن کي ملائڻ سان، پڌر ۽ لفظن جي ٺاهڻ لاءِ به ڪو سرشتو ڪو قانون هوندو آهي. اهڙي سلسلي ۽ اهڙي نظام کي 'صوتياتي نظام' يا 'صوتياتي سرشتو' چئبو آهي. صوتياتي نظام

جي واقفيت سان خبر پوندي آهي ته ڪهڙو آواز لفظ جي منڍ ۾ اچي سگهندو آهي. ڪهڙو آواز لفظ جي وچ ۾ ايندو آهي ۽ ڪهڙا ڪهڙا آواز لفظ جي آخر ۾ اچي سگهن ٿا.

سنڌ ۾ هر پڙهيل ماڻهوءَ کي خبر آهي ته سنڌي زبان جو ڪوبه لفظ [ڻ، ڇ، گ ۽ ڙ] آوازن سان شروع ڪونه ٿيندو آهي. سنڌ جي ماڻهن کي اها به ڄاڻ آهي ته سنڌي زبان جي هر لفظ جي آخر ۾ ڪونه ڪو سُر (vowel) ضرور ايندو آهي. يعني سنڌي زبان جي هر لفظ جي آخر ۾ ساکن وينجن هرگز ڪم نه ايندو آهي. پوءِ چاهي اهو وينجن (consonant) مفرد هجي، مرتب يا مرکب هجي.

جهڙيءَ طرح هر ٻوليءَ جو پنهنجو صوتياتي نظام ٿيندو آهي، تهڙيءَ طرح هر ٻوليءَ جو پنهنجو وياڪرڻي نظام به هوندو آهي. وياڪرڻي نظام کي ٻن حصن ۾ ورهايو ويو آهي. هڪ حصو اهو آهي جنهن ۾ لفظن جي ڦيرن ۽ صيغن ۽ نون لفظن ٺاهڻ جا قانون ڏنل هوندا آهن. هن حصي کي 'علم صرف' چئبو آهي. ۽ ٻيو حصو جنهن ۾ فقرن ۽ جملن ۾ لفظن جي بيهڪ ۽ انهن جي سٽاءَ جي قانونن جي خبر پوندي آهي. هن حصي کي 'علم نحو' چوندا آهن، جيئن اڳ ۾ بيان ڪيو ويو آهي. ماهرن جو رايو آهي ته "اها مڪمل گفتار جيڪا ٻوليءَ جي 'جهيلار' يا 'ڌار' (Intonation) مان، ڪنهن به هڪ 'جهيلار' يا 'ڌار' تي ختم ٿئي، اهڙيءَ گفتار کي جملو چئبو آهي." ٻين لفظن ۾ هيئن چئبو ته جملي جي مطالعي ۽ ڇنڊڇاڻ لاءِ، 'جهيلار' جو بيان ضروري آهي؛ تنهنڪري ڪهاڻي، ناول يا ڊرامي ۾، ٻوليءَ واري موضوع جي ڇنڊڇاڻ لاءِ 'جهيلار' جو بيان لازمي آهي.

علم صوتيات وانگر علم صرف ۽ علم نحو لاءِ به ڪي قانون ۽ ڪي اصول مقرر ٿيل آهن جيئن اڳ ۾ چيو ويو آهي. هن باب ۾ سنڌي ڪهاڻيءَ ۾ ٻوليءَ جي سلسلي ۾ ڪيل نون تجربن، خاص ڪري جملن

جي سٽاءَ ۾ ڪيل نون تجربن، يعني جملن جي سٽاءَ جي مطالعي سان آهي. ان ڪري هت انهن جملن تي بحث ڪيو ويو آهي، جن کي اسان جي ڪهاڻيڪارن ’آبتي ٻولي‘ يا ’آبتو گرامر‘ نالو ڏنو آهي، ۽ نقادن اها دعويٰ ڪئي آهي ته ”سنڌي ڪهاڻيءَ ۾، ٻوليءَ جي عبارت ۽ اسلوب واري حصي ۾ اهو نئون تجربو آهي.“

5 - ٻولي آبتي ٿي سگهي ٿي ڇا؟

هاڻي سوال ٿو پيدا ٿئي ته ”آبتي ٻولي“ ڇا ڪي ٿا چئون؟ ڪجهه سال اڳ سنڌ جي ڪن ڪهاڻيڪارن، جملن جي سٽاءَ ۽ جوڙجڪ ۾، جملي جي معنيٰ ۽ مفهوم سمجهڻ کان سواءِ، پنهنجي مرضيءَ سان ان ۾ ڦيرڦار آندي. هنن شايد نظامي نشرواريءَ صنف ۾ جملن جي سٽاءَ کي ڏسي، ڪهاڻين ۾ به ڪن ڪن جملن کي سندن مرضيءَ موجب اثر انداز بنائڻ لاءِ، علم نحو واري سٽاءَ ۽ اصولن جو خيال نه ڪري، نئين تجربي ۽ نواڻ جي شوق ۾، ڪن جملن جي شروعات فعل سان ڪئي، ته وري ڪن جملن ۾ فعل ڪٿي ته وري فاعل ڪٿي، ضمير ڪٿي ته وري صفت ڪٿي ڪم آندائون. ائين ڪونه سوچيائون ته ائين ڪرڻ سان جملي جي معنيٰ اها ساڳي رهندي يا نه، جيڪا سندن مقصد ۽ مفهوم کي ظاهر ڪري سگهي؛ مثال طور مشتاق شوري صاحب پنهنجي ڪهاڻي ”تڪل جذبن جو موت“ جي شروعات هن جملي سان ڪئي آهي:

”اُٿيو آهيان نند مان؛ اُٿي هاڻي هلاڻ پيو رستي تي؛

ميل ڏيڍ پنڌ ڪرڻ کان پوءِ پهچندس بس تي.“

ڪهاڻيڪار خود سوچي ته ’اُٿيو آهيان نند مان‘ جملو، جنهن سان ڪهاڻيءَ جي شروعات ڪئي اٿس، تنهن جي معنيٰ ڇا آهي؟ ٻوليءَ جي قانون موجب ”جهيلار“ لاءِ ڪنهن هڪ لفظ تي زور (stress) ڏبو آهي. ”اُٿيو آهيان نند مان“ جملي ۾، زور ڪهڙي لفظ تي ڏنو ويو آهي؟

انهيءَ جملي ۽ ’ننڊ مان اُٿيو آهيان‘ جملي جي معنيٰ ۽ مفهوم ۾ ڪو فرق آهي يا نه؟ ٻنهي جملن ۾ علم نحو جا ڪهڙا ڪهڙا اصول ڪم آندا ويا آهن.

دراصل، مشتاق شوري صاحب جي انهيءَ افساني ۾ ’اُٿيو آهيان ننڊ مان‘ اُتي هاڻي هلان پيو رستي تي، ”جملن ۾ رابطي ۽ تسلسل واري موضوع تي بحث ڪرڻ منهنجو مقصد نه آهي. منهنجي بحث جو مقصد آهي ته جيڪڏهن انهن جملن واري سٽءَ کي ’آبتي ٻوليءَ وارو نئون تجربو‘ سڏبو ته پوءِ مون کي هيئن چوڻو پوندو ته انهيءَ تجريبي جي دعويٰ ڪندڙ سائنسدان، ٻوليءَ جي سائنس جي اصولن کان واقف نه آهن، ڇو ته اهو نئون تجربو ”سنڌي زبان جي جملن جي سٽءَ ۽ نحو جي قانونن کان اڻڄاڻ هجڻ جو وڏي ۾ وڏو ثبوت ڏئي ٿو. آبتي ٻوليءَ جي طرفداري ڪندي خود، امداد حسيني صاحب به رايو ڏنو آهي ته ”عام طرح ڏسجي ٿو ته سنڌي ادب ۽ ٻوليءَ جي اتهاس جو اڀياس سنڌي اديبن گهٽ ڪيو آهي“^①.

ڪنهن به ڪهاڻيءَ، ناول، ڊرامي ۽ مضمون وغيره ۾، طرز تحرير يعني لکڻ جو انداز، اسٽائيل، اسلوب ۽ عبارت، اُن صنف کي اُپاري ٿي، جنهن اسٽائيل سان، مشتاق شوري، ڪهاڻيءَ جي شروعات ڪئي آهي. اُن لاءِ سنڌ جا ڪهاڻيڪار ۽ ٻوليءَ جي علم جا ڄاڻو ويهي فيصلو ڪن ته انهيءَ اسٽائيل ۾، بقول امداد جي، لفظن جو ڪهڙو جڙاءُ آهي، ستن جو ڪهڙو سٽاءُ آهي؟ ڇا، جڙاءُ ۽ سٽاءُ لاءِ به ڪي اصول آهن يا نه؟ منهنجو مطلب فعل سان جملي جي، انهيءَ طرح شروعات واري نقطي سان آهي. حقيقت هيءَ آهي ته جڏهن ڪوبه جملو فعل سان شروع ڪبو آهي، تڏهن يا ته جملو سواليه هوندو آهي، يا تعجب ڏيکاريندڙ، ۽ يا بيزاري ظاهر ڪرڻ جو انداز، هن طرح سان جملي جي شروعات ڪرڻ، ٻوليءَ ۾ نئون

① امداد حسيني: انٽرويو حوالو اڳ ۾ ڏنو ويو آهي.

تجربو، ڪهڙي حساب سان ٿيو، جڏهن ته جملو نه سواليه آهي، نه تعجب ۾ وجهندڙ، ۽ نه ئي وري بيزاري ڏيکاريندڙ. ڇا هن اسٽائيل کي اندر مان نڪتل لفظن جو جڙاءُ يا ستن جو ستاءُ چئي سگهيو، جن جي دعويٰ امداد حسيني صاحب ڪئي آهي، مذڪور سڄي افساني ۾ مٿي ڏنل جملا ۽ اڳتي صفحي 20 تي ڏنل هڪ جملو هي آهي:

”ڏسان ٿو بس اسٽاپ ڏانهن“

باقي سڄي ڪهاڻي عام سنڌي اسلوب ۽ اسٽائيل ۾ لکيل آهي، جنهن مان اهو ثابت ٿو ٿئي ته شورو صاحب پنهنجي سڄي ڪهاڻيءَ ۾ اڳتي انهيءَ غير فطري اسٽائيل وارا جملا ناهي سگهيو ٿي نه آهي.

’آبتي ٻوليءَ‘ واري تجربي جي دعويٰ ڪندڙن ۾ ٻيو نالو منهنجي نياڻيءَ، محترم تنوير جوڻيجيءَ جو ورتو وڃي ٿو. محترم جي انهيءَ ’ٽئين تجربي‘ ۾ هڪ ڪهاڻي ’سوجهرو‘ رسالي ۾ ڇپي هئي، ۽ محترم کي ڪافي داد به مليو هو. محترم تنوير جو ڇپيل افسانن جو مجموعو ”امرت منجه ڪٿاڻ“ مون لفظ به لفظ پڙهيو آهي.

محترم تنوير جي ”آبتي ٻولي“، جنهن کي آءٌ غير فطري طور گڏ ڪيل لفظن جو ميڙاڪو سڏيندس، جا گهڻا مثال، هن ڪتاب ۾ شامل، ٻارهن افسانن مان فقط ٻن افسانن، ”ٻاهر ٻاڦ نه نڪري“ ۽ ”مون کي آه“ اميد الله ۾، ۾ ملن ٿا. باقي سڀني افسانن ۾ ’عاري نثر‘ ۾، فطري يا عام سنڌي اسٽائيل ڪم آندي اٿس. دراصل عام اسٽائيل ۾ ئي تنوير صاحب پنهنجي تصورات، مشاهدات ۽ جذبات کي اصلي طرح بيان ڪري سگهي آهي. هيٺ تنوير جي افسانن مان ڪي مثال ڏجن ٿا، جن کي هوءَ ’آبتي ٻولي‘ ٿي سڏي. محترم تنوير ”ٻاهر ٻاڦ نه نڪري“ افساني جي شروعات هن طرح ڪئي آهي:

”تهاري رهي آهي انڌي ڀولار ۾ پسڻ بنا“

ٻيا مثال هي آهن:

- (1) ”اڪين ۾ ريڪائون اُمت سوچ جون“
- (2) ”ڪا پيڙا آهي جا ڪوريس پئي من.“
- (3) ”ويني آهيان تنها تنها“
- (4) ”تڪي رهيو آهي، هيڪلائيءَ جو احساس سندس وجود کي، اڏوهيءَ جيان.“
- (5) ”پير پير ۾ پائي آئي، گهٽ ڪنوار جي صفحي ڏانهن،
جھڪي جهاتي پاتائين درجي چيرمان،
پاڇائي ڳاڙهن ڪنهن لٽن ۾ ويڙهيل سيڙهيل،
پرل آهي پاءُ جي مضبوط پاڪرن ۾.....
چميس پيو چاه منجهان..... گل، چپ، ڪنڌ،
سَنَد سَنَد کي..... هٿ ترڪنس پيا پرل پرل
بت تي.....
چانئجي ٿا وڃنس مڪ تي دڪ ۽ پيڙا جا پاڇا....
اڀري اچيس ٿو نفرت جو احساس من پاتال مان.“
اهڙيءَ طرح ”مون کي آهي اُميد الله ۾“ افساني مان ڪي مثال ڏجن ٿا:
”اُٿي ٿي، اچي ٿي، ڪٻٽ ڏانهن، ڪڍي ٿي اُٻر،
ڏسي ٿي فوتا.
پاڻهي وڌي رهي آهي سين کي پٺ تي ڇڏيندي، آگ ڏيندي
پنهنجي ماڳ ڏانهن..... نهاري ٿي دريءَ جي ٻاهران.“
اهڙيءَ طرح تنوير جي انهن افسانن مان ٻيا به ڪيترائي مثال ڏيئي
سگهجن ٿا، جن ۾ هنن جملن وانگر نه آهي بيهڪ جي نشانين جي
پابندي ۽ نه ئي وري رکيو اٿس معنيٰ ۽ مفهوم جو خيال، ۽ نه وري ڪٿي
اٿس نحوي اصولن جي پوئواري. ليڪڪ جي اُبتي ٻوليءَ مان مراد شايد
جملن ۾ لفظن کي بنا ڪنهن اصول جي، سواءِ ڪنهن معنيٰ ۽ مفهوم

سمجھڻ جي، ڦيرائي ڪڏهن جملي جي منڍ ۾، ڪڏهن وچ ۾ ته ڪڏهن جملي جي آخري رکڻ آهي.

هاڻ ڏسڻو هي آهي ته ٻولي اُبتي به ٿي سگهي ٿي ڇا؟ سنڌي وياڪرڻ جا اصول، علم نحو يا قانون هن ڏس ۾ ڪهڙي تا رهنمائي ڪن؟ جيڪڏهن ٻولي ڪو فطري قانون ۽ سائنسي سرشتو آهي ته پوءِ لفظن کي جملي ۾ اڳيان پٺيان ڪرڻ لاءِ انهن ڪهاڻيڪارن وٽ ڪهڙو جواز آهي، وٽن ڪهڙو دليل آهي؟ پروفيسر علي نواز جتوئي لکي ٿو:

”اسين پيا جيڪي به علامتي نظام استعمال ڪريون ٿا سي پاڻ ٺاهيون ٿا، ۽ پاڻ ڏاهي پيا ٺاهي سگهون ٿا يا مرضيءَ موجب ان ۾ متاسٽا آڻي سگهون ٿا، پر ٻوليءَ ۾ اسين ائين ڪري نٿا سگهون. اها خود بخود الاهي اٽل قانون موجب ڦرندي رهي ٿي. ڪوبه شخص پنهنجيءَ مرضيءَ مطابق ٻوليءَ جي سٽائن ۾ دخل ڏيئي نٿو سگهي. وڌ ۾ وڌ هو نوان لفظ پيدا ڪري ان ۾ داخل ڪري سگهي ٿو، مگر ان لاءِ به پڪ نه آهي ته اهي هلي سگهندا يا نه“^①.

6 - ٻوليءَ جو سٽا ۽ علم نحو:

هاڻي ڏسڻ گهرجي ته علم نحو جي اصولن موجب جملي ۾ لفظن جي بيهڪ لاءِ ڪهڙا قانون آهن، ۽ اُبتي ٻوليءَ جي دعويٰ ڪندڙ ڪهاڻيڪارن طرفان ڪم آندل ٻوليءَ کي غير فطري ۽ غلط ٻولي چو سڏيو ويو آهي؟

ڪهاڻي، نثر جي هڪ صنف آهي. نثر ۾ ڪم آندل فقرن ۽ جملن جو مطالعو علم نحو سان واسطو ٿو رکي، جنهن لاءِ هر زبان ۾، ان

① علي نواز جتوئي، پروفيسر: حوالو ڏنو ويو آهي، ص 15 ۽ 16

زبان جي مزاج ۽ ڪارج پٽاندر، اُن جو مطالعو ڪري، اُن جا اصول مقرر ڪيا ويا آهن. مٿي علم نحو جي وصف بيان ڪندي ٻڌايو ويو آهي ته:

”هن علم (علم نحو) جي مطالعي جي مدد سان، فـقـرن ۽ جملن ۾ لفظن جي بيهڪ ۽ انهن جي سٽاءَ جي خبر پوي ٿي.“

مٿي جملي جي وصف بيان ڪندي اهو به ٻڌايو ويو آهي ته ”جملو هڪ مڪمل گفتار آهي، جيڪا ڪنهن به هڪ ”جهيلار“ يا ”ڍار“ (intonation) تي ختم ٿيندي آهي. علم نحو جي مٿي ڏنل وصف جي آڌار تي چئي سگهجي ٿو ته ڪنهن به ٻوليءَ ۾ فـقـرا ۽ جملـا، اُن ٻوليءَ جي نحوي تنظيم مطابق ٺهن ٿا، ۽ انهن فـقـرن ۽ جملن ۾ اسم، ضمير، حرف جر ۽ صفتون، اُن ٻوليءَ جي نحوي سرشتي ۽ تنظيم مطابق پنهنجون پنهنجو جايون وٺن ٿا. مثال طور سنڌي ٻوليءَ جي نحوي سٽاءَ موجب، عام طور ڳالهائيل جملي جا ڪي نمونا هيٺ ڏجن ٿا:

گهوڙو ڊوڙي ٿو.

چڱو گهوڙو ڊوڙي ٿو.

گهوڙو چڱو ڊوڙي ٿو.

منهنجو چڱو گهوڙو ڊوڙي ٿو.

منهنجو گهوڙو چڱو ڊوڙي ٿو.

گهوڙو پاڻي پيئي ٿو.

انهن جملن ۾ هر هڪ جملي جا ٻه حصا آهن. انهن مان هڪ حصو آهي ’گهوڙو‘، ’چڱو گهوڙو‘، ’منهنجو گهوڙو‘ يا ’منهنجو چڱو گهوڙو‘ ۽ ٻيو حصو آهي ’ڊوڙي ٿو‘ يا ’چڱو ڊوڙي ٿو‘. انهن حصن مان پهرئين حصي يعني ’گهوڙو‘، ’چڱو گهوڙو‘، ’منهنجو گهوڙو‘ يا ’منهنجو چڱو گهوڙو‘ کي ’فاعل‘ يعني ڪم جو ڪندڙ (subject) چئبو آهي ۽ ٻئي حصي يعني ’ڊوڙي ٿو‘ يا ’چڱو ڊوڙي ٿو‘ کي ’فعل‘ يا ’ڪم‘ (verb) يا خبر چئبو آهي. سنڌي ٻوليءَ جي عام نحوي سٽا موجب ڪنهن به جملي ۾،

پهرين فاعل پنهنجي جاءِ وٺي، بيهندو، ان کان پوءِ مفعول ايندو ۽ آخر ۾ فعل ايندو آهي. جيئن اڳ ۾ چيو ويو آهي ته سنڌي ٻوليءَ جي عام جملي جي، اها عام ۽ مروج نحوي سٽا آهي، جنهن کي وياڪرڻ جي ماهرن فاعل – فعل واري سٽاءِ نالو ڏنو آهي. ڪوبه ماڻهو عام وهنوار ۾ يا عام گفتار ۾، مٿي ڏنل جملا انهيءَ سٽاءِ موجب ڳالهائيندو، ۽ نه ڪ هيٺ ڏنل مثالن وانگر ڦيرائيندو، جيئن ’ب‘ هيٺ ڏنا ويا آهن:

الف

ب

گهوڙو ڊوڙي ٿو. ڊوڙي ٿو گهوڙو / ڊوڙي گهوڙو

چڱو گهوڙو ڊوڙي ٿو. ڊوڙي ٿو چڱو گهوڙو / ٿو چڱو ڊوڙي گهوڙو

گهوڙو چڱو ڊوڙي ٿو. چڱو ڊوڙي ٿو گهوڙو / ٿو گهوڙو چڱو ڊوڙي

مٿي ’الف‘ ۽ ’ب‘ هيٺ ڏنل جملن جي ٻنهي سيٽن (sets) جي مطالعي کان پوءِ ٻه سوال پيدا ٿين ٿا. پهريون سوال هي آهي ته سنڌي زبان ۾ نحو جا عام اصول ۽ قانون ڪهڙا آهن؟ ٻيو سوال هي آهي ته ڇا ٻئي سيٽ يعني ”ب“ هيٺ ڏنل جملا علم نحو جي قانونن موجب صحيح آهن؟

پهرئين سوال جو جواب هي آهي ته مٿي فاعل – فعل واري سٽاءِ جا مثال ڏنا ويا آهن، جيڪا سنڌي ٻوليءَ جي جملن جي عام سٽاءِ آهي، جيڪا روزمره جي گفتگو ۾ عام طور ڳالهائي ويندي آهي. سنڌي نثر جي هر صنف، عام طور هن سٽاءِ موجب ئي ڳالهائي ۽ لکي ويندي آهي. انهيءَ عام سنڌي نحوي سٽاءِ، فاعل – فعل واري سٽاءِ يا فاعل – مفعول (فعل) جا هيٺيان عام اصول ۽ قانون آهن:

(i) فاعل جو وڌاءُ (لڳ) پهرين ۽ فاعل اُن کان پوءِ، جملي جي

منڍ ۾ ايندو.

(ii) فعل هميشه جملي جي پڇاڙيءَ ۾ ايندو.

(iii) فعل جو وڌاءُ (لڳ) هميشه فعل کان اڳ ۾ ايندو.

(iv) فاعل کان پوءِ ۽ فعل جي وڌاءُ کان اڳ، پهرين مفعول جو

وڌاءُ، ۽ اُن کان پوءِ مفعول ايندو.

(v) ظرف هميشه فعل جي وڌاءُ طور ڪم ايندو.

(vi) صفت هميشه موصوف کان اڳ، ۽ اُن جي بلڪل پويان پر

بلڪل پير ۾ جاءِ وٺندي آهي.

(vii) حرف جر هميشه اسم، ضمير، صفت ۽ ظرف کان پوءِ ۽

بلڪل انهن جي پير ۾ جڳهه وٺندو.

روزمره ۽ عام گفتار واري ٻوليءَ جو هر جملو، انهن اصولن ۽

قانونن جو پابند هوندو آهي. انهن اصولن لاءِ جيڪا بنيادي سٽاءُ آهي

تنهن جا چار مقصد آهن. انهن مان پهريون مقصد آهي انتخاب

(selection)، ٻيو مقصد آهي ترتيب (order)، ٽيون مقصد آهي فعل جو

لاڳاپو؛ ۽ چوٿون مقصد آهي جهيلار (intonation)

(الف) انتخاب — ڪيترن ئي ٻولين ۾ انتخاب اهم حصو ادا

ڪري ٿو.^①

لفظن يا جزن جي ترتيب ۽ سٽاءُ لاءِ انتخاب انهيءَ ڪري

ضروري آهي جو ڳالهائيندڙ لاءِ لازمي هوندو آهي ته هو جملي جو ڪهڙو

جز پهرين ڳالهائي ۽ ڪهڙو جز پوءِ ڳالهائي. سنڌي ٻوليءَ جي

ڳالهائيندڙن کي اها خبر آهي ته:

ڊوڙي ٿو گهوڙو

ٿو پاڻي پيئي چوڪر

مثالن ۾ لفظن جي بيهڪ ۽ سٽاءُ کي فاعل — فعل واري سٽاءُ چئي نه

سگهيو، يعني ته جملي اندر جزن ۽ لفظن کي پنهنجي مرضيءَ موجب

ڦيرائي يا بدلائي نٿو سگهجي. اهڙيءَ طرح هيٺ ڏنل مثالن کي به سنڌي

^① Bloomfield, L., Language. Op. Cit., P. 190.

ٻوليءَ جي نحوي سٽاءَ موجب فاعل - فعل واري سٽاءَ چٽي نٿو سگهجي:

آهي ڪاتب جو قلم هي.

ڏيکار اسان کي واٽ سنئين.

پر سنڌي نحو جي اصولن مطابق انهن جي موزون ۽ فاعل -

فعل واري صحيح سٽاءَ هن ريت ٿيندي.

هي ڪاتب جو قلم آهي.

اسان کي سنئين واٽ ڏيکار.

يعني سنڌي ٻوليءَ جي نحوي قانونن موجب، فاعل پهرين اچڻ

گهرجي ۽ آخر ۾ فعل.

انتخاب جو ٻيو اصول هيءُ آهي ته جملي ۾ جيڪڏهن فاعل

مذڪر واحد آهي ته فعل جو گردان به مذڪر واحد ۾ ڦرڻ گهرجي، پر

جيڪڏهن فاعل مذڪر جمع ۾ آهي، يا مؤنث واحد يا مؤنث جمع ۾ آهي

ته پوءِ فعل به فاعل مطابق ڦري؛ مثال طور:

چوڪر ڊوڙي ٿو.

حالت فاعلي، جنس مذڪر، عدد واحد

چوڪرا ڊوڙن ٿا.

حالت فاعلي، جنس مذڪر، عدد جمع

چوڪري ڊوڙي ٿي.

حالت فاعلي، جنس مؤنث، عدد واحد

چوڪريون ڊوڙن ٿيون.

حالت فاعلي، جنس مؤنث، عدد جمع

چوڪر پاڻي پيئي ٿو.

حالت مفعولي، جنس مذڪر، عدد واحد

چوڪرا پاڻي پيئن ٿا.

حالت مفعولي، جنس مذڪر، عدد جمع

چوڪري پاڻي پيئي ٿي.

حالت مفعولي، جنس مؤنث، عدد واحد

چوڪريون پاڻي پيئن ٿيون.

حالت مفعولي، جنس مؤنث، عدد جمع

(ب) ترتيب: سنڌي ٻوليءَ جي نحوي سٽاءَ موجب

فاعل - فعل واري بيهڪ لاءِ ٻيو مکيه اصول آهي، جملي ۾ لفظن جي

ترتيب، بيهڪ ۽ انهن جو سٽاءُ هيءُ ئي اهو اصول آهي، جنهن جي ڪهاڻيڪارن کي چڱيءَ طرح ڄاڻ نه هجڻ سبب، عام ترتيب ۾ ڦيرڦار آئي، اُن کي ”آبتي ٻولي“ سڏيوائن.

مٿي چيو ويو آهي ته سنڌي ٻوليءَ ۾ فاعل -- فعل واري سٽاءُ موجب فاعل، فعل کان هميشه اڳ ايندو آهي، مثال طور:

چوڪر ڊوڙي ٿو.

چوڪر پاڻي پيئي ٿو.

اسڪول جا ٻار، ميدان تي، راند ڪن ٿا.

انهيءَ ڪري چئبو ته فاعل -- فعل واري سٽاءُ ۾ لفظن جي بيهڪ کي ’ترتيب‘ (order) چئبو آهي. پر عام گفتگويي ڳڻتار ۾، ترتيب واري قانون لاءِ هڪ شرط اهم ۽ لازمي هوندو آهي، اهو شرط آهي ’جهيلار‘. هر ٻوليءَ جو جملو يا ڳڻتار ڪنهن جهيلار تي ئي ختم ٿئي ٿو، جيئن اڳ ۾ چيو ويو آهي. جهيلار سان ئي ڪا ڳڻتار مڪمل ٿئي سگهي آهي. ترتيب واري قانون موجب جيڪڏهن جملي ۾ لفظن جي بيهڪ ۽ جاءِ ۾ تبديلي آئي آهي، يا جملي ۾ هڪڙي لفظ کي پنهنجي جاءِ تان ڦيرائي، ٻيءَ جاءِ تي آڻيو هوندو آهي ته ائين ڪرڻ لاءِ يعني ترتيب ۽ سٽاءُ ۾ ڦيرڦار آڻڻ لاءِ، جملي جي اصلي ’جهيلار‘ ۾ به تبديلي يا ڦيرڦار آڻڻي پوندي. جڏهن جهيلار ۾ تبديلي آئي لفظ کي پنهنجي جاءِ تان ڦيرائي، ٻيءَ جاءِ تي آندو ويندو ته نه فقط جهيلار ۾ تبديلي ايندي، پر جملي جي معنيٰ ۾ به فرق ايندو. ۽ پنهنجي جاءِ تان ڦيرائيل لفظن جي وياڪرڻي حيثيت به بدلاجي ويندي. هيءُ ئي هن بحث جو هڪ وڏو نڪتو آهي. مثال طور سنڌي وياڪرڻ موجب ’ڇڳو‘ لفظ صفت آهي. پر هيٺ ڏنل جملن ۾ جڏهن ’ڇڳو‘ لفظ کي، هڪڙيءَ جاءِ تان هٽائي، ٻيءَ جاءِ تي آڻيو ٿا تڏهن نه فقط ’ڇڳو‘ لفظ، صفت جي بدران

ظرف جو مفهوم ڏيکاري ٿو. پر ساڳئي وقت جملي جي اصولي جهيلار ۾ به تبديل اچي ٿي: مثال طور:

(1) چڱو گهوڙو ڊوڙي ٿو.

(2) گهوڙو چڱو ڊوڙي ٿو.

اهڙيءَ طرح هيٺ ٻيا به مثال ڏجن ٿا، جن ۾ جملي جي فاعل - فعل واري سٽاءَ ۾ تبديلي آندي وئي آهي، پر ان تبديلي سان گڏوگڏ نه فقط جهيلار ۾ تبديلي اچي ٿي، پر جملي جي معنيٰ ۾ به وڏو فرق محسوس ڪجي ٿو: مثال طور:

جهيلار ۾ تبديلي، ته ترتيب ۾

عام جهيلار موجب ترتيب

به تبديلي ۽ معنيٰ ۾ به تبديلي

انٻ چوڪر کاڌو.

چوڪر انٻ کاڌو.

انٻ کاڌو چوڪر؟

منو انٻ چوڪر کاڌو.

چوڪر منو انٻ کاڌو.

چوڪر انٻ منو کاڌو.

چوڪر کاڌو منو انٻ؟

چوڪر کاڌو انٻ منو؟

کاڌو چوڪر منو انٻ؟

ڇا، چوڪر انٻ کاڌو؟

چوڪر انٻ کاڌو ڇا؟

چوڪر، ڇا انٻ کاڌو؟

چوڪر انٻ ڇا کاڌو؟

انٻ ڇا، چوڪر کاڌو؟

انٻ چوڪر ڇا کاڌو؟

کاڌو ڇا انب، ڇوڪر؟

کاڌو ڇا، ڇوڪر انب؟

انب ڇوڪر کاڌو ڇا؟

ڇا، انب ڇوڪر کاڌو؟

اهڙيءَ طرح ٻيا به ڪيترائي مثال ملي سگهن ٿا، جن جي مدد سان اهو ثابت ڪري سگهجي ٿو ته سنڌي نحو جي عام ترتيب ۾، لفظن جي بيهڪ ۾ تبديلي تڏهن آئي سگهي، جڏهن گفتار واري جهيلار ۾ به تبديلي آئي. اهڙيءَ حالت ۾ ڳالهائيل جملي کي غير فطري ڄميو، يا اهڙي ٻوليءَ کي آبي ٻولي يا غير فطري ٻولي هرگز نٿو چئي سگهجي. مٿي مشتاق شوري ۽ تنوير جوڻيجيءَ جي ڪهاڻين مان جيڪي مثال ڏنا ويا آهن اهي پڙهندڙ پاڻ ڳالهائي ڏسن. انهن کي غير فطري يا غلط ڄميو انهيءَ ڪري سڏيو ويو آهي جو انهن جي لکڻ مهل يا انهن ڄمڻ ۾ لفظن جي بيهڪ ۾، تبديل ڪرڻ وقت، جهيلار جو اصل خيال ئي نه رکيو ويو آهي. بلڪ ڪهاڻيڪارن کي اهو وهم ۽ گمان ۾ به ڪونه هو ته ڪو ڪنهن گفتار ۾ جهيلار جو هجڻ اشد ضروري آهي؛ پر جيڪڏهن پاڻ جهيلار جو خيال رکيو اٿن ته پوءِ انهن ڄمڻ کي پاڻ آبي ٻولي چوڻا سڏين؟ انهن ڄمڻ کي نئون تجربو يا انهيءَ استائيل کي نئين استائيل چيو سڏيو ويو آهي؟ اها استائيل جنهن جا مون مٿي مثال ڏنا آهن سا ته سنڌي ٻوليءَ سان گڏوگڏ پئي هلي، اها نئين ايجاد ڪيئن ٿي؟ هروڀروهر ڳالهه، هندستان مان امپورٽ چوڻي ڪجي؟ جيڪڏهن گني سامتاڻيءَ ان کي آبي ٻولي سڏيو ته اسين به ائين ڪريون؟ هن ڏس ۾ ڪنهن انگريزي يا فرانسيسي ڪهاڻيڪار جو مثال اسان جا آبي ٻوليءَ وارا ڏيئي سگهندا، جن بيهڪ جي نشانين يا ٻوليءَ جي اصولن کي ڦيرايو هجي.

دراصل هر ٻوليءَ ۾ جهيلار ئي نه آهي، جنهن جي مدد سان خبر

پوندي آهي ته ڳالهائيندڙ جي گفتگو جو انداز ڪهڙو آهي. آيا هو سواليه

انداز ۾ ٿو ڳالهائي، آيا هو اها ڳالهه بيانہ انداز ۾ ٿو بيان ڪري يا تعجب واري انداز ۾؟ انهيءَ ڪري هر تحرير ۽ تقرير ۾ جملي جي ترتيب، عبارت ۽ اسلوب جو انداز، جهيلار ۾ تبديلي آڻڻ سان جملي جي ترتيب ۾ به تبديلي ايندي، ته اصل معنيٰ ۾ به فرق ايندو. اهي ئي ٻوليءَ جا عام اصول ۽ قانون آهن. امداد حسيني صاحب لطيف جي هيٺين مصرع ڏيئي. پاڻ کي صحيح ثابت ڪرڻ جي ڪوشش ڪئي آهي:

پڙهين ڏي ويندي عمر آءُ

امداد حسيني صاحب هاڻ جهيلار واري اصول کي سامهون رکي، پوءِ انهيءَ مصرع جو مطالعو ڪري. شاعريءَ ۾ به لفظن جي ڦيرگهير لاءِ وڏو جواز جهيلار ۽ راڳداريءَ جا اصول هوندا آهن. هن مصرع ۾ آءُ ضمير کي اڳيان آڻي پوءِ ڏسو ته اهو زوردار مقصد ۽ مفهوم نڪري سگهي ٿو؟ شاعريءَ تي مون کي هڪ ڌار مقالو لکڻو آهي. تنهنڪري آيتي ٻوليءَ واري دعويٰ ڪندي، ويا ڪرڻ کان اڻ ڄاڻ هجڻ، ۽ وقت جي زبان کان سواءِ ٻيو ڪجهه به نه آهي؛ اها فقط خوش فهمي آهي. هن دعويٰ مان سنڌي ٻوليءَ کي ڪوبه فائدو ڪونه پهچندو. هن قسم جي جملن لکڻ مان نئين نسل کي گمراه ڪيو ويندو. تنهنڪري بهتر آهي ته اهڙيءَ استائيل ۾ لکڻ کان پاسو ڪيو وڃي. پڙهندڙ پاڻ سوچين ته:

”اُتيو آهيان نند مان. اُتي هاڻي هلان پيو رستي تي“ جملن ۾ جهيلار واري اهم نقطي کي بلڪل نظرانداز ڪيو ويو آهي يا نه؟ ڪابه ٻولي جهيلار واري اصول کان سواءِ ڳالهائيندڙ ۽ لکندڙ جو مفهوم ظاهر ڪري نه سگهندي، تنهن ڪري جهيلار جي مفهوم کان سواءِ هر جملو غير فطري ۽ هر سٽاءُ فقط ڪن لفظن جو اهڙو ميڙ سمجهيو جيڪو بي معنيٰ ۽ بي مقصد هوندو؛ جنهن کي انگريزيءَ ۾ (non-sense sentence) چئبو آهي، يعني اهي جملا جن ۾ ڪوبه مقصد ڪونه هوندو آهي.

ببليوگرافي

سنڌي ڪتاب

1. الھداد ٻوهيو، ڊاڪٽر: سنڌي ٻوليءَ جو سماجي ڪارج، مقالو، پرک، سالياني مخزن، ڄامشورو، سنڌي شعبو، سنڌ يونيورسٽي، 77-1976 ع، ص 105
2. امداد حسيني، ماهوار سوجهرو ۾ انٽرويو، جلد 2، نمبر 10، ڪراچي، جولاءِ 1974 ع ص 7
3. ايضاً
4. علي نواز حتوئي، پروفيسر: علم السان ۽ سنڌي زبان، حيدرآباد، 1968 ع، 12

انگريزي ڪتاب

5. Bloch, B. and Trager G.L., An Outline of linguistic Analysis, Op. Cit., 1942 P.5.
6. Bloomfield, L., Language, Op. Cit., P. 190
7. Sturtevant E. H., An Introduction to Linguistic Science, New Human, Yale University Press, 1947, P. 21

باب چوٿون

سنڌي صورتخطيءَ جا مسئلا

سنڌي صورتخطيءَ جا مسئلا

موجوده سنڌي صورتخطي ڪڏهن ٺهي، ڪنهن ٺاهي، انگريزن جي دور ۾ مسٽر ايلس جي صدارت هيٺ مقرر ڪيل ڪاميٽيءَ ان ۾ ڪهڙا سڌارا واڌارا آڻي، ان کي هڪ مقرر صورت ۽ سرڪاري حيثيت ڏني. تنهن کان سنڌ جو هر ماڻهو واقف آهي. وري 1913ع ۾ مرحوم مرزا قليچ بيگ جي صدارت هيٺ ڪوٺايل ميٽر ۾، ايلس واريءَ ڪميٽيءَ کان، سنڌي صورتخطيءَ ۾، جيڪي ڳالهيون رهجي وئيون هيون، تن تي سوچ ويچار ڪري، انهن کي آخري شڪل ڏيئي، ان (سنڌي صورتخطيءَ) کي، وڌيڪ معياري ۽ آسان بنايو ويو. انهيءَ هوندي به جيئن جيئن وقت گذرندو ويو، جيئن جيئن ٻوليءَ ۾ نون لفظن جو اضافو ٿيندو ويو، جيئن جيئن سنڌي ادب نون لاڙن کان متاثر ٿيندو ويو، تيئن تيئن صورتخطيءَ جا ڪيترائي مسئلا سامهون ايندا ويا. انهن ۾ ’سنڌي وياڪرڻ ۽ سنڌي صورتخطي‘، ’سنڌي ٻوليءَ جو مزاج ۽ سنڌي صورتخطي‘، ’سنڌي شاعري ۽ سنڌي صورتخطي‘، ’سنڌي ٻوليءَ ۾ سنڌي شاعريءَ جا تجربا‘، ’سنڌي نثر ۾ ٻوليءَ جا تجربا‘، وغيره جهڙا موضوع ڇنڊڇاڻ گهرن ٿا.

موجوده وقت، علمي ۽ ادبي حلقن طرفان اسڪولن ۽ نصابي ڪتابن ۾ ٽي لفظ عام طور استعمال ٿيندا آهن. اهي ٽي لفظ آهن:

الف - ب، رسم الخط ۽ صورتخطي يا لپي. لسانيات جي اصولن جي روشنيءَ ۾ پهرين انهن تنهي لفظن جي وصف سمجهڻ ضروري آهي ته جيئن اڳتي هر موضوع صاف سمجهائي سگهجي؛ ٻيو سبب هي به آهي ته اسان وٽ عام طور اکر (حرف) ۽ لفظ جي وچ ۾ اڃا

تائين فرق محسوس نه ڪيو ويو آهي، ۽ عام طور لفظ کي به 'اڪر' چيو ويندو آهي. دراصل 'لفظ' کي 'اڪر' يا 'لفظن' کي 'اڪر' سڏڻ درست نه آهي.

'اڪر' يا 'حرف' جي وصف سمجهڻ لاءِ، پهرين آواز ۽ اڪر ۾ فرق سمجهڻ جي ضرورت آهي، ڇو ته ڏٺو ويو آهي ته سنڌ جي اُستادن، عام طرح 'اڪر' (حرف) ۽ آواز جي وچ ۾ جيڪو فرق آهي، تنهن کي اڃا تائين صحيح طرح سمجهيو ئي نه آهي. انهيءَ لاءِ هيٺيان سبب ٿي سگهن ٿا:

i. پرائمري يا ثانوي اسڪولن ۾، سنڌي ٻولي پاڙهندڙ استاد، سنڌي ٻوليءَ جي صوتيات ۽ صوتياتي نظام کان گهڻو ڪري واقف نه آهن.
ii. سنڌي ڪتابن ۾ الف - ب، رسم الخط ۽ صورتخطيءَ ۾ فرق ڄاڻايل نه آهي.

iii. الف - ب ۽ صورتخطيءَ جي بيان ڪندي، حرف يا اڪر ۽ آواز جي وچ ۾ جيڪو فرق آهي تنهن کي سمجهڻ جي ڪوشش نه ڪئي وئي آهي.

iv. ٽيچرس ٽريننگ اسڪولن ۽ ٽريننگ ڪاليجن ۾، صوتيات جي علم جي سکيا لاءِ جيڪي اُستاد مقرر ٿيل آهن، اهي خود هن علم کان واقف نه آهن.

انهيءَ ڪري مناسب آهي ته پهرين آواز، پوءِ اڪر يا حرف، پوءِ الف - ب ۽ آخر ۾ رسم الخط ۽ صورتخطيءَ جي وصفن کي سمجهڻ جي ڪوشش ڪرڻ کپي.

(الف) آواز: ڳالهائڻ جي عضون جي مدد سان، ڌا رڌار مخرجن وٽ، رڪاوٽ، گهڪي يا متواتر اُچار سان، ڳالههءَ جا آواز ٺهندا آهن. گفتگو واري ٻولي اهڙن آوازن جي تواتر مان ٺهي ٿي.

(ب) اڪر يا حرف: ٻوليءَ جي آوازن کي جڏهن ڪنهن لکيل صورت ۾ آڻيو آهي، تڏهن اهڙين لکيل صورتن کي 'اڪر' چئبو آهي. مثال طور [ب، ت، ٺ، ڌ، ج] ڳالههءَ جا آواز آهن، جيڪي

ڌار ڌار مخرجن وٽ اُچاريا ويندا آهن. اِهي آواز دنيا جي هر حصي — هندستان، پاڪستان، برما، سلون، ٽائيلينڊ، جپان، جرمني ۽ فرانس وغيره ڌار — به اُچاريا ويندا آهن. جڏهن انهن ۽ اهڙن ٻين آوازن کي لکت ۾ نمايان ڪبو آهي، يعني لکت جي صورت ۾ آڻبو آهي، تڏهن انهن لاءِ ڪي نشانين مقرر ڪيون آهن: اهڙين نشانين کي 'اکر' يا 'حرف' (grapheme) چئبو آهي. اهي اکر يا حرف، ڌار ڌار ٻولين ۾ ڌار ڌار آهن. مثال طور ديوناگري رسم الخط ۾ [ب] آواز لاءِ جيڪا لکت واري نشاني يا اکر مقرر ڪيو ويو آهي، سو عربيءَ جي نسخ خط واري حرف کان ٻيءَ طرح آهي. اهڙيءَ طرح برمي ٻوليءَ، ٿائي، ڪوريئن، ويٽنامي، جپاني ۽ انگريزي وغيره ٻولين ۾، [ب] آواز لاءِ لکت واري علامت ساڳي نه آهي، پر هر ٻوليءَ ۾ اها لکت الڳ الڳ آهي، جيتوڻيڪ آواز لڳ ڀڳ ساڳيو آهي. انهيءَ ڪري اکر يا حرف مان مراد آهي: ”ٻوليءَ جي ڪنهن آواز کي لکت ۾ ظاهر ڪندڙ نشان يا علامت.“

(ج) الف — ب : لکت وارين نشانين يا علامتن جي اها ترتيب، جنهن ۾ ڪنهن ٻوليءَ جي ڌار ڌار آوازن جي ڌار ڌار لکت وارين نشانين کي هڪ هنڌ ڏيکاريو ويو هجي يا گڏ ڪيو ويو هجي.

(د) صورتخطي: ڪنهن به زبان ۾ لفظن ۽ جملن جي لکت لاءِ، آوازن جي تحرير ٿيل صورتن (لکت وارن نشانن) کي اهڙي نموني استعمال ڪرڻ جو اها لکت، سڄي ملڪ لاءِ هڪ جهڙي معياري ۽ درست هجي. معياري ۽ هڪ جهڙي صورتخطيءَ جو مطلب هي آهي ته لسانيات جي اصولن موجب ڌار ڌار حطن ۾ ڪن لفظن جي ڌار ڌار اُچارڻ (Variant pronunciation) اُن اُچار موجب اُن لفظ کي ڌار ڌار نموني

لکڻ، يعني هڪ لفظ کي ڌار ڌار خطن ۾، اُتي جي لهجي ۽ اچار موجب ڪتابن ۾ ڌار ڌار نمونن ۾ لکڻ، درست نه آهي. مثال طور لاڙڪاڻي جا ماڻهو ’مڇي‘ لفظ جو اُچار ڪن ’مُشي‘؛ هاڻ جيڪڏهن معياري لهجي وارا لکندا ’مڇي‘ ۽ لاڙڪاڻي جي تر وارا لکندا ’مُشي‘ ته قصو ڪيئن ٺهندو؟ اهڙيءَ طرح لاڙي لهجي ۾ به انهيءَ قسم جو فرق نظر ايندو آهي.

انهيءَ ڪري صورتخطي جو، مقصد آهي ڪنهن به لفظ لاءِ هڪ صورت يا هڪ شڪل مقرر ڪرڻ. ان سبب جي ڪري ڪنهن به زبان جي صورتخطيءَ لاءِ لازمي هوندو آهي ته لغات ۾ يا نصابي ڪتابن ۾، هر لفظ کي هڪ ئي مقرر صورت ۾ لکيو وڃي. يعني ته اُن لفظ لاءِ ڪا هڪ ئي صورت مقرر ڪئي وڃي. اهڙيءَ طرح نه فقط لفظ جي انفرادي حالت ۾ هڪ ئي لکيل صورت هجڻ گهرجي، پر جڏهن اهو لفظ ڪنهن هڪ جملي ۾، يا ڌار ڌار جملن ۾، اُچاربو آهي، تڏهن جيتوڻيڪ ڪنهن هڪ جملي ۾ يا هڪ کان وڌيڪ جملن ۾، ڪن لفظن جا اُچار، انفرادي طور اُچاريل لفظن کان ڪجهه ٻيءَ طرح ٿيندا آهن، پر صورتخطيءَ جي اصولن ۽ قانونن موجب، اهڙن لفظن جي، جملن ۾ به، اهائي ساڳي صورتخطي رکبي، جيڪا اُن لفظ جي انفرادي طور يا اڪيلي سر اُچاريل حالت ۾ مقرر ڪئي ويندي آهي. اهو اصول سڄي ملڪ يعني ان زبان واري ايراضيءَ ۽ ۽ حدن ۾ رائج هوندو آهي. زبان جي ايراضيءَ اندر (يا جيڪڏهن ڪنهن زبان جا ڳالهائيندڙ ۽ لکندڙ دنيا جي ٻين ملڪن اندر پکڙجي ويا هجن)، هڪ ئي صورتخطي اختيار ڪئي ويندي آهي، تنهنڪري ڪنهن به زبان جي صورتخطي معنيٰ اُن زبان جي معياري لهجي ۾ اُچاريل لفظ جي لکيل ۽ مقرر ڪيل صورت.

هت معياري لهجي جي وضاحت ڪرڻ به مناسب آهي. ”اهو لهجو، جو سرڪاري طور اسڪولن، ڪاليجن، نشر و اشاعت، سرڪاري

اطلاعن، ڪورتن، اسيمبلين توڙي مهذب ماڻهن جي حلقي اندر استعمال ٿئي، ڳالهائون وڃي ۽ لکيو وڃي، اهڙي لهجي کي ”معياري لهجو“ (standard dialect) چئبو آهي. ملڪ جي سرڪاري ٻولي، ان معياري لهجي کي تسليم ڪيو ويندو آهي. مثال طور، سنڌ جي ماڻهن جي ٻولي ”سنڌي“ آهي، پر سنڌي ٻوليءَ جو اهو لهجو، جيڪو اسين اسڪولن ۾ پڙهون ٿا، يا ريڊيو تي سرڪاري اعلانن ۾ ٻڌون ٿا، يا ڳالهائون ٿا، جنهن لهجي ۾ اسان جا عالم ۽ اديب تقريرون ڪن ٿا، جو لهجو اسڪولن ۽ ڪاليجن ۾ ذريعي تعليم طور ڪم ايندو آهي، اهو لهجو سڄيءَ سنڌ لاءِ هڪ ئي آهي. هر هڪ ماڻهوءَ کي انهيءَ لهجي ۾ لکڻو ۽ پڙهڻو آهي، ۽ باهمي گفتگوءَ ۾ ڳالهائڻو آهي. اهڙي لهجي کي ’معياري لهجو‘ چئبو آهي.

(د) رسم الخط : رسم الخت جي معنيٰ آهي لکت جو رواج، ٻين لفظن ۾ هيئن چئبو ته ڪنهن ملڪ يا علائقي ۾ مروج لکيتون يا لپيون. رسم الخط ۽ صورتخطيءَ ۾ خاص فرق هي آهي ته صورتخطي سڄي ملڪ جي ماڻهن لاءِ هڪ ئي هوندي آهي، پوءِ اُهي ماڻهو چاهي الڳ الڳ مذهب رکندڙ هجن، صورتخطي سڄي ملڪ ۾، هر قوم، هر قبيلي ۽ هر خطي جا ماڻهو اختيار ڪندا آهن. ان کي گهڻو ڪري سرڪاري حيثيت حاصل هوندو آهي، پر رسم الخط لاءِ اهو شرط لازمي نه هوندو آهي. مثال طور سنڌ ۾ جڏهن سنڌي زبان لاءِ ڪا هڪ مقرر صورتخطي ڪانه هئي، تڏهن سنڌي ٻولي سنڌ جي هندن پنهنجي نموني پئي لکي ته وري مسلمانن پنهنجي نموني؛ وري هندن ۾ به هڪ لپي ڪانه هئي، پر جدا جدا شهرن ۽ خطن جي رهاڪن پنهنجي پنهنجي لکت پئي ڪم آندي. انهن مان هر لکت کي رسم الخط چئي سگهجي ٿو. مثال طور نٽي ۾ لوهاڻن هڪ رسم الخط پئي ڪم آندو ته ڀاٽين وري ٻيو رسم الخط، اهڙيءَ طرح سکر جي

لوهاڻن هڪڙي لپي پئي ڪم آندي، ته ڀاتين وري بي. اهڙيءَ طرح عربن جي اچڻ وقت سنڌ ۾، سنڌي ٻولي خدا آبادي (خدا واري) شڪار پوري، لاڙائي، ونگائي، راجائي، سيوهاڻي ۽ ڏاکڻي لهندا رسم الخط ۾ لکي پيندي هئي، اهو سلسلو انگريزن دور تائين هلندو آيو. انگريزن جي دور ۾، سنڌ ۾ عربيءَ جا به رسم الخط رائج ٿيا. انهن مان هڪرو هو ’تستعليق‘ رسم الخط ۽ ٻيو هو ’نسخ‘ رسم الخط ۽ ٽيون ’ڪي مسلمان، جن ۾ خواجا ۽ ميمڻ خاص طور ذڪر ڪرڻ جي لائق آهن. سي پنهنجو پنهنجو ديواناگري نموني وارو رسم الخط استعمال ڪندا هئا. انهن ۾ نثائي ميمڻ هڪ رسم الخط ڪم آڻيندا هئا، ته ڏيپلائي ۽ حيدرآباد جا ميمڻ وري پنهنجو پنهنجو رسم الخط ڪم آڻيندا هئا. انهن جدا جدا لپين يا ليکيتن کي، صورتخطي چئي نٿو سگهجي، ڇاڪاڻ ته هر خطي ۾ سنڌي ٻولي ڌار ڌار نموني پئي لکي وئي، انهيءَ ڪري انهن جدا جدا ليکيتن يا لپين کي سنڌي ٻوليءَ جا رسم الخط چئبو.

مٿي عرض ڪيو ويو آهي، 1849ع ۾ ايلس واريءَ ڪميٽيءَ، مخدوم ابوالحسن جي ٺاهيل صورتخطيءَ تي سوچ ويچار ڪري، ان تي نئين سر نظرو وجهي، ان کي معياري صورتخطيءَ جي حيثيت ڏني. ڪجهه وقت کان پوءِ محسوس ڪيو ويو ته مسٽر ايلس واريءَ ڪميٽيءَ کان به ڪي نقطا رهجي ويا هئا، جن تي سوچ ويچار ڪرڻ لاءِ 1913ع ۾ مرحوم مرزا قليچ بيگ جي صدارت هيٺ گڏجاڻي ڪئي وئي. ان وقت جي تعليمي ماهرن، سنڌي لٽريچر ڪميٽيءَ جي ميمبرن، انهيءَ گڏجاڻيءَ ۾ شرڪت ڪئي. ۽ سوچ ويچار ڪري فيصلو ڪيا، اهي فيصلو اخبار تعليم ۾ شايع ڪرايائون. پر ڪجهه وقت گذرڻ کان پوءِ، يا اڳتي هلي جدا جدا ماڻهن جي جدا جدا سوچ ڪري، صورتخطيءَ ۾ نوان مسئلا نظر آيا. زنده بولين ۾ اهڙن مسئلن پيدا ٿيڻ مان اهو ثابت ٿو ٿئي ته انهن بولين جي ڌارا بيٺل نه آهي يا سڪي ڪانه وئي آهي. پر دائما

روان آهي ۽ جاري آهي، ۽ منجهس تحرڪ آهي. زنده بوليون، ٻين ٻولين کان اثر وٺنديون، انهن تي ڪجهه پنهنجا اثر ڇڏينديون، ترقي پذير هونديون آهن. انهن ۾ نون نون علمن جي لفظن جي ذخيري جو اضافو ٿيندو رهندو آهي، جنهن ڪري انهن نون لفظن جي لکت جا مسئلا هميشه ماهرن جو ڌيان ڇڪائيندا رهندا آهن.

موجوده سنڌي صورتخطيءَ ۾، جيڪي مسئلا نظر آيا آهن، تن جي باري ۾، 'سنڌي صورتخطي' ڪتاب ۾، ڪافي بحث ڪيل آهي. ان ڪتاب جي چوٿين ڇاپي ۾، 1993ع ۾، اضافو به ڪيا ويا آهن. مون پنهنجي هن ڪتاب ۾ مثالن ۽ دليلن سان اهو واضح ڪيو هو ته پرائمري ۽ ثانوي اسڪولن جا اُستاد، سنڌي ٻوليءَ جي سٽاءَ، خاص ڪري صوتياتي ۽ وياڪرڻي سٽاءَ کان واقف نه آهن. ڪيترن ئي اُستادن کي اها به خبر ڪانهي ته 'وسرگ آواز' ۽ 'مرڪب آواز' ۾ ڪهڙو فرق آهي، يا ڪهڙا ڪهڙا آواز لفظ جي منڍ ۾ اچن ٿا، ڪهڙا ڪهڙا آواز لفظ جي وچ ۾، ۽ ڪهڙا ڪهڙا آواز لفظ جي پڇاڙيءَ ۾ اچي سگهن ٿا. ڪيترن سڄڻن کي اها به ڄاڻ ڪانهي ته مشدد آوازن لاءِ ڪهڙا اصول ۽ قانون آهن. گهڻن ئي کي اها به خبر ڪانهي ته سنڌي ٻوليءَ ۾، لفظن اندر، جزم جو استعمال ڪٿي ۽ ڇو ضروري آهي؟ اهڙي طرح گهڻي سر ۽ گهڻي رينجن جي وچ ۾ ڪهڙو فرق آهي؟ انوسوار ۽ انوناسڪ صوتيه ڇا آهن؟ گراسمن جو قانون ڇا آهي؟ اهي ۽ اهڙا ٻيا سڀ نڪتا، صورتخطيءَ ۾ پيدا ٿيندڙ مسئلن جا ڪارڻ ۽ حل آهن. انهيءَ ڪري ٻولي سيکاريندڙ هر اُستاد لاءِ، علم صوتيات ۽ سنڌي ٻوليءَ جي صوتياتي نظام جي ڄاڻ جي تمام گهڻي ضرورت آهي.

سنڌي زبان لاءِ ديوناگري يا اردو ناگري نموني جا جيڪي پراڻا نسخا الخط مليا آهن، انهن ۾ الف - ب جي پٽيءَ جي ترتيب، مخرج وار ۽ ٻيل آوازن موجب رکي وئي آهي، جيئن:

نرم تارونءَ وارا آواز	ڪ ڪ گ گ گھ گ
سخت تارونءَ وارا آواز	چ چ ج ج جه ج
مورڌني آواز	ٺ ٺ ڌ ڌ ڍ ڍ
ڏندن وارا آواز	ت ت ڌ ڌ ن
ٻن چنن وارا	پ ڦ ٻ ٻ پ م
گھڪي وارا	وس ش ه

نيم سر، روان ۽	ي ر ل
ڦڙڦڙ آواز	ڙ
مرڪب آواز	دَر تُر ڪُش گُن

سن 1700ع ۾، نسخ نموني جو سنڌي زبان لاءِ جيڪو پهريون رسم الخط لکت جي صورت ۾، عوام جي سامهون آيو، سو مخدوم ابوالحسن پنهنجي ڪتاب مقدمه الصوت ۾، ڪم آندو. هيءُ رسم الخط پوءِ، 'ابوالحسن جي سنڌيءَ' جي نالي سان سڃيئ سنڌ ۾، مشهور ٿي ويو. مخدوم صاحب سنڌي آوازن لاءِ، عربي ۽ فارسيءَ جي الف - ب جي مدد سان، جيڪا صورت مقرر ڪئي سا هن ريت هئي:

ابوالحسن واري الف - ب موجوده الف - ب ابوالحسن

موجوده			
ا		س	س
		ش	ش
ب	ب ۽ پ	ص	ص
پ، به	پ	ض	ض
ت	ت	ط	ط
ت، ته	ت	ظ	ظ

ع	ع	ت	ت ۽ تر
غ	غ	ن	ت ۽ ٿه
ف	ف	ث	ث
ق	ق	پ	پ
ڪ	ڪ	ڦ	ف ۽ ڦه
ک	ڪ ۽ ڪه	ج	ج
گ	گ	ج	ج
ڳ	گ	جه	ج
گه	گه	ج	نج
ڳي	نگ	ج	ج
ل	ل	چ	جه
م	م	خ	خ
ن	ن	د	د
ڻ	ن	ڌ	ده
و	و	ڌ	ڌ
ھ	ھ	ڊ	د ۽ در
ء	ء	ڍ	ڍ
ي	ي	ر	ر
		ڙ	ر
		ز	ز

موجوده عربي — سنڌي الف — ب (ايلس واري) واري چارٽ ۾ ڏنل ترتيب ۾ اڳتي هلي جدا جدا ڪتابن ۾، جيڪا ڦير گهير ڪئي وئي، تنهن جا مثال هيٺ ڏجن ٿا:

ايلس واري پتي

ا ب ب پ ت ت ت ت پ ق ج ج هه

ج ج چ ح خ د د ڏ ڍ ڊ ڙ ز س ش

ص ض ط ظ ع غ ف ق ک گ ڳ گنه

گ ل م ن ڻ وه ع ي

1935ع ۾ ڇپيل ڪتابن ۾ جيڪا ڦيرگهير ڪئي وئي تنهن کان پوءِ

الف — ب جي پتيءَ جي صورت هن ريت وڃي بيٺي:

ا ب ب پ ت ت ت ت پ ق ف گ

ڳ گ ک ي د د ڏ ڍ ڊ ح ج چ

ج ج چ ح خ ع غ ر ز م ن ل س ش و

ص ض ڻ ط ه ج هه گه ڪ ع

سال 1960ع ۾ سنڌي ادبي بورڊ طرفان ڇپايل جامع سنڌي لغات

جلد اول ۾، الف — ب جي پتيءَ ۾ وڌيڪ ڦيرڦار آڻي، 'ق' کي 'پ' جي ڀر

مان هٽائي، 'ف' جي ڀر ۾ رکيو ويو. اُن لاءِ هي دليل ڏنو ويو

تہ 'ف' ۽ 'ق' جي شڪل هڪجهڙي آهي، تنهن ڪري ٻئي حرف هڪ ٻئي

جي پاسي پاسي ۾ رکڻ گهرجن. اها ساڳي ترتيب پوءِ سنڌي پرائمري

ڪتاب ۾ پڻ اختيار ڪئي وئي.

سنڌي ادبي بورڊ طرفان جامع لغات سنڌيءَ سان الف — ب اها پتي،

سرورق طور ڏني وئي آهي. اها هن ريت آهي:

ا ب ب پ ت ت ت ت پ ق ج ج هه ج

ج ج چ ح خ د د ڏ ڍ ڊ ڙ ز س ش ص

ط ظ ع غ ف ق ک گ ڳ گه

گ ل م ن ڻ وه ع ي

هن پتيءَ ۾ 'ق' کي 'ف' جي پاسي ۾ رکڻ لاءِ ڏنل دليل مان اهو

ثابت ٿو ٿئي تہ اسان جا ماهر سنڌي صوتياتي نظام کان واقف نه هئا.

دراصل 'پ' ۽ 'ڦ' حرف، [پ] ۽ [ڦ] آوازن جون لکيل صورتون آهن. اهي ٻئي آواز يعني [پ] ۽ [ڦ] سنڌي صوتيات ۾، هڪڙي ئي خاندان وارا يعني هڪڙي ئي گروهه (ڌماڪيدار) وارا آواز آهن. انهن ٻنهي آوازن جو مخرج هڪڙوئي، يعني ساڳيو آهي. اهي ٻئي بن چين وارا ڌوڪڻا آواز (bi-labial plosives) آهن، ٻئي هلڪا (voiceless) آواز آهن ٻنهي آوازن ۾ فرق هي آهي ته [پ] هلڪو آوسرگ آواز آهي، ۽ [ڦ] اُن جو هلڪو وسرگ جوڙ آهي. [ف] ۽ [ڦ] آوازن جي وچ ۾ ڪابه مٿي مائٽي ۽ ڪوبه لڳ لاڳاپو ڪونهي. اهي ٻئي ڌار ڌار گروهن وارا آواز آهن، ۽ ٻنهي جا مخرج به ڌار ڌار آهن. انهيءَ سلسلي ۾ 'سنڌي صورتخطي' ڪتاب جي ٽئين ڇاپي (1969ع) ۾، صفحي 45 تي حاشي ۾، وضاحتي نوٽ ۾ عرض ۾ ڪيو ويو آهي ته [ف] ڏندن ۽ گاڏئون، هلڪو گهڪيدار وينجن آهي. انهيءَ ڪري [ڦ] ۽ [ف] جي وچ ۾ صوتياتي لحاظ کان ڪابه قربت، ڪابه نسبت ۽ ڪابه هڪ جهڙائي ڪانهي. اهوئي سبب هو جو ايلس واريءَ ڪميٽيءَ [ڦ] لاءِ مخدوم ابوالحسن جي الف - ب جي چارٽ ۾ مقرر 'ڦ' ۽ 'په' لاءِ هڪ نئون اکر 'ڦ' مقرر ڪيو.

اهي ته ٿيا اکرن، حرفن ۽ الف - ب جي پٽيءَ ۾ ترتيب جا مسئلا. هاڻ ڏسڻ گهرجي ته سنڌي صورتخطيءَ جا مسئلا ڪهڙا ڪهڙا آهن؟ سنڌي صورتخطيءَ جي سلسلي ۾ جيڪي مسئلا مون محسوس ڪيا آهن، تن جي فهرست هن ريت آهي:

(الف) لفظن جي منڍ ۽ وچ ۾ ايندڙ مرڪب آوازن جي لکت

(ب) سُرَن (vowels) جي لکيل صورت.

(ت) سُرَن کي لکت ۾ نمايان ڪندڙ حرفن مٿان جزم جو استعمال

(ث) وسرگ آوازن تي مشتمل لفظن جي لکت ۾ فرق

(ج) سُرَن جو، گهڻن وينجن کان متاثر ٿيڻ.

(د) گهڻن سُرَن جي گهڻائڻ واري خاصيت جو، گهڻن وينجن ۾

تبديل ٿيڻ

(ر) گهڻي وينجن [ن] ۽ گهڻي سُر جي نشاندهي ڪندڙ

حرف 'ن' جو مطالعو

(س) مشدد وينجن ۽ تشديد لاءِ قانون

(ش) عربي ۽ فارسيءَ مان سنڌي ٻوليءَ ۾ آيل لفظن جي لکت ۾

ڦير گهير

(ص) سرائڪي ٻوليءَ جي اثر سبب اُچار ۽ لکت ۾ فرق

(ض) لفظن جي صورتخطين ۾ عام ڦير گهير

هاڻ هيٺ هر هڪ مسئلي جو تفصيلي جائزو پيش ڪجي ٿو.

(الف) لفظن جي مُنڍ ۽ وچ ۾ ايندڙ مرڪب / گڏيل آوازن جي

لکت:

سنڌي صورتخطيءَ^① ۽ سنڌي صوتيات^② ۽ سنڌي ٻوليءَ جو

بڻ بنياد،^③ ڪتابن ۾ سنڌي صوتيات جي هن خصوصيت تي

ڪافي روشني وڌي وئي آهي، ۽ اهو پڻ ڄاڻايو ويو آهي ته

هيسٽائين سنڌ جي ماهرن سنڌي زبان جي نصابي ڪتابن،

وياڪرڻ توڙي سنڌي لغات ۾ هن موضوع طرف ڪوبه توجهه نه

ڏنو آهي. مثال طور جن لفظن جي منڍ ۾ ڪي مرڪب يا گڏيل آواز

عام طور اُچاريا ويندا آهن، انهن جي لکت ڏانهن نصابي ڪتابن ۾

ڪوبه ڌيان نه ڏنو ويو آهي؛ جيئن هيٺيان لفظ ڏسو:

① غلام علي الانا، ڊاڪٽر: سنڌي صورتخطي، ڇاپو چوٿون.

حيدرآباد. سنڌي ٻولي جو بااختيار ادارو، 1993، ص 143 ۽ 145

② ايضاً: سنڌي صوتيات، حيدرآباد، ادبيات پبليڪيشن، 1967ع.

③ ايضاً: سنڌي ٻوليءَ جو بڻ بنياد، ڇاپو ٻيون، سنڌيڪا اڪيڊمي، ڪراچي، 2004، ص 10 ۽ 55

ڏيان، ٻيائي، ڀيار، ڏياري، ڏيائي، نڀايو، نڀاءُ، گيان، ٿيڻ، ڪيڙي،
جڀايو، ڀرڀر، ڪُروڙ، گُراهڪ ۽ بُرهمڻ.

جيتوڻيڪ انهن لفظن جو ڪو گهڻو نه آهي، پر انهن جو جيترو به
ذخيرو ملي ٿو، انهن جي لکت جو مسئلو حل ڪرڻ ضروري آهي. انهن
لفظن کي جيئن جو تيئن ڇڏي ڏيڻو نه آهي. اهي لفظ اڄ به اسان جي
روزمره واريءَ ٻوليءَ ۾ ڪم ايندا آهن. ان ڪري اهي اسان جي سماج ۽
لغات جو حصو آهن. انهن ۽ اهڙن ٻين لفظن جي ڪا صورت شايد ان
ڪري مقرر ٿي نه سگهي، جو عربي ۽ فارسي ٻولين جي صوتياتي نظام
۾ لفظن جي منڍ ۾، مرڪب آوازن جا اُچار موجود نه هئا، ان ڪري عربي
يا فارسي زبانن جي صورتخطين ۾ اهڙن مرڪب آوازن کي لکڻ جو رواج
ڪونه هو، تنهن ڪري سنڌي ٻوليءَ جي صورتخطي ٺاهيندڙ ماهرن،
انهيءَ مسئلي طرف سوچيو ئي نه هو؛ پر جيڪڏهن تقابلي مطالعي لاءِ
سنڌي ٻوليءَ جي مزاج ۽ سٽاءُ جو مطالعو ڪيو وڃي ها ۽ ديوناگري
رسم الخط جي مدد سان ٺهيل گجراتي، مرهٽي، بنگالي وغيره زبانن جي
صورتخطين کي سامهون رکيو وڃي ها ته جيڪر سنڌي زبان ۾ اهو
مسئلو 1849 ۾ ئي حل ٿي وڃي ها، يا دير ۾ دير 1913ع ۾ هن مسئلي
تي سوچيو وڃي ها، پر ائين نه ڪيو ويو. اهوئي سبب آهي جو ديوان
لوڪناٿ سنڌي ٻوليءَ لاءِ ديوناگري لپيءَ جي دليلن ۾ پنهنجي تنقيد ۾
هن نقطي تي خاص طور زور ڏيندي لکيو هو ته:

(i) ”عربي — سنڌيءَ جي لکاوٽ جو اُچارن سان ڪوبه تعلق نه
آهي. اُچار هڪڙو ته لکڻ جو طريقو ٻيو.“

(ii) عربي — سنڌي بنهه غير وگيانڪ لپي آهي. زبان جيڪي به
سڀاويڪ اُچار ڪري ٿي، عربي لپي انهن اُچارن کي صورت
ڏيڻ کان قاصر آهي.

(iii) هن (عربي - سنڌي) جڏيءَ ۽ غير وگيانڪ لپيءَ ڪارڻ اسان هزارين لفظن جا اُچار ڦيرائي، انهن لفظن جي صورت ئي بدلائي ڇڏي آهي. نه فقط ايترو، ليڪن غير وگيانڪ لپيءَ جي سؤ سالن جي اثر هيٺ اسان جي زبان صحيح اُچارن ڪرڻ کان قاصر ٿي پئي آهي، جنهن ڪري اسان جا سنڌي، سنسڪرت شلوڪن جا اُچار اهڙا ڪندا آهن جڏ ته عربي ويٺا پڙهن^①

ديوان لوڪناٽ جي انهن اعتراضن جا جواب اُن ئي وقت سنڌي صورتخطيءَ ۾ ڏنا ويا هئا^②. جواب هن طرح هو:
”جن جن اعتراضن جي بنياد تي ديوان لوڪناٽ عربي - سنڌي رسم الخط کي غير وگيانڪ ٿو سمجهي، سي خاميون دراصل عربي - سنڌي رسم الخط ۾ نه، پر لکندڙن جي اڻڄاڻائيءَ جو نتيجو آهن؛ مثال طور:

لوڪناٽ لکي ٿو ’پُرشَت‘ لفظ ديوناگريءَ ۾ ئي درست نموني لکي سگهيو ڇو ته لفظ جي منڍ ۾ [پُر] مرڪب آوازن ۾ [پ] ۽ [ر] ٻئي مرڪب صورت ۾ لفظ جي منڍ ۾، اُچارجن ٿا، ۽ ٻنهي جو مرڪب يا گڏيل اُچار ٿيندو [پُر]، جيڪو، لوڪناٽ جي راءِ موجب، عربي رسم الخط ۾ لکي ڪونه سگهيو، پر جي لکڻ جي ڪوشش ڪندا ته اُن جو اُچار هڪڙو ڪبو ته لکيل صورت ٻي هوندي؛ مثلاً:

اُچاريل صورت	لڪاوت واري صورت
پُرشَت	پرشَت

سنڌي صورتخطي ڪتاب ۾ اهو واضح طور سمجهايو ويو هو ته:

① لوڪناٽ: سنڌي ٻوليءَ جي لپي، بمبئي، مسائي روڊ، 1959ع، ص 36-38.

② غلام علي، انا، ڊاڪٽر: سنڌي صورتخطي، حوالو ڏنو ويو آهي، ڏسو مهاڳ، ص 13-18.

”دراصل اسان جون اهي ۽ اهڙيون ٻيون لکيل صورتون صحيح نموني سان نه لکڻ ۾ غلطي اسان جي آهي ۽ نه ڪو عربي — سنڌي رسم الخط جي.“^①

بهرحال اهي لفظ جن جي منڍ ۾ مرڪب آواز هوندا آهن، اهڙن مرڪب آوازن جو پهريون جز ساڪن هوندو آهي. اهڙي ساڪن آواز کي لکت ۾ نمايان ڪندڙ حرف (لکيل صورت) جي مٿان جزم ڏني ويندي آهي. اهڙيءَ طرح اڳ ۾ ڏنل مثالن جي لکيل صورت هن ريت ٿيندي:

نئين طريقي سان لکڻ جي سفارش	لفظ
ڏيانَ	ڏيان
ٻيائي	ٻيائي
پيارُ	پيار
ڏياري	ڏياري
ڏيائي	ڏيائي
نڀاو	نڀاو
نڀاءُ	نڀاءُ
گيان	گيان
ٿيائ	ٿيائ
ڪيائڙي	ڪيائڙي
جڀاو	جڀاو
پريم	پريم
ڪروڙ	ڪروڙ
گراھڪ	گراھڪ
برھمڻ	برھمڻ

^① غلام علي. الانا. ڊاڪٽر: سنڌي صورتخطي، ڇاپو چوٿون، حوالو ڏنو ويو آهي. ص 16

انهن لفظن ۾ منڍ وارن مرڪب آوازن جي هجي تي، سنڌي صورتخطي ڪتاب (ڇاپو چوٿون) ۾ صفحي 144 تي بحث ڪيو ويو آهي.

(ب) سرن جي لکيل صورت: لسانيات جي روشنيءَ ۾، سنڌي صوتيات جو جائزو وٺندي (consonants) کي حرف صحيح جي بدران ’وينجن‘ نالو ڏنو ويو آهي ۽ (vowel) کي حرف علت جي بدران ’سُر‘ سڏيو ويو آهي. اهي ڏنل نالا تشريحي لسانيات جي وصفن موجب درست آهن. انهيءَ لاءِ ڪتابن ۾ جيڪي سبب ڄاڻايا ويا آهن، اُهي پڙهي سگهجن ٿا^①.

سنڌي ٻوليءَ جا ’سُر‘ جن کي سنڌ جي برزگ تعليمي ماهرن ’حروف علت‘ سڏيو آهي، انهن جي باري ۾ جدا جدا ماهرن جدا جدا وصفون بيان ڪيون آهن، ۽ نتيجا ڪڍيا آهن. هن ڏس ۾ ڊاڪٽر بلوچ لکي ٿو:

”اسان جي هاڻوڪي زبان جي لفظن جي اڀياس مان معلوم ٿو ٿئي ته جيئن اڳ تيسن الفاظ ’حروف صحيح‘ سان بنيل هئا، يعني منجهن حروف علت بلڪل ڪم هئا، يا مورگون هئا“^②

ڊاڪٽر صاحب ٻئي هنڌ لکي ٿو:

”عربيءَ جي اثر کان اڳ، سنڌي الفاظ اڪثر حروف صحيح جا مرڪبات هئا“^③

ڊاڪٽر صاحب جي هن پوئين راءِ مان واضح ٿو ٿئي ته سنڌي ٻوليءَ ۾ لفظ سرن کان سواءِ ئي ٺهندا هئا، يعني وينجن پاڻ ۾ ملي لفظ يا پڌ ٺاهيندا هئا.

① غلام علي. الانا ڊاڪٽر: سنڌي صورتخطي، ڇاپو چوٿون، ص 110

② نبي بخش خان بلوچ، ڊاڪٽر: سنڌي ٻوليءَ جي مختصر تاريخ، حيدرآباد، 1962 ع، ص 22

③ نبي بخش، بلوچ، ڊاڪٽر: سنڌي ٻوليءَ جي مختصر تاريخ حوالو ڏنو ويو آهي ص 22

سرُ کي ڪاڪو پيرومل به حرف علت ٿو سڏي. هو حرف علت جي وصف بيان ڪندي لکي ٿو:

”حرف علت معنيٰ ضعیف یا بیمار اکر. اهي برابر ڪمزور آهن ڇاڪاڻ ته اهي پنهنجو اچار سولائيءَ سان ٿا بدلائين.^① ڪاڪو پيرومل اڳتي لکي ٿو:

”علت معنيٰ بيماري به آهي، تنهن ڪري ڪي چون ته حرف علت معنيٰ بیمار اکر ۽ حرف صحيح معنيٰ چڱا پلا اکر. اهي معنائون وٺبيون ته چئبو ته جيئن ماڻهو پاڻمرادو پيو ڪرڪندو ۽ ڪنجهندو آهي، تيئن حرف علت به پاڻمرادو آواز ڪن ٿا؛ باقي حرف صحيح چڱن پلن وانگر ماڻ ڪيو بيٺا آهن.^② هن سلسلي ۾ شيخ واحد بخش صاحب لکي ٿو:

”علت معنيٰ آهي بيماري، ڇاڪاڻ ته ’وای‘ بیمار ماڻهوءَ جي صدا آهي، تنهن ڪري انهن ٽن حرفن و ا ۽ ي کي علت جا حرف سڏجي ٿو.“^③

شيخ صاحب اڳتي لکي ٿو:

”علت معنيٰ اهو لفظ جو وجهه يا سبب بيان ڪرڻ لاءِ استعمال ڪجي.“^④

اهي وصفون هن علمي ۽ سائنسي دور ۾ قبول ڪرڻ جهڙيون نه آهن، پر لسانيات جي ماهرن، بلومفلڊ ۽ ٻين، ”سرُ“ جي جيڪا وصف مقرر ڪئي آهي سا هن ريت آهي:

① پيرومل آڏواڻي: وڏو سنڌي وياڪرڻ، ڀاڱو 2، ڪراچي، هندو پريس، 1926ع، ص 10

② پيرومل آڏواڻي: وڏو سنڌي وياڪرڻ، ڀاڱو 2، ڪراچي، هندو پريس، 1926ع، ص 10

③ واحد بخش شيخ: سنڌي صرف و نحو، (حيدرآباد، آرايچ احمد برادر، 1956ع، ص 4.

④ ايضاً واحد بخش شيخ: سنڌي صرف و نحو، حيدرآباد، آرايچ احمد ائڊب برادر، 1956ع، ص 160

”سُر هڪ گرو آواز آهي، جنهن جي اُچارڻ مهل هوا، نڙيءَ مان لنگهي مٿي اچي، وات واري کوبي مان ’روان‘ لهر‘ (continuous stream) جي صورت ۾ لنگهندي آهي. وات واري کوبي مان لنگهڻ وقت اُن (هوا) کي ڪٿي به نه ڪا رڪاوٽ ٿيندي آهي، ۽ نه وري مخرج وٽ، اُچار دوران هوا جي لنگهه ۾ ڪا سوڙهه يا گهٽ ٿيندي آهي، جنهن ڪري هوا جي لنگهڻ مهل، مخرج وٽ ڪنهن گهٽ يا سوڙهه ڪري، ڪو گهڻو ٿئي. جنهن آواز جي اُچارڻ ۾ اهي سڀ خصوصيتون موجود هجن، تنهن کي سر (vowel) چئبو آهي.“^①

هن وصف مان اهو واضح ٿو ٿئي ته سر (vowel) جي اُچارڻ لاءِ مخرج وٽ نه ڪٿي ڪا رڪاوٽ ٿي سگهي ٿي، ۽ ئي نه وري اُن کي ساڪن صورت ۾ اُچاري سگهجي ٿو، يعني ته سر ساڪن اُچاري نٿو سگهجي، پر سر هميشه متحرڪ هوندو آهي.

هن وصف جي روشنيءَ ۾ ڏسبو ته سنڌي ٻوليءَ ۾ ’الف‘ و ۽ ’ي‘ سر نه آهن، پر سنڌي صوتياتي نظام موجب سر ڏهه آهن، اهي آهن:

اَ آ اِ اِي اُ اِو اِي اِو اِو

اهي ڏهه ئي سر. ’ا‘ (الف، ’و‘ ’ي‘ ۽ ’ء‘ اکرن يا حروفن جي مدد سان، جدا جدا حالتن، يعني لفظ جي منڍ ۾، وچ ۾ ۽ پڇاڙيءَ ۾، لکت ۾ نمايان ڪري سگهجن ٿا، مثال طور [اَ] سر جي حالت ۾، لفظ جي منڍ ۾ ’الف‘ حرف مٿان ’زير‘ ڏئي ويندي آهي ۽ [اِ] جي حالت ۾ ’الف‘ حرف جي هيٺان ’زير‘ ڏئي ويندي آهي، اهڙيءَ طرح [اُ] جي حالت ۾ ’الف‘ حرف جي مٿان ’مد‘ جو نشان ڏنو ويندو آهي.

① غلام علي الانا، سنڌي صوتيات، حيدرآباد، ادبيات پبليڪيشن 1967ع، ص 67.

ساڳيءَ طرح [اي] سُر جي لکيل صورت ظاهر ڪرڻ لاءِ، 'الف' حرف جي پويان 'ي' حرف ڏيئي، پوءِ 'الف' هيٺ 'زير' ڏني ويندي آهي. [اي] جي حالت ۾ 'الف' کان پوءِ 'ي' حرف ڏيئي، پوءِ 'ي' هيٺ آبي ليڪ ڏني ويندي آهي. اهڙيءَ طرح [ا] ۽ [او] سُر وٺي 'الف' جي مدد سان لکجن ٿا. ساڳيءَ طرح جڏهن به سُر گڏ (sequence) ۾ ايندا آهن، تڏهن جوڙ وارو پويون سُر 'ا' سان نمايان ڪيو ويندو آهي، جيئن:

- (i) ڏيءَ لَ ڌ + اي + آ (هت پوئين جوڙ 'ا' جي بدران 'ا' ڪم آندو ويو آهي)
- (ii) هيءُ لَ ه + اي + آ (هت 'ا' جي بدران 'ا' ڪم آندو ويو آهي)
- (iii) جيئرو لَ ج + اي + آ - رو هت 'اي' کان پوءِ 'ا' جي بدران 'ڏيءَ' آيو آهي
- (iv) سوئڙي لَ س + او + آ - ڙي (هت 'او' کان پوءِ 'ا' جي بدران 'ا' آيو آهي)
- (v) ڪوٺا لَ ڪ + او + آ (هت 'او' کان پوءِ 'ا' جي بدران 'ا' ڪم آيو آهي).

سُر جي لکت جي سلسلي ۾ ٻيو مسئلو هي آهي ته [اي] يا [او] جڏهن ڪنهن لفظ جي منڍ يا وچ ۾، پهرئين پڌ يا ٻئي پڌ ۾ ايندا، تڏهن 'زير'، 'ي' حرف يا 'و' حرف هيٺ ڏجي، يا اُن حرف هيٺ، جنهن کان پوءِ اهي 'سُر صورتون' اينديون هجن. مثال طور 'ايمان' لفظ ۾ 'زير' 'الف' هيٺ ڏجي يا 'ي' جي هيٺان. ساڳيءَ طرح 'تيلي' لفظ ۾ 'زير' 'ت' هيٺ ڏجي يا 'ي' هيٺ؛ اهڙيءَ طرح 'اوچو' لفظ ۾ 'پيش' وٺي 'ا' هيٺ ڏجي يا 'الف' جي مٿان؟

منهنجي راءِ موجب 'ايمان' ۽ 'تيلي' وغيره لفظن ۾ 'زير' 'ي' هيٺ ڏيڻ گهرجي ڇاڪاڻ ته سُر [اي] آهي، ۽ هجي ۾ 'زير'، 'ي' هيٺ ڄاڻائي آهي ۽ چئبو آهي:

ايمان = الف، ي، زير = اي (پراف، زير = اي نٿو چئجي)
 تيلي = تي، ي، زير = تيب + (پرت، زير، ي = تي ڪونه چئبو)
 لام، ي، زير = لي (زير لام، زير، ي = لي ڪونه چئبو)

گيت = گاف، ي، زير = گيد (پر گاف، زير، ي = گي ڪونه چئبو)
 جيڪڏهن 'زير'، 'ي' هيٺ ڏني ويندي ته پوءِ 'تيلي' ۽ 'تيلي'،
 'گيت' ۽ 'گيت' ۾ فرق ظاهر ٿي ويندو ۽ 'اي' جي حالت ۾ اُپي ليڪ ڏيڻ
 جي ضرورت ڪانه ٿيندي.

ساڳيءَ طرح اُچي حالت ۾ پش وُ حرف مٿان ڏيڻ گهرجي ڇو
 ته 'توري'، 'موري' ۽ 'توري' وغيره لفظن جي هجي ڪرڻ مهل چئڻ ٿا:
 'توري' لَ 'تي'، 'و' پيش = 'تو' (پر 'تي'، پيش، 'و' = 'تو' ڪونه چوندا آهيون)
 'موري' لَ 'ميم'، 'و' پيش = 'مو' (پر 'ميم'، 'پيش'، 'و' = 'مو' ڪونه چئبو آهي)
 'سموري' لَ 'س'، 'زير'، 'س'، 'ميم'، 'و' پيش = 'مو' (پر 'ميم'، 'پيش'، 'و' = 'مو'
 ڪونه چئبو آهي)

ساڳيءَ طرح هڪ ٻي وارن (يڪيڊي) ڏهرن سُرَن (diphthongs)،
 [اي] ۽ [او] جي لکت ۾ به 'زير' جو استعمال غور طلب آهي ڇو
 ته 'بيت'، 'خير'، 'قوم' ۽ 'فوج' وغيره لفظن ۾، 'زير'، 'ي' ۽ 'و' کان اڳ ايندڙ
 حرف مٿان ڏني ويندي آهي پر هجي مهل 'زير'، 'ي' يا 'و' مٿان آيل چئي
 ويندي آهي، تنهنڪري 'زير' جو صحيح ۽ درست استعمال هيٺ ڏجي ٿو:

ڪتابن ۾ ڏنل صورت	صحيح صورت
بیت	بیت
خیر	خیر
قوم	قوم
فوج	فوج

(ج) سُرَن کي لکت ۾ نمايان ڪندڙ حرفن مٿان جزم جو

استعمال:

مٿي سُر جي وصف جي بيان ڪندي ٻڌايو ويو آهي ته سُر هڪ
 متحرڪ آواز آهي، جو ڪڏهن به ساڪن اُچاري نٿو سگهي ڇاڪاڻ ته سُر

ته پاڻ وينجنن کي متحرڪ بنائين ٿا. ڪي به وينجن پاڻ ۾ گڏجي، سرن کان سواءِ، پڌ يا لفظ ٺاهي نٿا سگهن. هڪ يا هڪ کان وڌيڪ سرن گڏجي پڌ يا لفظ ٺاهي سگهن ٿا، پر هڪ وينجن يا هڪ کان وڌيڪ وينجنن جو ميٽر سرجي ميلاب کان سواءِ، پڌ يا لفظ ٺاهي نٿا سگهن. اهو به چيو ويو آهي ته سرن کي پنهنجي سر اُچاري سگهجي ٿو، پر سرن جي مدد کان سواءِ وينجن هرگز اُچاري نه سگهبا آهن.^①

هن بيان مان ثابت ٿو ٿئي ته سر ساڪن ڪم نه ايندا آهن. انهيءَ ڪري سنڌي نصاب جي ڪتابن ۾، سرن کي لکت ۾ نمايان ڪندڙ حرفن مٿان، جزم جو استعمال درست نه آهي. وينجن ساڪن ٿي سگهن ٿا، تنهنڪري هيٺ ڏنل لفظن ۾ وينجنن جي لکيل صورت مٿان جزم ڏيئي، انهن کي ساڪن ڏيکارڻ بلڪل صحيح آهي:

هَلڪو	‘ل’ ساڪن
جَمڪو	‘م’ ساڪن
ڌَرِي	‘ر’ ساڪن

پر سنڌي نصابي ڪتابن، پرائيمر ۽ ريڊر ۾، سرن جي تحريري صورت ۾ جزم جو ڪيل استعمال صحيح نه آهي؛ مثال طور:

ڪتابن ۾ لکيل صورت ^②	صحيح لکت
گِيت	گيت
آهي	آهي
تِيَلِي	تيلي
تُوري	توري
مُوري	موري

① Bartil Malmberg, Phonetics, New York, Dover Publication, Inc.

1963, P. 65

② محمد ابراهيم جويو: سنڌي پرائيمر، حيدرآباد، سنڌي ادبي بورڊ، 1962 ع. ص. 7، 16، 27 ۽ 28

درسي ڪتابن ۾، سُرَن لاءِ آيل حرفن مٿان جزم جو اهڙيءَ طرح استعمال درست نه آهي.

(د) وسرگ آوازن تي مشتمل لفظن جي لکت ۾ فرق:

ڪيترائي سنڌي لفظ، جن ۾ پهرئين ۽ ٻئي پد جي شروع ۾ وسرگ آواز اُچاريا ويندا آهن، سي ڌار ڌار ماڻهو ڌار ڌار نموني پيا لکندا آهن. اهڙن لفظن جون جدا جدا صورتون نصابي ڪتابن ۾ عام طور ڏٺيون وڃن ٿيون آهن؛ مثال طور:

گهگهي، گهگي، گگهي

جهجهو، جهجو، ججهو

پمپور، پمبور، پمپور

پاپي، باپي، پاپي

پپ، پپ، پپ

گهگهن، گهگن، گگهن

انهن مثالن ۾ [جهه]، [گهه] ۽ [پ] آواز [ج]، [گ] ۽ [ب] ڳرن اوسرگ آوازن جون وسرگ صورتون آهن. سنڌي صورتخطيءَ ۾ وسرگ آوازن جي سڪڻ ۾ اهو مسئلو فقط [جهه، گهه ۽ پ] جي اُچارڻ سبب پيدا ٿيو آهي. هن ڏس ۾ لسانيت جي هڪ ماهر، مسٽر گراسمن (Grassman) هڪ قانون ٺاهي. هن مسئلي جو حل ڳولي لڌو هو، پر جيئن ته اسان کي گراسمن جي ٺاهيل انهن قانونن جي اڳ ڄاڻ ڪانه هئي، تنهن ڪري هي مسئلو، مسئلو ٿي رهيو. گراسمن فرمايو آهي ته:

”جڏهن ڪنهن به لفظ جي اُچارڻ مهل، اُن لفظ جي

منڍ، يعني لفظ ۽ پهرئين پد جي منڍ ۾، ۽ ان کان پوءِ

فوراً ٻئي پد جي منڍ ۾ (يعني لفظ جي وچ ۾ ٻئي پد ۾)

وسرگ آواز اچن، ته اُن لفظ جي اُچارڻ ۾ پهرئين پد جي

منڍ وارو وسرگ آواز، پنهنجي وسرگائي وڃائي،

اوسرگ ٿي ويندو.“

مثال طور هڪ لفظ جي اصلي صورت آهي 'گهگهي'. هي لفظ ٻن ٻڌن وارو آهي، يعني [گهه + اُ + اِي گهه + اي]. هاڻ گراسمئن جي قانون موجب پهرئين پڌ ۾ / گهه + اُ / سرگ آواز اُچارڻ مهل، پنهنجي وسرگائي وڃائي، بدلجي اوسرگ آواز [گ] ٿيندو ۽ ٻئي پڌ وارو سرگ آواز [گهه] قائم رهندو، ۽ اُچار ٿيندو / گهگهي/. صوتيات جي علم جا شاگرد، پنهنجي نوٽس ۾ اهو ضرور ڄاڻائيندا ته اصل لفظ [گهگهي] آهي، انهيءَ ڪري گراسمئن جي قانون جي روشنيءَ ۾، اهڙن لفظن جي جدا جدا صورتن لاءِ هيٺ موجب هڪ صورت جي سفارش ڪجي ٿي:

مقرر صورت جي سفارش

گهگهي

ججهو

جنجهڻو

پنپور

پپ

پاپي

ڌار ڌار صورتون

گهگهي، گهگهي، گهگهي

ججهو، ججهو، ججهو

جنجهڻو، جنجهڻو، جنجهڻو

پنپور، پنپور، پنپور، پنپور، پنپور

پپ، پپ، پپ

پاپي، پاپي، پاپي

(ه) سُن جو گهڻن وينجن کان متاثر ٿيڻ:

سنڌي صوتياتي سٽاءَ موجب، سُر، صاف (oral) به ٿيندا آهن ته گهڻا (nasal) به؛ مثال طور:

گهڻا سُر

سان (س + آن)

آسين (ا-س + اين)

(ڪ-ت + اون)

(آن-ڏي)

صاف سُر

سا (س + آ)

آسي (ا-س + اي)

ڪتون (ڪ-ت + و)

آڏي (آ-ڏي)

انهن مثالن ۾ [سا] ۾ [آ] سُرءِ [آسي] ۾ [اي] سُر، صاف سُر آهن. جڏهن ته [سان] ۾ [آن] ۽ [آسين] ۾ [اين] سُرُن کي گهڻا سُر يعني انوناسڪ سُر (nasal vowel) چئبو آهي.

پر سنڌي صوتيات ۾، ڪي صاف سُر جڏهن ڪن گهڻن وينجنن جي اثر کان متاثر ٿي، اُچار ۾ گهڻا سُر ٿي ويندا آهن. تڏهن اهڙن گهڻن سُرُن کي، انوسوار يعني گهڻائڻ وارا سُر (nasalized vowels) چئبو آهي^① مثال طور 'اِچا'، 'اما' ۽ 'ماڻهو' وغيره لفظن جي آخري آيل سُر [آ ۽ او] جيڪي اصل ۾ صاف سُر هئا، پر گهڻن وينجنن [ج، م ۽ ٺه] جي اثر ڪري، [آ ۽ او] بدلجي گهڻا سُر [آن ۽ اون] اُچاربا آهن. اهوئي سبب آهي جو اهڙن ڪيترن ئي لفظن جي صورتخطين ۾، گهڻائڻ کان متاثر ٿيل سُر جي پويان 'ن' حرف لکيو ويندو آهي. اهڙن لفظن جون جدا جدا صورتون ڏيئي، انهن جي هڪ صورت مقرر ڪرڻ جي سفارش ڪجي ٿي:

هڪ مقرر صورت لکڻ جي سفارش

لفظن جون جدا جدا صورتون

اِچا	اِچا، اِجان
اما	اما، امان
آنو	آنو، آنون
ٻانهو	ٻانهون، ٻانهو
ڀاڱو	ڀاڱون، ڀاڱو
ٽاڻو	ٽاڻون، ٽاڻو
ڇڱو	ڇڱون، ڇڱو
راڱو	راڱون، راڱو
راڻو	راڻون، راڻو

① انوناسڪ سُر (nasal vowels) صاف سُرُن وانگر صوتيه طور به ڪم ايندا آهن، پر انوسوار سُر

(nasalized vowels) صوتيه طور ڪم نه ايندا آهن.

سانا	سانان، سانا
ڪاڻو	ڪاڻون، ڪاڻو
گهاڻو	گهاڻون، گهاڻو
ماڻو	ماڻهو، ماڻو
ماڻهو	ماڻهون، ماڻهو
مامو	مامون، مامو
ماڻا	ماڻان، ماڻا
نانو	نانون، نانو

۰ هيٺ ڏنل لفظ هڪ ئي صورت ۾ لکيا ويندا آهن:

راڻي

ماني

پاڻي

ساڻي

هاڻي

ڳاڻي

ڄاڃي

ماڃي

پر جڏهن ڳهڻا وينجن، لفظ جي مُنڍ ۾ هوندا آهن، تڏهن انهن جو، پهرئين پڌ ۾ ايندڙ صاف سرن تي، يعني پهرئين پڌ وارن صاف سرن تي، ڪوبه اثر ڪونه ٿيندو آهي، تنهنڪري اُهي سُر اُچار ۾ صاف سُر ٿي رهندا آهن. ۽ انهن جي لکت ۾ ڪوبه مسئلو پيدا نه ٿيو آهي؛ مثال طور:

لفظ جو اُچار	لکت
موري	موري
ماري	ماري
نوري	نوري
ناري	ناري
مور	مور
نور	نور

(و) گهڻن سرن جي گهڻائڻ واري خاصيت جو، گهڻن وينجنن ۾ تبديل

ٿيڻ:

سنڌي ٻوليءَ ۾، ڳالهائڻ جي حالت ۾، ڪن گهڻن سرن جو اُچار هڪ طرح سان ٿيندو آهي، ته وري اهي لکيا پئي نموني ويندا آهن: جيئن هيٺيان مثال ڏسو:

لفظن جو اُچار	لکت
اَنبُ [اَمب]	اَنبُ
لَنبو [لَمبو]	لَنبو، لَمبو
سَنبُ [سَمب]	سَنبُ، سَمبُ
رَنبو [رَمبو]	رَنبو، رَمبو
ڪَنبَل [ڪَمبل]	ڪَنبَل، ڪَمبل
بَنپور [بَمپور]	بَنپور، بَمپور
چَنبڙ [چَمبڙ]	چَنبڙ، چَمبڙ
چَنبرَ ڪاڻي [چَمبرَ ڪاڻي]	چَمبرَ ڪاڻي، چَمبرَ ڪاڻي
قَنبرُ [قَمبر]	قَنبرُ، قَمبر
گَنپيرَ [گَمپير]	گَنپيرَ، گَمپير
رَنگَ [رَمگ]	رَنگَ، رَمگ

مٿي ڏنل لفظن ۾ جيڪڏهن ڏسبو ته پهرئين پڌ وارا چوٽا گهڻا سرُ سندن فوراً پويان ايندڙ ٻئي پڌ جي منڍ ۾ آيل وينجن کان متاثر ٿين ٿا، ۽ انهن چوٽن گهڻن سرن جي گهڻائڻ، گهڻي وينجن ۾ تبديل ٿي وڃي ٿي، ۽ گهڻا سر صاف سرن جي صورت ۾ اُچارجن ٿا. مثال طور ’اُنْب‘ لفظ جي پهرئين پڌ ۾ [اُن] گهڻو سر آهي. اُن سر کان پوءِ، ٻئي پڌ جي منڍ ۾، ٻن چين وارو گرو ڌوڪڻو وينجن [ب] آيو آهي؛ هاڻي سنڌي صوتيات جي اصولن موجب، ٻن چين واري گري وينجن [ب] جي اثر کان، پهرئين پڌ واري چوٽي گهڻي سر [اُن] جي گهڻائڻ، ٻن چين واري گهڻي وينجن [م] ۾ تبديل ٿي وئي. ۽ گهڻو سر صاف سر [آ] ٿي ويو. ۽ [اُنْب] لفظ جو اُچار ٿيو [اُمب].

اهڙي طرح گنيپير‘ لفظ جي پهرئين پڌ ۾ چوٽو گهڻو سر [اُن] آيو آهي. ٻئي پڌ جي منڍ ۽ [اُن] کان هڪدم پوءِ، ٻن چين وارو گرو وسرگ ڌوڪڻو وينجن [پ] اُچارجي ٿو. هاڻ ٻن چين واري گري وسرگ ڌوڪڻي وينجن [پ] جي اثر کان، پهرئين پڌ واري گهڻي سر [اُن] جي گهڻائڻ بدلجي صاف سر [آ] ٿي وئي، ۽ [گنيپير] جو اُچار ٿيو [گمپير].

تازو وفاقي حڪومت جي سياحت واري شعبي جي هڪ آفيسر مون کي لکي موڪليو ته سسئيءَ واري شهر ۽ قديم آثارن جي هڪ مرڪز، ’پنيور‘ جو نالو کي ’پمپور‘ لکن ٿا ته کي ’پنيور‘. انهن ۾ صحيح لکت ڪهڙي آهي؟ مسئلو ظاهر آهي. اسان مان به کي ’پنيور‘ لکن ٿا ته کي وري ’پمپور‘. انگريزي ۾ ته وري ڌار ڌار صورتخطيون ملن ٿيون. ’اُنْب‘ لفظ جي صورتخطيءَ جي سمجهاڻيءَ کي سامهون رکي، هت به ائين چئبو ته، اُچارڻ مهل لفظ جي پهرئين پڌ ’پن‘ ۾، [اُن] چوٽي گهڻي سر واري گهڻائڻ، سر جي پويان ايندڙ ٻن چين واري گري ڌوڪڻي وينجن [پ] جي اثر کان بدلجي، ٻن چين وارو گهڻو وينجن [م] ٿيو، ۽ اُچار ٿيو [پمپور]. ساڳيءَ طرح تازو سنڌي ادبي

بورڊ جهڙي عالمي اداري جي معياري رسالي مهراڻ ۾، گنڀيرتا لفظ کي [گمڀيرتا] لکيو ويو آهي.^① ساڳيءَ طرح اهڙن ٻين لفظن جي هڪ صورتخطي مقرر ڪرڻ گهرجي.

(ح) مشدد وينجن ۽ تشديد لاءِ قانون:

سنڌي ٻوليءَ جي درسي ڪتابن ۾ ”شد“ جي استعمال ۾ به يڪسانيت ڪانهي. مثال طور 1962ع ۾ ڇپايل سنڌي پهرئين ڪتاب ۾ ’اَن‘ ۽ ’ڪَن‘ لفظن تي ’شد‘ جو نشان نه ڏنو ويو آهي، پر اڳتي هلي ’پَن‘ لفظ ۾ ’ن‘ مٿان شد جو نشان ڏيئي، ’پَن‘ لکيو ويو آهي.^②

عام طور سنڌي صورتخطيءَ ۾، حرفن مٿان شد جي نشاني ڪانه ڏني ويندي آهي، پر حقيقت ۾ سنڌي صوتياتي نظام موجب، سنڌي ٻوليءَ جي ڪن لفظن جي اچار ۾ آواز ضرور مشدد ٿين ٿا، اهڙن مشدد آوازن لاءِ به ڪي اصول ۽ قانون آهن.

سنڌي صوتياتي نظام موجب، ڏٺو ويو آهي ته نه فقط سنڌيءَ ۾، پر برصغير جي ٻين ڏيهي زبانن ۾ پڻ، مشدد آوازن لاءِ لڳ ڀڳ ساڳيا اصول ۽ قانون آهن. اهي قانون سمجهڻ لاءِ هيٺ ڏنل لفظ ملاحظو فرمايو:

سنڌي لفظن جي عام لکت	صحيح لکت
بِتَ	بُتَ
پِتَ	پُبِتَ
پَڪَ	پُڪَ

① ڏسو سماهي مهراڻ، جلد 27، نمبر 2، (ڄامشورو، سنڌي ادبي بورڊ، 1978ع، ص 234).

② محمد ابراهيم جويو: سنڌي پٿريون ڪتاب، حيدرآباد، سنڌي ادبي بورڊ، مارچ 1962ع، ص 60.

پَڪو	پَڪو
سَنَ	سَنَ
سَتَ	سَتَ
سُتَ	سُتَ
سُڪَ	سُڪَ
سُڪَ	سُڪَ
سُڪَ	سُڪَ
سَچَ	سَچَ
سَچَ	سَچَ
اَڪَ	اَڪَ
اَنَ	اَنَ
اُنَ	اُنَ
اَچو	اَچو

مٿي ڏنل لفظن جي مطالعي مان معلوم ٿو ٿئي ته سنڌي زبان ۾ پڊي (پن پڊن واري) لفظ جي پهرئين پڊ ۾، جڏهن چوٿن (ننڍن) سرن [اَ، اِ، اُ] مان ڪوبه هڪ سر هوندو آهي. تڏهن اُچارڻ مهل پهرئين پڊ واري چوٿي سر کان پوءِ ايندڙ وينجن، يعني ٻئي پڊ جي منڍ وارو وينجن، 'مشدد' يعني ٻٽو ٿي ويندو آهي. مثال طور 'بُت' لفظ جي پهرئين پڊ ۾ [اُ] سر آهي ۾ [اُ] سر کان پوءِ ٻئي پڊ جي منڍ ۾ [ت] وينجن آيو آهي. پهرئين پڊ ۾، چوٿي سر [اُ] جي اچڻ ڪري، ٻئي پڊ جي منڍ واري وينجن [ت] جو اُچار، خود بخود 'مشدد' يعني 'ٻٽو' ٿي ويو. اهڙيءَ طرح 'مَت' لفظ جي، پهرئين پڊ ۾، [اُ] سر جي اُچار ڪري، اُن جي پويان آيل [ت] وينجن ٻٽو يعني مشدد اُچاربو. ساڳيءَ طرح 'سَن' لفظ ۾، پهرئين پڊ ۾ [اُ] سر کان هڪدم پوءِ آيل وينجن [ت]، مشدد اُچاربو؛ پر

جڏهن پهرئين پڌ ۾ ڊگها سر [آ، اِي، اَو، اِ، او] وغيره ايندا آهن. تڏهن انهن ڊگهن سرن کان پوءِ ايندڙ وينجن مشدد ڪري نه اُچاربو: جيئن:

پهرئين پڌ ۾ چوٿو سر	اُچار	پهرين پڌ ۾ ڊگهو سر	اُچار
پَٽ	پَٽَ	پات	پات
سَٽ	سَٽَ	سيٽ	سيٽ
سَنَٽ	سَنَٽَ	سَيَٽ	سَيَٽ
اَن	اَنَ	اون	اون
اَڇ	اَڇَ	اَڇ	اَڇ
پَڪو	پَڪو	پيڪو	پيڪو

انهيءَ لحاظ سان سنڌي صورتخطيءَ ۾ شد جو استعمال لازمي آهي. هت هڪٻئي نقطي طرف ڌيان ڇڪائڻ به ضروري آهي.

اهو نقطو هي آهي ته سنڌي ٻوليءَ ۾، 'سنڌيءَ' (assimilation) جي ڪيترن ئي مثالن ۾، وقت گذرڻ سان گڏوگڏ اهڙا مشدد آواز بدلجي چوسڻا وينجن (implosive consonants) ٿي پيا آهن. مثال طور سنڌي ٻوليءَ ۾، هڪ لفظ آهي 'سجڻ'. هي مرڪب لفظ آهي، جو ٻن مفرد لفظن 'ست' + 'جن' جي ميلاپ سان ٺهيو آهي. 'ستجن' لفظ جا انهيءَ ڪري ٻه جُز ٿيا: هڪڙو 'ست' ۽ ٻيو 'جن' (ست + جن). 'سنڌيءَ' (assimilation) جي قانون موجب، 'ست' + 'جن' جُزَن مان، پهرئين جُز جو ٻيون آواز [ت]، ٻئي جُز جي پهرئين آواز [ج]، يعني سخت تارونءَ واري ڳري اوسرگ ڌوڪڻي وينجن جي اثر کان، بدلجي سخت تارونءَ وارو ڳرو اوسرگ ڌوڪڻو وينجن [ج] ٺهي پيو ۽ نئون لفظ 'سَجَن' ٺهيو، جنهن ۾ [ج] جو اُچار مشدد ٿئي ٿو. اڳتي هلي، مشدد يعني ٻتو [ج]، بدلجي سخت تارونءَ وارو چوسڻو وينجن (palatal implosive) [ڄ] ٿي ويو، ۽ [ن] بدلجي [ڻ] ٿيو. ۽ اهڙيءَ طرح لفظ ٺهيو [سَجَن].

(ق) عربي ۽ فارسي ٻولين ۾ - ايل لفظن جي لکت ۾ ڦيرگهير:

هن حقيقت کان ڪوبه شخص انڪار ڪري نه سگهندو ته عربي ۽ فارسي ٻولين سان سنڌ جو واسطو تمام قديم آهي. سنڌ عرب ۽ ايران جا نانا اسلام کان به اڳ جا ثابت ثبوت آهن. 712ع ۾ جڏهن محمد بن قاسم، سنڌ ۾ اسلامي حڪومت جو جهنڊو جهولايو، تڏهن سنڌ ۾ عربي زبان اسلام جي زبان جي حيثيت ۾، هر هنڌ تسليم ڪئي وئي، پر حقيقت ۾ سنڌ، عرب دنيا ۽ ايران جي پاڻ ۾ سماجي، ثقافتي، ۽ تجارتي ناتن هئڻ ڪري، عربي ۽ فارسيءَ جا هزارين لفظ، سنڌي زبان جي لغات ۽ ثقافت جو جز بنيا، ۽ ڪيترائي سنڌي لفظ، عربي ۽ ايرانيءَ ۾ داخل ٿي ويا. اهو سرشتو هزارين سالن کان هلندو ٿو اچي. ان ۾ ڪي لفظ جن کي گهڻو زمانو گذري چڪو آهي، اهڙيءَ طرح ته سنڌي لغات ۾ گڏجي مسجي ويا آهن. جو اڄ ڪلهه انهن کي سڃاڻي به نٿو سگهجي، پر ڪي لفظ پوئين ۱۰۰۰ ۾ يا گذريل سو کن سال اڳ، اسان جي ٻوليءَ ۾ شامل ٿيا آهن، جيڪي ظاهريءَ طرح ته سڃاڻي سگهجن ٿا، پر اهي لفظ به اسان جي لغات جو حصو ۽ ثقافت جو ورثو ۽ سرمايو بنجي چڪا آهن.

سنڌ ۾ ورهاڱي کان اڳ ۽ آزاديءَ - - پوءِ، ڪن دوستن انفرادي طور يا گڏيل نموني اها ڪوشش پئي ڪئي آهي ته عربي ۽ فارسي ٻولين جي لفظن کي سنڌي ٻوليءَ مان ترڪ ڪيو وڃي، انهن لفظن کان جند ڇڏائي وڃي، ۽ انهن لفظن جي جاءِ تي نيٺ سنڌي يعني (هندي ۽ سنسڪرت وارا) لفظ ڪم آڻجن. هي هڪ جدا بحث آهي، جنهن تي روسي وجهڻ هن باب جي دائري کان ٻاهر آهي.

هن ڏس ۾ مالتا جي هڪ مشهور لسانياتي ماهر مسٽر ائڪلينا جي راءِ تي غور ڪرڻ وڌيڪ مناسب ٿو لڳي جنهن پنهنجي ڪتاب ۾ لکيو هو ته ٻين ٻولين کان اڏارا ورتل لفظ ۽ لغوي خزاني، ڪنهن به ٻوليءَ جي لغات ۽ ثقافت جو حصو بڻجي ويندا آهن. اهڙن لفظن کي ترڪ ڪرڻ يا انهن کي ٻوليءَ جي لغوي خزاني مان ڪڍي ڇڏڻ واري تحريڪ، ان

ٻوليءَ کي ته ڪوبه نقصان پهچائي نٿي سگهي، جنهن مان اهي لفظ اُڌارا ورتا ويا آهن، پر دراصل اُن ٻوليءَ جي لغات ۽ لغوي خزاني ۽ ثقافتي سرمايي کي ضرور نقصان پهچندو. جنهن اهڙا لفظ اُڌارا وٺي، پنهنجي لغوي خزاني کي شاهوڪار بنايو آهي. مسٽر ائڪلينا جي هن راءِ جي روشنيءَ ۾ چئي سگهجي ٿو ته سنڌي زبان مان عربي ۽ فارسي ٻولين جي لفظن کي ڪڍي ڇڏڻ واري تحريڪ، سنڌي زبان لاءِ هاجيڪار ثابت ٿيندي، ڇو ته عربي ۽ فارسيءَ مان اُڌارا ورتل هزارين لفظ، هاڻ اسان جي لغات، لغوي خزاني ۽ ثقافتي ورثي جو حصو بڻجي ويا آهن؛ مثال طور جيڪڏهن هاڻ اسين ’دل‘ لفظ ڪڍي ان جي جاءِ تي ’هردو‘ لفظ ڪم آڻينداسين، ’مرشد‘ لفظ ڪڍي ان جي جاءِ تي ’گرو‘ لفظ ڪم آڻينداسين ته پوءِ ٻوليءَ کي فائدي جي بدران نقصان پهچائينداسين.

اهڙيءَ طرح ٻي جيڪا تحريڪ هلي رهي آهي، سا آهي عربي ۽ فارسي لفظن جي صورتخطين کي ڦيرائڻ. اُن ۾ هڪڙا دوست چون ٿا ته هزارين سال اڳ جيڪي عربي ۽ فارسي لفظ سنڌي ٻوليءَ ۾ ضم ٿي ويا آهن، ۽ اهي سنڌي صورتخطيءَ جو روپ وٺي، سنڌي ٿي چڪا آهن، انهن کي اصلوڪي زبان واري صورتخطيءَ واري روپ ۾ لکجي؛ ته وري ٻيا دوست چون ٿا ته جيڪي عربي ۽ فارسي لفظ، تازو سنڌيءَ ۾ آيا آهن، انهن کي اصلوڪي صورتخطيءَ ۾ نه، پر سنڌي صورتخطيءَ جي اصولن موجب لکيو وڃي. مثال طور سنڌي اڪيڊميءَ طرفان ’تڪور ڪهاڻيون‘ نالي افسانن جو مجموعو شايع ٿيو هو. اُن ڪتاب ۾ ناشر صاحب، ڪن ليکڪن جي عربي نالن جي اصلي صورتخطي ڦيرائي، ان کي هيٺ موجب لکيو:

ڦيرائي لکيو ويو

نورل هدا

خير النساءِ

اصل نالو

نورالهدى

خيرالنساء

آءُ نٿو ڀانيان ته انهن مان ڪنهن به ڪهاڻيڪار پنهنجي نالي جي صورتخطي ڦيرائي لکڻ جي اجازت ڏني هوندي، يا اهڙيءَ ڦيرگهير تي انهن خوشيءَ جو اظهار ڪيو هوندو. جيڪي دست انهيءَ قسم جي ڦيرگهير يا تبديلي جا شوقين آهن، اهي اجازت ڏيندا ته سندن نالن ۾ به ڦيرگهير ڪري، سندن نالا هن ريت لکيا وڃن:

نالو	ڦريل صورتخطي
ظفر	جڦر
نثار	نثار
نصير	نسير
عبدالقادر	ادل ڪادر
بخش علي	بشڪلي
غلام علي	گلاملي

هيٺ ڪي نالا ۽ ڪي لفظ ڏجن ٿا جيڪي جدا جدا طريقي

سان پيا لکجن، انهن جي مقرر صورتخطيءَ جي پڻ سفارش ڪجي ٿي:

لفظ جون جدا جدا صورتون	هڪ مقرر صورتخطيءَ جي سفارش
امينا، امينه، امينه	امينه
زرينا، زرينه، زرينه	زرينه
خديجا، خديجه، خديجة	خديجه
عائشيا، عائشه، عائشيه	عائشه
سعيدا، سعيده	سعيدہ
سڪينا، سڪينه، سڪينه	سڪينه
روزينا، روزينه	روزينه
علاما، علام	علام
فتويٰ، فتويٰ	فتويٰ

دعو، دعويٰ	دعويٰ
معنيٰ، معنا	معنيٰ
عيوض، عوض	عوض
بالڪل، بلڪل	بلڪل

(ل) سرائڪي ٻوليءَ جي اثر سبب اُچار ۽ لکت ۾ فرق:

سنڌ ۾ سرائڪي زبان ڳالهائيندڙ سوين سالن کان آباد آهن. اهي ماڻهو ثقافتي، سماجي ۽ معاشرتي طور سنڌ ۾ ضم ٿي چڪا آهن. هو ٻاهر روزانه وهنوار ۾ سنڌي ٻولي ڳالهائيندا آهن. انهن جا ٻار اسڪولن ۾ سنڌي زبان، مادري زبان طور پڙهندا آهن، پر انهن مان اڪثريت گهرن ۾ سرائڪي ٻولي قائم رکيو اچي، انهيءَ ڪري اهي ماڻهو ڪيترائي سنڌي لفظ، سرائڪي ٻوليءَ جي صوتياتي نظام موجب اُچاريندا آهن؛ مثال طور:

(i) سرائڪي ڳالهائيندڙ انهن سنڌي لفظن، جن جي پڇاڙيءَ ۾ 'ا' اعراب هوندي آهي، تن جي 'ا' اعراب کي، 'اِ' اعراب ۾ بدلائي اُچاريندا آهن؛ جيئن:

سنڌي اُچار	سرائڪي اُچار
پَنجَ	پَنِجَ
سَنَ	سَنِ
اَنَ	اَنِ
وِچَ	وِچِ
هَتَ	هَتِ
اُتَ	اُتِ

(ii) اهي سنڌي لفظ، جن جي پڇاڙيءَ ۾ 'اِ' يا 'اُ' اعراب هوندي آهي، سرائڪي ڳالهائيندڙ اهڙن لفظن جا اُچار ڪندي 'اِ' يا 'اُ' اعرابن کي 'ا' اعراب ۾ بدلائي اُچار ڪندا آهن.

جيئن:

سراڻڪي اُچار	سنڌي اُچار	اعراب
سنڌ	سنڌ	ا
سيٺ	سيٺ	ا
رات	رات	ا

اهڙو فرق جملن ۾ ته تمام گهڻو نمايان هوندو آهي. مثال طور سنڌي وياڪرڻ جي قانون موجب، اهي اسم (مؤنث يا مذڪر) جن جي آخر ۾ 'اِ' اعراب هوندي آهي، انهن جي زمان حال مان، زمان ماضيءَ لاءِ يا تبديلي صورت (حالت جري ۽ حالت اضافت وغيره) بنائڻ لاءِ جذهن اُن اسم جي پٺيان حرف جر ايندو آهي. تڏهن اُن اسم جي آخري اعراب 'اِ' پٺيان 'ء' اعراب پڻ ايندي آهي، ۽ پوءِ حرف جر استعمال ٿيندو آهي:

مثال طور:

زمان	سنڌي اُچار	سراڻڪي اثر موجب اُچار
	چوڪري ماني کائي ٿي.	چوڪري ماني کائي ٿي.
	چوڪريءَ کي ماني ڪاراءِ.	چوڪريءَ کي ماني ڪاراءِ.
حال	چوڪريءَ کي پاڻي پيئار.	چوڪريءَ کي پاڻي پيئار.
	هو وڃونءَ کي ماري ٿو.	هو وڃونءَ کي ماري ٿو.
	بڪريءَ کي پنڃ ڦر آهن.	بڪريءَ کي پنڃ ڦر آهن.
	هوءَ سنڌ ۾ رهندي آهي.	هوءَ سنڌ ۾ رهندي آهي.
	سانوڻ جي رت ۾.	سانوڻ جي رت ۾.
	سيٺ کي دعوت ڏي.	سيٺ کي دعوت ڏي.

ڏٺو ويو آهي ته موجوده وقت اهو سراڻڪي اثر نصابي ڪتابن ۽ معياري ادبي رسالن، بلڪ رڊيو، ٽيليويزن ۽ اخبارن ۾ پڻ نظر اچي ٿو. نصابي ڪتابن ۾ 'چوڪريءَ' 'هاريءَ' ۽ 'ماڻهوءَ' وغيره صورتن جي پويان

استعمال ٿيندڙ اعراب ۽، هاڻ تمام گهٽ نظر اچي ٿي، ۽ سنڌي ٻوليءَ جا وڏا وڏا اديب به هن وهڪري ۾ وهي رهيا آهن. بهرحال هن موضوع تي هڪ ڌار مقالي لکڻ جي ضرورت آهي.

(مر) لفظن جي صورتخطين ۾ عام ڦيرگهير:

سنڌي ٻوليءَ جا ڪيترائي لفظ آهن جيڪي عام طور جدا جدا نموني لکجي رهيا آهن. اهڙا لفظ نه فقط رسالن ۽ اخبارن ۾ جدا جدا نمونن ۾ پيا لکجن، پر درسي ڪتابن ۾ پڻ ليکڪ ۽ تعليمي ماهر انهن کي پنهنجيءَ پسند يا قابليت جي رعب ۾، جيئن وڻين تيئن لکندا رهندا آهن. اهڙن لفظن جو تعداد سون کان مٿي آهي. اهڙن سڀني لفظن کي گڏ ڪرڻ جي ضرورت آهي، ۽ پوءِ انهن لفظن جي هڪ صورتخطي مقرر ڪرڻ گهرجي. هيٺ اهڙن لفظن جون لڙهيون ڏجن ٿيون، ۽ انهن جي هڪ صورتخطي پڻ مقرر ڪرڻ جي سفارش ڪجي ٿي:

نمبر لفظن جون ڌار ڌار صورتون	هڪ صورتخطيءَ لاءِ سفارش
(1) اڄڪلهه، اڄ ڪلهه	اڄڪلهه
(2) اڃان، اڃا	اڃا
(3) آسانڪي، آسان کي	آسان کي
(4) آسانوٽ، آسان وٽ	آسان وٽ
(5) آسانجو، آسان جو	آسان جو
(6) آسِين	آسِين
(7) آلاجي، آلائي	آلاجي
(8) املتاس، املداس، املڌاس	آملتاس
(9) امان، اما	اما
(10) اڻپڙهيل، اڻ پڙهيل	اڻپڙهيل
(11) اڻپور، اڻ پور	اڻپور

- (12) اُتتندڙ، اڻ تٽندڙ اُتتندڙ
- (13) اُڻڇڙيل، اڻ ڇڙيل اُڻڇڙيل
- (14) اُٽميا، اڻ ميا اُٽميا
- (15) اُڻهوند، اڻ هوند اُڻهوند
- (16) آبهوا، آب هوا آبهوا
- (17) آرتوار، آرتوار آرتوار
- (18) آهي، آئي، آه آهي
- (19) آهين، آهين آهين
- (20) آءُ، آئون آءُ
- (21) ائين، ائين ائين
- (22) اُڀريو، اُڀريو اُڀريو
- (23) بيت، بيت بيت
- (24) پٽي، پٽي پٽي
- (25) بابا، بابا بابا
- (26) بي اونا، بي اونا بي اونا
- (27) بيحال، بي حال بيحال
- (28) بيدرد، بي درد بيدرد
- (29) بيوقوف، بي وقوف بيوقوف
- (30) بڪ، بڪ بڪ
- (31) بڪڙن، بڪڙن بڪڙن
- (32) بڪري، بڪري بڪري
- (33) پئي، پئي پئي
- (34) پيون، پيو پيون
- (35) پير، پير پير
- (36) پاڻها، پاڻها پاڻها

ٻانهو	ٻانهون، ٻانهو	(37)
ٻنپور	ٻنپور، ٻنپور، ٻنپور	(38)
ڀاڱو	ڀاڱون، ڀاڱو	(39)
ڀاڻ	ڀاڻ، ڀاڻ	(40)
ڀائيندو	ڀائيندو، ڀائيندو	(41)
ٽرس	ٽرس، ٽرس	(42)
تنهن جو	تنهنجو، تنهن جو	(43)
تنهنجو	تنهنجو، تنهن جو	(44)
منهنجو	منهنجو، منهن جو	(45)
توري	توري، توري	(46)
توهان کي	توهان کي، توهان کي	(47)
ٽين	ٽين، ٽين	(48)
ٽيلي	ٽيلي، ٽيلي	(49)
ٽوڪڻ	ٽوڪڻ، ٽوڪڻ	(50)
ٽيو	ٽيو، ٽيون، ٽيون	(51)
ٽيئي	ٽيئي، ٽيئي	(52)
ٽياڻ	ٽياڻ، ٽياڻ	(53)
پڙهيو	پڙهيو، پڙهيو، پڙهيو	(54)
پنهنجو	پنهنجو، پنهن جو	(55)
پنجون	پنجون، پنجون	(56)
پنڊرهن	پنڊرهن، پنڊرهن	(57)
پهريون	پهريون، پهريون	(58)
پيسو	پيسو، پيسو	(59)
پيدائش	پيدائش، پيدائش، پيدائش	(60)
پيدا	پيدا، پيدا، پيدا	(61)

- (62) پئي، پوي پوي
- (63) پاڙوارن، پاڙي وارن پاڙي وارن
- (64) پرئم پرئم
- (65) پيار پيار
- (66) پئي، پيئي پيئي
- (67) پئون، پيئون، پيئون پيئون
- (68) پُهتيون، پُهتيون، پُهتيون پُهتيون
- (69) پيڻ، پيڻ، پيڻ پيڻ
- (70) پيئار، پيار پيئار
- (71) پيئاريو، پياريو پيئاريو
- (72) پيئندا، پيندا، پئندا پيئندا
- (73) پوڄڻ، پوڄڻ پوڄڻ
- (74) ڦوڪڻ، ڦوڪڻ ڦوڪڻ
- (75) جھجھو، جھجو، جھجو جھجھو
- (76) جڏهن، جڏهن، جڏهن جڏهن
- (77) جنهن، جنهن جنهن
- (78) جيئن، جيئن جيئن
- (79) جوار، جوار جوار
- (80) جوارِي، جوارِي جوارِي
- (81) جيتريقدر، جيتري قدر جيتري قدر
- (82) جيتوڻيڪ، جيتوڻيڪ جيتوڻيڪ
- (83) جيڪڏهن، جيڪڏهن جيڪڏهن
- (84) جڻا، جڻا جڻا
- (85) جڻو، جڻو جڻو
- (86) چرچو، چرچو چرچو

چوي	چئي	(87)
ڇهڪ	ڇهڪ	(88)
ڇاڪ	ڇاڪ	(89)
ڇاڦو	ڇاڦو	(90)
ڇهن	ڇهن	(91)
ڇڪ	ڇوڪ	(92)
ڇوٽون	ڇوٽون	(93)
ڇوڏول	ڇوڏيل	(94)
ڇه	ڇه	(95)
ڇنڇر	ڇنڇر	(96)
خير	خير	(97)
درياء	درياء	(98)
دڪان	دوڪان	(99)
ديان	ديان	(100)
ڌوڪڻ	ڌوڪڻ	(101)
ڌوڪڻ	ڌوڪڻ	(102)
ڌاڙهون	ڌاڙهون	(103)
ڏسبا	ڏسبا	(104)
ڏنم	ڏنم	(105)
ڏهاڙي	ڏهاڙي	(106)
ڏياري	ڏياري	(107)
ڏيئي	ڏيئي	(108)
رڌڻ	رڌڻ	(109)
رڪجي	رڪجي	(110)
رهجي	رهجي	(111)

رڱ	رَنگ، رڱ، رَنگ	(112)
رُڻ	روڻ، روڻ، رُڻ	(113)
رُڻدي	روڻندي، روڻندي، رُڻدي	(114)
روڻشو	روڻشو، رُڻشو	(115)
روشن	روشن، روشن	(116)
ريڊئي	ريڊئي، ريڊي	(117)
رڱيندو	رنگيندو، رڱيندو	(118)
زيان	زيان، زيان	(119)
زيتون	زيتون، زيتون	(120)
سڀ	سڀ، سڀ، سڀ	(121)
سڀڪو	سڀڪو، سڀڪو	(122)
سڀئي	سڀئي، سڀئي	(123)
سڄيون	سڄيون، سڄون	(124)
سمند	سمند، سمند، سمونڊر	(125)
سنهون	سنهون، سنهون	(126)
سنهي	سنهي، سنهي	(127)
صحيح	سهي، صحيح	(128)
ساراهيون	ساراهيون، ساراهيون	(129)
سگري	سگري، سگري	(130)
سرنه	سرنهن، سرنهن، سره	(131)
سڀاڻي	سڀاڻي، صبحاڻي	(132)
سڻيون	سڻيون، سڻيون	(133)
سمهار	سمهار، سمهار	(134)
سمهي	سمهي، سمهي	(135)
سهڻو	سهڻو، سهڻو	(136)

سُهڻا	سُهڻا، سُهڻا، سُنهڻا	(137)
سيج	سيج، سيج	(138)
سير	سير، سِر	(139)
شيءُ	شيءُ، شيءُ، شيءُ	(140)
عوض	عِيوض، عوض	(141)
غلطُ	غلطُ، غلطُ	(142)
فُت	فُوت، فُت	(143)
فوج	فُوج	(144)
قومَ	قومَ	(145)
گڏهن	گڏهين، گڏهن	(146)
گنبل	گنبل، گمبل	(147)
گهڙو	گهڙو، گهڙو	(148)
کنهن کي	کنهن کي، کنهن کي	(149)
قئنجي	گئنجي، قئنجي	(150)
ڪائير	ڪائير، ڪائِر، ڪائيار	(151)
ڪچرو	ڪچرو، ڪچرو	(152)
ڪُلفَ	ڪُلفَ، ڪُرفَ، قفل	(153)
ڪوئو	ڪُئو، ڪوئو	(154)
ڪوئا	ڪُئا، ڪوئا	(155)
ڪوئن	ڪُئن، ڪوئن	(156)
ڪونار	ڪُنوار، ڪونار	(157)
ڪنپار	ڪُنپَر، ڪُنپار	(158)
ڪوڙڻ	ڪوڙڻ، ڪوڙڻ	(159)
ڪيڏانهن	ڪيڏهن، ڪيڏانهن	(160)
کاڌيم	کاڌم، کاڌيم	(161)

ڪاڏم	ڪاڏم، ڪاڏم	(162)
گَجَر	گَجَر، گَجرون	(163)
گڏلي	گڏلي، گڏلي	(164)
گڏجي	گڏجي	(165)
گگهو	گگهو، گگهو، گگهو	(166)
گهاتو	گهاتو	(167)
گيان	گيان	(168)
گگهي	گگهي، گگهي، گگهي	(169)
گيت	گيت، گيت	(170)
اَغَر	اَغَر، اَغَر	(171)
لَهرون	لَهرون، لَهرون، لَهرون	(172)
لِڪيل	لِڪيل، لِڪيل	(173)
لوهار	لوهر، لوهار	(174)
مَچيون	مَچون، مَچيون	(175)
مَچيون	مَچون، مَچيون	(176)
مَحَنَت	مَحَنَت، مَحَنَت	(177)
مَن مَهڻو	مَن مَهڻون، مَن مَهڻو	(178)
مهربان	مهربان، مهربان	(179)
مَتانِهون	مَتانِهون، مَتانِهون	(180)
مَهَل	مَهَل، مَهَل	(181)
مَلهون	مَلهون، مَلهون	(182)
مَڪين	مَڪين، مَڪين	(183)
مَهينو	مَهينو، مَهينو	(184)
مَهينَن	مَهينَن، مَهينَن	(185)
ماڻهو	ماڻهون، ماڻهو	(186)

ماڻهوءَ	ماڻهوءَ، ماڻهو	(187)
مُلكَ	مِلڪُ، مُلڪَ	(188)
منهنجو	منهنجو، منهنجو، منهن جو	(189)
مينهنئون	مينهنئون، مينهيون، مينهون	(190)
موري	مُورِي	(191)
مون کي	مُونَڪِي، مون کي	(192)
ننهن	نَنهن، نَنهن، نَنهن	(193)
نڪرو	نِڪِرو، نِڪِرو	(194)
نيئي	نِيئي، نِيئي	(195)
واتهڙو	وَاتَهڙو، وَاتَهڙو	(196)
ويهاريو	وَهاريو، ويهاريو	(197)
ويهڙ	وَهڙ، ويهڙ	(198)
وئي	وِيئي، ويئي	(199)
وئون	وِيئون، ويئون	(200)
هڪ ٻئي	هڪ ٻئي، هڪٻئي	(201)
هڪجهڙو	هڪ جهڙو، هڪجهڙو	(202)
هن کي	هِن کي، هنکي	(203)
هي	هِي، هي	(204)
هئين	هِيئن، هئين، هيئين	(205)
هوس	هُس، هُئس	(206)
هئا	هَئا، هُئا، هُئا	(207)

عربي ۽ فارسي ٻولين جا لفظ

حقيقتاً	حَقِيقَتاً، حَقِيقَتَن	(208)
عموماً	عَمُوماً، عَمُومَن	(209)

- (210) فوراً، فورن فوراً
- (211) مثلاً، مثلن مثلاً
- (212) بلڦعل، بلڦعل بلڦعل
- (213) بالڪل، بلڪل بالڪل
- (214) يادداشت، يادداشت يادداشت

نبلو گرافي

1. ابراهيم جويو: سنڌي پرائم. حيدرآباد، سنڌي ادبي بورڊ، 1962ع
2. پيرومل آڏواڻي، وڏو سنڌي وياڪرڻ، ڀاڱو 2، ڪراچي، هندو پريس، 1926
3. غلام علي الانا، ڊاڪٽر: سنڌي صورتخطي، ڇاپو چوٿون حيدرآباد، سنڌي ٻولي جو بااختيار ادارو، 1993ع
4. ايضاً، سنڌي صوتيات، حيدرآباد، ادبيات پبليڪيشنس، 1967ع
5. ايضاً، سنڌي ٻوليءَ جو بڻ بنياد، ڇاپو ٻيو ڪراچي، سنڌيڪا اڪيڊمي، 2004ع
6. لوڪناٿ: سنڌي ٻوليءَ جي لپي، بمبئي، مساني روڊ، 1959ع
7. نبي بخش خان بلوچ، ڊاڪٽر: سنڌي ٻوليءَ جي مختصر تاريخ، ڇاپو ٽيون، ڄام شورو، پاڪستان اسٽڊي سينٽر، سنڌ يونيورسٽي، 1992ع
8. واحد بخش شيخ: سنڌي صرف و نحو، حيدرآباد، آر-ايڇ-احمد انڊ پراڊرس، 1956ع
9. Bartil Malmberg, Phonetics, New York, Dover Publications, INC. 1963.

باب پنجون

- سنڌي ٻوليءَ جي قديم ۽ تاريخي
حيثيت جو اڀياس

باب پنجون

سنڌي ٻوليءَ جي قديم ۽ تاريخي حيثيت جو اڀياس

1. سنڌي ٻوليءَ جي قدامت:

”سنڌي ٻوليءَ جو بڻ بنياد“ ڪتاب ۾، سنڌي ٻوليءَ جي قدامت جي باري ۾ ڪافي دليل ڏيئي، ان جي ساخت، سنڌ ۽ وياڪرڻي جوڙجڪ جا مثال ڏيئي، اهو ثابت ڪرڻ جي ڪوشش ڪئي وئي آهي ته سنڌي ٻوليءَ جا ابتدائي اهڃاڻ، موهن جي دڙي واريءَ تهذيب ۾ ملن ٿا، جنهن تي پوءِ اڳتي هلي پهرين آرين جي پراڪرتن، پوءِ سنسڪرت، پالي، قديم ايراني، يوناني، عربي، جديد فارسي ۽ ٻين ٻولين جو اثر ٿيو. انهيءَ ڪري سنڌي زبان جو صوتياتي، صرفي ۽ نحوي مطالعو ڏاڍو دلچسپ آهي. هن قسم واري مطالعي جا گهڻائي مثال ”سنڌي ٻوليءَ جو بڻ بنياد“ ڪتاب جي ٻئي ڇاپي ۾ ڏنا ويا آهن.

هيٺ انهن لفظن جو ذڪر ڪجي ٿو جيڪي سنڌي ٻوليءَ جي قدامت واريءَ حيثيت جي ساک ڀرين ٿا.

2. رگ ويد ۾ سنڌي لفظ:

رگ ويد جيتوڻيڪ آرين جو هڪ پراڻو ڌرمي ڪتاب آهي، پر جيئن مٿي عرض ڪيو ويو آهي، ۽ جيئن ”سنڌي ٻوليءَ جي بڻ بنياد“ ڪتاب ۾ به چيو ويو آهي ته آرين جي اچڻ کان اڳ، سنڌو ماڻھو هڪ شاهوڪار تهذيب جي مالڪ ٿي هئي. هن تهذيب جي ڌڻين کي پنهنجي زبان به هئي. جڏهن آرين سنڌو ماڻھو تي قبضو ڪيو، تڏهن آرين جي ٻوليءَ، تهذيب ۽ ڌرم جو سنڌو – ماڻھو جي ماڻھن جي ٻوليءَ ۽

تهذيب تي ضرور اثر ٿيو هوندو: سنڌو — ماثر جي قديم رهاڪن، آرين جي ٻوليءَ جا ڪيترائي لفظ اُڌارا ورتا هوندا، پر ائين ناممڪن آهي ته قديم سنڌو — ماثر جي ماڻهن، پنهنجي سنڌريل ۽ مهذب ٻوليءَ کي بلڪل ڇڏي ڏنو هوندو؛ البت حاڪمن جي زبان جي اثر ڪري، سنڌو — ماثر جي ٻوليءَ جو لفظي ذخيره گڏڙ بڻجي ويو هوندو. انهيءَ جو ثبوت اهو آهي جو رگ ويد ۾ به ڪيترائي اهڙا لفظ ملن ٿا جيڪي آريائي نه آهن، پر اهي سنڌو — ماثر جي قديم رهاڪن جي زبان جا آهن. اهڙن لفظن جي هڪ لڙهي هيٺ ڏجي ٿي، انهن لفظن جي صوتياتي جائزي ۽ تقابلي مطالعي جي مدد سان اهو ثابت ڪري سگهجي ٿو ته اهي لفظ آريائي نسل جا نه آهن؛ مثال طور:

سنڌي لفظ

رگ ويد ڪ لفظ

بَسْتِي، وِستِي (وَسْتَن ۽ وِسي)

وِستِي

ڏير

ديورَم

پڪو ڦل، پڪل ڦل

پڪو ڦلَم

ماڻ

ماڻ

ڪير (ڪش ۽ ڪ)

ڪشير

ڇروڙي، چوئري

ڇر

مَڇ

مَنڇ

ڪُنپ (وڏو پيالو)

ڪُنپ

ڇڪرو، ڇڪر

ڇڪر

پرڻوي

پُرڻوي

دَاس

داس

رَت

رَت

آب

آپو

جوڻو

يوڪٽر

سنڀھ (نيھ، نينھن)	سنڀھ
وڌوا	وڌ ويو
ماس	مامس
ڪاڇ (سڻ)	ڪاڇي
ڪنگي (ڦڻي)	ڪنگت
جو	يو
گئون	گئو
سمونڊ، سمنڊ	سمندر
سُج	سُتي
اُرت	اُرت
ڇپ	جهو

سنڌي زبان جي اصلي بنياد وارن لفظن جي فهرست ”سنڌي ٻوليءَ جو بڻ بنياد“ ڪتاب جي ٻئي ڇاپي ۾ صفحي 46 کان 49 تائين ڏني وئي آهي.

3. ڇپسن جي ٻوليءَ ۾ سنڌي لفظن جا اهڃاڻ:^①

ڇپسن جي باري ۾ جدا جدا ماهرن، جدا جدا رايا ڏنا آهن. ڇپسن کي بنجارا به چوندا آهن. بنجارا لفظ، سنڌي لفظ ’وڻجارا‘ جي بدليل صورت آهي. ماهرن جو رايو آهي ته اها ڇپسي بڻجارا (وڻجارا) قوم، اوائل ۾ برصغير جي اُتر-اولهه (پنجاب - سنڌ) واري حصي جي رهاڪو هئي، ۽ اُتان لڏي پهرين ايران ۽ ميسوپوٽيميا واري ايراضيءَ ۾ وڃي رهي، جتان پوءِ مصر ڏانهن لڏي وئي.

^① هن مواد جو مدار شري ليلي رچنداڻيءَ جي ان مقالي تي آهي جيڪو سماهي مهراڻ، نمبر 3، سال 1967 ع ۾ 39 صفحي کان 44 صفحي تائين ڇپيل آهي.

جيسي ٻوليءَ ۽ سنڌي ٻوليءَ ۾ جيڪي هڪجهڙايون ثابت ٿيون آهن، تن مان ظاهر آهي ته هيءَ قوم اصل قديم سنڌ جي رهاڪو هئي. هن ڏس ۾ ليلو رچنداڻي لکي ٿو ته: ”هيءَ قوم يورپ جي ڪن حصن ۾ پاڻ کي ’زنگلي‘ ته ڪٿي ’رومي‘ ته ڪٿي وري ’سنتي‘ سڏائيندي آهي. سنتي، ’سنڌيءَ‘ جي بدليل صورت آهي. خود جيسي به هڪٻئي کي مخاطب ٿيڻ وقت هڪٻئي کي ’سنتي‘ چوندا آهن، جنهن جي معنيٰ آهي ”ساٿي“. ليلو ’رچنداڻي‘ پنهنجيءَ دعويٰ جي ثبوت لاءِ ’هيروڊوٽس‘ جو حوالو ڏيندي لکي ٿو:

”سنڌي نالي هڪ ننڍڙي قوم، ڪاري سمنڊ جي ويجهو، ٿامن نالي ٻيٽ ۾ رهندي هئي، اهو سمو عيسوي صديءَ کان ڇهه – اٺ سو ورهيه اڳ جو آهي.“

ڄمن لال جو حوالو ڏيندي ليلو لکي ٿو:

”پنجاب جي هڪ ايراضيءَ ۾، جنگر^① نالي هڪ پٽي پيل قوم، هن وقت به رهندي آهي، جا هڪ ’سنڌوئي‘^② قوم جو جزو آهي، ۽ جنهن جي ٻولي ”سنڌي ٻوليءَ“ سان رشتو رکندڙ آهي، اها قوم ايران جي اندروني ايراضين تائين ويل ٿي ڏسجي.“

هن ساري بيان جو مول مقصد هي آهي ته جيسي قوم، اصل ۾ واديءَ سنڌ جي وڻجارا قوم هئي، جا عيسوي سن کان ڇهه – اٺ صديون، اڳ، ڪاري سمنڊ تائين پهچي چڪي هئي.

حاصل مطلب ته سنڌي ٻوليءَ جا اُهاڃا ۽ آثار 600-800 ق-م ۾ به ملن ٿا، جيڪي جيسي ٻوليءَ ۾ به ملن ٿا، هيٺ اهڙن لفظن

① پنجاب (پاڪستان) ۾، ”ڌڻي خطي“ ۾ هڪ قوم هن وقت به رهي ٿي، جنهن کي ’جانگلي‘ سڏيندا آهن.

هنن جي پنهنجي ٻولي آهي، جنهن کي جانگلي ٻولي سڏيندا آهن.

② ممڪن آهي ته سنڌي لفظ: سنڌوئي / سنڌئي / سنڌوئي / سنڌي ٿيو هجي.

جون لڙهيون ڏجن ٿيون جيڪي سنڌي ۽ جڀسي لفظن جي هڪجهڙائي ثابت ڪن ٿيون:

(i) عام لفظ:

سنڌي لفظ	جڀسي لفظ
اَگر	اَنگر
اَٿو	اَرو
اُتي	اوتيہ
اوچو، اُچو	اوچو
وار	بال
چري	چُري
درياءَ	درياو
رَت	رُت
راڻي	راني
راءِ	راءِ
ٻڪرو، ٻڪر	ٻڪرو
ٻڙو (وڏو)	ٻرو
ٻڍو	ٻڙهو
پينگ	بينگ
تتو	تتو
تون	تون
ڏڏ	تد
دونهون	ٿر
ٿان	ٿان
ڀاڻي	پاني

پَٽ	پَٽ، ڪپڙا
پير ننگو	پير ننگو (پيرين اڳهاڙو)
پُس	پُوسو
جَوَ	جَوَ
جِوو	جون
چور	چور
چوري	چوري
چِڪَ	چِڪَ
ميل	ميل، مٽي
مٿس	مٿس، مرد
نُئ	ننهن
سَٽ	ست، سيار
سنگ	سڱ
سگو	سگهو
سَوَتو	سَتو، سَتل
سوانگ	سانگ (پهروبي)
شُڪو	سُڪو، سڪل
شنو	سٺڻ، ٻڌڻ
ڪِن	ڪِن
ڪارو (ڪالو)	ڪارو
ڪندو	ڪُنڊو
ڪير	ڪولي
ڪوو	ڪوه
ڪر	ڪر
لوو	لوپ

مَتو	مَتو، ست
مارو	ماڙهو
مانس	ماڻهو
ماس	ماس
ميالو	ميرو
نڪ	نڪ
يڪ	اڪ

(ii) متن مائٽن جا نالا

سنڌي لفظ	چڀسي لفظ
سالو	سالو
سس	سسئ
سهرو	سسرو
پاءُ	فرل
پيڻ	فين
ڪاڪو، چاچو	ڪاڪ

4. اليبرونيءَ جي ڪتاب ۾ سنڌي ٻوليءَ جي قدامت جا ثبوت:

عرب سياحن مان هونئن ته هر هڪ سياح سنڌي زبان جي باري ۾ جيڪي بيان ڏنا ويا آهن، اُهي سنڌي ٻوليءَ جي قدامت ۽ تاريخ واري باب ۾ وڏي اهميت رکن ٿا، پر انهن سڀني ۾، اليبرونيءَ جي ڪتابن مان جيڪو مواد ملي ٿو تنهن مان سنڌي ٻوليءَ جي شاهوڪاريءَ، وسعت ۽ قدامت کان سواءِ، سنڌي عالمن ۽ ودوانن جي ذهانت، ڄاڻ ۽ قابليت جي باري ۾ وڏا تاريخي ثبوت ملن ٿا.

پنپور مان لڌل ٺڪرين جي پڙهڻ کان پوءِ ۽ عرب سياحن جي بيانن مان اهو ثابت ٿو ٿئي ته سنڌي زبان، سنڌ ۾ اسلام جي آمد کان به اڳ، روزمره جي زبان هئي. اها زبان باقاعدي لکي به ويندي هئي: اُن کي پنهنجا ڌار ڌار رسم الخط هئا، جيڪي ڌار ڌار ايراضين ۽ علائقن ۾، ڌار ڌار قومن ۾ رائج هئا.

هن سلسلي ۾ البيروني هڪ اهو ماهر هو جنهن پنهنجي مشهور ڪتاب 'ڪتاب الهند' ۾ اهڙا بيشمار لفظ ڏنا آهن، جيڪي سنڌ ۾ قيام دوران کيس ٻڌڻ ۾ آيا هئا، ۽ جيڪي رومزه جي ٻوليءَ ۾ ڪم ايندا هئا. هن اهي لفظ ڌار ڌار بابن ۾، ڌار ڌار عنوانن هيٺ ڏنا آهن. انهن لفظن جي اڀياس مان ثابت ٿو ٿئي ته سنڌي زبان ان وقت به هڪ شاهوڪار ۽ وسيع زبان هئي، جنهن ۾ هر قسم جي لفظن جو ذخيرو موجود هو. البيرونيءَ اهو ڪتاب (ڪتاب الهند) 1017 ع کان 1031 ع ڌاري لکيو هو. انهيءَ لحاظ سان البيرونيءَ اڄ کان ساڍا نو سو سال اڳ، سنڌي زبان، اُن جي تاريخ، لسانياتي جاگرافي وغيره جو رڪارڊ بيان ڪيو آهي، جيڪو ان وقت جي روزانه وهنوار ۾ ڪم ايندو هو. مذڪوره ڪتاب (ڪتاب الهند) مان ڪي لفظ مثال طور هيٺ ڏجن ٿا:

ڪتاب الهند (ڀاڱو 1)	البيرونيءَ جا لفظ	موجوده سنڌي لفظ
پهريون جو صفحو ①		
19	مليچ	مليچ
31	ايشور	ايشور

① Edward C., Sachau Dr., Alberuni's India London. Kegan Paul and Trench. Trubner. 1910.

مون پنهنجي ڪتاب 'سنڌي صورتخطي' جي چاڙهي چوڻين ۾، صفحي 65 کان 73 تائين انهن لفظن جون لڙهيون ڏنيون هيون. ڊاڪٽر بلوچ صاحب پنهنجي ڪتاب 'سنڌي ٻولي ۽ ادب جي مختصر تاريخ' چاڙهي ٿيڻ (1992 ع) ۾ صفحي 67 کان 75 تائين البيرونيءَ جي ساڳئي ڪتاب (ڪتاب الهند) مان اهي لفظ حوالي طور ڪئي، بيان ڪيا آهن.

پُرش، پُرس	پُرش	40
ڏَرَم	ڏَرَمَ	40
ٻڌ	ٻڌ	40
وُج	وڏيت	42
شَبد	شَبد	42
پنج مائرون	پنج مائرس	42
پوٽي	پوٽي	42
روپ	روپ	42
رَس	رَس	42
گند	گندَ	42
واسو ديو	واسو ديو	52
اُمَرت	اُمَرت	54
اُماد يوي	اُماد يوي	54
مهاديو	مهاديو	54
گَلپ	گَلپ	54
لوڪ	لوڪَ	59
—	سور لوڪ	59
نانگ لوڪ	نانگ لوڪ	59
پاتال	پاتال	59
—	مڌي لوڪ	59
ساه	شواس	69
موڪش موڪ	موڪش	70
وويڪ (ضمير)	وويڪ	70
راڪاس	راڪشَس	89
پشاج	پشاج	89

پوت	پوت	89
آشور	آشور	89
ديو	ديو	89
ورڻ (colour)	ورڻ	100
ڪٽري	ڪُٽري	101
شودر	شودر	101
چنڊال	چنڊال	101
پڌم	پڌم	101
ڪهاڙي	ڪُٽار	120
ويا ڪرڻ	ويا ڪرڻ	135
چند	چندس	136
هڪو	لڳه	138
ڳرو	گر	138
ماترا	ماترا	139
ڪٽو	ڪٽڪس	140
جولن (جور) جول (جور) جور (جور)	جولن (جور) جولن (جور) جول (جور)	140
پرڻ	پرڻ	140
ڪنيا	ڪنيا	219
ڪام	ڪام	219
لوڻ مٺ	لوڻ مشني	156
—	سورڻ = $1\frac{1}{3}$ ٽولا	160
شلوڪ / سلوڪ	شلوڪ	127
ماسا / ماسو	مasha	160
—	16 مasha = هڪ سورڻ	165
تور	تلا	165

پاوڪ	پاوڪَ	165
دَوَنَ	دَهَنَ	165
تپڻ	تپڻ	165
اگني (باهه)	اگني	165
ماس لَ ماهه (مهينو)	ماش	165
وسرگ	وسرگ	165
سمونڊ/سمند	سموندَر	165
ساگر	ساگر	165
اڪر	اڪُشَر	172
سنڌو (لکت جو نمونو)	سنڌو لَ سنڌوي لَ سنڌي	173
ملواڙي (لکت جو نمونو)	ملواڙي	173
لاڙي (لکت جو نمونو)	لاڙي (لاڙيس ڀرڪم)	173
ايندڙ لکت جو نمونو)		
اوم	اوم	173
انگ	اڱڪَ	174
<u>علم هيئت جا لفظ</u>		
گگن	گگن	178
آڪاش	آڪاش	174
امبر	امبر	178
—	اڀر	178
چنڊ	چندر	178
چندر	لوچن	178
لڪ	لڪش	178

مهينن جا نالا:

چيٽ	چيتر	217
ويساڪ / ويساڪ	ويشاک	217
جيٽ	جيڻش	217
آکاڙ	آشاد	217
ساوڻ	شراوڻ	217
بڊو	پادَر پَد	217
آسو	آشويج / آشوج	217
ڪٽي	ڪارُتڪَ	217
ناھري	مارگ شيرش	217
پوھ	پوش	217
مانگھ / مانگھ	ماگھ	217
ڦڳڻ	ڦالگن	217

ڏينهن جا نالا:

آرت وار / آچر	اد تي ٻار	213
سومار / سومر	سوم ٻار	213
(سوم ٻار ۽ سوم وار ۽ سومار)		
منگل (مڱگل ٻار ۽ مڱگل وار ۽ منگل)	مڱگل ٻار	213
اڱارو		
ٻڌر (ٻڌ ٻار ۽ ٻڌ وار ۽ ٻڌر)	ٻڌ ٻار	213
وسپت (برھسپتي ٻار ۽ برھسپتي وار ۽ وِسپت)	برھسپتي ٻار	213

شڪروار	شڪرَ بار	213
چنچر (شئنشچر)	شئنشچَر بار	213

چنچر)

گرهن ۽ سيارن جا نالا:

—	آدِتي (sun)	215
سوريہ، سورج، سج	شورِيہ	215
—	آرڪِ پاڻ	215
سوم	سومَ (moon)	215
—	اندُ	215
منگل	مڱگلَ	215
پومي، پُون	پومي	215
—	ڪُج	215
—	آرَ	215
—	وَرڪَ (Mais)	215
—	پُڌَ	215
—	شومي	215
—	چاندرَ (Mercury)	215
وسپت	وَرهَسپَتي	215
—	گَر	215
—	جوَ (Jupiter)	215
—	شڪَر (Venus)	215
—	سومَ گرهَ everything	215
(which is unlucky)		
—	پاپَ گرهَ everything	215
(which is unlucky)		

طرفن ۽ ڏسڻ جا نالا:

دَڪڻ	دَڪڻ	290
اُتر	اُتر	290
پِچم	پِچم	290
پورب	پورو	290
مٿي	اُپر	290
تر هيٺ	تل	290

مهل ۽ گهڙيون:

پراڻ	پراڻ	334
ڪن	ڪُڻ	334
رُت	رُت	357
راتري / رات	راتري	359
ماس، ماه	ماس	359
پڪ	پڪڻ	359
وره	برش / بره	359

ڪتاب الهند (ڀاڱو ٻيو):

اَدڙ، اَدڪ	ادر	20
يُگ، جُگ	يُگ	20
ڪَلپ	ڪَلپ	20
چَڪر	چَڪر	107

جدولون:

هڪ ماش (ماسو) = اَنڊي (انڊي وڻ جو ٻج آهي) 161

هڪ اَنڊي = 4 يَوَ (جَوَ)

هڪ يَوَ = 4 ڪَلا

هڪ ڪَلا = 4 پاد

هڪ پاد	= 4 مدرِي	
163	4 انڊي	= هڪ ماش (ماسو)
	8 ماش	= هڪ چڻو
	2 چڻا	= هڪ ڪرش، سورڻ
163	4 سورڻ	= هڪ پَل
	4 پَل	= هڪ ڪُڊو (ڪوڏي)
	4 ڪُڊو	= هڪ پُرشَت
	4 پُرشَت	= هڪ آڏِڪ
	4 آڏِڪ	= هڪ دُروڻ
	2 دُروڻ	= هڪ شورپ
	2 شورپ	= هڪ چڻو
	2000 پَل	= هڪ پار
	2000 پَل	= هڪ ڊڳو

مفاصلي جي ماپ جي جدول:

166	8 جَوَ	= هڪ اڱڱل (اگر)
	4 اڱڱل	= هڪ لامَ
	24 اڱڱل	= هڪ هَتَ
	4 هَتَ	= هڪ ڏَنَ
	40 ڏَنَ	= هڪ نَلَوَ (نري)

25 نَلَوَ = هڪ ڪُروش (ڪروش / ڪروھ / ڪوھ)

هڪ ڪُروش = 4000 هَتَ

اڱوئي جي چوٽيءَ کان چيچ تائين ماپ = وٽسٽي (وٽي)
 اڱوئي ۽ ڏسٽي اگر جي وچ واري وٽي = گوڪرڻ / گوڪل

اڱوڻي ۽ ٻاج آڱر جي وچواري وٽي = ڪَڙپ

اڱوڻي ۽ وچين آڱر جي وچ واري وٽي = تال/ٻال/ٻالو

البيرونيءَ پيو ڪتاب 1050 ع ڌاري لکيو هو. اهو ڪتاب دوائن جي باري ۾ هو. هن ڪتاب ۾ اهڙا بيشمار لفظ ڏنل آهن. جن ۾ سنڌ جي جڙين ٻوٽين، وڻن ٽنن جا ڪافي نالا ڏنا ويا آهن. هي ڪتاب طب متعلق سنڌي زبان جي شاهوڪاريءَ جي ساک پري ٿو. هن ڪتاب ۾ ڏنل بيشمار لفظن مان ڪي هي آهن^①:

البيرونيءَ جا لفظ	موجوده سنڌي لفظ
توهر	ٿوهر
رمر	رَمَڙ
درب	دُرَپ (ڊپ)
سمندر بين	سمند ڦيڻ
{ ڪتوري ڪستوري }	ڪتوري
اَرڪ	ادرڪ
سُند	سُنڊ
جاماها، ڊراماها، ڊراماهو	ڊاماها
جيره	جيرو
لم	لِم، نَم

چچنامي ۾ آيل سنڌي لفظ:

چچ نامو سنڌ جي آها پهرين تاريخ آهي جنهن ۾ محمد بن قاسم جي سنڌ تي فتح جي باري ۾ تفصيل وار ۽ مڪمل احوال ڏنل آهي. هن

① Baloch, N.A; Dr. The Historical Development of the Sindhi Language an article published in Sind Quarterly, Vlo: I, No. 1, Karachi, Shah Abdul Latif Cultural Society, 1975, PP. 13-16.

ڪتاب ۾ ڪيترائي اهڙا نالا آيل آهن جيڪي عربن جي سنڌ ۾ اچڻ وقت، سنڌي زبان ۾ عام طور استعمال ۾ هئا. هت انهن لفظن جون ڪي لڙهيون انهيءَ لاءِ ڏنيون وئيون آهن ته جيئن سنڌ جا ماڻهو، سنڌ جي ان وقت جي جاگرافيائي حدن، واهڻن وسين، ڳوٺن، شهرن، ماڳن، واهن، دريائن، ڍنڍن ۽ ماڻهن جي، نه فقط نالن کان واقف ٿين، پر وياڪرڻي لحاظ کان انهن نالن جي ڇنڊڇاڻ به ڪري سگهن.

وياڪرڻ جا ڄاڻو انهن لفظن ۾ فخرن جي اڀياس کان پوءِ سنڌي ٻوليءَ جي ان وقت جي وياڪرڻ، ساخت ۽ سٽاءَ جي باري ۾ پنهنجي راءِ قائم ڪري سگهن ٿا. اهي نالا ۽ فقرا هيٺ ڏجن ٿا:

(i) ذاتين جا نالا:

ڪاڪا، لاڪا، ٺڪر، جت، سما، سهتا، نڱامرا، جوٺا، پٽي، لوهاڻا، هالا، ڀاٽيا، چنا ۽ برهمڻ. اهي ذاتيون اڄ به سنڌ ۾ ساڳين نالن سان رهن ٿيون.

(ii) ماڻهن جا نالا:

اگهر، چندر (چنڊ)، چچ، ڏاهر، ڏاهرسين، راءِ سيهرس، ساهسي راءِ، موڪ (موڪيو)، مٽو، پيمن، ڪرهل، راسل، چندرام، سونهن ديوي، سندر، ڍول، لاڏي، ويسو، وڪيو ۽ چڱي. چچ، ڏاهرسين ۽ ڏاهر کان سواءِ باقي سڀ نالا اڄ به سنڌ جي ماڻهن جا دلپسند نالا آهن.

(iii) ماڳن، مڪانن ۽ شهرن جا نالا

برهمڻ آباد، چچ پور، هالا، اروڙ، ديبل، نيرون ڪوٽ، ڪڇ، اشبهار، ساڪره، جيوڙ، جهمر، راوڙ، وڇوٽو، ولهار ۽ ساونڊي.

(IV) دريائن ۽ واهن جانا لا:

مهراڻ، جلوالِي، ڪُٽڪو، موج، اڙل، ڪُنپ، ڍنڍ، ٻيٽ، سيم ۽ سانودي.

(V) مرڪب لفظ

ڍنڍ وڪر بهار، ڪاڪاراج، نيرون ڪوٽ، ڪارمٽي، ندمٽي، بڏر ڪو.
 مٿين لفظن جو علم صرف جي روشنيءَ ۾ جڏهن جائزو وٺجي ٿو
 تڏهن معلوم ٿو ٿئي ته چچنامي ۾ ڏنل سنڌي مرڪب لفظن جي ساخت
 ۾، مرڪب لفظ جي پهرئين جز جي اعراب، علم صرف جي اصولن موجب
 بدلجي ٿي. هت هي نقطو بيان ڪرڻ بلڪل ضروري آهي ته فارسي ٻوليءَ
 واريءَ زير اضافت وارو ڪارج، سنڌيءَ ٻوليءَ جي قديم توڙي جديد
 مرڪب لفظن ۾، پهرئين جز واري اعراب، يعني 'آ' يا 'ا' ادا ڪري ٿي. ٻين
 لفظن ۾ هيئن چئبو ته فارسيءَ جي زير اضافت جي بدران سنڌي ٻوليءَ
 ۾ ”زير اضافت“ يا ”مد (آ) اضافت“ ڪم اچن ٿا؛ جيئن:

فارسي	سنڌي
مالڪ خان	گهَر ڌڻي (گهَر + ڌڻي: اُ = اَ جو)
	لَڪ پَتي (لَڪ + پَتي: اُ = اَ جو)
	ڪوٽا مار.

انهن جي ترڪيب جي روشنيءَ ۾، چچنامي ۾ ڏنل مرڪب
 لفظن جي ڀيٽ ڪجي ٿي:

چچنامي ۾ ڏنل مرڪب لفظ	عام سنڌي لفظ
ڪاڪاراج	ملڪ راج، ڪوٽا مار
ڍنڍ وڪر بهار	چچ جهان خان، ٽنڊو محمد خان.
ڪارمٽي	ڪار لائي، مٽيءَ ڪٽ، ڪاري ڪيڙائو
نيرون ڪوٽ	نندڪوٽ، رني ڪوٽ، پير گون
بڏر ڪو	منهن جوت، منهن صفا، منهن قوت

ببليوگرافي

سنڌي ڪتاب:

(1) ليلو رچنداڻي: مقالو: جيسين جي ٻولي،

سماهي مهراڻ نمبر 3، 1967ع

انگريزي ڪتاب ۽ مضمون

(2) Baloch N.A, Dr., the historical development of the Sindhi Language, Sindh Quarterly, Vol: 1, No. 1 Karachi, Shah Abdul Latif Cultural Society, 1935, P.P 13_16

(3) Edward Sachan, C., Alberuni of India, London, Kegan Powl, Trench, & Tribner, 1910.

باب ڇهون

- سنڌي ٻوليءَ جو موجوده مقام،
اُن جو مستقبل ۽ اُن جي ترقيءَ
لاءِ تجويزون

سنڌي ٻوليءَ جو موجوده مقام، اُن جو مستقبل ۽ اُن جي ترقيءَ لاءِ تجويزون

1. انسان ذات جي رهڻيءَ ڪهڻيءَ، اُتڻيءَ ويهڻيءَ ۽ روزمره جي زندگيءَ جو سڀ کان اعليٰ رڪارڊ ۽ خزانو هر دؤر ۾ ٻولي ئي رهي آهي. جيئن جيئن ڪنهن قوم جي رهڻيءَ ڪهڻيءَ ۽ سماجي قدرن ۾ فرق ايندو رهندو آهي، تيئن تيئن انهيءَ ترقيءَ ۽ تبديل جو، اُن قوم جي ٻوليءَ تي پڻ اثر ٿيندو آهي؛ اُن ۾ پڻ تبديلي ۽ ترقي ايندي آهي ۽ اُن ۾ پڻ اضافو ٿيندو آهي. دنيا جو اهو وهنوار هر دؤر ۾ جاري رهيو آهي، ۽ تاقيامت جاري رهندو.

محترم ڊاڪٽر الهداد بوهيو، بلڪل درست لکيو آهي ته:
”هر ڪا ٻولي، پنهنجيءَ جاءِ تي هڪ گوناگون
گنج ۽ عجب اسرار آهي. ٻولي، عقل ۽ علم جو
وڏو وسيلو آهي^①. ٻولي، انساني عمل جو هڪ
نمونو آهي. ٻولي، ماڻهن جي ثقافتي
ڪارڪردگيءَ جو حصو آهي.“

ٻوليءَ جو علم، علم الانسان سان واسطو رکي ٿو. ٻوليءَ جو مطالعو ڪنهن قوم، ڪنهن سماج، ڪنهن تهذيب ۽ ڪنهن تمدن جو مطالعو آهي، ڇو ته ٻولي، انساني عمل جي پيدوار آهي. ٻوليون مٿل

^① الهداد بوهيو. ڊاڪٽر: سنڌي ٻوليءَ جو سماجي ڪارج، ڄامشورو، انسٽيٽيوٽ آف سنڌالاجي، 1978ع.

ماڻهن جي هڏين مان نه، پر زندهه ماڻهن جي روزمره جي زندگيءَ مان اڀريون ۽ اُسريون آهن. انهيءَ ڪري هيئن چئبو ته ’ٻولي قومن جي زندگيءَ، ثقافت، رهڻي ۽ ڪهڻيءَ جو آئينو آهي‘. ٻوليءَ جي تاريخ ۾، قومن جي زندگيءَ جي تاريخ لڪل ۽ سمايل هوندي آهي. ڊاڪٽر ٻوهيي، پورٽر جي حوالي سان لکيو آهي ته:

”انساني ٻولي، عوامي پيداوار آهي. اها نه ڪن عالمن جي جوڙيل آهي ۽ نه ئي وري ڪن اُستادن جي. عالم ۽ استاد ٻوليءَ کي شاهوڪار ضرور بنائين ٿا؛ اُن کي سينگاري، سنواري، ٺاهي، جوڙي، ادبي ٻوليءَ جي حسن جو گل ضرور بنائين ٿا، پر ٻوليءَ جون اهم ترين مڪثرون ’دراصل انهيءَ ٿاريءَ تي پيدا ٿين ٿيون، جيڪا پنهنجو پاڻ اُڀري ۽ اُسري آهي، وڌي ۽ ويجهي آهي، ۽ ان جون پاڙون زمين ۾ ڪٽل آهن؛ يعني ٻوليءَ جو اُسڙ ڪنهن هڪ ماڻهوءَ جي محنت جو نتيجو نه آهي. اها زمين ئي آهي جنهن مان ٻوليءَ کي پنهنجي تازگي ۽ غذا ملي ٿي.“^①

حقيقت ۾، ٻوليءَ جو اڀياس انسان ذات ۽ علم الانسان جو اڀياس آهي. پورٽر جي راءِ موجب: ”بهترين اها زبان آهي جنهن جو بنياد ڪنهن سماج ۽ سماجي قدرن ۽ روايتن تي رکيل هجي.“^②

ٻولي، پنهنجو پاڻ ئي، زندگيءَ جي هڪ نئين معيار کي ممڪن بڻائي ٿي. ٻوليءَ جي مدد سان ئي انسان پنهنجي وسيع ترين دنيا جي

① الهءُ: ٻوهيو، حوالو ڏنو ويو آهي. ص 43

② ايضاً

جدا جدا علائقن ۾ داخل ٿئي ٿو. ٻوليءَ جي مٿينءَ عام وصف جي اڀياس جي روشنيءَ ۾، جڏهن سنڌي ٻوليءَ جو جائزو وٺجي ٿو تڏهن چئي سگهجي ٿو ته سنڌي ٻولي به هڪ سماجي قوت، علم ۽ عقل جو اٿاڻه مها ساگر، لغت، معنيٰ، علم ادب، خيال ۽ اظهار جو هڪ گنج آهي. هيءَ ٻولي، ڪنهن هڪ ماڻهوءَ، ڪنهن هڪ عالم يا ڪنهن هڪ استاد ويهي ڪانه ٺاهي آهي، پر هيءَ ٻولي سنڌ جي ڌرتيءَ سان گڏوگڏ وجود ۾ آئي آهي، ۽ هن جون پاڙون، سنڌي سماج ۽ ان جي ڌرتيءَ ۾ گهڻيون اونهيون ڪتل آهن، جن کي اکوڙڙ يا پٽڻ ناممڪن آهي. اهوئي سبب آهي جو هيءَ ٻولي، هر زماني ۾، عوامي ٻولي رهي آهي، ۽ روزمره جي ماحول ۾ سدائين مروج، سدائين استعمال واري ۽ سندس حيثيت ۽ مقام، هر زماني ۾ مڃيل ۽ مؤثر رهيو آهي. ٻين لفظن ۾ هيئن چئبو ته سنڌي ٻوليءَ جو سرچشمو سدائين عوام رهيو آهي. هن ٻولي جي عوامي ۽ سماجي حيثيت، هميشه ۽ هر دور ۾ نمايان رهي آهي، انهيءَ ڪري هيءَ ٻولي، ابتدا کان وٺي اڄ تائين امر رهندي اچي، ۽ انشاءَ الله امر رهندي ايندي. هن کي نه ڪو چيهو رسائي سگهيو آهي ۽ نه ئي وري ڪو آئينده به چيهو رسائي سگهندو.

سنڌي ٻوليءَ اسان جي تهذيب ۽ تمدن جي حفاظت جو ڪم ڪيو آهي ۽ اسان جي قومي، وطني ۽ سماجي حيثيت کي هميشه برقرار رکيو آهي. ڊاڪٽر سورلي بلڪل درست لکيو آهي ته:

”سنڌي ٻوليءَ جي لغات تي اسان جي سماج، اسان جي معاشري، اسان جي معاش ۽ معاشي حالتن جو وڏو اثر آهي، ۽ ٻيو ته سنڌي ٻوليءَ جهڙي ٻولي، انهيءَ سماج ۾ ڪم ڪري ٿي، جهڙو سنڌي ٻوليءَ جو سماجي ڪارج آهي.“^①

^① Sorley, H.T. Shah Abdul Latif of Bhit.

ڊاڪٽر الهداد ٻوهي بلڪل درست لکيو آهي ته:

”سنڌي ٻوليءَ، اسان جي سماج جي اندر ۾، درياءُ شاھ جيان وهندي،

ماڻهو ماڻهوءَ کي ڏاڻيندي، آباد ۽ سڪيو رکندي. اسان جي ٻولي هلندي ويندي، تان جو محبتن ۽ ميلالن، ڏورائين ۽ ويڻن، مڻهن ۽ مهميزن، رمزن ۽ رازن، ڏاهپن ۽ عقلن، طعنن ۽ توڪن، حرفن ۽ جيفن، حقيقتن ۽ حڪمتن جا گفنا ناهي ناهي، ٻوليءَ جي اٿاھ ساگر ۽ عميق کي سمند جهڙو ڪري ڇڏيندا.“^①

سنڌي زبان، سنڌ جي معاشي ۽ معاشرتي زندگيءَ، ذهني ۽ فڪري ترقيءَ جو ذريعو آهي. محترم محرم ابراهيم جويي، ”سنڌي ذات هنجن“ ڪتاب جي مهاڳ ۾ فرمايو آهي:

”ٻولي، آواز — دانھن ۽ دانھن جو جواب — ٻوليءَ جا لفظ، ٻوليءَ جون ڳالهيون، زندگيءَ جي وڏي وٽ آھن ۽ ان لاءِ وڏو آت آھن. بلڪ ماڻھن لاءِ ماڻھپي سان جيئڻ جو بنياد آھن.“^②

جويي صاحب، هڪ روسي اديب، ترڪنيف (83-1818ع). جنهن پنهنجيءَ عمر جو اڌ عرصو ڪنهن طرح بيوطنيءَ ۾ گذاريو هو، سو پنهنجي روسي ٻوليءَ لاءِ هڪ موقعي تي چيل قول نقل ڪندي لکيو آهي:

”جڏهن مان شڪ ۾ ويڙهجي وڃان ٿو، جڏهن به پنهنجي ملڪ تي ويچاريندي منهنجو من لرزجي ٿو. تڏهن او منهنجي عظيم، سگهاري، سچار، آزاد، روسي ٻولي! تون ئي مون کي ڏي ڏين ٿي. ۽ مون کي بچائين ٿي، جي تون نه هجي ته پڪ ئي پڪ جو ڪجهه

① ا. ه. ڊوڪٽر ڊاڪٽر ٻوهي، جو سماجي ڪارڻ حوالو ڏنل آهي، ص 185

② رسول بخش، جو سنڌي ذات هنجن مهاڳ، 1983ع، ص 8

منهنجي وطن تي وهي رهيو آهي. ان کي ڏسي، آءُ،
 هوند ڊهي، بنه پٽ اچي پوان، پر ڪو آخر ڪيئن ٿو
 مڃي سگهي ته ههڙي عظيم ٻولي، عظيم قوم کان
 گهٽ، ڪنهن قوم کي مليل هوندي! ①

جوبو صاحب هن مثال کان پوءِ، سنڌي ٻوليءَ بابت پنهنجي راءِ
 ڏيندي لکي ٿو:

”اسين به پنهنجي ٻوليءَ لاءِ چئي سگهون ٿا
 ته اها اسان جو ڏي آهي، آٿت آهي، ۽ اسان جا شڪ ۽
 نراسايون دور ڪري ٿي، ۽ جيڪا ٻولي اسان
 کي ’سنڌي ذات هنجن‘ جهڙو نثر ڏيئي سگهي ٿي، ۽
 ان جهڙي پرک ڏيئي سگهي ٿي، اها ٻولي ڪيئن نه
 عظيم هوندي!، ۽ نيٺ ائين ڪيئن ٿو ٿي سگهي ته
 ههڙي عظيم ٻولي، عظيم قوم کان گهٽ، ڪنهن
 قوم کي ملي هجي! ②

هن مثال کان پوءِ هيئن چئي سگهجي ٿو ته هرڪا ٻولي
 پنهنجيءَ قوم جو آب حيات آهي. انساني روح جو سدا تازو، ڀريو ڀاڳيو
 پاڪ چشمو آهي، جنهن ۾ ماڻهو پنهنجو ماضي گڏ ڪري رکن ٿا، ۽
 پنهنجن تمنائن جو، پنهنجيءَ جان جو، تجربي جو ۽ اڳ – ويچار ۽ پروڙ
 جو عڪس ڏسن ٿا، ۽ اهو سڄو ڪم سندن سگهڙ، اديب ۽ شاعر ڪن
 ٿا. ③

سنڌي زبان کي الله پاڪ جي فضل ۽ ڪرم سان هر دور ۾ اهڙا
 اديب ۽ شاعر مليا، جن جي ڪلام، قوم ۾ نئون خون ۽ نئون جذبو پيدا

① رسول بخش پليجو، سنڌي ذات هنجن، ص 8

② ايضاً

③ ايضاً

ڪيو: جيڪي نه فقط پنهنجي دور ۾ سنڌي ادب ۽ سنڌي زبان جا ترجمان رهيا، پر انهن مان شاھ ڪريم، شاھ لطيف، سچل سرمست، شاھ عنايت صوفي، سامي، قليچ، مصري شاھ، طالب الموليٰ ۽ شيخ اياز پنهنجي پنهنجي دور جا ترجمان رهيا.

سنڌي ٻولي هر دور ۾ ارتقا پذير رهي آهي. ان جو خاص سبب هي به آهي ته سنڌ جي اديبن ۽ شاعرن، پنهنجي پنهنجي ماحول ۽ معاشري جو هميشه گهرو مطالعو ڀڻي ڪيو آهي. هر دور جي ماحول ۽ معاشري جي تبديل جو اثر ٻوليءَ تي ضرور ٿيندو رهيو آهي. اديب ۽ شاعر لاشعوري طور ان جو رڪارڊ پنهنجي لکڻين ۾ رکندا آيا آهن، جنهن جو پتو وقت جي نقادن ۽ ماهرن جي تجزيي مان پوي ٿو.

’سنڌي ڪهاڻيءَ ۾ ٻوليءَ جا تجربا‘ - ’آبتي ٻولي ۽ سنڌي ٻوليءَ جو مزاج‘ واري اڳ ۾ ڏنل باب ۾ عرض ڪيو ويو آهي ته:

”سومرن جي دور کان وٺي، موجوده وقت تائين، نظمي توڙي نثري صنفن جو جڏهن جائزو وٺجي ٿو تڏهن محسوس ٿو ٿئي ته اسان جو ادب، هر دور ۾، عوامي ادب رهيو آهي ۽ معاشري کي متاثر ڪندڙ تبديليون هميشه، سنڌي ادب ۽ ان دور جي ٻوليءَ کي به متاثر ڪنديون رهن ٿيون، جنهن ڪري سنڌي ٻوليءَ ۽ ان جي ادب ۾ هميشه وقت جي رفتار سان گڏ نوان تجربا ڪيا ويا آهن، ان کي نئون موڙ ڏنو ويو آهي، ۽ ان ۾ هر قسم جي نواڻ آندي وئي آهي.“

هن سلسلي ۾ ڊاڪٽر الهداد پوهيو لکي ٿو:

”ادب جو سماجي ڪارج وارو اڀياس، افاديت جي خيال کان اسان لاءِ ٻوليءَ، سماج، ڪلچر ۽ ادب جي باري ۾ ڪئين نقطا واضح ڪري ٿو. ڪئين مسئلا حل ڪري ٿو، ڪئين راهون کولي ٿو ۽ ڪئين سوال اڀاري ٿو. هن طرح اسان، هن قسم جي اڀياس مان سنڌي ٻوليءَ،

سنڌي ادب ۽ سنڌي سماج جي باري ۾ وڌيڪ ڪم

ڪرڻ لاءِ وڏو مواد حاصل ڪري سگهون ٿا.⁽¹⁾

هنن مثالن مان ائين واضح ٿئي ٿو ته سنڌي ٻوليءَ جي موجوده

حيثيت ۽ موجوده مقام، ماهرن وٽ مڃيل آهي. ان جي هر دور ۾ لسانياتي، علمي ۽ ادبي حيثيت تسليم شده آهي.

2۔ سنڌي قديم ۽ تاريخي زبان آهي:

سنڌي زبان هڪ نهايت قديم ۽ تاريخي زبان آهي. برصغير

پاڪ — هند جي تمام جهونين زبانن ۾، هن زبان جو شمار ٿئي ٿو. سنڌي

زبان هڪ علمي ۽ سرمايدار زبان آهي، جنهن کي پنهنجي لغات، پنهنجو

لوڪ ورثو، پنهنجو علم ادب ۽ پنهنجو ادبي خزانو آهي؛ منجهس

اصطلاحن، پهاڪن، چوڻين ۽ محاورن جو وڏو ذخيرو موجود آهي. هن

ٻوليءَ کي پنهنجو هڪ معياري رسم الخط آهي، جنهن کي

عربي — سنڌي رسم الخط چيو وڃي ٿو. اهو رسم الخط پوري اسلامي

دنيا جي ٻولين ۽ انهن جي رسم الخط کان تاريخي طور قديم رسم

الخط آهي، جو خالص عربي رسم الخط تان ورتل آهي. ان جي مقابلي ۾

فارسي ۽ اردو، پشتو ۽ بلوچي زبان جي رسم الخطن ۾ وڏو فرق آهي.

فارسي زبان جو رسم الخط نستعليق آهي ۽ اردو زبان وارو رسم الخط

فارسيءَ جي نستعليق تان ورتل آهي. گويا پوري اسلامي دنيا ۾، عربي

رسم الخط وانگر، محفوظ ۽ علمي رسم الخط فقط سنڌي زبان کي

عطا ٿيل آهي، جنهن ۾ لکڻ جي تعداد ۾ ڪتاب، رسالا ۽ اخبارون

لکجي ۽ ڇپجي چڪيون آهن.

هت اهو به واضح ڪرڻ ضروري آهي ته برصغير پاڪ — هند جي

تهذيبي ۽ تعليمي تاريخ ۾، اهو عربي — سنڌي پهريون رسم الخط آهي

(1) الهداد برهيو. ڊاڪٽر: سنڌي ٻوليءَ جو سماجي ڪارج، ص 105

جيڪو ديوناگري رسم الخط جي جاءِ تي، خالص ديني ۽ قومي اثرن کي قبول ڪندي، بحال ڪيو ويو ۽ جيڪو سنڌ ۾ اسلام جي آمد کان وٺي هلندو ٿو اچي. سنڌي ٻوليءَ کي پنهنجو شاهوڪار گرامر آهي، جو هر حيثيت سان مستقل ۽ سائنسي آهي. جو سنسڪرت ۽ عربي گرامي وانگر مڪمل به آهي.

3- سنڌي ٻوليءَ جي ماضيءَ ۾ حيثيت:

سنڌي ٻولي، جيتري آهي قديم، اوتري ئي آهي سندس علمي، ادبي ۽ خانگي يا دفترتي حيثيت قديم. موهن جي دڙي جي مھرن پڙهڻ ۾ ڪن ماهرن کي ڪجهه قدر ڪاميابي حاصل ٿيڻ کان پوءِ، اهو به چئي سگهجي ٿو ته هرڪا ٻولي پنهنجي گهرو ماحول ۽ پاڙي ۾ ڳالهائڻ سان سکجي ٿي، پر ٻوليءَ جي لکت سکڻ لاءِ ضرور ڪي اهتمام ڪيا ويا هوندا؛ ڪي بندوبست ڪيا ويا هوندا، اُن زماني ۾ ڪي پائشالاڻون به هونديون، جتي لکڻ ۽ پڙهڻ سيکاريو ويندو هوندو؛ مھرن ٺاهڻ لاءِ ڪي ڪاريگر هوندا، جن ڪن اُستادن ۽ ڪاريگرن وٽ تربيت ورتي هوندي، بلڪل ائين جيئن اڄ چُر جا پورا ٺاهيا آهن، اڄ به اُستاد ڪاريگرن وٽ بالڪا يا شاگرد ڪم سکندا آهن.

سنڌي ٻوليءَ جي سکيا لاءِ قديم زماني ۾ ڪهڙو بندوبست هو، تنهن جي اسلام جي آمد کان اڳ جي خبر فقط تڪش ڀلا واري وديا آليه مان پوي ٿي. ۽ ائين چئي سگهجي ٿو ته اُن دور ۾ به ودوان درس و تدریس جو ڪم ڪندا هئا، ۽ هو پنهنجن چيلن ۽ شاگردن کي باقاعدي سان پاڙهيندا هئا.

عرب سياحن جي سفرنامن مان معلوم ٿو ٿئي ته سنڌ جا عالم علم جوتش، علم نجوم، علم رياضي، علم طب ۽ ٻين علمن ۾ مهارت رکندا هئا، سنڌ ۾ انهن علمن جا ڄاتو. وڏا وڏا ودوان ۽ پنڊت هوندا هئا.

هن مان اهو به اندازو لڳائي سگهجي ٿو ته انهن علمن جي سکڻ ۽ سيکارڻ لاءِ به ڪي پاٺ شالائون به هونديون. جتي ودوان ۽ پنڊت باقاعدي تربيت ڏيندا هئا.

سنڌ جا واپاري ۽ خاص ڪري هٿائي، پنهنجن ٻارن کي، ان وقت پاٺ شالائن ۾ موڪلڻ جي بدران، پنهنجن هٿن تي ويهاري، پٽيءَ تي پڙهائيندا هئا. اهي ٻار، پيءُ کي دوکان تي به مدد ڪندا هئا ۽ ساڳئي وقت پنهنجي پيءُ کان لکڻ ۽ پڙهڻ جي تعليم پڻ وٺندا هئا. جنهن ۾ انهن کي پنهنجي ٻوليءَ جي صورتخطيءَ کان واقف هجڻ، لکڻ ۽ پڙهڻ، شين جا نالا وغيره لکڻ سکڻ، انگ ۽ کوڙا سکڻ، حساب ڪتاب رکڻ، جوڙ ڪٽ، ونڊ، ضرب، ڏيهي حساب، نرو وياج، گڏيل وياج، نفعي نقصان وارا حساب سکڻ کان سواءِ، هنديون لکڻ، ڪاپارو لکڻ، سال جي آيت ۽ ڪپت جو پوتاميل ٺاهڻ وغيره، سکندا هئا. مطلب ته اهي ٻار، سماجي اڀياس وارن مضمونن کان سواءِ، باقي سڄو نصاب پنهنجي ڏاڏي، پيءُ، چاچي يا وڏي پيءُ کان دوکان تي پڙهندا هئا.

سنڌ ۾ اسلام جي آمد کان پوءِ اسلامي تعليم لاءِ خاص جتن ٿيا. مدرسا کليا، هت ڪيترائي عالم ۽ فاضل هوندا هئا، جن مان ڪن وڃي عرب دنيا کي آباد ڪيو.^① اهڙيءَ طرح عرب دنيا کان ڪيترائي عالم، فاضل ۽ درويش سنڌ ۾ اچي آباد ٿيا،^② جن پنهنجيءَ رواداريءَ ۽ علمي جان سان سنڌ کي نوازيو ۽ سيراب ڪيو. هنن عربيءَ سان گڏ، سنڌي ٻوليءَ کي به زور وٺايو. ۽ سنڌي زبان جي عالمن، اديبن ۽ شاعرن کي عرب دنيا سان واقف ڪرايو.

عرب حاڪمن، سنڌي عالمن، طبين ۽ ودوانن کي بغداد گهرايو. جتي انهن جي ڏاڍي قدرداني ٿي. سنڌي عالمن، مترجمن جي مدد

① Elliot, H., History of Sind, Vol I, P. 379

② علامہ عبدالڪريم بن محمد سمعاني: انساب، ص 237

علم طب، علم نجوم، علم جوتش، علم رياضي ۽ ٻين علمن تي
ضاب ۽ ڄاڻ کي عربيءَ ۾ ترجمو ڪرايو.^①

سومرن جو دؤر سنڌ ۽ سنڌي زبان لاءِ جاڳرتا ۽ تبليغ جو دؤر هو.
هن دؤر ۾ سنڌ ۽ سنڌي زبان کي اسلام جي تعليم ۽ تبليغ جو ذريعو
بنايو ويو. اسلام جي ٻين فرقن جي مبلغن کان سواءِ، اسماعيلي فڪر ۽
فرقي جا داعي به سنڌ ۾ پکڙجي چڪا هئا. انهن مان سيد نورالدين به
هڪ هو، جو 1079ع ۾، سنڌ، ڪڇ، ڪاٺياواڙ ۽ گجرات ۾، اسماعيلي
تبليغ لاءِ آيو هو. هن کان سواءِ ملتان ۽ اُچ واري خطي ۾ پيا داعي پڻ آيا.
اسماعيلي داعين، نون اسماعيلي مسلمانن کي اسلام جا اصول آسانيءَ
سان سمجهائڻ لاءِ، مقامي ٻولين جو سهارو ورتو، ۽ انهن ٻولين ۾ نظم يا
مقفي ۽ مسجع نثر ۾، اسلام جا اصول ۽ عقيدا، اسلامي تعليم جا سبق
پنهنجن نون مريدن کي سمجهايا. هنن شريعت جا مسئلا، روحاني علمن
جا راز، تصوف ۽ ويدانت جا ورق، سنڌي، ڪڇي، گجراتي، سرائڪي،
پنجابي، پوري ۽ هندي ٻولين ۾ سمجهايائون.^②

هنن پنهنجن خيالن کي لکت ۾ آڻڻ لاءِ، ديسي رسم الخط
ڪم آندو. ان رسم الخط کي ’چاليھ اکري يا خواجڪي سنڌي‘ سڏيو
ويو. هن رسم الخط ۾ نه فقط اسلامي تعليم ۽ تبليغ تي ڪتاب لکيا
ويا پر هن ۾ اسماعيلي داعين، مبلغن ۽ پيرن جو ڪلام گنان ۽ درسي
ڪتاب پڻ لکيا ويا، جن ۾ پاڙ ٻوٽ (Primer)، کوڙن جون چوڙيون،
رياضي، تاريخ، جاگرافي، اسلامي تاريخ، ملڪي تاريخ، اخلاقيات، شعرو
شاعري وغيره درجيوار يعني ٻاراڻي درجي جي سطح کان وٺي ڇهين

① هن دعويٰ لاءِ ڏسو عرب سياحن - اصف - مسعودي، بشاري مقدسي، ابن نديم، البيروني، جاحظ ۽
بزرگ بن شهريار جا سفرناما.

② Delo v, O' Leary, A Short History of the Fatimid Caliphate, London,
Kegan Paul, Trench & Tribner & Co., 1923, P. 208

درجي تائين هوندا هئا. انهن مان ڪي هن وقت به برٽش ميوزيم جي لائبريريءَ ۽ انسٽيٽيوٽ آف اسماعيلي اسٽڊين لنڊن ۾ موجود آهن. هن راءِ مان اهو ثابت ٿو ٿئي ته سنڌي زبان يارهين صدي عيسويءَ کان وٺي ذريعي تعليم ۽ تدريس رهي آهي، ۽ ان وقت به ان جي حيثيت علمي، ادبي ۽ رومزه جي استعمال واري ۽ تجارتي وهنوار واري هئي.

سمن جي دور ۾ سنڌ ۾ اسلامي علمن جي گهڻي ترقي ٿي. جيتوڻيڪ سومرن جي دور ۾ به اسلاميات جي تعليم مدرسن ۾ ڏني ويندي هئي، پر هن دور ۾ مدرسن لاءِ جدا عمارتون پڻ ٺهيون، جن ۾ وڏا وڏا محدث، عالم ۽ فاضل تعليم ڏيندا هئا. بکر، ٺٽي، سيوهڻ، درپلي، ٿلٿيءَ، بېرلو، هالاڪنڊي، نصريو، اگهاماڻي ۽ ٻين شهرن ۾ جيئن پوءِ ٿيڻ مدرسن جو تعداد وڌندو ويو، جن ۾ قرآن، حديث، تفسير ۽ فقه جي تعليم ڏني ويندي هئي^①. اسلامي دنيا ۾ اسلاميات جي درس و تدريس ۾ ٺٽي درالعلوم جي حيثيت اختيار ڪئي هئي. ٺٽي جي عالمن ۽ فاضلن جي علم جي هاڪ ٻڌي ايران، افغانستان، خراسان ۽ ٻين هنڌان ڪيترائي عالم ۽ فاضل لڏي اچي ٺٽي ۾ ويٺا.^②

مذهبي تعليم ۽ تدريس وارن مدرسن ۽ دانشگاهن سنڌي علم ادب جي ترقي ۽ سنڌي زبان جي واڌاري لاءِ اهم ڪم ڪيو. هن دور جا وڏا وڏا عالم سنڌي زبان جا نامور شاعر پڻ هئا.^③ انهن مان قاضي قاضن، اسحاق آهنگر، مخدوم احمد ڀٽي ۽ ٻين جا نالا فخر سان وٺي سگهجن ٿا. ساڳئي وقت مذهبي پرچار ۽ سمجهاڻيون، بيان العارفين جي صورت ۾ هن دعوا جو دليل آهن.

① م. جي شدائي: تاريخ تمدن سنڌ، حيدرآباد، سنڌ يونيورسٽي، 1959ع، ص 413

② م. جي شدائي: جنت السنڌ، حيدرآباد، سنڌي ادبي بورڊ، 1958ع، ص 359

③ م. جي شدائي: جنت السنڌ، حيدرآباد، سنڌي ادبي بورڊ، 1958ع، ص 359

④ م. جي شدائي: جنت السنڌ، حيدرآباد، سنڌي ادبي بورڊ، 1958ع، ص 359

ارغونن ۽ ترخانن جي ڏينهن ۾ به سنڌي زبان جو چرچو عام هو. شاھ ڪريم. شاھ لطف الله قادري. مخدوم نوح ۽ ٻين بزرگن سنڌي زبان ۾ لافاني ڪلام چيو. بيان العارفين جهڙا ڪتاب هن دور ۾ لکيا ويا. هن دور ۾ سنڌي ٻولي، عربيءَ جي نسخ ۽ نستعليق رسم الخطن ۾ لکجڻ جا ثبوت مليا آهن.

مغلن جي راڄ جو آخري عرصو ۽ ڪلهوڙن جو ابتدائي دور سنڌي زبان لاءِ نوان نياپا، نوان موڙ، نئون ڌارائون ۽ نوان ماپا ڪڍي آيو. هڪ طرف مخدوم ابوالحسن، مخدوم ضياءُ الدين، مخدوم محمد هاشم ٺٽوي، شاھ عنايت شهيد، مخدوم محمد معين ٺٽوي ۽ شاھ لطيف سنڌي زبان ۾ نئون روح ڦوڪي، ان کي تاحيات ۽ زنده جاويد بنائي ڇڏيو. ڀٽائيءَ جو سنڌ تي وڏو احسان آهي. هن سنڌي زبان کي لازوال بڻائي ڇڏيو ۽ اهڙي عام فهم ٻوليءَ ۾ صوفياڻو پيغام سنڌ وارن کي ڏنو جنهن نه صرف سڄيءَ سنڌ پر سنڌي زبان کي امر بڻائي ڇڏيو آهي. هونئن ته ”بيان العارفين“ ڪتاب مان ظاهر آهي ته ارغونن ۽ ترخانن جي زماني ۾ به سنڌي زبان ڪنهن نه ڪنهن طريقي سان نستعليق يا نسخ خط ۾ پيئي لکبي هئي، پر نسخ خط ۾ پهريون پهريون معياري ڪتاب ”مقدمة الصلوة“ لکيو ويو هو. جو ”ابو الحسن جي سنڌيءَ“ جي نالي سان به مشهور ٿيو. ’مقدمة الصلوة‘ جي لکجڻ مان ٻن ڳالهين کي اهميت ملي: هڪ ته سنڌي زبان مدرسن ۾ باقاعدي نصابي حيثيت ورتي، جنهن کي سڄيءَ سنڌ جي عالمن تسليم ڪيو؛ ۽ ٻيو ته سنڌي زبان لاءِ سنڌ جي سڀني مدرسن لاءِ اصولي طور هڪ صورتخطي منظور ڪئي وئي؛ جيتوڻيڪ اهي بزرگ جيڪي نستعليق رسم الخط تي هربل هئا سي ان ساڳئي رسم الخط ۾ پيا لکندا هئا، پر سنڌ جي اڪثر عالمن، جهڙوڪ: مخدوم ضياءُ الدين ٺٽوي، مخدوم محمد هاشم ٺٽوي، مخدوم عبدالحق ۽ ٻين عالمن پنهنجن پنهنجن مدرسن ۾ نسخ رسم

اختيار ڪيو. اڄ به انهن جون ”سنڌيون“ انهيءَ دعويٰ جو دليل آهن ته ڪلهوڙن جي دور (1700 – 1782ع) جي شروعات واري زماني ۾ به سنڌي سرڪاري طور يا عوام جي پسند موجب مدرسن ۾، ذريعي تعليم طور استعمال ٿيندي هئي. انهن مدرسن ۾ سنڌي زبان جي صورتخطيءَ وارو مسئلو هيڪر حل ٿي ويو هو. هن کان پوءِ مدرسن ۾ ڪم ايندڙ نصابي ڪتاب گهڻو ڪري هن رسم الخط ۾ لکجن لڳا. ڪلهوڙن جي دور ۾ لکيل درسي ڪتاب ۽ ٻين موضوعن تي موجود قلمي نسخا گهڻو ڪري نسخ رسم الخط ۾ ملن ٿا. پر ان جي باوجود نستعليق خط لکڻ جو رواج به عام هو. هن دور ۾ جيڪي سنڌي ڪتاب مدرسن ۾ درس و تدريس ۾ ڪم ايندا هئا، انهن مان ڪن جا نال هي آهن:

ڪتاب جو نالو	مصنف جو نالو
مقدمة الصلوة	مخدوم ابوالحسن
چو علمي	ايضاً
مخدوم ضياءُ الدين جي سنڌي	مخدوم ضياءُ الدين
فرائض الاسلام	مخدوم محمد هاشم ٺٽوي
وصيت نامه	ايضاً
ذبح شڪار عرف راحة المومنين	ايضاً
زاد الفقير	ايضاً
مطلوب المومنين	مخدوم عبدالخالق ٺٽوي
كنز العبرت (2 جلد)	مخدوم عبدالله نريي وارو
بدر المنير	ايضاً
نور الابصار	ايضاً
هفت بهشت	ايضاً
قمر المنير	ايضاً
ستگ نامو	ايضاً

مخدوم محمد ابراهيم ڀٽي

مخدوم محمد ابراهيم

جي سنڌي

هالائي

ٽالپرن جي دور ۾ به مدرسن ۾ تعليم، عربيءَ سان گڏ، سنڌي زبان ۾ پڻ ڏني ويندي هئي. اعليٰ تعليم لاءِ عربي ۽ فارسيءَ جي تعليم جو رواج هو. ان وقت سنڌي ٻوليءَ جو نصاب هن ريت هوندو هو^①:

”مڪتب ۾ پهرئين سال کان پوءِ جڏهن ٻار لکڻ ۽ پڙهڻ شروع ڪندو هو، تڏهن هن کي پهرين پهرين قرآن شريف (سواءِ معنيٰ جي) سيکاريو ويندو هو. هن عمر ۾ ٻار جي تربيت اهستي اهستي ٿيندي هئي، جڏهن هو نون سالن جو ٿيندو هو، تڏهن هن کي مادري زبان يعني سنڌيءَ جي اڀياس لاءِ هڪ ڏاڪو اڳتي ٽپايو ويندو هو. ان لاءِ هيٺيون نصاب پڙهايو ويندو هو:

1. نور نامو – هي هڪ آسان ۽ مختصر منظوم ڪتاب آهي جنهن ۾ انسان ذات جي پيدائش کان اڳ جي تاريخ بيان ٿيل آهي. هي ڪتاب عبدالرحمان جو جوڙيل آهي. هن ۾ ڌار ڌار پيغمبرن جون چوڻيون ۽ اسلام جي پيغمبر ﷺ جن جي مختلف حديثن کي گڏ ڪيو ويو آهي.

2. مخدوم محمد هاشم ٺٽويءَ جون تصنيفون ۽ تفسير جي شروعات: مخدوم صاحب جا ڪتاب جهڙوڪ فرائض الاسلام، وصيت نامو، ذبح شڪار عرف راحة المومنين، بياض هاشمي، تفسير تبارڪ، تفسير عمر، زادالفقير، تهذيب الاصلاح، فتح الڪلام ۽ حيات القلوب.

3. نظم ۽ نثر ۾ آکاڻيون – جهڙوڪ: سيف الملوڪ ۽ ليليٰ مجنو وغيره سڀ کان اهم ڪتاب حڪايات الصالحين آهي. جيڪو

^① Burton, R.F. Sind & Races that inhabit the valley of the Indus. 1851 P. 89

عبدالڪريم نالي ڪنهن عالم عربيءَ مان سنڌيءَ ۾ ترجمو ڪيو هو. هن ڪتاب ۾ جيڪي مضمون آيل آهن، اهي هي آهن: سوانح عمريون ۽ اسلامي دور جي مشهور درويشن جون چوڻيون وغيره.

4. لاڏاڻو — هن ڪتاب ۾ پاڻ سڳورن جي وفات جو بيان آهي. هي ڪتاب ميان حبيب الله جي ڪتاب ”حبيب سيار“ جو ترجمو آهي.

5. معراجنامو — هن ڪتاب ۾ نبي ڪريم ﷺ جن جي معراج تي وڃڻ واريءَ حقيقت جو ذڪر آهي.

6. سؤ مسئلا — هي هڪ ننڍو ڪتاب آهي. هن ڪتاب ۾ ڄاڻايل آهي ته ڪيئن عبدالڪريم نالي هڪ فقير، روم جي بادشاهه جي ڏيءَ سان، سؤ سوالن جي جواب ڏيڻ واري شرط ڪٽڻ ڪري، شادي ڪئي.

حاصل مطلب ته انگريزي راڄ جي شروعات کان اڳ، سنڌي زبان نه صرف تعليمي ۽ تدريسي زبان طور ڪم ايندي هئي، نه فقط مدرسن ۾ ذريعه تعليم طور ڪم ايندي هئي پر هن زبان ۾ تمام وڏا وڏا اديب، عالم ۽ شاعر موجود هئا جن پنهنجي ڪلام ذريعي، جن پنهنجن عالمانه شهپارن ذريعي، سنڌي زبان کي علمي ۽ ادبي زبان جي مقام ۽ معيار تي پهچائي ڇڏيو هو. انهن ۾ سچل سرمست، ميان سرفراز خان، ثابت علي شاھ، مخدوم عبدالرؤف ڀٽي، سامي، دلپت ۽ روحل جا نالا فخر سان وٺي سگهجن ٿا. نه فقط ايترو پر سنڌي زبان رومزه جي وهنوار کان سواءِ واپاري ڏيتي ليتيءَ واري لکت جو ذريعو پڻ هئي. خواجہ، ميمڻ ۽ هندو واپاري هن زبان کي پنهنجي پنهنجي رسم الخط جي مدد سان واپاري لکپڙهه ۽ ڏي — وٺ ۾ روزانو ڪم آڻيندا هئا.

سنڌي زبان جي مٿي بيان ڪيل خوبيون ۽ مقام کي انگريز حڪمرانن پڻ قبول ڪيو ۽ هن زبان کي سنڌ صوبي جي سرڪاري، علمي، ادبي ۽ ڪورٽ جي ڪاروبار لاءِ استعمال ڪرڻ جو درجو ڏنو. 1848ع ۾ بمبئي صوبي جي گورنر سرجارج ڪلرڪ هڪ حڪم نامو ڪڍيو، جنهن ۾

ڄاڻايو ويو هو ته سنڌي ٻوليءَ کي دفتري ۽ سرڪاري ٻولي بنايو وڃي.^①
هن حڪم نامي ۾ ڄاڻايل هو:

”اسان کي ملڪي ٻوليءَ (سنڌي) کي دفتري ٻولي بنائڻ گهرجي. مون کي خبر نٿي پوي ته اسان جا روينيو ۽ عدالتي کاتن جا عملدار، فارسي ۽ انگريزيءَ جهڙين غير ملڪي ٻولين ذريعي ڪيئن ڪاميابيءَ سان ڪم ڪري سگهندا هوندا. انهيءَ سلسلي ۾ سڀني سول ڪامورن کي ارڙهن مهينن جو مدو ڏنو وڃي. جنهن ۾ هو سنڌي ٻوليءَ ۾ امتحان پاس ڪن. اهڙن ڪامورن کي ليفٽيننٽ اسٽئڊ جي ڊڪشنري وڏي مدد ڏيئي سگهي ٿي. جنهن جي چاڻڻ جي هن کي اجازت ڏني وڃي.“^②

انگريزي دور ۾ سنڌي زبان لاءِ سرڪاري طور هڪ صورتخطي مقرر ٿيڻ ڪري، سنڌي ٻوليءَ کي وڏو فائدو رسيو. سنڌ ۾ چاپخانا نڪتا، جنهن ڪري سنڌي زبان ۾ رسالا، اخبارون ۽ ڪتاب گهڻي تعداد ۾ ڇپجي پيا. جن ۾ نثر توڙي نظم جي گهڻو ڪري هر صنف اچي ٿي وئي.

هن دور ۾ سنڌ جي اديبن، شاعرن ۽ عالمن، دنيا جي بهترين تصنيفن ۽ اعليٰ معيار وارن مصنفن کي، سنڌي زبان ۾ ترجمو ڪيو. هنن انگريزيءَ، فرينچ، جرمن، روسي، عربي، فارسي، ترڪيءَ، هنديءَ، بنگاليءَ، سنسڪرت، گجراتيءَ، اردو ۽ ٻين ٻولين ۾ لکيل اعليٰ پايه جا ڪتاب، سنڌيءَ ۾ ترجمو ڪيا، انهن ۾ مهاڀارت، رامائن، گيتا، انجيل.

① Aitken, E.H. Gazetteer of the Province of Sindh, Karachi, Mercantile Steam Press, 1907, P. 472.

② James, C. Melville, Scinde, a copy of a report of Sir George Clerk, Governor of Bombay, 1848, Administration of Scinde, East India House 1854, P. 15, Paras 68 and 69, under the heading Sir George Clerk's minutes on Scinde.

زبور، توريت ۽ قرآن پاڪ جهڙن ديني، ذرمي ۽ مقدس ڪتابن کي سنڌي زبان جو ويس وٺايو. دنيا جي مشهور مفڪرن، اديبن ۽ عالمن جهڙوڪ ٽالسٽاءِ، رومي، ڪاليداس، ٽئگور، حافظ شيرازي، خليل جبران، سعدي، خيام، شيڪسپيئر، ڊانٽي، والٽر اسڪاٽ، ڪائن ڊائيل، ڊڪنس، ڪارلائل، ايسن، بيڪن، ميڪاولي ۽ ٻين عظيم مغربي ۽ مشرقي دانشورن، اديبن، عالمن، فاضلن جا فلسفياڻا خيال ۽ نوجار، ۽ ناول نويسن ۽ ڊرامانگارن جا ناول ۽ ڊراما، افسانن نگارن جا افسانا ۽ سريءَ طرح مضمون، شعر ۽ ٻيو مواد سنڌيءَ ۾ آندو ويو. اهڙيءَ طرح پيغمبر ﷺ اسلام کان وٺي حضرت عيسيٰ عليه السلام، حضرت موسيٰ عليه السلام، حضرت ابراهيم عليه السلام توڙي ٻين پيغمبرن کان سواءِ خلفاءِ راشدين، امامن، اصحابن، ولين ۽ درويشن جا احوال به سنڌي زبان ۾ ڇپايا ويا. مطلب ته سنڌي نثر ۾ شري ڪرشن، شري رامچندر، مهاتما گوتم ٻڌ، گرو ناک، ڪبير، ميرا بائي، ابن خلدون، بو علي سينا، امام غزالي، توڙي ٻين فيلسوفن، حڪيمن، عالمن ۽ سالڪن جي حياتين جا ڪارناما پڻ ڇپايا ويا آهن.

حاصل مطلب ته انگريزي دور ۾ دنيا جي مشهور ٻولين ۽ نامور اديبن ۽ شاعرن جون نامور تصنيفون سنڌي زبان ۽ سنڌي ادب جو حصو بنجي وئيون.

آزاديءَ کان پوءِ ته سنڌي زبان ۾ هيڪاري وڌيڪ ترقي آئي هي، ۽ موجوده وقت جي ادب کي ڏسندي لئين چئي سگهجي ٿو ته سنڌي ٻولي دنيا جي ڪنهن به ترقي يافتہ ٻوليءَ سان ڪلهو ڪلهي ۾ ملائي بيهي سگهي ٿي. هن زبان ۾ هر قسم، هر مضمون ۽ هر موضوع تي مواد ميسر آهي. ٻوليءَ ۾ وسعت سبب ان جي شاعرن، اديبن، عالمن ۽ فاضلن ان کي موجوده وقت هر علم ۽ فن ۾ پنهنجي اظهار جو وسيلو بنايو آهي. موجوده وقت دنيا جي ٻين الاقوامي مسئلن کي به سنڌي زبان

۾ پيش ڪيو ويو آهي. سنڌي شاعرن جو ڪلام، سنڌي ناول ۽ افسانا، ايشيا، يورپ، آفريڪا ۽ آمريڪا جي سڌريل ٻولين جهڙوڪ: انگريزي، جرمن، اطالوي، روسي، چيني، هندي ۽ اردو وغيره ۾ ترجمو ٿي چڪا آهن. هلندڙ دور ۾ شاعرن ۽ اديبن مختلف موضوعن ۽ مضمونن آهر سنڌيءَ ۾ نوان نوان لفظ گهڙيا ۽ جوڙيا آهن. مختلف شعبن ۾ ماهرن فني اطلاعن کي سنڌي ويس وٺايو آهي. زراعت، اقتصاديات، علم طبعي، علم ڪيميا، علم ارضيات، علم الانسان توڙي اهڙن ٻين مضمونن جا فني اصطلاح سنڌي ٻوليءَ جو روپ وٺي چڪا آهن. انهن سڀني خوبيين ۽ خصوصيتن جي آڌار تي چئي سگهجي ٿو ته سنڌي ٻوليءَ جو ماضي شاندار، حال ترقي پذير ۽ مستقبل وڌيڪ روشن نظر اچي ٿو. هن سلسلي ۾ پير علي محمد شاھ راشديءَ جي راءِ تجربي واري ۽ معلوماتي آهي. پير صاحب لکي ٿو:

”سنڌيءَ ۾ تصنيف ۽ تاليف جو ڪم اهڙي زور شور سان، اسان جي ڏسندي ڏسندي شروع ٿيو، ۽ جيڪي ڪجهه اڄ تائين ٿي چڪو آهي، سو حيرت ۾ وجهندڙ آهي. جيتري قدر منهنجو خيال آهي ته آزاد پاڪستان اندر جيترو علمي ۽ ادبي ڪم سنڌي ٻوليءَ ۾ ٿيو آهي، اوترو بيء ڪنهن به مقامي زبان ۾ ڪونه ٿيو آهي. زبور هرڪا پاڻي پر ڪا زبور نمڪائي به نه ڏيکاري! سنڌي اهل قلم حضرات بلڪل ڪمال ڪري ڏيکاريو آهي. خدا کين نظر بد کان بچائي ۽ سندن هستيون بلند ڪري. هنن ملڪ جي وڏي علمي خدمت ڪئي آهي. جڏهن ميان محمد حنيف صديقي

يا ڊاڪٽر دائودپوٽو يا آءُ ڌڪا ٿا ٻا ڪائيندا،
 ڪتاب ڳولھيندا، ڳنھندا، ڇپائيندا، اوڌر تي
 وٺندا پئي وياسين، تڏھن اسان کي هي خواب
 خيال به ڪونه هو ته اسان جن پنھنجن مان ڪو
 اهڙو نسل پيدا ٿيندو جو سمورو اباڻو، لساني
 ورثو ۽ خزانو ڳولھي ڦولھي، هٿ ڪري، هميشه
 لاءِ محفوظ ڪري وٺندو. اسان جي ابتدائي
 ڏينھن ۾ اڪثر ماڻھن کي ناٽڪي گانن جو
 شوق هوندو هو. ڪنھن کي اها اميد هئي ته
 اهي ساڳيا ماڻھو، چچ نامو، معصومي،
 طاھري، تحفة الڪرام، بيگلار نامو ۽
 مڪلي نامو، وغيره جھڙن خشڪ ڪتابن
 ڏانھن مڙي پوندا، يا پنھنجن زنده جاويد املھ
 ماڻڪ شاعرن کي ڳولھي، انھن جي ٻولي ٻولڻ
 لڳندا؟. شاعرن جو ذڪر چڙيو آهي ته منھنجي
 هيءُ ڳالھ ٻڌي ڇڏيو ته مان هن زماني ۾ اهڙا
 شاعر به ڏسان ٿو، جن جو ڪلام ڪنھن ڏينھن
 سنڌيءَ جي ڪلاسيڪي شاعرن جي ڪلام
 سان ڪلهو گسائيندو نظر ايندو.

سنڌي ٻوليءَ جي حيثيت ۽ اھميت کي سمجھي، جيئن انگريز
 اديبن، انگريز حڪومت جي ابتدائي دور کان وٺي، ان کي پڙھڻ، ان تي
 تحقيق ڪرڻ ۽ تحقيق ڪرائڻ شروع ڪئي، تيئن آزاديءَ کان اڳ يا ان
 کان پوءِ آمريڪا، يورپ ۽ روس جي عالمن، اديبن ۽ محققن، جديد علم
 جي روشنيءَ ۾، ان جو مطالعو ڪرڻ شروع ڪيو. برطانيه جي لنڊن
 يونيورسٽيءَ جي اسڪول آف اوريئنٽل ائنڊ آفريڪن اسٽڊين فرانس جي

پئرس واري سوربو يونيورسٽيءَ، آمريڪا جي پينسلوانيا، ٽيڪساس ۽ هارورڊ يونيورسٽيءَ ۾ ۽ اُن کان پوءِ فنلئنڊ جي شهر هيلڪسنڪيءَ ۾ سنڌي زبان تي لسانيات جي جديد علم جا ماهر تحقيق ڪري رهيا آهن. اهڙيءَ طرح جرمنيءَ جي بان (Bon) يونيورسٽيءَ جي مشهور ماهر، فاضل ڊاڪٽر ائيمري شمل نه صرف سنڌي زبان تي مهارت رکندي هئي، پر هن لطيف ۽ سچل تي بيشمار مقالا ۽ ڪتاب لکيا. اهڙيءَ طرح اٽليءَ ۾ ڊاڪٽر تريباني، ماسڪو ۾ رابا ايگوراوا ۽ پروفيسر گنڪو وسڪي، سنڌي زبان جا ماهر ليکجن ٿا، اهي حقيقتون ۽ نقطا ثابت ٿا ڪن ته سنڌي زبان جي علمي، ادبي ۽ لسانياتي حيثيت دنيا ۾ پنهنجو مقام حاصل ڪري چڪي آهي، ۽ هن زبان جو مستقبل گهڻو روشن آهي. هن ڳالهه لاءِ هي به بيان ڪرڻ ضروري آهي ته سنڌي زبان جي تخليقي ۽ تحقيقي ادب ۾ غير ملڪي اديبن ۽ ماهرن پڻ دلچسپي وٺڻ شروع ڪئي آهي. بان، لنڊن، واشنگٽن، هونولولو، هارورڊ، ماسڪو، ٽوڪيو، بيجينگ، فرئنگ فرٽ، هيلسنڪي وغيره ۾ انهن ملڪن ۽ شهرن جي اديبن ۽ شاعرن سنڌي زبان ۾ لکيل افسانن ۽ شاعري جو ترجمو ڪيو آهي.

موجوده دور جو افسانو، ناول، ڊرامو، مضمون، گيت توڙي نظم، دوها، وائيون، ڪافيون ۽ غزل سنڌ ۽ سنڌي زبان جي روشن مستقبل جي بشارت ڏين ٿا. موجوده دؤر ۾ لکيل ادبي صنفون انگريزي، فرينچ، جرمن ۽ يورپ جي ٻين ترقي يافتہ زبانن ۾ لکيل صنفن وانگر معياري آهن. انهيءَ ڪري ايندڙ زماني ۾ سنڌي ٻوليءَ جي روشن مستقبل لاءِ وڏيون اميدون رکي سگهجن ٿيون.

سنڌي ٻوليءَ ۾ پنهنجي ڌرتيءَ جون، پنهنجن بزرگن، نيڪ مردن، سياڻن ۽ سروڇن، اديبن ۽ عالمن، انهن جي سوچ ۽ ساڃاهه جون، سندن آسن ۽ اميدن، سندن امنگن ۽ جذبن، سندن ڪوشش ۽ ڪاوشن

جون ڳالهيون بيان ٿيل آهن. سنڌي ٻوليءَ ۾، سنڌ شناسيءَ جي سلسلي ۾ سوين مضمون، مقالا ۽ نوان ڪتابڙا ۽ ڪتاب ڇپجي چڪا آهن. انهن سنڌي ادب ۾ مختلف صنفن ۾ نون موضوعن ۽ مضمونن، بلند تخیل، ٻوليءَ ۾ پختگي، لفظن جي فراواني ۽ وسعت آهي. اڄ جو نثر توڙي نظم دلپسند آهي. اڄ جو پڙهندڙ انهن ۾ پنهنجي پسند ۽ پنهنجي دور ۽ ماحول جون ڳالهيون ڏسي ٿو. هر پڙهندڙ اڄ جي ادب ۾ بيان ڪيل موضوع يا مضمون، چيٽيل ڳالهيون ۽ نڪتن کي پنهنجون ڳالهيون ۽ پنهنجا نڪتا، پنهنجي دور جون ڳالهيون ۽ حقيقتون، پنهنجي ماحول ۽ سماج جون ڳالهيون، پنهنجن سهيوگين ۽ همعصر ماڻهن جون ڳالهيون سمجهي، گهڻي چاهه سان انهن کي پڙهي ٿو. اهڙي سبب آهي جو هر طبقي ۾ هاڻ سنڌي زبان ۾ ڇپيل مواد جي مطالعي جو شوق وڌيل آهي. هن زبان ۾ وقت جي گهرجن ۽ ضرورتن کي سامهون رکندي، سماجي علمن ۽ ٻين موضوعن طرف ڌيان ڏنو ويو آهي. هن سلسلي ۾ علم اقتصاديات، علم سياسيات، علم تاريخ، علم سماجيات ۽ ٻين علمن تي اصولون ڪتابن لکڻ ۽ ٻين زبانن ۾ ڇپيل معياري ڪتابن جي ترجمي جو ڪم جاري آهي.

سنڌ جي تاريخ تي بهترين ڪم ٿيو آهي ۽ اڃا به ٿي رهيو آهي. ڪيترائي اعليٰ معيار وارا تاريخي مقالا ۽ ڪتاب ڇپجي چڪا آهن. ٻين سائنسي علمن کان سواءِ لسانيات جي علم تي به اطمینان بخش ڪم ٿيو آهي.

حاصل مطلب ته هن وقت تائين سنڌي زبان پنهنجو اعليٰ مقام حاصل ڪري چڪي آهي. هن ٻوليءَ ۾ نظم توڙي نثر ۾ گهڻو ڪري هر موضوع ۽ مضمون تي لکيو ويو آهي. منجهس هر قسم جو مواد ملي ٿو. غزل، ڪافيون، نظم، گيت، وائيون، دوا ۽ بيتن کان سواءِ افسانا، ناول، ڊراما، قصا، ڪهاڻيون، سائنسي علوم، حڪمت، فلسفي، تاريخ جا جلد،

شلوڪ ۽ معرفت جا بيان، لغت ۽ لسانيات، انشاءِ پردازيءَ جا شاهڪار، واپاري قبوليتون، قانوني دستاويز، هنر ۽ حرفت، تعليم ۽ تربيت، تحقيق ۽ معلومات جا تفصيل، مطلب ته موجوده وقت سنڌي زبان ۾ هر صنف تي مواد موجود آهي ۽ هر صنف تي لکي سگهجي ٿو ۽ هر صنف تي لکجي رهيو آهي.

هن زبان ۾ جديد ادب جي روشنيءَ ۾ ماحول ۽ معاشري جو گهرو مطالعو پيش ڪيو ويو آهي. اديبن ۽ شاعرن حقيقت پسندانہ انداز ۾ معاشري جو اونهو اسس ڪري، حالات جي ترجماني ڪئي آهي. سنڌ، سنڌي زبان، سنڌي ادب ۽ سنڌي ثقافت سان جيڪي زيادتيون ٿيون آهن، انهن جي رد عمل ۾ وطن دوستي، سنڌي زبان ۽ ادب جي تحفظ ۽ بچاءَ جو جيڪو جذبو پيدا ٿيو، تن اديبن ۽ شاعرن کي متاثر ڪيو، هنن ان سلسلي ۾ گهڻو ئي ڪجهه لکيو ويو آهي، جيڪو سڀ ڪجهه سنڌي ٻوليءَ جي موجوده ادب ۾ ملي ٿو.

سنڌي اديبن ۽ شاعرن پرڏيهي صنفن کان سواءِ سنڌ کان ٻاهر پاڪستان جي ٻين صوبن جي لوڪ ادب وارين صنفن تي سنڌي زبان ۾ طبع آزمائي ڪئي آهي. ڪلاسيڪي ادب ۾ وائي، ڪافي، دوهي ۽ سورٺي جو نه فقط موضوع ۽ مضمون بدلايو ويو آهي، پر انهن صنفن جي 'ستاءِ' تي نوان تجربا ڪيا ويا آهن ۽ انهن ۾ عروضي بحر ۽ وزن کي ملائي، نئون هيٺون پيدا ڪيون آهن^①. غزل جو فارسيءَ وارو ڪلاسيڪي رنگ، لب ۽ لهجو ۽ ماحول متاڻي، ان کي نيٺ سنڌي ماحول ۽ اسلوب ڏنو ويو آهي^②. هر صنف ۾ صنعت ترصيع ۽ صنعت مقفي موجب، لفظن جو ترنم ۽ موسيقيت آندي وئي آهي^③.

① تنوير عباسي: مقالو، ادبي اوسر، مرتب غلام علي الاءِ زيب شيخ، زيب ادبي مرڪز، حيدرآباد.

② عبدالجبار حوسيجو: ڊاڪٽر: سنڌي ادب جي مختصر تاريخ، حيدرآباد، زيب ادبي مرڪز، 1983ع، ص 272.

③ ايضاً

موجوده سنڌي ادب ۾، شاعريءَ جي مزاج ۾ فرق آندو ويو آهي. ٻوليءَ ۾ رس، ڀريا لفظ ڪم آڻي، ان ۾ نفاست، نزاکت، نرميتا، ڪوملتا، رس، پاو، لذت ۽ ٻي پيدا ڪئي وئي آهي. مه جئين، مه لقا ۽ ماه وش جهڙن اوڀرن ۽ آڏارن لفظن جي بدران منڙا، بانورا، سانورا ۽ سائين جهڙا لفظ ڪم آندا ويا آهن، جن ۾ پنهنجائپ وڌيڪ آهي. شاه ڪريم، شاه لطيف ۽ مخدوم نوح وانگر موجوده دور جي شاعرن به تشبيهن، استعارن ۽ ڪنائين لاءِ مقامي ٻولي مقامي ماحول ۽ رنگ وارا لفظ ڪم آندا آهن، جنهن ڪري سندن ٻولي وڌيڪ رس ڀري لڳي ٿي. مثال طور لطيف جو هي بيت ڏسو:

سرلوهيڙا ڳڀيا، ڪُسرَ نسرِبا،

آن ڪيئن وسريا، ڍوليا ڏينهن اچڻ جا.

يا مخدوم نوح جو هي بيت:

پيئي جا پريات سا ما ڪ نه پانيو ماڻهوئا،

روئي چوي رات، ڏکي ڏکري ڪي.

موجوده شاعرن پڻ مقامي ماحول ۽ منظر جي عڪاسي ڏيئي

لفظن ذريعي هن ريت ڪئي آهي:

ڦٽڻ لڳي آمهندي منڙا، نمڻ جهليو آ پور

ڪيسين رهندين دور

يا:

اوسانوري

اوبانوري

سانوڻ جي ڪڪري هيڪلي

ڪڙ خبر چوڻي روئين

چوڻي روئين چاڃي ڪري

نه صرف موضوعن جي لحاظ کان سنڌي زبان، سنڌي ادب مندار ۽ مايدار نظر اچي ٿو، پر ادبي صنفن ۽ انهن لاءِ مناسب فن ۽ ٽيڪنڪ جي لحاظ کان به سنڌي زبان پنهنجو مقام حاصل ڪري چڪي آهي. اسلوب بيان، ماحول جو مطالعو، حقيقت نگاري، منظرن جي عڪاسي، ٻوليءَ جو استعمال ۽ اهڙيون ٻيون خوبيون سنڌي زبان جي اعليٰ مقام ۽ معيار لاءِ پختا دليل آهن. هن سلسلي ۾ سيد حسام الدين راشديءَ بلڪل درست لکيو آهي ته:

”سنڌ جو فڪر، سنڌ جي تعليم ۽ سنڌي ذهن جي جيڪڏهن تلاش ۽ تحقيق ڪرڻي هجي ته اها غزل گو شاعرن جي ديوانن مان نٿي ڪري سگهجي، بلڪ ڪافين، ڏوهڙن ۽ ٻين نيٺ سنڌي صنفن جي کاڻ مان، مٿين ۽ هيٺن کي ڪڍي، پروڙي ۽ پرکي سگهجي ٿو.“

سنڌ جي شاعرن ۽ اديبن، هر دور ۾ ان دور جي مسئلن، طبقاتي ظلمن ۽ سماجي بيرحمين کان متاثر ٿي، ان لاءِ جدوجهد ڪئي آهي. هر دور جو ادب زماني جي سنڌ جي چشم ديد ۽ حقيقت پري تاريخ آهي. هر دور جو ادب بامقصد ادب آهي.

سنڌ جي جديد شاعرن نه فقط سنڌي شعر کي بامقصد بنايو آهي، ليڪن زبان کي جيڪي ڏاج ۽ ڏيوڻ ڏنا اٿن، سي پڻ اچرج ۾ وجهندڙ آهن.^①

حاصل مطلب ته سنڌي زبان موجوده وقت تعليم ۽ تدريس، علم ۽ ادب، نشر و اشاعت، اخبار، ريڊيو، ٽي - وي، فلم ۽ ٻين ذريعن لاءِ بهترين طور ڪم اچي رهي آهي، ۽ ان لاءِ بهترين صلاحيتون رکي ٿي. هيءَ زبان هن وقت وسيع، مالدار، شاهوڪار، لغوي خزاني سان ڀرپور ٻولي آهي، جنهن ۾ ترقي يافتہ ٻولين وانگر گهڻوئي خزانو موجود آهي. هن ۾ هڪ شاهوڪار، سرمايدار ۽ مايدار ٻوليءَ وانگر لغت جو اٿاھ خزانو آهي.

① سيد حسام الدين راشدي: ڳالهيون ڳوٺ وٽن جون، ڪراچي، حيدرآباد، النجمن تاريخ سنڌ، 1981 ع.

هن ۾ هڪ لفظ لاءِ، ساڳي معنيٰ رکندڙ ڪيترائي لفظ، ۽ هڪ لفظ جون ڪيتريون ئي معنائون رکندڙ لفظ ميسر آهن. هيءَ زبان تحرير توڙي تقرير لاءِ، روزمره جي ڪاروبار ۽ واپاري ڏيتي لپيءَ لاءِ، انشاءِ پردازي، اشاعت ۽ ابلاغ جي ذريعن لاءِ، تعليم ۽ تدريس لاءِ، ۽ علم ادب لاءِ هڪ معياري زبان طور ڪم اچي رهي آهي. مطلب ته سنڌي ٻولي هاڻ دنيا جي ترقي يافتہ زبانن جهڙي حيثيت ۽ مقام حاصل ڪري چڪي آهي. هن وقت هن ٻوليءَ جي اديبن، شاعرن، ليکڪن، مقرر ۽ مترجمن وٽ نئون ذهن، نوان خيال، نوان جذبا، نوان امنگ، نوان لاڙا ۽ ٻوليءَ جو اڪت خزانو موجود آهي، جيڪو هن زبان جي شاندار مستقبل جي ضمانت ڏئي ٿو.

4_ سنڌي زبان جو مستقبل ۽ ان جي ترقيءَ لاءِ تجويزون:

مٿي بيان ڪيو ويو آهي ته سنڌي زبان جو مستقبل روشن آهي؛ جيڪي ڪجهه ماضيءَ ۾ ٿيو آهي، يا جيڪي ڪجهه حال ۾ ڪيو ويو آهي، ان جو جڏهن پير علي محمد شاھ راشدي، پير حسام الدين شاھ راشدي، ڪاڪي پيرومل، حڪيم فتح محمد سيوهاڻي، مرزا قليچ بيگ ۽ علامہ آءِ آءِ قاضيءَ جي تنقيد ۽ تجزين جي روشنيءَ ۾ مطالعو ڪجي ٿو تڏهن محسوس ٿو ٿئي ته سنڌي زبان جو آئيندو گهڻو بهتر نظر اچي ٿو. ان سلسلي ۾ علامہ آءِ آءِ قاضي صاحب فرمايو هو ته:

”سنڌي زبان جي بقا جو هڪ مؤثر طريقو هي آهي ته سنڌين ۾ قوت فڪر پيدا ٿئي، جيئن اهي نئين خيال ۽ نئين معنيٰ کي سنڌي زبان ۾ قلم بند ڪن، ائين ڪرڻ سان زبان جي زندگي ۽ بقا جو سوال پاڻ ئي حل ٿي سگهي ٿو.“

سيد حسام الدين شاھ راشدي، سنڌي ٻوليءَ جي مستقبل ۽ ان جي ترقيءَ لاءِ تجويزون ڏيندي لکيو آهي ته:

”شعر افساني ۽ ڊرامي کان سواءِ ٻيا به اهم موضوع آهن، جن تي نئين نسل کي فوري توجهه ڏيڻ کپي. ڪا به قوم فقط شعر افساني ۽ ڊرامي جي سهاري جيئري رهي نه سگهندي. سنڌ جي تاريخ به هڪ اهم موضوع آهي، جيڪو هن وقت تائين اکين کان تريل رهيو آهي. سنڌ جي تاريخ طرف ڌيان ڏيڻ سان، سندن ادبي تخليقات ۾ نئون رنگ ۽ رس ڀرجي ويندو، نوان موضوع ملندا ۽ نرالا عنوان قائم ٿيندا، ۽ پنهنجن خواهه پروان جون اکيون کلي پونديون. سید صاحب اڳتي لکي ٿو:

هن جدوجهد ۽ هلوتائيءَ جي زماني ۾ اهائي قوم قائم رهي سگهندي جيڪا ترقي يافته قومن سان ڪلهو ڪلهي ۾ ڏيئي، هلڻ جي ڪوشش ڪندي. هن خطرناڪ ۽ عجيب دور ۾ اها قوم جيئري رهندي ۽ اهوئي ماڻهو آبرومند مقام حاصل ڪري سگهندو، جيڪو زماني جي رفتار سان گڏوگڏ پنهنجي رفتار قائم رکندو ايندو“^①

حقيقت ۾ ٻنهي بزرگن يعني علامه آءِ آءِ قاضي ۽ سيد حسام الدين شاھ راشديءَ، جن ڳالهين ۽ اهم نقطن طرف اسان کي خبردار ڪيو آهي، تن تي فوراً ڌيان ڏيڻ جي ضرورت آهي. سنڌ ۽ سنڌي زبان فقط افسانوي ادب جي گهڻي ۾ گهڻي مواد پيش ڪرڻ سان ترقي يافته زبانن جي دائري ۾ داخل ٿي نه سگهندي. 1982ع ۾ مرزا مراد علي، سنڌ يونيورسٽي جي سنڌي شعبي ۾، هڪ سيمينار ۾ پڙهيل مقالي ۾ اسان سڀني کي خبردار ڪيو هو. مرزا صاحب اهو چئلينج ڏنو هو ته سنڌي زبان ۾ سائنسي علمن تي ڪوبه ڪم نه ٿيو آهي، ڪنهن به قسم جو اهڙو

① سيد حسام الدين راشدي: ڳالهين ڳوٺ وٽن جون ص 681

مواد پيش نه ٿيو آهي جنهن کي اسين سائنسي علمن واريءَ فئڪلٽيءَ ۾ شامل ڪري سگهون. مرزا صاحب اهو خدشو ظاهر ڪندي فرمايو هو ته جيڪڏهن اسان جي عالمن، استادن ۽ ليکڪن جديد فني علمن جهڙوڪ انجنيئرنگ، اليڪٽرانڪ، ڪمپيوٽر، علم طبعي، علم ڪيميا، علم ارضيات، علم حياتيات، علم طب ۽ اهڙن ٻين علمن تي سنڌي زبان ۾ مواد پيش نه ڪيو ته سنڌي زبان اڳتي وڌي نه سگهندي ۽ اسان فقط شاعري ۽ افسانوي ادب تي لکيل چند ڪتابن کي زبان جي ترقي سمجهي خوش فهميءَ ۾ رهجي وينداسين. سنڌ ۾ سون جي تعداد ۾ سنڌيدان، انهن موضوعن جي استادن جي حيثيت ۾ ڪاليجن ۽ يونيورسٽين ۾ مقرر ٿيل آهن. اهو انهن سنڌيدان استادن جو فرض آهي ته پنهنجي روزمره جي مشغولين مان ڪجهه وقت هن طرف صرف ڪن ۽ نتي بيان ڪيل علمن تي، سنڌي زبان ۾ مقالا، مضمون ۽ ڪتاب لکن. سنڌي زبان جي ترقيءَ لاءِ ضروري آهي ته هر فن جو ڄاڻو پنهنجي پنهنجي موضوع تي سنڌيءَ ۾ ڪتاب لکي. هن سلسلي ۾ لائبريري سائنس جي استادن جو فرض آهي ته سنڌي زبان ۾ هر موضوع تي documentation واريون رپورٽون ۽ تفصيل تيار ڪرائين. اديبن ۽ شاعرن جي ڪلام جون ڏسڻيون ۽ concordance تيار ڪرائين.

سنڌي زبان ۾ تحقيق لاءِ سنڌ يونيورسٽي ۽، ڪراچي يونيورسٽيءَ ۽ شاھ لطيف يونيورسٽي خيرپور جي سنڌي شعبن کي مالي مدد ڏني وڃي. سنڌي زبان ۾ ٻارن جي ادب جي فروغ لاءِ جتن ڪيا وڃن. ان کان سواءِ سنڌي زبان ۾ ديني ادب جي ترقيءَ لاءِ ڪو ادارو قائم ڪيو وڃي. هي ادارو نه فقط نوان ڪتاب تيار ڪرائي ڇپائي پر اڳ ڇپايل ناياب ڪتابن کي ٻيهر ڇپرائڻ جو بندوبست ڪري.

سائنسي علمن تي سنڌي زبان ۾ مواد مهيا ڪرڻ لاءِ سنڌ يونيورسٽيءَ ۾ تحقيقي ادارو قائم ڪيو وڃي. سائنس جي موضوعن تي سائنس جي اُستادن کي ڪتاب لکڻ ۽ تحقيق ڪرڻ لاءِ همٿايو وڃي. انهن تجويزن تي عمل ڪرڻ سان سنڌي زبان جي ترقي ۽ فروغ لاءِ نوان دروازا کلي پوندا آهن ۽ هيءَ زبان ترقي ڪري ٻين ترقي يافتہ زبانن سان ڪلهو ڪلهي ۾ ملائي بيهي سگهندي.

ببليوگرافي

سنڌي ڪتاب:

1. الهداد ٻوهيو، ڊاڪٽر: سنڌي ٻوليءَ جو سماجي ڪارج، ڄامشورو، انسٽيٽيوٽ آف سنڌالاجي، 978 ع
2. تنوير عباسي: مقالو، جديد سنڌي ادب، ادبي اوسر ۾ ڇپيل
3. رسول بخش پليجو: سنڌي ذات هنجن، حيدرآباد، 1983 ع
4. سيد حسام الدين شاه راشدي: ڳالهون ڳوٺ وٽن جون، ڪراچي — حيدرآباد، انجمن تاريخ سنڌ، 1981 ع
5. عبدالجبار جوڻيجو، ڊاڪٽر: سنڌي ادب جي مختصر تاريخ، حيدرآباد، زيب ادبي مرڪز، 1983 ع
6. الانا غلام علي، ڊاڪٽر: مقالو، سنڌي ڪهاڻيءَ ۾ ٻوليءَ جا تجربا، آيتي ٻولي ۽ سنڌي ٻوليءَ جو مزاج، سماهي مهراڻ
7. محمد ابراهيم جويو: مهاڳ، سنڌي ذات هنجن، 1983 ع
8. مولائي شيدائي: جنت السنڌ، حيدرآباد، سنڌي ادبي بورڊ 1958 ع
9. نبي بخش خان بلوچ، ڊاڪٽر: شاه لطف الله قادريءَ جو رسالو ڄامشورو، انسٽيٽيوٽ آف سنڌالاجي، 1970

عربي ڪتاب:

- علامه عبدالڪريم بن محمد سمعاني: الانساب، ليڊن 1912 ع

انگريزي ڪتاب:

1. Aitken, E.H., *Gazetteer of the Province of Sind*, Karachi, Mercantile Steam Press, 1907.
2. Burton, R.F., *Sind and Races that inhabit the valley of the Indus*, 1851.
3. Delacy, O' Leary, *A Short History of the Fatmid Caliphate*, London, Kegan Paul, Trench & Trbner & Co., 1923.
4. Eliot, H. *History of Sindh*, vol. 1
5. James, C. Melvill, *Scinde*, a copy of a report of Sir George Clerk, Governor of Bombay, 1848, Administration Sinde, East India House, 1854.
6. Sorley, H.T. *Shah Abdul Lateef of Bhit*.

باب ستون

- رسم الخط جي ابتدا ۽ اوسر ۽
قديم سنڌ جو رسم الخط

رسم الخط جي ابتدا ۽ اوسر

۽ سنڌ جو قديم رسم الخط

هن کان اڳ وارن صفحن ۾ بيان ڪيو ويو آهي ته سنڌي ٻولي ايتري ئي قديم آهي، جيترو خود سنڌي سماج ۽ سنڌ جو معاشره. ان جي مقابلي ۾ تحرير جي تاريخ تڏهن کان شروع ٿئي ٿي، جڏهن کان انسان لکڻ جو فن سکيو ۽ لکڻ شروع ڪيائين. پر اهو چوڻ ضروري آهي ته تحرير جو فن، ٻوليءَ جي وجود ۾ اچڻ کان پوءِ، گهڻو دير سان شروع ٿيو هوندو.

1. رسم الخط جي ابتدا:

دنيا ۾ تحرير جو فن ڪڏهن وجود ۾ آيو، ڪيئن وجود ۾ آيو، ان لاءِ ماهرن پنهنجا پنهنجا رايا ڏنا آهن. عربي لسانيت جي، حيدرآباد سنڌ جي مشهور ماهر، پروفيسر طاهر عليءَ جو رايو آهي ته:

”رسم الخط جا اصل موجد اهل مصر ئي آهن. جنهن کي اهل فنيشيا، چنڊي ڇاڻي، سڌي رستي تي آندو.“^①

مصر وارا جيئن ته جانورن جي پوڄا ڪندا هئا، انهيءَ ڪري انهن حيوانن جي تصويرن کي اظهار جو ذريعو بنايو. ڪن هنڌن تي جتي جانورن سان ڪم ٿئي هلي سگهيو، اتي اهڙين شين جي تصويرن کي پڻ اختيار ڪيو ويو، جيڪي عام طرح سان ڏسڻ ۾ اينديون هيون. اهڙيءَ

^① طاهر علي واءِ، ايس. پروفيسر: ”رسم الخط جي تاريخ“. مقالو، سماهي مهراڻ، 3-4، حيدرآباد، سنڌي

طرح هنن مڪمل الف- بي بنائي، انهيءَ جو نالو ”مقدس حروف“ رکيائون. انهن ئي، انهيءَ ”مقدس حروف“ کي يوناني زبان ۾ ”هيرا گلفي“ سڏيو.

هيرا گلفڪ خط ۾ جيئن ته تصويرون ئي تصويرون هيون، ۽ ان جو جلد سهولت سان لکڻ به ممڪن نه هو، تنهن ڪري ان جا ٻه قسم ڪيا ويا: هڪ ”هيراٽڪ“ رسم الخط، جو صرف مذهبي ڪمن لاءِ مخصوص هو. ۽ ٻيو ”ڊيماٽڪ“، جو عام ڪمن لاءِ استعمال ٿيندو هو. ”هيراٽڪ“ ۽ ”ڊيماٽڪ“ حروف، معنيٰ جي لحاظ کان ٻن قسمن جا هئا، هڪڙا ’آئڊيو گرافڪ‘ (ideographic) ۽ ٻيا ’فونڪ‘ (phonic). اڳتي هلي ’آئڊيو گرافڪ‘ حرفن جو. هڪ حصو اهڙي قسم جي تصوير نما حرفن تي مشتمل هو، جيڪي جسر جون هوبهو اهي ئي شيون معلوم ٿي سگهيون ٿي، مثلاً تارا * وغيره: ٻئي حصي ۾ اهڙي قسم جا نشان رکيا ويا، جن مان صرف مشابھت جو اظهار مقصود ٿي سگهيو ٿي. مثلاً * نشان مان مطلب رات ورتائون ٿي، يعني آسمان ۽ ان جي هيٺان تارو، ڇاڪاڻ ته تارو آسمان ۾ رات جو ئي نظر ايندو آهي.

سڀ کان اول جن ماڻهن مصري حرفن کي سکيو ۽ انهن ۾ ڦيرڦار ڪئي، اهي اهلِ فنيشيا ئي هئا، ڇاڪاڻ ته هيءَ قوم مصرين سان تجارتي تعلقات رکندي هئي، تنهن ڪري هي قومون هڪٻئي جي تمدن ۽ تهذيب کان واقف ٿي چڪيون هيون. هنن ئي ان کي اختيار ڪري، ان ۾ ڦيرڦار آندي.

حضرت عيسيٰ عليه السلام کان تقريباً ڏيڍ سو سال اڳ، اهي حروف اهلِ ارم کان، عبرانيين ورتا. هن خط جون ٻه شاخون ٿيون: هڪ مشرقي ۽

ٻي مغربي، مشرقي شاخ جون ٻه وڌيڪ شاخون ٿيون: هڪ عرب پهتي ۽ ٻي ايران.^①

هن ڏس ۾ پروفيسر محبوب علي چنا مرحوم جي ڪتاب جي اڳين صفحن ۾ دنيا جي مختلف رسم الخطن جي باري ۾ ذڪر ٿيل آهي. اها حقيقت آهي ته ٻوليون انسان سان گڏ وجود ۾ آيون، ۽ تحرير جو هنر گهڻو دير سان وجود ۾ آيو.

سوال هي ٿو پيدا ٿئي ته موجوده سنڌي ٻوليءَ لاءِ لکت جي ابتدا ڪڏهن ٿي ۽ ڪنهن ڪٿي؟ يا سنڌي ٻوليءَ جي قديم ترين لکت، ڪهڙي قديم رسم الخط سان واسطو رکي ٿي؟ مرحوم چنا صاحب، پنهنجي ڪتاب ۾ صفحي 36 تي بيان ڪيو آهي ته ”هزارين سالن وارين حالتن پٿاندر، الف-ب جي جن پنجن مکيه شاخن ترقيءَ جي راه ورتي، اهي هيون: (1) ڪنعاني (The Cananite)، (2) فنيقي (Phoenician)، (3) آرامي (The Aramaic)، (4) جنوبي سامي (The South Semitic) ۽ (5) يوناني (The Greek)، مرحوم چنا صاحب انهن مان هر هڪ جو تفصيل سان ذڪر ڪيو آهي. پڙهندڙن جو ڌيان انهن پنجن ئي رسم الخطن مان، آرامي الف-ب ڏانهن ڇڪائجي ٿو، جنهن لاءِ مرحوم چنا صاحب صفحي 41 تي تفصيل سان بحث ڪيو آهي. سندس لفظن کي پڙهندڙن جي لاءِ هوبهو دهرائجي ٿو (ڏسو صفحو 41):

”آرامي (Aramaic) قوم، آرام ملڪ يا آراميا ۾ ساکن هئي. هي ملڪ دمشق جي اُتر-اولهه ۽ فلسطين جي اُتر-اُتر-اوڀر ۾، پونج سمنڊ کان وٺي ميسوپوٽيميا جي اڌ تي ڇانيل هو. آرامي قوم پنهنجي هر نسل متقدم قوم، ’فنيقيءَ‘ جي حروف تهجيءَ کي هٿين سان لڳائي، ايشيا جي ٻين ٻولين ڏي منتقل ڪيو. اسرائييلين، آئويتا (الف-ب) آرامين کان

① طاهر علي واءِ ايس، پروفيسر: ”رسم الخط جي تاريخ“، مقالو، سماهي مهراڻ، 3-4، حيدرآباد: سنڌي

ڇهين صديءَ ۽ چوٿين صدي ق-م جي دوران ورتي. ان کان اڳ اسرائيلي فنيٽي الف - ب استعمال ڪندا هئا. جي - وائل (G. Weil) ۽ جي. ايس. ڪولن (G.S. Colin) جي تحقيقات جو نت مرحوم محمد شفيع ڪڍيو آهي، ان ۾ هن طرح آيل آهي ته: هن ابجدي (alphabet) ترتيب جو ڪم از ڪم ڪنعاني الاصل (فنيٽي) هئڻ يقيني آهي ۽ اها به حقيقت آهي ته عبراني ۽ آراميءَ جي حروف تهجيءَ ۾ هيءَ ساڳي ترتيب قائم رکي وئي.

مرحوم چنا صاحب جي راءِ موجب ”يهودين جي پاڪ ڪتابن ۾ جا چورس قسم جي لپي ڪتب ايندي وئي آهي، سا آرامي لپيءَ مان نڪتل آهي. شمالي عربن جي ابجدي تحرير جنهن ۾ قرآن شريف لکيل آهي، ان آراميءَ ٻوليءَ تان ورتل آهي. آرمينين (روس ملڪ وارا)، ايرانين ۽ هندستانين، پنهنجا حروف تهجي، آرامي ذريعن مان حاصل ڪيا. پهلوي ۽ سنسڪرت جا خط پئي آرامي النسل آهن. ٽئڪسيلا جي کوٽائي ڪندي، اتان آرامي خط جا ڪتبا به هٿ آيا آهن.“

مرحوم چنا صاحب جي هن ساري بيان جو لب لباب هي آهي ته عربي ٻوليءَ لاءِ عربي ۽ سنسڪرت لاءِ ڪم آندل ديوناگري رسم الخط جو اصل نسل آرامي رسم الخط آهي.

2. برهمي رسم الخط:

ماهرن جي راءِ موجب قديم زماني ۾ موهن جي دڙي واري تحرير کان پوءِ برصغير ۾ ٻن قسمن جا رسم الخط رائج هئا. انهن مان هڪ ڪاٻي کان ساڄي طرف لکيو ويندو هو ۽ ٻيو، ان جي ابتڙ يعني ساڄي کان ڪاٻي لکيو ويندو هو. اهو برصغير جي اتر-اولهه واري خطي ۾، اٽڪل ٽين صدي ق-م کان وٺي، ٽين-چوٿين صدي عيسويءَ تائين جاري هو. انهن مان پهرئين رسم الخط کي، جيڪو ڪاٻي کان ساڄي لکيو ويندو هو ”برهمي خط“ نالو ڏنو ويو هو. برصغير جي ودوانن جي راءِ ۾ برصغير

جا سڀئي رسم الخط، برهميءَ رسم الخط مان ٺهيا آهن.^① ٻيو رسم الخط جيڪو ساڄي کان کاٻي لکيو ويندو هو، تنهن کي ”گروشنئي“ سڏيندا هئا.

ٻولين جا ماهر، گروشنئيءَ کي ته آسانيءَ سان سامي شاخ سان ملائين ٿا ڇو ته اهو رسم الخط، جيئن مٿي عرض ڪيو ويو آهي، ساڄي کان کاٻي لکيو ويندو هو. مسٽر پرنسيپ (Mr. Prinsep) ۽ ٻيا ماهر هن راءِ جا هئا ته برهمي خط، گريڪ تان ورتو ويو آهي، ڇاڪاڻ ته اهو کاٻي کان ساڄي لکبو هو.^② پر سر وليم جونز، پرنسيپ جي دعويٰ کي رد ڪندي لکيو ته ”برهمي لپيءَ جو لاڳاپو سامي رسم الخط سان آهي.“ انهن رسم الخطن جو مطالعو ماهرن لاءِ دلچسپيءَ وارو بڻجي ويو. سن 1877ع ۾، ڪننگهام، اشوڪا جي ڪتبن جي باري ۾ لکيو. 1888ع ۾ جي-ايف-فليٽ (J.F. Fleet)، گيتا دور جي ڪتبن تي لکيو. انهيءَ ساري مواد کي 1894ع ۾، مسٽر گوڙيشنڪر هيرانند اوجها، پنهنجي هندي ٻوليءَ ۾ لکيل ڪتاب، ”پراچين لپيمالا“ ۾ سهيڙيو آهي.

مسٽر بوهلر (Mr. Buhler) هندستان جي برهمي رسم الخط جي باري ۾ ڪافي دليلن سان لکيو آهي. هن جي راءِ موجب برهمي رسم الخط اتر-سامي (North Semitic) رسم الخط جي شاخ آهي.^③ پر مسٽر اوجها، مسٽر بوهلر سان اختلاف راءِ رکي ٿو ۽ چوي ٿو ته: ”برهمي خط، اتر-سامي رسم الخط جي شاخ نه آهي ۽ نه وري ڪو اهو خط، سامي خط جي اوت تي ٺاهيو ويو آهي“^④.

① John Marshal, Mohen Jo Daro and the Indus Civilization Loc Cit. P 431

② James Prinsep, Essay on Indian Antiquities, ed. By E. Thomas, London, 185-8 P. 42

③ Buhler, See Basham A.L. Op. Cit., P. 394. London, Sidgwick and Jackson, 1961. P. 394.

④ Ojha Gaurishankar, Hiranand, Bharatiya Prachina Lipimala, pp. 17-31.

هن ڏس ۾ ڪن ماهرن جو خيال آهي ته برهمي رسم الخط
ديسي آهي ۽ وادي سنڌ ۾ مزوج رسم الخط. خاص ڪري هڙپا واري
رسم الخط مان جنم ورتو اٿس.^①

ڊاڪٽر احمد حسين دانيءَ جي راءِ موجب ”برهمي رسم الخط
جو اصل نسل يا بڻ بنياد اها قديم تهذيب آهي، جنهن جو برصغير ۾
حضور هيو آهي.“ وادي سنڌ جي تصويري (Pictographic) رسم الخط ۽
آئيڊيو گراف (Ideographic) خط جي ايجاد مان ڪافي ثبوت ملن ٿا، جن
مان ظاهر ٿو ٿئي ته واديءَ سنڌ جي تهذيب ۽ مغربي ايشيا جي تهذيب
جي وچ ۾ گهڻا تعلقات قائم هئا. هند- آرين جي اچڻ سان هي رشتا ۽
تعلقات وڌيڪ مضبوط ٿيا. هند- آريا پڙهيل هئا يا نه، اهو هڪ الڳ
سوال آهي. پر اها حقيقت آهي ته هو جن ماڻهن سان لهه وچڙ ۾ هئا، اهي
رسم الخط جي فن کان چڱيءَ طرح واقف هئا، پر اهڙو ڪو ثبوت نٿو
ملي جنهن مان معلوم ٿي سگهي ته هند- آرين کي ڪو پنهنجو رسم
الخط هو. يا هو ڪو پنهنجو رسم الخط ڪٿي آيا هئا.^② جيتوڻيڪ
اوجها، اهڙي ثبوت ڏيڻ ۽ تجزيو ڪرڻ جي ڪوشش ڪئي آهي. هن جو
رايو آهي ته آريا جڏهن واديءَ سنڌ ۾ پهتا هئا تڏهن کين پنهنجو رسم
الخط هو. هن هند- آرين طرفان ڪم ايندڙ اکر، سرن، وينجن، وينجنن
جي ميلن، مورقني ۽ ڌندن وارن آوازن لاءِ ڪم ايندڙ اکر، ڄا، اپنشدن مان
حوالا ڏنا آهن، پر ڊاڪٽر احمد حسين داني، اوجها جي هن راءِ کي قبول
نٿو ڪري. داني صاحب جي راءِ مطابق: ”اشوڪا جي دور (272 ق.م کان
231 ق.م تائين) کان اڳ، هندستان ۾ ديسي رسم الخط جي وجود جو
ڪوبه پڪو ثبوت نٿو ملي“^③، پر جيڪڏهن داني صاحب جي اها راءِ

① Basham, A.L., Dr., *The Wonder that was India*, London. Sidgwick
and Jackson, 1961. P. 394

② Dani Ahmed Hussain, *Indian Paleography*, p. 12

③ Dani Ahmed Hussain, *Indian Paleography*, P. 12.

ڪن ماهرن جي خيال موجب ويدن جا منتر، اوائلي برهمي لپيءَ ۾ لکيا ويندا هئا، جنهن لپيءَ پوءِ ويا ڪرڻين جي هٿ هيٺ پختگي حاصل ڪئي، پر ڪن جو خيال آهي ته ان وقت برصغير ۾ مغربي ايشيائي رسم الخط جو ڪو نمونو استعمال ٿيندو هو.

ڊاڪٽر دائي پنهنجي مذڪور ڪتاب ۾، اهو ثابت ڪرڻ جي ڪوشش ڪئي آهي ته برهمي رسم الخط جي اکرن ۽ هيٺين اکرن ۾ ڪا به ڪجهڙائي آهي: اهي اکر آهن:

ک ک گ گھ گ

ح ح ح ح ح

ت ث د ذ

ت ت د ذ ن

پ ق ب پ م

ی ر ل و ہ

داني صاحب جي راءِ موجب: ”برهمي رسم الخط هندستاني وياڪرئين جي ايجاد آهي. ۽ نه وري مٿي ڏنل الف-ب ڪا برهمي لپيءَ مان اُسري آهي.“ (پر (بوهلر جي حوالي سان) هن جي چوڻ موجب اسان کي ٽي سُر، اِ، اُ، ۽ باويهن وينجن مان اوڻيه وينجن / ڪ، ڪ، گ، چ، ج، ت، ٺ، ڍ، ڊ، ڻ، پ، ب، م، ي، ر، ل، و، س، ش ۽ ه/ اترين سامي (north Semitic) يا آرامي (Aramaic) رسم الخط م ملن ٿا. هيٺ ڏنل

چارت ۾ انهن اکرن جي هڪجهڙائي ثابت ٿئي ٿي ①

برهمي لپي	آڳاٽي فونيشيئن (1) لپي	اترين سامي
𐎠 𐎡	𐎧 𐎧	(Aleph) A
𐎢	𐎣	(Gimal) Ga
𐎤	𐎥	(Teth) Tha
𐎦	𐎧	(yod) ya
𐎨	𐎩	(Lamed) la
𐎫	𐎬 𐎬	(Pe) Pa
𐎭	𐎮 𐎮	(Shim) Sha
𐎰 𐎱	𐎲 𐎳	(Taw) Ta
𐎴	𐎵 𐎶	(Qaph) Kha
𐎷	𐎸 𐎹	(AyIN) E
𐎻	𐎼	(Zayin) Ja
𐎽		

ڪن ماهرن جي راءِ موجب، برهمي لپي، اترين - سامي، خاص ڪري آرامي يا فنيقي رسم الخط مان آسري ۽ آڳاٽي وڌي ②.

① Dani, Ahemd Hussain, Dr., Op. Cit., P. 28

② Dani A., Op. Cit., P. 29

ڊرنگر (Dringer) جي راءِ مطابق آرامي رسم الخط ئي برهمي رسم الخط جو اصل نسل آهي، ڇو ته آرامي رسم الخط، هندستان جي سرحد تائين، ساڄي کان کاٻي طرف لکيو ويندو هو.^①

پر ڪن ماهرن جو خيال آهي ته برهمي لپي ڏاکڻين - سامي رسم الخط مان ٺهي آهي. مٿي داني صاحب طرفان ڏنل چارٽ جي اڀياس کان پوءِ اها ڳالهه ثابت ٿئي ٿي ته برهمي لپي ۽ اترين - سامي لپيءَ جي وچ ۾ گهڻي هڪجهڙائي ڪانهي.

ڪن ماهرن جو خيال آهي ته برهمي لپي، واديءَ سنڌ جي ودوانن جي ذهني ايجاد آهي، جن اُن کي ديسي طرز تي جوڙيو هو. هن ڏس ۾ ڊاڪٽر دانيءَ طرفان مٿئين چارٽ ۾ شامل ڪيل اکرن جي تقابلي مطالعي ۽ گهري اڀياس مان نتيجو هي ٿو نڪري ته برهمي لپي، اترين - سامي لپيءَ جو هو بهو نقل نه آهي.

هن ڏس ۾ برطانيه جي جڳ مشهور تاريخدانن پروفيسر بئشم ۽ جڳ مشهور آرڪيالاجسٽ سرجان مارشل جا رايا وڌيڪ وزندار ۽ حقيقتن تي مبني معلوم ٿين ٿا. پروفيسر بئشم لکي ٿو:

”ڪن ماهرن جو خيال آهي ته برهمي رسم الخط، ديسي آهي ۽ واديءَ سنڌ ۾ مروج رسم الخط مان جنم ورتو اٿس.“^②

انهيءَ سلسلي ۾ سرجان مارشل جي دعويٰ گهڻي اهميت واري آهي. هن پنهنجيءَ تحقيقي رپورٽ ۾، Indus script واري عنوان هيٺ لکيو آهي ته ”واديءَ سنڌ جي موهن جي دڙي وارو رسم الخط، قديم هندستان جي برهمي رسم الخط جو بڻ بنياد يعني ماخذ آهي، يعني ته برهمي رسم الخط، واديءَ سنڌ جي موهن جي دڙي واري تصويري

① Dani Ahmed Hussain, Op.Cit. P. 29

② Basham A.L., The Wonder that was India, London, Sidgwick and Jackson, 1961. P. 394.

(Pictographic) رسم الخط مان جڙيو ۽ اُسريو آهي. ”هن جو چوڻ آهي ته ”مون وڏي اعتماد سان برهمي رسم الخط جي ڪيترن ئي اکرن کي پرکيو آهي ۽ انهن جي پيٽ ڪٿي آهي.“^①

سرجان مارشل جو رايو ته موهن جي دڙي وارو رسم الخط، مصر جي هيروگلفي رسم الخط سان ملي جلي ٿو. پر صفحي 431 تي سندس راءِ مان ظاهر آهي ته موهن جي دڙي واري رسم الخط جو بنياد، فينيقي رسم الخط تي ٻڌل هو.

سرجان مارشل جي راءِ کان پوءِ ائين چئي سگهجي ٿو ته برهمي رسم الخط جو ڪنهن به طرح سان سنڌو سنئون آرامي يا اترين — سامي رسم الخط سان ڪوبه واسطو ناهي^②، پر ان (برهمي خط) جي صورت، ديسي طريقي جي آهي. جان مارشل لکي ٿو ته ”مون کي يقين آهي ته برهمي رسم الخط کي سامي رسم الخط مان جڙيل سمجهڻ وارن جي راءِ هر طرح سان غلط آهي.“^③

سرجان مارشل پنهنجي هن دعويٰ جي دليل لاءِ برهمي رسم الخط ۽ موهن جي دڙي واري رسم الخط جي پيٽ چارٽن وسيلي ڪٿي آهي. انهن چارٽن ذريعي جڏهن برهمي رسم الخط جي اکرن ۽ موهن جي دڙي واري رسم الخط وارن اکرن جي پيٽ ڪجي ٿي، تڏهن اهو بلڪل ظاهر ٿيو پوي ته موهن جي دڙي واري رسم الخط جي اکرن جي برهمي لپيءَ جي اکرن سان تمام گهڻي مشابهت ملي ٿي.

سرجان مارشل پنهنجي چارٽ ۾، موهن جي دڙي واري لکت ۾، اکرن جي سامهون نمبر لڳايا آهن. اهڙيءَ طرح ٻنهي لپين جا اکر آسانيءَ سان پيٽي نتيجا ڪڍي سگهجن ٿا.

① John Marshal, Mohen-jo-Daro and the Indus Civilization, London, Arthur Probsthin, 1931, p. 423, Vol: 11.

② Ibid, Op. cit, Vol: II, p. 423.

③ Ibid, Op. cit, Vol: II p. 431

هت اهو جائز ضروري آهي ته موهن جي دڙي واري لپي. ساڄي کان کاٻي لکي ويندي هئي پر برهمي کاٻي کان ساڄي لکڻ ۾ آئي. ان جو سبب هي ٿي سگهي ٿو ته جان مارشل جي راءِ مطابق گريڪ رسم الخط، 'فنيقي' (Phoenician) لپيءَ مان جوڙيو ويو، پر ان جي لکت جو طرف ساڄي کان کاٻي جي بدران مقامي حالتن ۽ ٻوليءَ جي مزاج مطابق، کاٻي کان ساڄي ڦيرايو ويو^①؛ تيئن برهمي لپيءَ جو رخ به مقامي حالتن ۽ ٻوليءَ جي صوتي ۽ اصواتي مزاج جي ڪري کاٻي کان ساڄي اختيار ڪيو ويو.

بهرحال هي سوال به اهم آهي ته برهمي رسم الخط ڪڏهن جوڙيو ويو، ڪهڙي زماني کان مروج ٿيو؟ انهن سوالن جا جواب اڃا ملي نه سگهيا آهن. البت ايترو معلوم ٿيو آهي ته اشوڪا جا ڪتبا اوائلِي برهمي لپيءَ ۾ لکيل آهن^②. هن سلسلي ۾ پروفيسر بئشم لکي ٿو ته: ”هندستاني واپاري جيڪي ميسوپوٽيميا طرف ويا، يا جيڪي سامي واپاري هندستان طرف آيا، سي پاڻ سان هڪڙو رسم الخط کڻي آيا، جيڪو دوانن ۽ فاضلن اختيار ڪيو، جو موريا گهراڻي جي زماني ۾ برهميءَ جي نالي سان مشهور هو ۽ اشوڪا جي زماني (272 ق.م کان 231 ق.م تائين) تائين هي خط دنيا جو هڪ سڌريل (Scientific) رسم الخط بنجي ويو هو“^③.

بهرحال ايترو چئي سگهجي ٿو ته برهمي رسم الخط، اشوڪا جي زماني کان ڪافي اڳ، جوڙيو ويو هوندو، جيڪو مختلف مرحلا طي ڪري، اشوڪا جي زماني تائين سڌريل رسم الخط بنجي چڪو هو.

① John Marshal. Op. cit, Vol: II, p. 423

② Basham A.C. Op. cit, P. 43

③ Basham, A.L., Op. Cit., 396

ماهر انهيءَ راءِ جا به آهن ته برهمي لپيءَ جو هڪڙو روپ يا هڪڙو نمونو نه هو، پر ان جا ڌار ڌار روپ ۽ نمونا هئا. جن مان هڪ نموني کي اشوڪي برهمي روپ ۽ ٻئي کي پرانتي يا صوبائي برهمي روپ سڏي سگهجي ٿو.^① جيئن هيٺ ڏنل تفصيل مان معلوم ٿيندو.

برهمي رسم الخط جا قسم:

(i) اشوڪي (Asokan) برهمي:

برصغير جا ابتدائي ڪتبا، ٻن رسم الخطن ۾ لکيل ملن ٿا. انهن مان هڪ برهمي رسم الخط آهي جنهن جو ذڪر مٿي اچي چڪو آهي ۽ ٻيو ’ڪروشنِي رسم الخط‘. اهي ٻئي رسم الخط ”ديوانر پيا پياد سي“ لقب واري مڱڻا يعني ڏکڻ بهار جي بادشاهه، پنهنجن ڪتبن ۾ استعمال ڪرايا هئا. هن بادشاهه جي حڪومت جو تخت گاهه، پاتليپترا (هاڻوڪو پٽنا) هو. هن جو نالو ٻن رڪارڊن ۾ اشوڪا ڄاڻايل آهي. هن جو واسطو موربا خاندان سان ڏيکاريل آهي، جنهن 272 ق.م کان 231 ق.م تائين حڪومت ڪئي. هنن ڪتبن ۾ هن جي حڪومت جون سرحدون پڻ ڄاڻايل آهن، جن مان معلوم ٿو ٿئي ته هن جي حڪومت برصغير ۾ وسيع ايراضيءَ ۾ پکڙيل هئي. انهيءَ سڄي ايراضيءَ ۾، وادي سنڌ ۾ ڪروشنِي لپي ۽ باقي ايراضيءَ ۾ برهمي لپيءَ ۾ ڪتبا اُڪريل هئا. جنهن برهمي لپيءَ ۾ اهي ڪتبا لکيل ملن ٿا تنهن کي اشوڪي برهمي سڏيو وڃي ٿو.

^① Dani Op. Cit. P. 31. Also see Basham. Op. Cit. P. 396

(ii) پُرانتڪ يا صوبائي لپي:

اشوڪي برهمي لپي، ڪنهن مقصد ڪاڻ استعمال ۾ آئي هئي ۽ جنهن آخرڪار هڪ رسم الخط جي صورت اختيار ڪئي، پر اهو رسم الخط سڄي برصغير ۾ يڪسان صورت ۾ اختيار نه ڪيو ويو هو، جيئن مٿي بيان ڪيو ويو آهي. اشوڪي برهمي رسم الخط جيتوڻيڪ شاهي درٻار جي ڪاتبن ايجاد ڪيو هو، پر برصغير جي ڌار ڌار صوبن يا پُرانتن ۾ ان رسم الخط کي هوبهو سرڪاري طور اختيار نه ڪيو ويو هو، پر ڌار ڌار صوبن ۾، ۽ هر صوبي جي حالتن پٽاند، ان کي ڌار ڌار شڪل ڏني وئي؛ البت اهو قبول ڪري سگهجي ٿو ته صوبائي يا پُرانتي براهمي لپيءَ جا اکر اشوڪي برهمي لپيءَ جي اکرن جي اوٽ تي جوڙيا ويا هئا؛ يعني ته اشوڪي برهمي لپي، پُرانتي يا صوبائي برهمي لپيءَ کان اڳاٽي آهي، ۽ انهن جو ’اصل‘ يا ’بنياد‘ آهي.

(iii) صوبائي يا پُرانتي برهمي لپيءَ کي ماهرن هيٺين چئن علائقائي صورتن ۾ ورهايو آهي:

(a) مشرقي هند: هن علائقي جو مرڪز مگڌ هو. هن جون حدون گنگا نديءَ جي ڏکڻ ۾، ڪوشاجي تائين هيون. هن جو اتر، ڏکڻ — اولهه پارھٽ (Bharhut) تائين ۽ اوڀر ۾ ’بوڌ گي‘ (Bodhagaya) کان به اڳتي، اوڙيسا ۾ هٿيگمڻا (Hathigumpha) تائين. ۽ گنگا نديءَ جي اتر ۾ ايوڌيا تائين پهتو. ^①

(b) اتر — اولهه هند: هن علائقي جو مرڪز تڪسيلات هو. مٿرا ۽ مالوا وارين حدن ۾ دکن تائين هي علائقائي رسم الخط پکڙيو.

(c) اتر — اولهه دکن: هيءَ ايراضي تهذيب ۽ تمدن جو مرڪز رهي.

① Dani. Op. Cit. P. 53

(d) ڏکڻ هند: مشرقي دکن هن علائقي ۾ شامل هو. مٿي بيان ڪيل علائقن جي علائقائي لپين جي اُسرڻ ۽ انهن جي ارتقا جو مطالعو ضروري آهي.

مشرقي هند علائقي ۾ مختلف قسمن جا پنج ڪتابا لڌا ويا آهن. جيڪي دور دراز ايراضيءَ ۾ پکڙيل آهن. انهن مان هڪ بهار ۽ ناگر جوني (Nagar Juni) غارن جي، ٽن ڪتابن جو سلسلو آهي. هي ڪتابا -ر غارن کان پري نه آهن. انهن ۾ اشوڪا پنهنجا ڪتابا لکرايا هئا. هي ڪتابا اشوڪا جي پوٽي، ”ديوانم پيا دسرت“ جي دور حڪومت طرف نشاندهي ڪن ٿا. ڊاڪٽر دائيءَ جي راءِ موجب اشوڪا ۽ دسرت جي ڪتابن ۾ گهڻي هڪجهڙائي آهي.

برهمي لپيءَ جو اثر پهرين صديءَ عيسويءَ کان وٺي، چوٿين صدي عيسويءَ تائين معلوم ٿئي ٿو. اشوڪا جي وقت ۾ ته سياسي اثر هو پر هن لپيءَ جو ڦهلاءَ، سماجي ۽ مذهبي اثر جي ڪري به ٿيو. ڪشان خاندان جي قبضي کان پوءِ، برهمي لپيءَ جو سياسي ۽ سماجي اثر گهٽجڻ لڳو هو. هن دور ۾ مقامي ۽ علائقائي لپيون اُسرڻ ۽ زور وٺڻ لڳيون، جن جا اوائلي اُهيڃاڻ لڳ ڀڳ پنجين صدي عيسويءَ ڌاري معلوم ٿين ٿا.^① اهي مقامي يا علائقائي رسم الخط، انهن مختلف لپين مان اُسرڻ جيڪي ان زماني ۾ اثر انداز هئا.

3. صوبائي رسم الخط:

رسم الخطن جي علم جي ماهرن ’برجز‘ (Bridges)، ’فليت‘ (Fleet)، ’برنيل‘ (Burnell)، ’بوهرلر‘ (Buhler) ۽ ٻين، اتر ڏکڻ علائقن جي رسم الخطن جي تاريخ 350 ق-م کان بيان ڪئي آهي. ’بوهرلر‘ اترين علائقن جا 9 رسم الخط ۽ ڏکڻ وارن علائقن جا 5

^① Dani, Op. Cit., P. 77

رسم الخط ڏسيا آهن. هن جي راءِ موجب انهن ۾ ڏاکڻو رسم الخط، مالوا، ونڌيا جي اُترئين ڀاڱي ۽ راشترڪوتا (Rashtrakuta) ۾ قديم ديوناگري (Proto-Nagari) رسم الخط جا نالا مشهور آهن. گجرات ۽ ڪاٺياواڙ وارا علائقا، جن جو ڏاکڻئين قسم جي رسم الخط سان گهڻو واسطو رهيو هو، تن هن رسم الخط ۾ تبديليون آنديون، ۽ هر علائقي ۾ پنهنجو پنهنجو رسم الخط اُسرڻو. انهن مقامي لپين ۾ اڃا به گهڻو فرق ۽ ڦير اچي ها پر بن خاص سببن جي ڪري اهي اثر وڌي نه سگهيا. انهن مان هڪ سبب هو، سنسڪرت جو عام استعمال. سنسڪرت علمي ۽ ادبي زبان هجڻ جي ڪري، اديب ۽ عالم، پنڊت ۽ ودوان توڙي ڪاتب هڪ علائقي کان ٻئي علائقي تائين، بنا ڪنهن رنڊڪ ۽ رڪاوٽ جي، اچي وڃي سگهيا ٿي. ٻيو سبب هو عظيم شهنشاهت جو قائم هجڻ. انهن ٻنهي سببن، يڪساني رسم الخط کي فروغ ڏنو. هنن سببن جي ڪري رسم الخط جو ’ڪوشامبي نمونو‘ (Koushambi style of writing) پڻ ۽ ٽينءَ صدي عيسويءَ ۾ ’واڌيءَ گنگا‘ جي وچين علائقن ۾، ۽ ان کان به اڳتي بنگال تائين ڦهليو، جيڪو پوءِ گپتا گهراڻي جي ابتدائي دور ۾ به رائج رهيو. پر اڳتي هلي ڇهين ۽ ستين صدي عيسويءَ ۾، قنوج ۾ حڪومت جي اثر سبب ’ڪوشامبي لپيءَ‘ جي بدران، مغربي علائقن ۾ مروج رسم الخط ڪم اچڻ لڳو. انهن ۽ اهڙن ٻين سياسي اثرن، علائقي ثقافتن کي جنم ڏنو، جن جو اثر وري مقامي لکيٽن تي پڻ ٿيو. علائقي ثقافتن ۽ علائقي يا قومي حڪومتن جي برسر اقتدار اچڻ سبب، مقامي يا علائقي لکيٽون يا لپيون، پڻ اُسرڻيون، اهڙيون علائقي ۽ مقامي لپيون، لڳ ڀڳ اٺين صديءَ عيسويءَ ڌاري عروج تي هيون. انهن مقامي لپين ۽ انهن جي مختلف قسمن ۽ نمونن کي، داني صاحب، آڳاٽا رسم الخط سڏيو آهي. انهن علائقي لپين جي سڃاڻپ وسيع جاگرافيائي تقسيم جي بنياد تي نه، پر علائقي ثقافتن جي بنياد تي

ڪري سگهجي. انهن جي مطالعي لاءِ برصغير جي علائقي تقسيم هيٺئين موجب ڪئي ويئي آهي:

- i. اتر هندستان: هن حصي ۾ اکرن جي صورت ۽ وچئين سُر جي استعمال ۾ هڪجهڙائي آهي.
- ii. گجرات، راجستان ۽ وچ هندستان: هن حصي ۾، ڏاکڻين علائقي جي اثر گهٽجڻ سبب، اترئين علائقي جو اثر ڪجهه قدر ٿيو، پر ساڳئي وقت هن حصي ۾ هڪ ڌار رسم الخط وجود ۾ آيو.
- iii. دکني لپي: هي نالو ان رسم الخط کي ڏنو ويو آهي جنهن کي بنيادي چورس نشان (square head marks) ڏنا ويندا آهن. هي رسم الخط، مالوا ۽ ڏاکڻي حڪومت ۾ عام طور استعمال ٿيندو هو.

iv. ڏکڻ هندستان وارو رسم الخط: هن علائقي ۾ پڻ رسم الخط ۾ يڪسانيت رهي آهي. اکرن ۽ وچين سُرَن جون صورتون ساڳيءَ طرز جون رهيون آهن.

انهن چئن عام عنوانن کي نون جاگرافيائي حصن ۾ ورهايو ويو آهي. اهي هي آهن:

(الف) وچ – گنگا ماٿر: هن حصي ۾ بهار جو اڪثر حصو، اتر پرديش جو (مٿرا سان سرحدي علائقي کان سواءِ) ڀاڱو اچي وڃي ٿو. هن جو اثر اوڙيسا ۽ ننڍا جي بيلي واري سائي پٽيءَ تائين پهتو. گپتا گهراڻي جي راڄ ۾ هي رسم الخط گهڻو اثر انداز رهيو ۽ انهيءَ ڪري اوڀر طرف بنگال تائين ۽ اتر طرف نيپال تائين ڦهليو. ۽ مغربي علائقن ۾ مروج لپين تي به هن جو اثر غالب رهيو. چندر گپت اول جي زماني ۾ ’مهراڻولي‘ (Mehrauli) لوهي ٿيڻي تي، هن ئي رسم الخط ۾ ڪتابا لکيا ويا، ۽ چندر گپت ثانيءَ جي زماني ۾ ’اڏياگيري‘ (Udayagiri) غارن تي به هن رسم الخط ۾ ڪتابا لکرايا ويا. گپتا دور کان پوءِ، مغربي رسم

الخط جو هن علائقي تي اثر ٿيو. ۽ اڳتي ان رسم الخط، ناگري لپيءَ لاءِ راهه هموار ڪئي.

(ب) مٿرا ۽ اتر - اولهه وارا علائقا: مٿرا وارو علائقو پهرين اترئين ڪُشٽراپَس (Kshatrapas) ۽ پوءِ ڪُشانن جو مرڪز رهيو آهي. مٿرا جو ڪُشانن وارو نمونو، گپتا دور تائين رهيو. ان جو اثر 'ڪمار گپتا' اول جي 'ڪرنمندَد' (Karanmandada) ڪتب ۽ 'اسڪنده گپتا' (Skanda Gupta) جي 'پناري ٿنڀي' تي به نظر اچي ٿو. 'هرش وردن' (Harshavardana) جي زماني ۾، رسم الخط جو هي نمونو، راجسٿاني نموني ۾ ضم ٿي ويو. ۽ اتر جمنا واري ايراضيءَ ۾ 'لڪ منڊل' (Lakhamandala) ڪتب ۾ هن جا اهڃاڻ ملن ٿا. هن رسم الخط جو سڌاريل نمونو، اڀرندي علائقي واري رسم الخط تان ورتل ٿو ڀانئجي، پر هيءُ رسم الخط گنگا نديءَ جي سڄيءَ واديءَ ۾ پکڙيو، جتي اتر - اولهه وارين گنگا نديءَ جي ڪوهستاني ايراضين ۾، خاص طور ڪشمير ۽ چمب ايراضين ۾ چالو ٿيو، جتي پوءِ شarda لپيءَ پنهنجا اثر ڄمايا.

(ت) راجسٿاني نمونو: راجسٿان وارو علائقو، پنهنجي جاگرافيائي بيهڪ سبب، هر علائقي جي اثر لاءِ کليل رهيو آهي. هي علائقو ناگري رسم الخط جو بنيادي گهر هو. هي ئي ماخذ هو جنهن تان 'راشٽر ڪوٽاس' (Rashtra Kutas) پنهنجو قديم ناگري (Proto-Nagari) رسم الخط جوڙيو.

(ث) ڪاٺياواڙي نمونو: هي اهو رسم الخط آهي جنهن جي معلومات 'ڪُشٽراپَس' (Kshatrapas) ڪتب مان ملي ٿي. هي رسم الخط 'مئٽريڪا' (Maitraka) رڪارڊ مان آسانيءَ سان هٿ اچي سگهي ٿو. هي رسم الخط، بڙوچ جي 'گجرن' ۽ 'تراڪوٽڪس' (Traikutakas) وارن ڪتب سان نسبت رکي ٿو.

(ج) سنڌي ۽ ڀاڻيا نمونو: قديم زماني ۾ سنڌ ۾ ڪهڙو خط ڪم ايندو هو، تنهن جي باري ۾ عرب سياحن جي سفرنامن کان اڳ، ڪٿي به رپورٽ نٿي ملي. جيڪڏهن ڪنهن صاحب هن موضوع تي اسلام جي دور کان اڳ وارين لکڻين جو ذڪر ڪيو آهي ته اهو احوال اڃا قديم مندرن ۽ مٿن ۾ محفوظ هوندو پر اهو اڃا منظر عام تي آيو نه آهي. سنڌ ۾ قديم زماني ۾، يعني اسلام کان اڳ، موهن جي دڙي وارين لکڻين، برهمي ۽ ڪروشنِي رسم الخط کان سواءِ ڊيسي رسم الخط جي استعمال جي باري ۾، سڀ کان اول ابن نديم ۽ البيرونيءَ لکيو آهي؛ يعني هي ٻئي بزرگ پهريان ئي شخص هئا، جن سنڌ ۾ مروج ڊيسي رسم الخطن جو ذڪر ڪيو آهي. هن سلسلي ۾ جاحظ به اشارو ڏنا آهن. انهن ٽنهي بزرگن جا حوالا ’سنڌي صورتخطي‘ ڪتاب ۾ ڏنا ويا آهن، پراڻي هت پڙهندڙن جي ياد دهانيءَ لاءِ دهرائجن ٿا.

جاحظ (863ع) لکي ٿو:

”سنڌ (هند) جي ماڻهن کي اسان نجوم ۽ حسابن ۽ اڳتي ڏٺو. هنن جو هڪ خاص سنڌي (هندي) خط آهي“^①.... (الخ)

ابن نديم (995ع کان پوءِ) لکي ٿو:

”سنڌ جي ماڻهن جون زبانون ۽ مذهب باهم مختلف آهن ۽ رسم الخط متعدد آهن. هنن جا تقريباً ٻه سؤ رسم الخط آهن ۽ سنڌ جي ماڻهن وٽ 9 رسم الخط رائج آهن“^②.... (الخ) البيروني سنڌ ۾ مروج يارهن رسم الخطن جو ذڪر ڪيو آهي. هو لکي ٿو:

”ڏکڻ سنڌ ۾، ڪاري واري خطي تائين، ’مالوڻائو‘ (Malawashau) نالي جيڪو رسم الخط ڪم ايندو آهي، ان کي ’ملوڙي‘ به

① جاحظ: رساله فخرالسودان علي البيضان، اردو ترجمو، هندستان عربون کي نظر مين، جلد اول، اعظم ڳڙه.

دارالمصنفين، 1960ع، ص 4، 7.

② ابن نديم: الفهرست، ايضاً، جلد دوم، 1962ع، ص 3، 4.

چئبو آهي. ’بهمنوا‘ (منصوره) ۾ ’سُئندَوِ رسم الخط‘ ڪم ايندو هو. ”لاڙي“ خط لاڙ ديس ۾ ڪم ايندو هو. اردناگري رسم الخط، ڀاتيا (پنجاب) ۽ سنڌ جي ڪن حصن ۾ لکيو ويندو هو^①.

البيرونيءَ جي مٿينءَ لکت مان ظاهر آهي ته اردناگري، ملواڙي ۽ سُئندَوِ رسم الخط، ڀاتيا ۽ سنڌ ۾ چالو هئا، جن بابت ماهرن کي اڳ ڪابه ڄاڻ ڪانه هئي، ڇو ته اسلامي دور کان اڳ وارن آباد شهرن جي کوٽائيءَ يا غارن مان مقامي رسم الخط جا اهي نمونا حاصل ڪونه ٿيا هئا. پوءِ ڀنڀور ۽ منصوره جي کنڊرن جي کوٽائيءَ مان، سنڌ ۾ اسلامي دور کان اڳ، رائج لپين جي ثبوت ملڻ کان پوءِ نه فقط عرب سياحن جي بيانن جي تصديق ٿئي ٿي، پر اهو پڻ ثابت ٿئي ٿو ته برصغير جي ٻين علائقن وانگر سنڌ کي پڻ پنهنجو مقامي رسم الخط هو. ڀنڀور جي کوٽائيءَ مان هٿ آيل ٺڪرين تي لکيل اکرن جي باري ۾ آثار قديمه جي تڏهوڪي ڊائريڪٽر ڊاڪٽر ايف. اي خان جو رايو آهي ته:

”اهي اکر جيڪي رواجي ڪاريءَ مس (ڪلڪ) سان لکيل آهن، سي ثابت ٿا ڪن ته مٽيءَ جي برتنن جون اهي ٺڪريون ٻاهران هرگز گهرايون ڪونه ويون هونديون، يعني ته اهي ديسي ئي آهن“^②.

هن راءِ مان اهو ثابت ٿو ٿئي ته سنڌ ۾، اسلام جي آمد کان اڳ، سنڌي ٻولي، ديسي رسم الخط ۾ لکي ويندي هئي، جنهن جا هڪ کان وڌيڪ رسم الخط هئا؛ يعني ته سنڌ ۾ گهڻو ڪري هر قوم کي پنهنجو پنهنجو رسم الخط هو. ٻولي اهائي ساڳي سنڌي هئي، پر رسم الخط ڌار ڌار هئا، يعني ته لوهڻا پنهنجي سر پنهنجو رسم الخط ڪم آڻيندا هئا ته ڀاتيا وري پنهنجو رسم الخط استعمال ڪندا هئا. اهڙيءَ طرح ڌار

① Edward, C. Sachau, Alberuni's, India; London, Kegan Paul Trench Truibner, 1910 p. 173

② Khan, F.A., Bhambore Excavations, revised ed. Karachi, Department of Archaeology, Government of Pakistan, 1963 PP. 29 & 30.

ڌار شهرن ۾ پڻ دار ڌار رسم الخط استعمال ٿيندو هو. مثلاً نٿائي ڀاٽين ۽ سيوهاڻي ڀاٽين جو الڳ الڳ رسم الخط هوندو هو. انهيءَ قسم جو تفصيلي احوال سنڌي صورتخطي ڪتاب ۾ ڏنو ويو آهي.

ڊاڪٽر داني پڻ ڀنڀور مان لڌل ٺڪرين تي لکيل لپيءَ کي. اردنا ناگري لپي ٿو تسليم ڪري^①. رسم الخط جو اهو نمونو جنهن کي البيرونيءَ 'پُٺڪشوكي' نالو ڏنو آهي، جيڪو 'پور وديش' ادنپور (Udunpur) ۾ استعمال ٿيندو هو، جتي ٻڌ ڌرم وارن جون خانقاهون هيون. هي رسم الخط شايد ٻڌ مت وارن جو خاص رسم الخط هو. البيرونيءَ جي لکت موجب ٻيا رسم الخط هي هئا: 'سڌماتريڪا'، 'ناگر گوڙي'، 'درواڙي' يعني درواڙي. انهن ۾ 'سڌماتريڪا' ۽ 'ناگر' جي وچ ۾ ڪجهه قدر مونجهارو آهي. پريويون لفظ يقيناً 'ورث ناگ' تان ورتو ويو آهي. اهو نالو رسم الخط جي ان نموني تي رکيو ويو آهي، جيڪو مالوا ۾ عام طور هلندو هو. البيرونيءَ جي راءِ موجب 'سڌماتريڪا' رسم الخط ڪشمير، 'مڌيه ديش' (قنوج جي چوڌاري) ۽ 'وارنسي' (بنارس) ۾ چالو هو. ڏهين صدي عيسويءَ ڌاري، هن رسم الخط جي جاءِ تي گنگا ماڻھو ۾ ناگر رسم الخط ۽ ڪشمير ۾ 'شارڌا' رسم الخط ڪم اچڻ لڳا.

(د) گجرات ۽ ڪاٺياواڙ: هي اهو علائقو هو جتي مغربي 'ڪشٽراپس' (Kashatrapas) شروع ۾ حڪومت ڪندا هئا. انهن جون ڪڏهن ڪڏهن 'شاتا وھانس' (Shata Vahanas) سان جنگيون هلنديون هيون. هن ايراضيءَ ۾ ڪنهن رسم الخط پنهنجو اثر قائم ڪيو. سو انهن ٻنهي جي باهمي اثر ڪري هو. انهن جا اثر گجرات ۽ مئٽراڪس (Maitrakas) جي 'ٽريڪوٽڪ' (Traikutaka) ڪتبن ۾ ڏسي سگهجن ٿا. انهن اثرن جي مطالعي مان اهو ظاهر ٿو ٿئي ته ڏاکڻيون اثر

① Dani, Dr., Op. Cit, P. 112

گهٽيو ويو ۽ هن علائقي پنهنجي رسم الخط جو آسان نمونو ايجاد ڪيو. جنهن گجراتي رسم الخط لاءِ ڊگ گهڙيو.

هن سموري بيان مان هي نتيجو ٿو نڪري ته 'برهمي لپي' موهن جي دڙي واري رسم الخط، جي اکرن جي اوت تي، ملڪي حالتن پٽاندري ان (برهمي) ۾ ڦيرگهير ڪري ٺاهي وئي. ان (برهمي لپيءَ) مان هر علائقي پنهنجي پنهنجي مقامي ماحول ۽ ٻوليءَ جي مزاج مطابق، پنهنجا پنهنجا رسم الخط جوڙيا، جن کي 'علاقائي رسم الخط' سڏيو ويو آهي. سنڌ ۾ پڻ ڌار ڌار علائقي رسم الخط ٺاهيا ويا، جيڪي سنڌي زبان جي لکت لاءِ ڪم ايندا هئا. انهن ۾ آڳاٽي ۾ آڳاٽا آهي هئا جن جا حوالا مٿي ڏنا ويا آهن.

ڪروشنِي رسم الخط:

مٿي چيو ويو آهي ته قديم زماني ۾، برصغير ۾ ٻه مکيه رسم الخط رائج هئا: هڪ برهمي ۽ ٻيو ڪروشنِي. مٿي ڪروشنِيءَ جي باري ۾ ڪافي معلومات ڏني وئي آهي. برصغير جو هي اهو قديم رسم الخط آهي جيڪو ساڄي کان کاٻي لکيو ويندو هو. هي خط سڀ کان اول يونان جي بختري (Bactrian) بادشاهن جي سڪن تي ڏٺو ويو.^① انهيءَ ڪري هن رسم الخط کي پهرين بئڪٽرين خط سمجهيو ويندو هو؛ پر اهي حڪمران هندستان سان واسطو هجڻ سبب، ڪڏهن ڪڏهن انڊو-بئڪٽرين (Indo-Bactrian) به سڏبا هئا. بهرحال اڳتي هلي، اها پڪ ٿي ته هن رسم الخط جو هڪ به نمونو، هندوڪش جبلن جي اتر طرف ملي نه سگهيو آهي هن رسم الخط جو گهڻو استعمال سنڌو نديءَ جي اولهه طرف 'آريانا' (Ariana) ۽ اوڀر طرف پنجاب ۾ هوندو هو. لئسن (Lasson) تنهنڪري، هن رسم الخط کي 'ڪابلي' (Kabulian) رسم

^① سنڌ جو نوجوان محقق، محترم عبدالله ورياءَ سڪن تي تحقيق ڪري رهيو هو. ممڪن آهي ته سندس

تحقيق هن ڏس ۾ وڌيڪ رهندي ڪري.

الخط سڏيو آهي^①. پرولسن (Wilson) ان کي آريانا (Ariana) رسم الخط نالو ڏنو آهي^②. جاگرافيائي بنياد تي ڪنگهام انهن ٻنهي نالن تي اختلاف ڪيو^③. هن، هن رسم الخط کي گنڌاري (Gandharian) سڏيو. انهيءَ لاءِ ته سنڌونديءَ جي مشرقي ۽ مغربي ڪنارن وارا علائقا، جن ۾ هي رسم الخط رائج هو، هن نالي جي دائري ۾ اچي سگهن ٿا^④. هن رسم الخط ۾ پالي يا پراڪرت ٻوليون لکيون وينديون هيون ۽ هي رسم الخط ”بئڪٽرو-پالي (Bactro_Pali) يا ’آريانو - پالي‘ (Ariano_Pali) سڏجڻ لڳو^⑤. ڊاڪٽر نبي بخش خان بلوچ، ڪنشڪ جي دور ۾، پالي عبارت ۾ لکيل هڪ ڪتبي جو ذڪر ڪيو آهي جيڪو هڪ ٿامي جي ٿالهيءَ تي اڪريل آهي. اها ٿالهي بهاولپور کان سورهن ميل ڏکڻ - اولهه طرف، ٻڌ ڌرم جي جهوني مندر ”سئي وهار“ جي ڪنڊرن مان هٿ آئي هئي^⑥. ڊاڪٽر صاحب ان جي پٽيءَ ۾ ڪم آندل رسم الخط کي، ماهرن جي حوالي سان ”بختي - پالي“ (Bactro_Pali) رسم الخط سڏيو آهي^⑦. ڊاڪٽر صاحب حاشئي ۾ لکي ٿو ته ”بهاولپور گزيٽيئر“ ۾، هن ڪتبي کي ”بختي پاليءَ جو ڪتبو“ تسليم ڪيو ويو آهي^⑧.

موجوده نالو، ڪروشنِي بوهلر رکيو، جنهن Lalita_Vistara ڪتاب ۾ هن نالي لاءِ جواز پيش ڪيو. اهو ڪتاب (Lalita Vistara) ٽين صديءَ عيسويءَ ۾ مرتب ٿيو^⑨

① Dani. A. Op. Cit. p. 251

② Ibid.

③ Cunningham, Coins of India. London. 1891, p. 37

④ Ibid.

⑤ Ibid.

⑥ نبي بخش خان بلوچ، ڊاڪٽر: سنڌي ٻوليءَ جي مختصر تاريخ، حيدرآباد، 1980 ع، ص 8.

⑦ ايضاً

⑧ ايضاً ۽ ٻين ڏسو بهاولپور رياست جو گزيٽيئر: پنجاب جي رياستن جي گزيٽيئر جو سلسلو، جلد 6 الف.

لاهور، 1908 ع، ص 384

⑨ Dani. A. Op. Cit. p. 251.

مٿي ٻڌايو ويو آهي ته ڪروشنِي رسم الخط، پنجاب ۾ برهميءَ سان گڏوگڏ استعمال ٿيندو هو. هن (ڪروشنِي) رسم الخط ۾ لکيل سڪا، سيستان ۽ قنڌار مان به مليا آهن. مغرب ۾ ڪروشنِي ڪتبا، افغانستان ۾، 'خوات' (Khawat) مان هٿ آيا آهن. بلوچستان جي 'نال واديءَ' مان پڻ برهميءَ سان گڏ، ڪروشنِيءَ ۾ لکيل ڪتبا حاصل ٿيا آهن. اهو پڻ اندازو لڳايو ويو آهي ته انهن خطن ۾ ڪروشنِي رسم الخط جا نمونا مشرق کان لڏي آيلن ئي آندا هوندا، ڇو ته ايراني ٻولين لاءِ اهو رسم الخط گهڻو مناسب ڪونه هو.^① اتر طرف ڏوراهن ايراضين ۾، ڪروشنِيءَ ۾ لکيل رڪارڊ سوات ۾ تيرت (Tirth) کان ۽ 'خلتسي' (Kalatase) کان لڌاڻ ۾ ڏکڻ ۾ موهن جي دڙي مان پڻ هن رسم الخط جا نمونا هٿ آيا آهن.^②

هاڻ سوال ٿو پيدا ٿئي ته ڪروشنِي رسم الخط جي نسبت ڪهڙي قديم لکت سان آهي؟ مٿي اهو وضاحت ۽ تفصيل سان بيان ڪيو ويو آهي ته ڪروشنِي رسم الخط ساڄي کان کاٻي لکيو ويندو هو. انهيءَ لحاظ سان هن جو لاڳاپو آرامي يعني اترين سامي رسم الخط سان معلوم ٿئي ٿو.^③

آئزڪ ٽيلر (Isaac Taylor)، اشوڪا جي ڪتب جي مدد سان اهي حالتون ۽ ڪارڻ بيان ڪيا آهن، جن 'هخامنشين' (Achaemenians) کي ڪروشنِي رسم الخط ايجاد ڪرڻ ۽ ان کي ترقي وٺائڻ لاءِ مجبور ڪيو، پر ڪنگهام،^④ ٽيلر سان اختلاف راءِ ٿو رکي. هن جي راءِ موجب هن

① Dani, A. Op. Cit. 252

② John Marshol, Op. Cit. Vol I, p. 116

Also see Dani, Op. Cit. o. 252

③ Basharm A.L., Op. Cit., P. 398

④ Cunnigham, Coins of India, London 1891, P. 33

رسم الخط جي ترقيءَ ۽ واڌاري جو ڪارڻ اهو هو جو ان جو هندستان جي سڌريل رسم الخط جي طريقي سان واسطو پيو.

بهرحال ماهرن جي خيال موجب ڪروشنِي رسم الخط، انهيءَ لاءِ جوڙيو ويو ته مقامي زبانون هن رسم الخط ۾ لکيون وڃن. ته جيئن غير مقامي حڪمران پنهنجي مقامي رعيت سان لهه وچڙ ۾ اچي سگهن، ته جيئن هو پنهنجي رعيت کي ۽ انهن جي مسئلن کي سمجهي سگهن. بهرحال ڊاڪٽر ڊانيءَ جي راءِ موجب هي رسم الخط غير ملڪي حڪمرانن جي آسانيءَ لاءِ ۽ سندن رڪارڊ رکڻ لاءِ وجود ۾ آيو.

جيئن ته آرامي خط فقط آرامي ٻولين لاءِ ئي مناسب هو، تنهن ڪري مقامي ٻولين کي لکڻ لاءِ، ۽ انهن کي موزون بنائڻ لاءِ برصغير ۾ آرامي رسم الخط ۾ تبديليون آنديون ويون ته جيئن آرامي لکت جا تبديل ٿيل اکر، مقامي ٻولين جي آوازن جي لکت ۾ صحيح ۽ درست نمائندگي ڪري سگهن. اهو به ممڪن ٿئي ها ته آرامي رسم الخط جي اکرن ۾ ڪي نشانيون ڏيئي، انهن کي مقامي ٻولين جي آوازن کي لکڻ لائق بنايو وڃي ها، پر ائين ڪرڻ سان، ماهرن جي خيال موجب، وڌيڪ مونجهارا ٿين ها.

ڪروشنِي رسم الخط آرامي خط، جي طرز تي ٺهيل رسم الخط آهي. هن جي اکرن جي آرامي اکرن سان هڪجهڙائي آهي. ٻنهي ۾ تفاوت فقط فونالاجي ۽ گرامر جو آهي. جنهن ڪري آرامي خط اصلي حالت ۾ اختيار نه ڪيو ويو، پر ان جي جاء تي ان مان ئي ڊيسي زبان جي نڪت لاءِ رسم الخط جوڙيو ويو. ۽ جيڪي اکر آرامي ۾ موجود نه هئا ۽ ڊيسي زبان ۾ موجود هئا، اهي هن ۾ وڌايا ويا. ڪروشنِي رسم الخط لاءِ حرفن جي شڪلين ۾ ڦيرقار ڪئي وئي. پر لکت جو طرف ساڳيو ساڄي کان کاٻي قائم رکيو ويو.

هن ساري بحث مان نتيجو هي ٿو نڪري ته لکت جا اصلي باني مصري هئا. جن کان فنيقين هي فن سکيو. فنيقين کان آرامين هي فن حاصل ڪيو. آرامي رسم الخط جي اوت تي ڪروشنِي رسم الخط ٺهيو. فنيقي رسم الخط جي اوت تي موهن جي دڙي جو رسم الخط ٺهيو، جنهن تان برهمي خط ٺڙيو، جنهن تان وري برصغير جي ڌار ڌار علائقي تهذيبن ۽ زبانن لاءِ ڌار ڌار رسم الخط — سنڌي زبان لاءِ به برهميءَ جي اوت تي ڌار ڌار لپيون ٺهيون جن جو ذڪر مٿي اچي ويو آهي.

اهڙيءَ طرح برصغير جي اولهه واري حصي ۾ پيو رسم الخط ڪروشنِي ڪم ايندو هو. اهو رسم الخط پڻ آرامي خط جي اوت تي جوڙيو ويو. هي خط موهن جي دڙي کان مٿي، واديءَ سنڌ ۾ ڄالو هو.

بهرحال سنڌي زبان، سنڌ ۾، اسلام جي آمد کان اڳ، هڪ ترقي يافتہ، سڌريل ۽ روزمره واري ٻولي هئي. جا نه فقط ڳالهائي ويندي هئي — — — عدي لکي به ويندي هئي.

ببليوگرافي

1. ابن نديم: الفهرست، اردو ترجمو هندوستان عربون کي نظر مين، جلد دوم، 1962ع
2. جاحظ: رسالو فخرالسودان علي البيضان، اردو ترجمو، هندوستان عربون کي نظر مين، جلد دوم، 1962ع
3. طاهر علي وائي، ايس، پروفيسر: رسم الخط جي تاريخ، مقالو، سماهي مھراڻ، جلد 3-4، حيدرآباد، سنڌي ادبي بورڊ، 1966ع
4. نبي بخش خان بلوچ، ڊاڪٽر: سنڌي ٻوليءَ جي مختصر تاريخ، ڇاپو ٻيو، حيدرآباد، زيب ادبي مرڪز، 1980ع

انگريزي ڪتاب

5. Cunningham, Coins of India, London, 1891
6. Basham A.L., The Wonder that was India, London, Sidgwick and Jackson, 1961, P. 394
7. Dani Ahemd Hussain, Indian Palaeography
8. James Prinsep, Essay on Indian Antiquities, ed. Thamas E. London
9. John Marshal, Mohen-jo-Daro and Indus Civilization, Arthur Probsthin, 1931

10. Khan, F.A., Bhambore Excavations, revised ed.
Karachi, Department of Archaeology, Govt.
Pakistan, 1963.
11. Ojha Gauri Shankar Hiranand, Bharatiya Prachina
Lipimala,
12. Sachau Edward, C., Alberuni's India, London,
Kegan Paul Trehach Truber, 1910.
13. Gazetteer of Bahawalpur State, VIA, Lahore, 1908.

باب اٺون

- سنڌي لپي / رسم الخط جي قدامت جا اهڃاڻ:
- لوهاڻڪو. اڻهه - ناگري ۽ ڀنڀور وارو رسم الخط

سنڌي لپي / رسم الخط جي قدامت جا اُھڃاڻ: لوھاڻڪو، ارڏ۔ ناگري ۽ ڀنڀور وارو رسم الخط

مٿي سنڌ ۾ رسم الخط جي ابتدا ۽ ارتقا واري باب ۾، رسم الخط جي استعمال جي باري ۾ ڪي حقيقتون بيان ڪيون وئيون آهن. ان ڏس ۾ سڀ کان جيڪي اوڻائي اُھڃاڻ عرب سياحن جي سفرنامن مان مليا آهن، تن جو تفصيلي احوال ”سنڌي صورتخطي“ ڪتاب ۾ ڏنو ويو آھي.

ھن ڏس ۾ ڊاڪٽر نبي بخش خان بلوچ لکي ٿو:

”چوٿين صديءَ ۾ ھجريءَ (ڏھين صدي عيسوي) جي وچ ڌاري، يعني تہ عربي حڪومت جي قائم ٿيڻ بعد ٻن اڍائين سون سالن واري عرصي ۾، سنڌي ۽ عربي ٻنهي ٻولين کي اھميت حاصل ھئي. ھن دور ۾ جڏھن عرب جاگرافيدان ۽ سياح سنڌ ۾ آيا تہ ھنن سنڌي ۽ عربي ٻئي ٻوليون سنڌ ۾ عام رائج ڏٺيون، يعني تہ ماڻھو، ٻئي ٻوليون ڳالھائيندا ھئا. جاگرافيءَ جي ٻن محققن، اصطخري ۽ ابن حوقل، جن 345ھ / 956ع ڌاري سنڌ ۽ بلوچستان ۾ اچي تحقيق ڪئي، تن ھتان جي ٻولين بابت اکين ڏٺا معلومات قلمبند ڪيا ھئا.“^①

بلوچ صاحب اڳتي لکي ٿو:

^① نبي بخش خان بلوچ، ڊاڪٽر: سنڌي ٻولي ۽ ادب جي مختصر تاريخ، حوالو ڏنو ويو آھي. ص 24

”مٿين محققن کان ٽيپه ٻئيھ سال کن پوءِ، سن 377ھ، 987ع ۾، ابن النديم نالي بغداد جي مشهور دانشور ۽ ڪتب فروش، مختلف ڪتابن جي مطالعي (۽ پڻ غالباً بغداد ۾ رهندڙ ۽ ايندڙ سنڌي عالمن کان پڇا جي بنياد تي) سنڌين جي ٻولي توڙي صورتخطيءَ بابت تفصيلي معلومات جمع ڪيا، هو پنهنجي مشهور محققانه تصنيف ”ڪتاب الفهرست“ ۾ لکي ٿو:

”سنڌ وارن کي مختلف ٻوليون (لغات) ۽ مختلف مذهب آهن. کين ڪيترن ئي قسمن جا رسم الخط آهن، هڪ شخص جيڪو سندن ملڪ گهمي آيو آهي، تنهن مون کي ٻڌايو ته کين تقريباً هڪ سو رسم الخط آهن“^①

بلوچ صاحب اڳتي لکي ٿو:

”ابن النديم جو بيان ته سنڌ ۾ ڪيئي رسم الخط رائج آهن، تنهن جي بيرونيءَ جي تحقيق مان پڻ پوري تصديق ٿئي ٿي. بيروني لکي ٿو:

”مالوا ۾ ناگري‘ الف – ب هلي ٿي، ان بعد اردناگري (= اڌناگري يعني اڌ اڪري ناگري) پاتيه ۽ سنڌ جي ڪن ڀاڱن ۾ رائج آهي، ڏکڻ سنڌ ۾ سامونڊي ڪناري لڳ ’ملقشو‘ علائقي ۾، ’ملقاري‘ الف – ب هلي ٿي، ۽ بهمنوا يعني منصوره ۾ ’سينڊب‘ هلي ٿي.“^②

ڊاڪٽر صاحب لکي ٿو:

”پنهنجي هن بيان ۾ بيروني ڪم از ڪم ٽن صورتخطين جو پتو ڏنو آهي، جيڪي 1020-1030ع واري عرصي ۾ سنڌ اندر رائج هيون، ’پاتيه‘ (جيسلمير) ۽ سنڌ جي ڪن ڀاڱن، يعني

① ٻي محسن خان بلوچ: ڊاڪٽر: سنڌي ٻوليءَ آدب جي مختصر تاريخ، ص 70

② اُتھ ص 77

جيسلمير واري سرحد لڳ سنڌ جي اُڀرندي ڀاڱن ۾
 'اڌاڪري' هلندڙ هئي. انهيءَ مان ڀاڻجي ٿو ته اندازاً
 موجوده سکر، خيرپور، سانگهڙ ۽ ٿرپارڪر ضلعي ۾،
 اُڀرندي ڀاڱن ۾، اڌاڪري ناگري هلندڙ هئي.
 سامونڊي ڪناري، يعني موجوده نئي ضلعي جي
 ڏاکڻين ڀاڱي ۾ 'ملقاري' رسم الخط رائج هئي.
 تاريخي اعتبار سان درياءَ جي اولھ طرف ميرپور
 ساکري واري علائقي ۾ آڳاٽي وقت
 کان 'نگامرا' قوم آباد هئي ۽ ٿي سگهي ٿو ته انهن
 جي صورتخطي "نگامري" ڏانهن اشارو هجي. وچ سنڌ
 واري علائقي ۽ گاديءَ جي شهر بهمنوا يا منصوره
 ۾ 'سيندب' يعني 'سيندو' يا سنڌي صورتخطي هلندڙ
 هئي اها 'عربي-سنڌي' صورخطي هئي، جيڪا
 پهريائين منصوره واري علائقي ۾ استعمال ٿي ۽ اتان
 سڄيءَ سنڌ ۾ رائج ٿي^①

انهن بيانن ۽ ثبوتن جي مطالعي کان پوءِ اهو دعويٰ سان چئي
 سگهجي ٿو ته سنڌي ٻولي، سنڌ ۾ اسلام جي آمد کان اڳ باقاعدي
 سان لکي ويندي هئي. هيءَ ٻولي سنڌ جا ماڻهو پنهنجي روزمره جي
 وهنوار، اُٺيءَ ويهڻيءَ، وڻج واپار، ڪرت ۽ ڌنڌن ۾ ڪم آڻيندا هئا.
 ڀنڀور جي کنڊرن جي تازي کوٽائيءَ، اُن مان حاصل ٿيل ٺڪرين
 تي لکيل اکرن جي اڀياس، سنڌ جي تهذيب ۽ تمدن جي تاريخ ۾ نون
 بابن جا اضافا ڪيا آهن. هن کوٽائيءَ مان لڌل ٺڪرين تي لکيل اکر
 اٺين صديءَ عيسويءَ جي 'آڳاٽي' - ناگري (Proto Nagari) نموني جا
 آهن جن کي بن قسطن ۾ پڙهيو ويو آهي. جنهن مان پهرينءَ قسط ۾

① نبي بخش خان بلوچ، ڊاڪٽر: سنڌي ٻوليءَ ۽ ادب جي مختصر تاريخ، ص 74

ڪڍيل نتيجن جو تفصيلي ذڪر ”سنڌي صورتخطي“ ڪتاب ۾ پڙهي سگهجي ٿو. ٻيءَ قسط ۾ ڪڍيل نتيجا هن باب ۾ اڳتي ڌار عنوان هيٺ شامل ڪيا ويا آهن.

پهرين قسط موجب آثار قديمه کاتي طرفان پنيور جي کوٽائيءَ جي باري ۾ شايع ڪيل خبرنامي ۾، ٽن ٺڪرين جون تصويرون ڏنل آهن.¹ صفحي 30 تي ڏنل تصويرن مان نمبر 9، 10 ۽ 11 مان، 9 ۽ 11 نمبر وارين ٺڪرين تي هڪجهڙو رسم الخط، يعني ارد-ناگري رسم الخط لکيل آهي، جيڪو پنيور واريءَ ڪانفرنس لاءِ ٻيءَ قسط ۾ پڙهيو ويو. ۽ ان مان ڪڍيل نتيجن تي ڌار مقالو پيش ڪيو ويو، جيڪو هن باب سان اڳتي ملايو ويو آهي. نمبر 10 واريءَ تصوير يعني وچ ۾ ڏنل تصوير تي لکيل اکر ارد-ناگري رسم الخط جا نه، پر لوهاڻڪي يا لاڙيءَ رسم الخط جا معلوم ٿين ٿا. هن نموني جي رسم الخط يعني لوهاڻڪي يا لاڙيءَ تي لکيل اکر ارد-ناگري رسم الخط جا نه، پر لوهاڻڪي يا لاڙي رسم الخط جا ڪي نمونا، منصوره (برهمڻ آباد) واريءَ کوٽائيءَ (1982ع) مان هٿ آيا آهن، جن جي پڙهڻ جي ڪوشش ڪئي وئي.

پنيور ۽ منصوره مان مليل ٺڪرين تي لکيل رسم الخط جي اڀياس کان پوءِ اهو چئي سگهجي ٿو ته اهي رسم الخط، سنڌ ۾ اسلام جي آمد (712ع) کان اڳ واريءَ سنڌي ٻوليءَ جا اهڃاڻ ڏين ٿا. انهن لکيتن جي اڀياس کان پوءِ اها دعويٰ ڪري سگهجي ٿي ته سنڌي ٻولي، سنڌ ۾ اسلام جي اچڻ کان نه اڳ لکي ويندي هئي، جنهن لاءِ عرب سياحن جي راءِ مطابق، هڪ کان وڌيڪ لپيون موجود هيون. اهي لپيون سنڌ جي معاشي ۽ معاشرتي تاريخ جا نوان باب کولڻ ۾ مددگار ثابت ٿيون آهن.

^① Khan F. A., Bhambore Excavation, Revised Edition, Karachi Department of Archaeology, Government of Pakistan, 1963, P.P. 29 & 30.

هن اڀياس مان اهو ظاهر ٿيو آهي ته سنڌ ۾ هر قوم ۽ خطي کي پنهنجو پنهنجو رسم الخط هوندو هو. ٻولي ساڳي سنڌي هئي. پر لوهڻا اُن کي پنهنجي نموني سان پيا لکندا هئا. ڀاڻيا پنهنجو رسم الخط پيا ڪم آڻيندا هئا، ۽ واڻيا ڌار لپيءَ ۾ لکندا هئا، اهڙيءَ طرح نٿائي ڀاڻين ۽ سيوهاڻي ڀاڻين جو رسم الخط الڳ الڳ هوندو هو. بلڪل ساڳيءَ طرح راجاڻي ۽ ونگاڻي به رسم الخطن جا نالا هئا، جيڪي کي قومن پنهنجي وڻج واپار ۽ روزانه وهنوار ۾ ڪم آڻينديون هيون.

2- پنيور جا آثار - سنڌي ٻولي ۽ سنڌي سماج جو مطالعو:

پنيور جي ڪنڊرن ۽ قديم آثارن پنهنجي سڀني ۾ واديءَ سنڌ جي تهذيب ۽ تمدن، ثقافتي ۽ سماجي تاريخ جا دفتر سانڍي رکيا آهن. جيتوڻيڪ آثار قديم جي ماهرن طرفان، هنن آثارن کي ڊيبل بندر جا آثار ثابت ڪيو ويو آهي، پر اڃا به ڪي عالم ۽ سڄاڻ، انهيءَ راءِ کي غور طلب راءِ سمجهن ٿا ۽ انهيءَ راءِ کي قطعي ۽ آخري راءِ تسليم نٿا ڪن.

57-1956ع ۾ پنهنجي پي. ايڇ. ڊي واريءَ ٿيسز تي تحقيق جي سلسلي ۾، مون ٽي طرف واري ساري سامونڊي ساحل جو سفر ڪيو هو. اُن زماني ۾ پنيور جي اڃا کوٽائي به ڪانه ٿي هئي. اها سڄي ايراضي ان وقت ڌڙن جي صورت ۾ هئي، البت قلعي واري ديوار جا ڪي آثار نظر اچي رهيا هئا. ان وقت جنهن جهوني مرد مون کي اهي ڌڙا گهمايا هئا، ان جي چوڻ موجب هنن آثارن کان سواءِ سمنڊ اندر پيا به ڪيترائي آثار موجود هئا، جن مان ’رتو ڪوٽ‘، ’جاڪي بندر‘ ۽ ’دبو‘، ’وڻيجي‘ ۽ ’ٻوهارن‘ وٽان، مون ڪاربن ذريعي، هڙن تي چڙهي گهمي ڏٺا هئا ۽ سر زمين تان سڪا ۽ پيو به ڪجهه سامان هٿ ڪيو هئم.

پنيور جي کوٽائيءَ، سنڌ جي قديم تاريخ جا اهم باب ڪوليا آهن. هن کوٽائيءَ مان اهو ثابت ٿيو آهي ته هت اسلامي دور کان به اڳ،

ڪيترن ئي خاندانن جي حڪومت رهي آهي. هنن دڙن کي کوٽائيءَ مان اهو پڻ ثابت ٿيو آهي ته هن شهر ۾ مسلمانن اٺين صديءَ کان وٺي رهڻ شروع ڪيو هو. ۽ سڀ کان اول جن مسلمانن هت رهڻ شروع ڪيو هو. سي عرب هئا، جيڪي تيرهين صديءَ عيسويءَ تائين هت رهيا. انهن حقيقتن جو ثبوت اُموي دور جا آهي سڪا آهن، جيڪي آرڪيالاجي کاتي جي ماهرن کي کوٽائيءَ مان هٿ آيا هئا.

پر حقيقت هيءَ آهي ته هي شهر مسلمانن جي سنڌ تي فتح کان به گهڻو اڳ آباد هو. ان سلسلي ۾ جيڪي ثبوت مليا آهن، انهن ۾ اهم ثبوت هڪ ته آهي سڪا آهن، جيڪي اسلامي دور کان اڳ جا آهن ۽ ٻيا آهي برتن آهن، جن تي اردناگري ۽ لاڙي يعني لوهاڻڪي رسم الخط ۾، ان وقت جي رائج ٻوليءَ جا لکت ۾ نشان ۽ آثار ملن ٿا^①. هتان جيڪي بُت لڌا ويا هئا، تن مان هڪ تي هڪ عورت جي چهري جا سڀ نقش چڱيءَ طرح اُڀريل آهن ۽ اُن جي مٿي تي خاص قسم جو لباس آهي. ان کان سواءِ هڪ برتن تي هڪ نچندڙ جوڙي ۽ سورج مڪيءَ جون تصويرون پڻ اُڪريل آهن.

انهن کان سواءِ هتان مليل ٿانون تي جاميٽريءَ جي ڊزائين جون شڪليون، نقش، چٽ، گل، انساني ۽ حيواني شڪليون، جن ۾ دريائي پکي، مڇي، نانگ، مور، هاٿي، هرڻ ۽ ڪن گلن ۽ پوتن جون شڪليون ڏنل آهن، جن ۾ سورج مڪيءَ جي گل ۽ ڪنول جي گل ۽ اُن کان سواءِ، سج اڀرڻ وغيره جا نشان اُڪريل نظر اچن ٿا. ان کان سواءِ مٽيءَ جا برتن، رانديڪا، جانورن ۽ انسانن جون مورتيون، هتي جي فن ۽ فنڪاريءَ جو ثبوت ڏين ٿيون.^②

① Khan F.A., Bhambore Excavations, Karachi, 4th edition.

Department of Archaeology, Govt. Pakistan, 1976. P. 15

② Khan F.A. Op. Cit. P. 15

پنيور مان لڏل سامان نه فقط هن شهر جي مطالعي جي مدد سان، وادي سنڌ جي تهذيب ۽ ثقافت جي تاريخ تي چڙهيل پڙدا هتي وڃن ٿا ۽ ائين توڻو معلوم ٿئي ته هن تهذيب جي تاريخ، آمري، ڪوٽ ڏيجي، موهن جي دڙي کان هلندي، مختلف تهذيبن جا اثر تسليم ڪندي، ماضيءَ ۽ حال جي وچ ۾ رابطو رکندي، پنيور واريءَ تهذيب سان پنهنجا ناتا جوڙيندي، اڳتي سفر جاري رکندي هلي رهي آهي.

آرڪيالاجي کاتي جي ماهرن کي پنيور مان جيڪي ڳاڙها برتن مليا آهن، سي پنهنجي ڪهاڻي ٻڌائيندي چون ٿا ته اهي ٽانو ڪاري سمنڊ جي اتر ۽ اوڀر واريءَ قديم تهذيب سان واسطو رکن ٿا. انهيءَ تهذيب جو زمانو هڪ صدي قـم کان شروع ٿئي ٿو ۽ هڪ صدي عيسوي ۾ ختم ٿئي ٿو. ڪاري سمنڊ جي اتر ۽ اوڀر جي قديم رهاڪن کي ’ساڪ يا سٿيا‘ سڏيو ويو آهي. ساڪ يا سٿيا قوم هڪ صدي قـم ڌاري قديم ايران کان هت آئي.

ماهرن جو خيال آهي ته هن واديءَ ۾، هڪ صدي عيسوي ڌاري، ’پارٿيا‘ قوم جي ماڻهن، ساڪن (سٿين) جي جاءِ والاري، هن قوم، ٻڌ ڌرم اختيار ڪيو هو. پر سندن تهذيب يوناني هئي. ڪاري سمنڊ جي اوڀر ۾، اتر جي انهن قديم قومن يعني سٿين ۽ پارٿين جي تهذيب ۽ ثقافت جو جيڪو سامان پنيور مان لڌو ويو آهي، تنهن واديءَ سنڌ جي ثقافت جي تاريخ ۾ هڪ نئون ۽ اهم باب کوليو آهي.^①

پر هن ڏس ۾ پنيور جي کوٽائيءَ واريءَ رپورٽ ۾ ڄاڻايل مواد کان اڳتي ڪابه تحقيق ڪانه ٿي آهي. خبر نه آهي ته اسان جي ماهرن ۽ مورخن پنيور جي کوٽائيءَ واريءَ رپورٽ کي آخري رپورٽ يا آخري تحقيق سمجهي، هن ڏس ۾ پنهنجو قلم ڇو روڪي ڇڏيو آهي ۽ اڳتي سوچڻ لاءِ ڇو نه ويچار ڪيو اٿن؟ ٿيڻ ته هيئن ڪپندو هو ته پنيور واريءَ

^① Ibid., PP. 11 & 12

ريپورٽ ۾، جن جن پهلون طرف ڊاڪٽر ايف. اي خان طرفان اشارا ڪيا ويا آهن ۽ جن جن نقطن طرف هن صاحب نشاندھي ڪئي هئي، تن تي وڌيڪ سوچ ويچار، غور ۽ فڪر ۽ تحقيق ڪئي وڃي ها. هن ڏس ۾ آرڪيالاجيءَ جي ماهرن، فنون لطيفه جي ڄاڻن، فن تعميرات جي فاضلن، مختلف هنرن تي ڄاڻ رکندڙن، رياضيدانن، علم الانسان (anthropology) جي اڪابرن ۽ لسانيات جي ماهرن ۽ مورخن توڙي جاگرافيءَ جي استادن کي پنهنجن پنهنجن مضمونن جي لحاظ کان سوچڻ گهرجي ۽ تحقيق ڪرڻ گهرجي.

هن وقت تائين پنيور جي ڪوٽائيءَ مان مليل مواد تي فقط ٻن نقطن جي لحاظ کان سوچيو ويو آهي، ۽ ان سلسلي ۾ کوجنا ڪري نتيجا ڪڍيا ويا آهن. انهن مان هڪ نقطو هي آهي ته اهي آثار، سنڌ جي قديم ۽ تاريخي شهر ديبل بندر جي ڦٽل شهر جا کنڊر آهن. ٻيو نقطو هي آهي ته پنيور واري مسجد، برصغير جي سڀ کان پهرين مسجد آهي، جيڪا هن شهر جي فتح کان پوءِ فوراً جوڙائي ويئي هئي. هن سلسلي ۾ هن عمارت وٽان حاصل ٿيل پٿر تي اڪريل ڪتبا، هن دعويٰ لاءِ آخري دليل سمجهيا وڃن ٿا. اهڙيءَ طرح هنن آثارن مان، سنڌ ۾ اسلامي دؤر ۽ اسلام کان اڳ واري دؤر جا سڪا پڻ هٿ آيا آهن، پر انهن تي به اڃا تائين ڪا تفصيلي تحقيق ڪانه ڪئي وئي آهي.

مٿي ڄاڻايل ٻئي نقطا، پنيور واريءَ تهذيب لاءِ واقعي اهم نقطا آهن. ان ڳالهه کان ڪوبه انڪاري نه آهي ته جنهن جاءِ وٽان اهي ڪتبا لڌا ويا هئا سا ڪا مسجد نه آهي. ڪنهن کي به اعتراض نه آهي ته ڪو پنيور واريءَ تهذيب تي اسلامي تهذيب ۽ ثقافت جو اثر نمايان نه آهي؛ ڪوبه عالم انڪار نٿو ڪري ته هت عرب مسلمان اٺين صديءَ کان تيرهين صديءَ تائين آباد هئا. پر سوال هي آهي ته آرڪيالاجي کاتي جي ماهرن، مورخن، علم الانسان جي فاضلن ۽ علم اللسان جي شاگردن کي اها ته

چڱيءَ طرح ڄاڻ آهي ته هن شهر جي آباد هجڻ جا ثبوت، سنڌ ۾، اسلام جي آمد کان ڪافي آڳاٽا، يعني هڪ صدي قـم ۾ ملن ٿا. هتان لڌل سڪا، برتن ۽ ٻيو سامان، اهڙي گواهي ڏين ٿا. هت ٻڌمت، هندومت، شو پنت ۽ انهن کان به اڳ جي انسانن جي آباد هجڻ جا اهڃاڻ ملن ٿا، پر ماهرن هنن آثارن جي کوٽائيءَ مان حاصل ٿيل مواد کي مختلف دؤرن ۾ ورهائڻ جي باوجود ۽ سڀني دورن کي اهميت ڏيڻ جي بدران، فقط هڪ دؤر کي وڌيڪ اهميت ڏيئي، ان جي وڌيڪ اُڀتار ڪئي ۽ واديءَ سنڌ جي تاريخ جي پهلوئن تي لڪڻ ته پري رهيو، پر انهن کي ڇهڻ به مناسب نه سمجهيو. هن ڏس ۾ ماهرن جي مراد فقط هيءَ هئي ته هت عربن جي آمد ۽ عربي تهذيب جي اثرن جا اهڃاڻ ڳولي، ثابت ڪري، انهن جي نشاندهي ڪئي وڃي. هن سلسلي ۾ ڊاڪٽر فضل احمد خان پنهنجيءَ رپورٽ ۾ لکي ٿو:

”پنپور جي کنڊرن تي هن وقت جيڪا تحقيق ٿي رهي آهي، ان جو بنيادي مقصد آهي هن بنسٽيءَ جي آغاز ۽ اٺين صديءَ جي اوائل ۾، سنڌ ۾ آباد ٿيندڙ مسلمانن جي بودوباش جي طريقي ۽ ان دور جي تهذيب ۽ ثقافت جو پتو لڳائڻ“^①

واديءَ سنڌ جي تهذيب ۽ تمدن سان محبت رکندڙن کي عربي دؤر جي تهذيب ۽ تمدن، سنڌ جي معاشري ۽ معاشرتي تاريخ تي ان (اسلامي) دور جي اثر ۽ ڇاپ لاءِ قدر ۽ احساس آهي. تهذيبون هڪ ٻئي تي اثر ڪنديون آهن، اها هڪ مڃيل حقيقت آهي. سنڌي تهذيب تي عربي ۽ اسلامي تهذيب جي اثر کان سنڌ جو ڪوبه ماڻهو انڪار نٿو ڪري، پر پنپور مان مليل سامان جي اڀياس مان ائين به ظاهر ٿئي ٿو ته

① Khan F.A Bhambore Excavations Karachi, Deptt: of Archaeology, Govt of Paksitan 4th, edition, 1976, P.9

هت ٻين تهذيبن جا به نشان ۽ اهڃاڻ ملن ٿا، جن تي اڃا تائين قلم نه کنيو ويو آهي.

ڊاڪٽر فضل احمد خان جي مٿي بيان ڪيل راءِ مان اهو بلڪل واضح آهي ته سندس سامهون فقط هڪ مقصد هو ۽ اهو هو ’اٺين صديءَ جي شروعات ۾ سنڌ ۾ آباد ٿيندڙ عربن جي رهڻي ڪهڻيءَ جي طريقي ۽ عربي دور جي تهذيب ۽ ثقافت جي باري ۾ کوجنا ڪرڻ‘. ڊاڪٽر صاحب جي راءِ مان اهو چٽي طرح ظاهر آهي ته سندس دلچسپي هن قديم شهر ۾ رهندڙ ٻين قومن يا تهذيبن سان ڪانه هئي. انهيءَ سوچ جو نتيجو اهو نڪتو جو سواءِ مرحوم مسٽر عبدالغفور ۽ شيخ خورشيد حسن جي، آرڪيالاجي کاتي جي ٻئي ڪنهن - ماهر، هنن آثارن جي حوالي سان اڳتي ڪابه کوجنا ڪانه ڪئي.

ڊاڪٽر فضل احمد خان جي نظريي ۽ راءِ جو ثبوت هن حوالي مان به ملي ٿو، جنهن ۾ هو صاحب لکي ٿو:

”انهن کوٽاين مان هتان نه صرف هڪ وسيع ساحلي قلعبنڊ شهر جا آثار مليا آهن، پر هتان ان ابتدائي زماني جي فن تعمير ۽ ٻين لطيف فنن متعلق تمام گهڻيون شيون پڻ هٿ آيون آهن. هتان مٽيءَ جي برتنن جو جيڪو وڏي ۾ وڏو تعداد هٿ آيو آهي، ان جي مدد سان محقق کي پهريون دفعو مسلمانن جي اوائل دور جي برتنن جي مطالعي جو موقعو مليو آهي. اميد آهي ته هي مطالعو وڌيڪ تحقيقات لاءِ بنيادي حيثيت رکندو“^①.

ڊاڪٽر صاحب اڳتي هلي لکي ٿو ته:

① Khan F.A., Op. Cit. P. 17

”پنجن ڇهن جڳهين تي جيڪا گهري ڪوٽائي ٿي آهي، ان جي مدد سان انهن ڏڙن جي هر تهه جي خبر پئجي سگهي آهي. انهن هيٺين تهن کان مٿين تهن تائين، ’ساڪ‘ گهراڻي، ايرانين (ساسانين)، هندو، ٻڌمت ۽ اسلام جي ابتدائي ٽن دورن جا آثار معلوم ٿين ٿا، جيڪي پهرين صدي قبل مسيح کان وٺي تيرهين صدي عيسويءَ تائين هڪ ڊگهي زماني تي حاوي آهن^①.“

هاڻ سوال هي ٿو پيدا ٿئي ته سٿين ۽ پارٿين، ايرانين ۽ ٻڌمت ۽ هندو دور واري هن قديم تهذيب متعلق اسان جا مورخ ۽ ماهر خاموش ڇو رهيا آهن؟ پنيور واري تهذيب جي ملڪ ۾ پڇار ڇو نه آهي؟ ڇا انهن جا برتن، رانديڪا، روزانه زندگيءَ جو سامان، سڪا، ان قديم تهذيب ۽ ثقافت جي باري ۾ ڪجهه به نٿا بيان ڪن؟ اهو سامان پنهنجي دور جي معاشري ۽ معاشرتي زندگيءَ تي ڪابه روشني نٿو وجهي؟ جيڪڏهن انهيءَ سرماني ۽ مواد جي مطالعي جي مدد سان اسان جي ملڪ جي قديم تاريخ، قديم تهذيب ۽ قديم ثقافت جي باري ۾ معلومات ملي ٿي ته پوءِ انهن جي باري ۾ اسان جا ماهر خاموش ڇو رهيا آهن ۽ انهيءَ دور کي اهميت ڇو نه ڏني اٿن؟


پنيور جي ڪوٽائيءَ مان مليل سامان جي اڀياس مان ظاهر ٿو ٿئي ته هن ۾ ڌار ڌار مذهبن جا ماڻهو رهندا هئا. سڀ کان اهم نقطو هي آهي ته هتان مليل مواد تي جيڪي ڇٽ، گل، نقش، ڊزائينون ۽ جاندار جون شڪليون وغيره آهن، انهن مان هن تهذيب جي رهاڪن، ماڻهن جي روزانه زندگيءَ، زندگيءَ جي فلسفي، سوچ، فڪر، مذهب، فن، هنرن ۽ ڪاريگرن ۾ ذوق ۽ نفسيات جي خبر پوي ٿي.

^① Khan F.A; Op. Cit., P. 15.

ماهرن کي اها خبر آهي ته ڪنهن به ملڪ جي ٻولي، اُن ملڪ جي سماجي، ثقافتي، تهذيبي ۽ تمدني تاريخ جي آئينه دار هوندي آهي؛ ڪنهن به قوم جي ٻوليءَ جي مطالعي مان اُن قوم جي معاشي ۽ معاشرتي قدرن، سوچ ۽ فڪر جي ارتقا، تهذيبي ۽ تمدني تاريخ جي خبر پوندي آهي. پنيور جي آثارن مان مليل مواد جو مطالعو، هت رهندڙ ماڻهن جي ذهني ارتقا، معاشي ۽ معاشرتي حيثيت، فن ۽ فنڪارانه قابليت، مذهب ۽ مذهبي اصولن وغيره جو املهه مواد سامهون آئي ٿو، جنهن جي ڏسڻ سان علم الانسان جا ماهر هتي جي ماڻهن کي وڏي قدر ۽ احترام جي نگاهه سان ڏسڻ ٿا.

هن ڏس ۾ مٿي بيان ڪيل نقطن ۽ هتي جي ماڻهن جي اخلاقي ۽ اقتصادي تاريخ متعلق گهڻي ۾ گهڻي ۽ مفيد معلومات انهن ٺڪرين جي ذريعي ملي ٿي، جن تي ’ڪلڪ‘ سان، اُن زماني جي ٻوليءَ جا ڪجهه اکر لکيل مليا آهن، جن کي ڊاڪٽر خان ”ProtoNagari“ اکر ٿو سڏي.^① انهن ٺڪرين تي لکيل لفظ ثابت ڪن ٿا ته هن شهر جا ماڻهو نه فقط هڪ پراڻي تهذيب ۽ ثقافت جا ڌڻي هئا، پر هو پنهنجي روزانه زندگيءَ ۽ وهنوار اُڻڻيءَ ويهڻيءَ ۾ به پنهنجي ٻولي ڪم آڻيندا هئا، جيڪا هونءِ فقط ڳالهائي سگهندا هئا، پر هو اُها ٻولي باقاعديءَ سان لکي به سگهندا هئا. انهن ٺڪرين تي لکيل اکرن مان ائين پڻ واضح ٿئي ٿو ته هن شهر جا ماڻهو، هڪ کان وڌيڪ رسم الخط لکي سگهندا هئا. هن مان اها به دعويٰ ڪري سگهجي ٿي ته هت رهندڙ ڌار ڌار قومن جو ڌار ڌار رسم الخط هوندو هو. يعني لوهائڻا پنهنجو لوهائڪو يا لاڙي رسم الخط ڪم آڻيندا هئا، ته ٻيا هندو ارڌناگري رسم الخط ڪم آڻيندا هئا. اهڙيءَ طرح هت ’مالوشائو‘ يا ’مالوالي‘ رسم الخط پڻ رائج هو.

^① Khan F.A. Op. Cit P. 101



ٻولي، قومن جي زندگي، ثقافت ۽ تمدن جو آئينو آهي. سنڌي ٻوليءَ سان دلچسپي رکندڙ دوستن کي اها ته خبر آهي ته انهن ٽن ٺڪرين مان هڪ، جنهن تي لوهائڪي^① يا لاڙي رسم الخط ۾ ڪجهه اکر لکيل آهن، اُن ٺڪريءَ واريءَ لکت، مون، سال 1968ع ۾ پڙهي، اُن جا نتيجا نئين زندگي رسالي ۾، مضمون جي صورت ۾ شايع ڪرايا هئا. وري اُن تي وڌيڪ اڀياس ڪري، 1979ع ۾ پنهنجي ڪتاب ”سنڌي صورتخطيءَ“ ۾، اُن جي باري ۾ تفصيلي بحث ڪيو هئم. ان ٺڪريءَ تي لکيل اکرن جي پڙهڻ کان پوءِ مون جيڪي نتيجا ڪڍيا هئا، انهن کي هت دهرائڻ مناسب ٿو سمجهان. اهي نتيجا هي آهن:

(الف) ”پنڀور واري لکت مان هڪ يعني تصوير نمبر 10 واري لکت پڙهي وئي آهي. اُن لکت جي پڙهڻي آهي: لفظ ’بُجر هيدر‘. پهرينءَ ست ۾ لکيل لفظ آهي ’بُجر‘ ۽ ٻيءَ ست ۾ لکيل آهي ’هيدر‘. انهيءَ ٺڪريءَ توڙي ٻين ٺڪرين تي لکيل لفظ، سنڌ ۾ اسلام جي آمد کان اڳ جي زماني جي سنڌي ٻوليءَ جي لکيل صورت جي املهه نشاني آهن.

(ب) اسلام جي آمد کان اڳ، سنڌي ٻولي ڏيڍي رسم الخطن ۾ لکي ويندي هئي، جنهن جا هڪ کان وڌيڪ رسم الخط هئا، يعني هر قوم کي پنهنجو پنهنجو رسم الخط هو. ٻولي اهائي ساڳي

① الان غلام علي ڊاڪٽر: سنڌي صورتخطي، ڇاپو چوٿون، حيدرآباد، سنڌي ٻوليءَ جو بااختيار ادارو.

يعني سنڌي هئي، پر لوهائڻ ان کي پنهنجي نموني پيا لکندا هئا ته ڀاتيا پنهنجو رسم الخط پيا ڪم آڻيندا هئا.

(ت) اهو به ثابت ٿو ٿئي ته سنڌي ٻولي، واپاري ڏي — وٽ ۽ عام استعمال واري ٻولي هئي. اُن ۾ نجوم، هيئت، رياضي، طب ۽ ٻين علمن توڙي واپار، تجارت، روزانه استعمال جي شين، مختلف قسمن جي ڪپڙن، دوائن وغيره لاءِ لغوي خزانو موجود هو.

(ج) ’بجر هيدر‘ لفظ، ويا ڪرڻ جي لحاظ کان توڙي نحوي نقط نگاه کان نهايت ئي دلچسپيءَ وارو لفظ آهي. هن لفظ جي چند چاڻ کان پوءِ چئي سگهجي ٿو ته اڄ کان چوڏهن سؤ اٺاويھ سال اڳ به، سنڌي ٻوليءَ جي صفتي فخرن جي ساخت ۽ سٽاءِ ساڳي هئي.

پنپور واريءَ لکت جي مطالعي کان پوءِ انهيءَ نتيجي تي پهچجي ٿو ته هتي لوهائڻڪو يا لاڙي رسم الخط، اردناگري رسم الخط ۽ مالوالي رسم الخط رائج هئا، جنهن جو ثبوت عرب سياحن جاحظ، ابن النديم ۽ البيرونيءَ جي بيان مان ملي ٿو. هن سلسلي ۾ جاحظ (864 ع) لکي ٿو:

”سنڌ (هند) جي ماڻهن کي اسان نجوم ۽ حسابن ۾ گهڻو اڳتي ڏٺو، انهن جو هڪ خاص سنڌي (هندي) خط آهي (الخ).“^① مسودي (957 ع) لکي ٿو:

”سنڌ جي زبان هندستان کان مختلف آهي. سنڌ اسلامي ملڪن سان قريب تر آهي. مهانگر يعني وڻيءَ جي سلطنت جي تختگاه جي ٻولي ’کڙي‘ آهي. هيءُ انهيءَ طرف ۽ پسگردائيءَ جي زبان آهي، مگر

① جاحظ: رساله فخرالسودان علي البيضان اردو، ترجمو هندوستان عربون کي نظرو اعظم ڳڙھ.

ثقيل آهي. سامونڊي ساحل، چيمور، سوپاره ۽ ٿاڻي وغيره ساحلي شهرن جي زبان ”لاڙي“ آهي.^①

ساڳيءَ طرح بشاري مقدسي (تصنيف 985) لکي ٿو:
 ”ديبل هڪ سامونڊي شهر آهي. هن سان هڪ سو ڳوٺ مليل آهن. هتي جا رهاڪو زياده ترهندو آهن. سمنڊ جو پاڻي طغيانيءَ جي وقت شهر جي ديوارن سان اچي لڳندو آهي. هتي جا باشندا واپاري آهن. سنڌي ۽ عربي زبانون ڳالهائين ٿا.“^②

اهڙيءَ طرح ابن النديم (995) جو رايو آهي:
 ”سنڌ جي ماڻهن جون زبانون ۽ مذهب باهم مختلف آهن، ۽ رسم الخط متعدد آهن. هن جا تقريباً ٻه سو رسم الخط آهن. سنڌ جي ماڻهن وٽ 9 رسم الخط رائج آهن..... الخ“^③

بلڪل ساڳيءَ طرح البيروني لکي ٿو:
 ”ڏکڻ سنڌ ۾ ڪاري واري خطي تائين، ’مالوشائو‘ (Malwashau) نالي جيڪو رسم الخط ڪم ايندو آهي، ان کي ’مالوالي‘ به چئبو آهي. بهمنوا (منصوره) ۾ ’سُندو‘ رسم الخط ڪم ايندو هو. لاڙي خط لاڙ ديس ۾ ڪم ايندو هو. اردناگري رسم الخط ڀاتيا ۽ سنڌ جي ڪن حصن ۾ لکيو ويندو هو.“^④

عرب سياحن جا مٿي جيڪي رايو ڏنا ويا آهن، تن مان ظاهر ٿو ٿئي ته سنڌجي نه فقط ثقافت، وڻج واپار، علم ادب ۽ ٻين ڳالهين کي لکت ۾ ثبوت طور پيش ڪيو ويو آهي، پر انهن سفرنامن مان سنڌي ٻوليءَ ۽ ان لاءِ ڪم ايندڙ لکت ۽ انهن جي ڌار ڌار نمونن بابت به پتو

① ابوالحسن مسودي: مروج الذهب و معاون الجوهر اردو ترجمو، حوالو ڏنو ويو آهي. ص 288-289.

② بشاري مقدسي: احسن التقاسيم في معرفته، ايضاً. ص 385-386.

③ ابن النديم: الفهرست، ايضاً. جلد دوم، 1962 ع. ص 3-4.

④ Edward C. Sachau. Alberuni's India, London, Kegan Paul Trench Trubner, 1910. R. 173

پوي ٿو. جاحظ، ابن النديم ۽ البيرونيءَ جي احوالن مان ثابت ٿو ٿئي ته سنڌ ۾ اسلام جي آمد وقت سنڌي ٻولي نه فقط ڳالهائي ويندي هئي، پر اها روزمره جي استعمال واري ٻولي هئي. هيءَ ٻولي ماڻهن جي خيال جي اظهار جو ذريعو هئي ۽ اها ڌار ڌار رسم الخطن ۾ لکي به ويندي هئي، ۽ اهو پڻ ثابت ٿو ٿئي ته ان وقت جي ٻولي ان وقت جي تهذيب، ثقافت ۽ ان جي قدرن کي اجاگر ڪري ٿي.

پنپور جي ڪوٽائيءَ مان مليل نڪرين تي لکيل اکرن جي وڌيڪ اڀياس کان پوءِ هن نتيجي تي پهچجي ٿو ته ابن النديم ۽ البيرونيءَ جيڪا راءِ ڏني هئي، سا سچي ۽ صحيح هئي، ان سلسلي ۾ پهرين 1968ع ۾، پوءِ 1976ع ۾ ۽ ان کان پوءِ 1979ع ۾ ۽ پوءِ 1993ع ۾ ڪڍيل نتيجن ۾ اهو عرض ڪيو ويو هو ته هتان لاڙي يا لوهائڪي ۽ اردناگري رسم الخط جا ثبوت ۽ نمونا مليا آهن.

قديم آثارن جو جڳ مشهور ماهر ڊاڪٽر داني پنهنجي ڪتاب Indian Paleography ۾، برصغير جي هندستان واري اڪثر حصن ۾ رسم الخط جي مختلف نمونن جو مطالعو ڪيو آهي ۽ ان سلسلي ۾ حوالا به ڏنا آهن، جن جو ذڪر هن واري باب کان اڳ باب ۾ ڪيو ويو آهي؛ پر ڊاڪٽر صاحب کي سنڌ جي باري ۾ شايد ڪا معلومات ملي ڪانه سگهي، جيتوڻيڪ عرب سياحن. سنڌي رسم الخط ۽ سنڌ ۾ مروج رسم الخط طرف واضح طور اشارا ڪيا هئا، ۽ انهن ۾، هندستان جي مشرقي، مغربي، اتر-اولهه، ڏکڻ وارن صوبن جي لپين جو به وِستار ڪيو آهي، پر ڊاڪٽر داني صاحب جو ڪتاب، صرف سنڌ جي ذڪر کان خالي آهي. ڊاڪٽر صاحب پنهنجي ڪتاب ۾ XVla ۽ XVlb تختين تي ”ملوالي“ رسم الخط جا مثال ۽ حوالا ڏنا آهن. پر هن خط کي سنڌ ۾ ڳولڻ جي تڪليف ڪانه ڪئي اٿن.

منهنجي خيال ۾، جنهن رسم الخط کي سرگريئر سن، ڪراچي ضلعي جو رسم الخط ٿو سڏي، سو اصل ۾ ’لاڙي يا لوهاڻو رسم الخط‘ آهي.

مٿي عرض ڪيو ويو آهي ته هن کان اڳ، هڪ ٺڪريءَ تي لکيل لاڙي يا لوهاڻڪي اکرن جي پڙهڻ جي ڪوشش ڪئي وئي هئي، ۽ باقي رهيل ٻن ٺڪرين تي لکيل اکرن جي پڙهڻيءَ لاءِ ڪوشش ڪرڻي هئي. پنيور سيمينار 1983ع ۾ پنيور وارين انهن باقي ٻن ٺڪرين جي پڙهڻيءَ جي باري ۾ ڪجهه عرض ڪيو ويو هو. اڳ ۾ جاحظ جي حوالي سان بيان ڪيو ويو آهي ته سنڌ جا ماڻهو علم رياضي، علم نجوم ۽ حسابن ۾ ڪافي اڳتي هئا. جاحظ جي هن دعويٰ جو دليل پنيور مان لڌل هڪ ٺڪريءَ تي لکيل اکرن مان چٽيءَ طرح ملي ٿو.

هن ٺڪريءَ جي اڀياس مان هڪ ته ان دور جي انگن لکڻ جي خبر پوي ٿي، ۽ ٻيو ته انهن انگن جي لکيل صورت مان پتو پوي ٿو ۽ ابن النديم جي راءِ جي تصديق ٿئي ٿي ته ان زماني ۾ به سنڌ ۾ علم رياضيءَ جو عام رواج هو. ماڻهن کي انگن ۽ انهن جي ڳڻائڻن ۽ حساب ڪتاب رکڻ جي پوري ڄاڻ هئي. هو نه فقط انگن جي سڄي صورت مان واقف هئا ۽ ان جي لکڻ جو وٽن رواج هو، پر ماپ ۽ تور ۾ به وڌيڪ آسانيءَ لاءِ، کين نه فقط انگن جي ڀاڱن ۽ جزن جي به زباني طور ڄاڻ ۽ خبر هئي، پر ان جو لکت ۾ به اظهار ڪري سگهندا هئا. ڪنهن به قوم وٽ اهڙي ترقي يافته طريقي جو هجڻ، ان قوم جي ذهانت جو ثبوت آهي. هن ٺڪريءَ (نمبر پهرين ص 9) جي ٻي ست ۾ دراصل سڄي لفظ جي ’لنڊي‘ چوڻي يا مخفف صورت آهي، جنهن جي مراد آهي ’ماپ‘. سنڌ ۾ اڄ به واپارين وٽ ائين لکڻ جو رواج آهي. هن ست ۾ اکر مان مراد آهي ’سوا هڪ پاڻ‘، سڄيءَ ست جي پڙهڻي ٿيندي ’ماپ سوا هڪ پاڻ‘. هن مان هي ٿو اندازو لڳائي سگهجي ته دڪاندار پنهنجي وقت

بچائڻ لاءِ ڪنهن شيءِ جون، سوا هڪ هڪ ٻاءِ جي تور جيتريون پڙيون يا ويڙهيون اڳواٽ ٿي ٻڌي، تيار ڪري رکندا هئا ته جيئن دڪاندار ۽ خريدار جو وقت ضايع نه ٿئي.

علم رياضيءَ سان دلچسپي رکندڙ ماهرن لاءِ وڌيڪ دلچسپيءَ وارو نقطو هي به آهي ته پنيور جا ماڻهو ڪنهن به شيءِ جي ننڍن جزن مان به چڱيءَ طرح واقف هئا. ٻين لفظن ۾ هيئن چئبو ته سڄو اڌ، ٻاءِ ۽ منو وغيره جهڙا هڪ سڄي انگ جا جزا، ان وقت به سنڌ ۾ روزمره جي زندگيءَ ۽ واپار ۾ استعمال ٿيندا هئا.

هن لفظ کان هيٺ، ٽينءَ ست ۾ لکيل آهي جنهن جي پڙهڻي آهي 'سوا به'، يعني ته پنيور جا رهاڪو نه فقط انگ اکر لکي سگهندا هئا، پر جرن جي ڄاڻ کان سواءِ، انهن جرن جي لکڻ جو به وڻ رواج هو؛ يعني ته هو وڏا حسابدان ۽ رياضيدان هئا، جنهن جو ذڪر جاحظ پڻ ڪيو آهي.

اهڙي نموني ساڳئي صفحي 30 تي، شڪل نمبر 11 ۾ ڏنل ٺڪريءَ تي جيڪي اکر لکيل آهن تن جي پڙهڻ جي پڻ ڪوشش ڪئي وئي آهي، جيتوڻيڪ انهيءَ ٺڪريءَ جي پڙهڻيءَ مان، آءٌ اڃا مطمئن نه آهيان، اها دعويٰ نتو ڪريان ته جيڪا پڙهڻي مون مقرر ڪئي آهي اها آخري ۽ بلڪل درست آهي، پر ماهرن جي ڌيان ۽ سوچ لاءِ، آءٌ پنهنجا رايا پيش ڪريان ٿو. ۽ ٻين ماهرن کي پڻ دعوت ٿو ڏيان ته هو به هن ڏس ۾ ڪوشش ڪن. انهيءَ ٺڪريءَ تي پهرين ست ۾ جيڪي اکر لکيل آهن، اهي هيٺ ڏجن ٿا:



ان جي پڙهڻي آهي: ’رمدريها پت‘. ’پت‘ مان مراد ته ريشم آهي، پر ”رمدريها“ ڇا آهي، ان تي سوچڻو پوندو. ممڪن آهي ته اهو ڪو ريشم جو قسم هجي.

ٻيءَ ست جي پڙهڻي آهي: ’ڏيرو هئدرو‘، يعني ’هئدي رنگ جو ڏيرو‘، ۽ ٽينءَ ست جي پڙهڻي آهي: ’نديو‘.

انهن ٺڪرين جي پڙهڻيءَ مان خبر پوي ٿي، ته ان وقت ڪهڙي قسم جو ڪپڙو يا ٻيو سامان عام طور وڪامندو هو؛ ڪهڙين ڪهڙين شين جو واپار هلندو هو، ۽ سنڌي سماج ۾ ڪهڙا ڪهڙا رنگ استعمال ٿيندا هئا. انهن ٺڪرين جي اڀياس کان پوءِ، سنڌ جي معاشي ۽ سماجي حالتن ۽ ماڻهن جي نفسيات، سندن طبيعت جي لاڙن، تهذيب ۽ تمدن جي باري ۾ ڪافي ڪجهه چئي سگهجي ٿو.^①

① Khan F. A., Op. Cit. P. 15.

ببليوگرافي

1. الانا غلام علي، ڊاڪٽر: سنڌي صورتخطي چوٿون ڇاپو،
حيدرآباد، سنڌي ٻوليءَ جو بااختيار ادارو، 1993ع
2. نبي بخش خان بلوچ، ڊاڪٽر: سنڌي ٻولي ۽ ادب جي
مختصر تاريخ حيدرآباد، پاڪستان اسٽڊي سينٽر سنڌ
يونيورسٽي، 1993ع
3. Khan, F.A., Bhambore Excavations
Revised Edition, Karachi, Department
of Archaeology, Government of
Pakistan, 1963
4. ابن النديم: الفهرست، اردو ترجمو، هندوستان عربون کي
نظير، جلد دوم، 1962ع
5. بشاري مقدسي: احسن التقاسيم في معرفة، اردو ترجمو،
هندوستان عربون کي نظير، ايضاً
6. جاحظ: رساله فخرالسودان علي البيضان، اردو ترجمو
ايضاً، 1960ع
7. الانا غلام علي، ڊاڪٽر: سنڌي صورتخطي، ڏسو حوالو
پهريون
8. مسعودي: مروج الذهب و معاون الجوهر، اردو ترجمو،
هندوستان عربون کي نظير

9. Khan, F.A. Bhambore Excavations
Revised Edition, Karachi,
Department of Archaeology, Gov. of
Pakistan, 1963.
10. Sachau, E.C., Al-beruni's India,
London, Kegan Paul, Trench
Trubner, 1910

باب نائون

- سنڌي ٻوليءَ ۽ تهذيب تي
ٻين ٻولين ۽ تهذيبن جو اثر

سنڌي ٻوليءَ ۽ تهذيب تي ٻين ٻولين ۽ تهذيبن جو اثر

انسان ذات جي تهذيب ۽ تمدن جو سڀ کان اعليٰ خزانو ٻولي ئي رهي آهي. دنيا ۾ ڪا به اهڙي قوم نه آهي جيڪا ٻين قومن جي تهذيب ۽ تمدن کان متاثر نه ٿي هجي، اهڙيءَ طرح دنيا ۾ ڪا به اهڙي ٻولي نه آهي جيڪا پنهنجي پاڙي وارين ٻولين کان اثرانداز نه ٿي هجي؛ ان کان ڪجهه ورتو نه هجيس، يا ان تي پنهنجي لساني ورثي جا اثر نه ڇڏيا هجنس، ۽ ان کي ڪجهه ڏنو نه هجيس.

دنيا جي مختلف قومن ۽ انهن جي تهذيبن جا هڪٻئي تي مٿي بيان ڪيل اثرن لاءِ ڪيترائي سبب ۽ ڪارڻ آهن. اهڙيءَ طرح ٻولين جي لغوي خزاني جي، هڪٻئي کي ڏي-وٺ جا ڪيترائي سبب آهن. انهن سببن مان هڪ سبب آهي: 'ڪنهن ملڪ کي فتح ڪري، ان تي پنهنجي تهذيب، تمدن ۽ ٻوليءَ کي رائج ڪرڻ' يا مفتوح قوم مٿان پنهنجي تهذيب، تمدن ۽ ٻوليءَ کي مسلط ڪرڻ. انهيءَ سبب جي ڪري فاتح قوم جي ٻوليءَ، تهذيب، تمدن ۽ رسم ۽ رواج جو اثر، مفتوح قوم ۽ ان جي تهذيب، تمدن ۽ رسم و رواج ۽ ٻوليءَ تي ضرور ٿيندو آهي. فاتح قوم جي تهذيب ۽ تمدن ۽ ٻوليءَ کي ان ڪري به اهميت ملندي آهي جو اها حڪمران طبقي جي ٻولي هوندي آهي. اهڙيءَ طرح فاتح قوم جي ٻولي يا ته مفتوح قوم جا ٻوليءَ تي سراسر غالب پئجي ويندي آهي، يا فاتح قوم کي ٻوليءَ جي هزارين لفظ، مفتوح قوم جي ٻوليءَ ۾ داخل ٿي ويندا آهن. پر ان جي ساخت ۽ سٽاءُ تي ان جو ڪوبه اثر ڪونه ٿيندو آهي.

ٻولين جو هڪ ٻئي تي اثر جو ٻيو ڪارڻ، قومن ۽ آبادين جو باهمي ميل جول آهي. جڏهن ڪي به ٻه ٻوليون، هڪ اهڙي ملڪ ۾ ڳالهايون وينديون آهن، جو (ملڪ)، سياسي طور هڪ نظام هيٺ هوندو هي، تڏهن اهي ٻئي ٻوليون هڪ ٻئي تي اثر ڪنديون آهن، ۽ هڪ ٻئي کان ڪجهه وڌنديون آهن ۽ هڪ ٻئي کي ڪجهه ڏينديون آهن.

ٻولين جي هڪ ٻئي تي اثر جو ٽيون ڪارڻ، پاڙيسري هجڻ آهي، ۽ پاڙي وارن ملڪن جي ماڻهن جي لڏپلاڻ، اُن جو هڪ خاص سبب هوندو آهي. جڏهن ڪي ماڻهو، گهڻي تعداد ۾، هڪ ملڪ کان لڏي، ٻي واري ملڪ ۾ وڃي رهندا آهن، تڏهن نئين ملڪ ۾ رهي، لڏي ايندڙن طرفان اُن ملڪ جي اصلي رهاڪن سان ميل جول قائم رکڻ سان، ٻنهي گروهن جون ٻوليون هڪ ٻئي سان تڪر ڪائينديون آهن، ۽ هڪ ٻئي کي لفظن ۽ لغوي خزاني جو ذخيرو ڏينديون ۽ وڌنديون آهن.

اهڙيءَ طرح ٻولين جي هڪ ٻئي تي اثر جا، ماهرن جيڪي ڪارڻ ۽ سبب مقرر ڪيا آهن، انهن مان ڪي هي آهن:

- (1) تجارتي ۽ واپاري ناتا
- (2) سماجي ۽ ثقافتي ناتا
- (3) باهمي شاديون ۽ ميل جول
- (4) ساڳيو مذهب، مذهبي تبليغ ۽ ميل جول
- (5) آباديءَ جي لڏپلاڻ

مٿي بيان ڪيل سببن ۽ ڪارڻن جي روشنيءَ ۾، سنڌي زبان جو، سنڌ جي ٻين وارن ملڪن ۾ پکڙجڻ ۽ اُتي جي ٻوليءَ تي پنهنجا صوتي، صوتياتي، صرفي، نحوي، معنوي ۽ لغوي اثر ڇڏڻ ۽ انهن ٻولين جي صوتي، صوتياتي، صرفي، نحوي ۽ لغوي اثر قبول ڪرڻ هڪ لازمي امر آهي. سنڌي ٻوليءَ طرفان سرحد پار، ڪڇ، ڪاٺياواڙ، گجرات ۽ راجسٿان ۾ پنهنجا لسانياتي اثر ڇڏڻ ۽ سنڌ اندر اُتي جي ٻولين کان

اثرانداز ٿيڻ، لازمي امر هو. اهڙيءَ طرح قديم سنڌ اندر، بلوچستان جي سبي، ڪڇي، قلات، مڪران ۽ لسٻيلي واريءَ ايراضيءَ ۾ اثرانداز ٿيڻ ۽ اُتي جي مقامي ٻوليءَ جا اثر قبول ڪرڻ به هڪ زنده ٻوليءَ لاءِ صحتمند نشاني آهي. ساڳيءَ طرح سرائڪي ٻوليءَ جي خطي ۾، بهاولپور، ملتان، ڪيترن، ديره جات، بکر، مظفر ڳڙھ، لڊ ۽ ميانواليءَ تائين پنهنجا اثر قائم ڪرڻ ۽ سرائڪيءَ جي لب و لهجي، صوتيات، صرف ونحو، معنوي ۽ لغوي خزاني کان اثرانداز ٿيڻ لاءِ جيڪي ڪارڻ ۽ سبب ٿي سگهن ٿا، اهي مٿي بيان ڪيل ڪسوتيءَ سان ئي پرکي سگهجن ٿا.

سنڌي لسانيات جو هيءُ باب فقط انهن حدن تائين محدود نٿو ڪري سگهجي، پر انهيءَ سلسلي ۾ فارسي ۽ سنڌيءَ جو هڪ ٻئي تي اثر ڪرڻ، ۽ عربي ۽ سنڌيءَ جو هڪ ٻئي تي اثرانداز ٿيڻ، هن مطالعي جي سلسلي ۾ هڪ اهم باب جو اضافو آهي.

مٿي بيان ڪيل ٻولين، ماڳن ۽ ملڪن سان، سنڌ جا تهذيبي ۽ تمدني رشتا ۽ سنڌي ٻوليءَ جا لسانياتي رابطا، ڪنهن هڪ سال، ڪنهن هڪ عرصي يا هڪ دور ۾ نه ٿيا آهن، پر هر تهذيب ۽ تمدن، هر ٻوليءَ جا رابطا ۽ رشتا، ڌار ڌار زمانن ۾، ڌار ڌار عرصي ۾ ۽ ڌار ڌار دورن ۾ قائم ٿيا، وڌيا ۽ ويجهيا آهن. انهيءَ ڪري هن باب ۾، ڪوشش ڪري، هر لساني گروه جو، ڌار ڌار ذڪر ڪبو ته جيئن سنڌي ٻوليءَ جو هي باب مطالعي کان رهجي نه وڃي.

2- عرب ۽ سنڌ جا تعلقات:

سڀ کان پهرين عرب دنيا سان ماضيءَ ۾، سنڌ جا جيڪي ناتا رهيا، ۽ سنڌي زبان تي عربي زبان جو جيڪو اثر ٿيو، تنهن جو وستار ڪبو، ۽ پوءِ هن ڏس ۾، ان سلسلي جا تفصيل بيان ڪبا.

712ع ۾ عربن جي سنڌ تي فتح کان پوءِ عربي زبان جو سڄيءَ سنڌ ۾ اثر پکڙجڻ لڳو. نون حڪمرانن (عربن)، سنڌ ۾ نئين تهذيب ۽ نئون مذهب آندو. ماڻهن، دين اسلام کي خوشيءَ سان قبول ڪيو. سنڌ وارن عربي تهذيب ۽ عربي ٻوليءَ کي، اسلامي تهذيب ۽ قرآن پاڪ جي زبان سمجهي، ان کي جيءَ ۾ جاءِ ڏني. مذهبي حيثيت ملڻ ڪري، سنڌ ۾ عربي ٻوليءَ کي هر هنڌ عزت ۽ احترام جي نگاهن سان ڏٺو ويو. عربي زبان هر هنڌ ۽ هر ماحول ۾ پنهنجو مقام قائم ڪرڻ لڳي. ان جو، سنڌي زبان تي، تمام گهڻو اثر ٿيو. سنڌيءَ جي لفظي ۽ لغوي خزاني ۾ اضافو ٿيو. عام گفتگو، محفلن ۽ معرڪن ۾، سنڌي ٻوليءَ ۾ عربي ٻوليءَ جي لغوي خزاني جو عربي ٻوليءَ جا نوان نوان لفظ ڪم اچڻ لڳا، انهيءَ ڪري سنڌي زبان جو روپ ئي بدلاجي ويو.

3- ٻولين جا هڪ ٻئي تي اثر:

ٻولين جا هڪٻئي تي اثرن جا مٿي جيڪي اصول، ڪارڻ ۽ سبب بيان ڪيا ويا آهن، انهن مان هڪ اصول اهو به آهي ته جڏهن ڪوبه ملڪ يا ڪابه قوم، ڪنهن اهڙي ملڪ يا اهڙيءَ قوم جي تسلط هيٺ ايندي آهي، جنهن جي زبان مفتوح قوم جي زبان کان مختلف هوندي آهي، تڏهن ٻئي ٻوليون (فاتح قوم جي ٻولي ۽ مفتوح قوم جي ٻولي) ڪجهه وقت تائين، گڏوگڏ قائم رهنديون آهن. ۽ ڪجهه عرصي کان پوءِ يا ته فاتح قوم جي ٻولي، مفتوح قوم جي ٻوليءَ تي غالب پئجي ويندي آهي ۽ اها (مفتوح قوم جي ٻولي) آهستي آهستي فاتح قوم جي ٻوليءَ تي پنهنجا ڪجهه نشان چڙهي، پاڻ مٽجي ويندي آهي، بلڪل ائين جيئن آرين جي ٻوليون، برصغير پاڪ هند ۾، مقامي ٻولين تي غالب پئجي سون: اهڙيءَ طرح قصو ان حقيقت جي ابتڙ به ٿي ويندو آهي: يعني مفتوح قوم جي ٻولي، ٻوليون، ٻاهران آيل فاتح قوم جي ٻوليءَ تي

غالب پئجي ويندي آهي. ٻنهي حالتن ۾، جيڪا به ٻولي غالب پوندي آهي، سا نئون روپ اختيار ڪندي آهي. ۽ نئين صورت وٺي بيھندي آهي، يعني ان ۾ ٻنهي ٻولين جا عنصر موجود هوندا آهن. انهيءَ دعويٰ جو وڏي ۾ وڏو ثبوت سنڌي زبان آهي.

سنڌ ۾ آيل عرب سياحن جي سفرنامن ۾ ڏنل حوالن مان ثابت ٿو ٿئي ته عربي دور ۾ سنڌ جا ماڻهو ڪافي عرصي تائين، ٻئي ٻوليون يعني عربي ۽ سنڌي ڳالهائيندا هئا. ان جو نتيجو اهو نڪتو جو هزارن جي تعداد ۾ عربي لفظ، سنڌي ٻوليءَ ۾ داخل ٿي ويا، ۽ ڪيترائي سنڌي لفظ عربي زبان جي لغت جو حصو بڻيا.

اسلام جي اثر، سنڌ جي ماڻهن جي ذهني، سوچ ويچار ۽ فڪر جي ارتقا ۾، تازي خون مثل ڪم ڪيو. نئين مذهب جي ڪري نئين زندگيءَ ۽ نئين معاشري جنم ورتو. سنڌ جي نون مسلم ماڻهن پاڻ تي اسلامي نالا رکيا. اسلامي نالن کان سواءِ روزانه استعمال جا ڪيترائي مذهبي لفظ، سنڌي ٻوليءَ ۾ هڪدم داخل ٿي ويا. مذهبي لفظن کان سواءِ انتظاميه، سياسي، ۽ معاشرتي علمن جا هزارين لفظ، سنڌي زبان ۾ ڪم اچڻ لڳا.^① عربي زبان جي اثر ڪري، سنڌي ٻوليءَ ۾ وڌيڪ گهرائي، وسعت ۽ مرڪزيت پيدا ٿي.^② زبان جي نفسياتي ڪيفيت بدلي ۽ زبان جي تمدني سرمايي ۾ اضافو ٿيو. ان کان علاوه حديث، فقه ۽ ٻين اسلامي علمن جا بيشمار لفظ، سنڌي عالم ۽ فاضل پنهنجي ٻوليءَ ۾ عام جام ڪم آڻڻ لڳا. اهڙيءَ طرح ادبيات، ثقافت، دينيات، عمرانيات، فلسفي، سائنس، تاريخ، جغرافيه، فنون لطيفه ۽ ٻين علمن جا انيڪ عربي اصطلاح ۽ فني لفظ، سنڌي زبان ۾ داخل ٿي ويا. نه فقط علمي، فني ۽

① سيد سليمان ندوي: عربون کي جهاز راني، بمبئي، اسلامڪ ريسرچ ائسوسيئيشن، 1935ع، ص 17-24.
 ② نبي بخش خان بلوچ، ڊاڪٽر: سنڌي ٻوليءَ اڌب جي مختصر تاريخ، ٿيو جاپو، حيدرآباد، حاشور، پاڪستان اسٽڊي سينٽر، سنڌ يونيورسٽي، 1993ع، ص 42 ۽ پڻ ڏسو: ميمڻ عبدالمجيد سنڌي، ڊاڪٽر: سنڌي ادب کي مختصر تاريخ، جام سور، انسٽيٽيوٽ آف سنڌالاجي، 1983ع، ص 10.

مذهبي قسم جا لفظ سنڌي زبان جي لغوي خزاني جو حصو بڻيا، پر روزمره جي زندگيءَ، کاڌي خوراڪ، لباس ۽ رهائش وغيره جا به ڪيترائي نوان لفظ، عربيءَ مان سنڌيءَ ۾ آيا، ۽ اهي شهرن توڙي ڳوٺن ۾ عام جام ڪم اچڻ لڳا.

سنڌ جي فتح کان پوءِ، عرب سپاهي، جيڪي خاص ڪري شام، عراق، عمان ۽ ميسوپوٽيميا جا هئا، سنڌ ۾ رهي پيا، ۽ سنڌ ۾ شاديون ڪيائون. انهيءَ کان سواءِ بغداد، بصري، مصر، عدن ۽ يمن کان ڪيترائي مهاجر، درويش، عالم ۽ مذهبي داعي سنڌ ۾ اچي آباد ٿيا.^① انهن سنڌ کي پنهنجو وطن بنايو.

ساڳيءَ طرح خشڪي ۽ سمنڊ رستي، عدن، مسقط، عمان، يمن، بصري، بغداد، بندر عباس ۽ شام سان دائمي واپار ۽ تجارتي ڏي-وٺ جي ڪري، عربي ۽ سنڌي زبانن جو گهڻو ۽ گهرو ميل جول وڌيو. عربي ۽ سنڌي زبانن وارو اهو دور، جنهن ۾ ٻئي زبانون ملتان، منصوره، ديبل ۽ ٻين شهرن ۾ ڳالهائون وينديون هيون.^② اهو سلسلو عربن جي حڪومت جي خاتمي تائين جاري رهيو، پر آخرڪار روزمره جي وهنوار ۾ سنڌي زبان، عربي زبان تي غالب بڻجي وئي، پر انهيءَ هوندي به عربيءَ جو اثر ختم ڪونه ٿيو هو. سنڌي طرح نه، ته اڻسنڌيءَ طرح عربيءَ جو اثر جاري رهيو.

سنڌي ٻولي ۽ عربيءَ جو هڪٻئي سان سڌو واسطو 1026ع تائين جاري رهيو. اهو واسطو فارسي زبان ذريعي به رهيو، ڇو جو عربي حڪومت جي خاتمي کان پوءِ فارسي زبان سنڌ جي سرڪاري زبان رهي، پر عام ماڻهن جي زبان سنڌي هئي.

① علي شير قانع: تحفة الڪرام. حيدرآباد، سنڌي ادبي بورڊ، 1957ع، ص 318، 327 ۽ 355 ۽ پڻ

ڏس. سالم عبدالڪريم بن محمد سمعاني: الانساب، ليڊن، 1912ع، ص 237.

② پير مونس مقدسي: احسن التفسير في معرفة اردو ترجمو. هندوستان عربون کي نظر مين، حصول اول، 1960ع

عربي حڪومت جي خاتمي کان پوءِ، عربي زبان جا ڪيترائي لفظ فارسي زبان جي معرفت سنڌيءَ ۾ داخل ٿيا.^①

اهڙيءَ طرح عربي ۽ فارسي زبانن جو، سنڌ سان 1100 سئو سال تعلق رهيو. انهيءَ عرصي ۾ هزارن جي تعداد ۾ عربي ۽ فارسي لفظ، جن جا هم معنيٰ لفظ سنڌيءَ ۾ موجود نه هئا، سنڌيءَ ۾ شامل ٿي ويا.

انهن لفظن جي اڀياس کان پوءِ ائين چئي سگهجي ٿو ته سنڌي ٻوليءَ جي لغوي خزاني کي، عربي زبان شاهوڪار بنائي ڇڏيو هو. انهن لفظن جي ڇنڊڇاڻ مان ائين به معلوم ٿو ٿئي ته سنڌي زبان جي صوتي، صوتياتي، صرفي ۽ نحوي سٽاءَ تي عربي زبان جو ڪو گهڻو اثر ڪونه ٿيو هو. پر سنڌي زبان جي صوتي، صوتياتي، صرفي ۽ نحوي تشڪيل تي عربيءَ جو ڪجهه اثر ضرور ٿيو هو. انهن اثرن جا ڪجهه حوالا ۽ مثال هيٺ ڏجن ٿا:

(الف) سنڌي صوتيات تي اثر:

(i) عربي آواز: سنڌي صوتيات جي مطالعي مان معلوم ٿو ٿئي ته سنڌي زبان جي صوتياتي نظام ۾ پنج آواز عربي صوتيات جا شامل ٿي ويا آهن، اُهي آواز آهن: [ف، ز، ق، خ ۽ غ]. جيتوڻيڪ [ق، خ ۽ غ]، سنڌي ٻوليءَ ۾ ائين بلڪل ڪونه ٿا اُچارجن جيئن اهي عربي صوتيات موجب اُچاربا آهن، پر سنڌي ڳالهائيندڙ [ق ۽ ڪ، خ ۽ ڪ ۽ غ ۽ گ] آوازن ۾ فرق ڀليءَ پٽ محسوس ڪن ٿا ۽ کين اها خبر آهي ته اهي ٻئي ڌار ڌار آواز آهن.^②

① Goldsmid, F.J., an article published in J.R.A.S of Great Britain and Ireland Vol (1) Ns. 1892, 23-33.

② الام غلام علي، ڊاڪٽر: سنڌي صوتيات، حيدرآباد: ادبيات، 1967ع

(ii) لفظ جي آخري ساکن وينجن جو اُچار: سنڌي صوتياتي

نظام موجب، هر سنڌي لفظ جي آخري هميشه، ڪونه ڪو سر (vowed) اُچاربو آهي. يعني سنڌي ٻوليءَ ۾، لفظ جي آخري ساکن وينجن جو اُچار ممڪن نه آهي، پر ڪي پڙهيل ڳڙهيل ماڻهو، عالم ۽ فاضل، عربي ۽ فارسي مان آيل، ڪن لفظن جي اُچارڻ مهل، انهن لفظن جي آخري وينجن کي، متحرڪ اُچارڻ جي بدران ساکن ڪري اُچاريندا آهن. سنڌي ٻوليءَ جي صوتياتي نظام تي، عربي صوتيات جو اثر قبول ڪرڻو پوندو. اهو اثر شاعريءَ ۾ خصوصاً، سنڌي ٻوليءَ جي ديوانن ۾ ته بلڪل نمايان هوندو آهي. هيٺ ڪي اهڙا لفظ مثال طور ڏجن ٿا^①:

عربي لفظ	سنڌي لفظ	عربي لفظ	سنڌي لفظ
عَذَابُ	عَذَابُ	دَفْتَرُ	دَفْتَرُ
مَنْزِلُ	مَنْزِلُ	عِلْمُ	عِلْمُ
اَدِيبُ	اَدِيبُ		
صاحبُ	صاحبُ	کاذِبُ	کاذِبُ

(iii) يڪپدا دُھرا سر (diphthongs): سنڌي صوتيات جي چنڊچاڻ مان ائين پڻ معلوم ٿيو آهي ته سنڌيءَ ۾ يڪپدا دُھرا سر (diphthongs) گهڻو ڪري انهن عربي يا فارسي لفظن ۾ ڪم آڻبا آهن جيڪي سنڌيءَ ۾ اُڌارا ورتا ويا آهن، پر ڏيئي سنڌي سُرَن جي تقسيم ۾، يڪپدا دُھرا سر (diphthongs) نظر نٿا اچن. هيٺ مثال طور اهڙا عربي ۽ فارسي لفظ ڏجن ٿا جن ۾ اهڙا سر موجود آهن:

^① Alana Ghulam Ali, The Arabic Element in Sindhi, M.A. Thesis, submitted to the SOAS, University of London, 1963, P. 97

سنڌي لفظ	عربي/فارسي لفظ
غَيْبَ	عَيْبَ
قَوْمَ	قَوْمَ

(iv) رسم الخط تي اثر: عربن جي سنڌ تي فتح کان اڳ، سنڌي زبان مختلف رسم الخطن ۾ لکي ويندي هئي. اهي سڀ رسم الخط ديوناگري رسم الخط جي نموني تي ٺهيل هئا، البت انهن جا نالا مختلف هئا، انهن مان ڪن جا نالا هي هئا:

اردناگري، ملواري/ملقاري، لوهاڻڪا، ڀاتيا سَئندو^①، سنڌي ٻوليءَ جو موجوده عربي — سنڌي رسم الخط، عربن جي حڪومت جي شروعاتي دور ۾ ئي شروع ٿي چڪو هو. پراڻا پڪا ثبوت يا ڪواهرزو نمونو هٿ نه آيو آهي. هن ڏس ۾ ڊاڪٽر نبي بخش بلوچ جو رايو آهي:

”عربي — سنڌي صورتخطيءَ جو اڳاٽي ۾ اڳاٽو نمونو خود محقق بيرونيءَ جي لکڻين ۾ ملي ٿو. هن ’ملقاري‘ لفظ ۾ ’ق‘ حرف ڪم آندو آهي. ’مگر‘ (منگر) ۽ ’اگل‘ (اگر) ۾ ’گ‘ جي اچار لاءِ ’گ‘ حرف آندو اٿس؛ يعني ته خود محقق بيروني سنڌ جي مقامي اُچارن کي ادا ڪرڻ لاءِ عربي حرفن تي تبڪا ڏيئي اکر ڪڍيا. ان مان ظاهر آهي ته ’سنڌي‘ — عربي صورتخطيءَ جيڪا اسان تائين پهتي آهي، اُن جا لکڻ ۾ تاريخي آثار 1025 ع — 1030 ع واري عرصي ۾ ملن ٿا.“^②

موجوده عربي — سنڌي رسم الخط جي اڀياس مان ظاهر آهي ته عربي رسم الخط جا اٺ حرف — ذ ع ح ث ص ض ط ظ — سنڌي رسم الخط يا سنڌي الف — ب جي پٽيءَ ۾ شامل ڪيا ويا آهن ڇو ته اهي حرف انهن هزارين لفظن جي صحيح صورتخطي لکڻ ۾ ڪم اچن ٿا

① علامه علي، دأشقر: سنڌي صورتخطي، جايو جوشن، حيدرآباد، سنڌي ٻوليءَ جو بااختيار ادارو.

② 1944 ع، ص 15.

③ سي جسن خان، مارج، دأشقر: سنڌي ٻوليءَ ۽ ادب جي مختصر تاريخ حوالو ڏنو ويو آهي، ص 54-75.

جيڪي عربيءَ مان سنڌيءَ ۾ بندريج داخل ٿي ويا آهن، اُهي صرف ٻن صورت ۾ ئي استعمال ٿين ٿا، باقي سنڌي صوتيات تي انهن جو ڪوبه اثر ڪونهي، يعني انهن حرفن جا آواز، سنڌي زبان ۾ اڃاري نٿا سگهجن. انهن جو اچار سنڌيءَ ۾، سنڌي صوتي نظام موجب ڪيو ويندو آهي؛^① مثال طور:

سنڌي اچار	عربي آواز
[ا]	[ع]
[ه]	[ح]
[س]	[ث]
[س]	[ص]
[ز]	[ض]
[ت]	[ط]
[ز]	[ظ]

(V) سنڌي وياڪرڻ تي اثر: سنڌي وياڪرڻ جي چندڇاڻ مان معلوم ٿو ٿئي ته عربي ٻوليءَ جون ڪيتريون ئي اڳياڙيون سنڌي ۽ فارسيءَ ڏاتن سان ملي، سنڌي مرتب لفظن جي ٺاهڻ ۾ مدد ڪن ٿيون. اهڙيءَ طرح عربيءَ جا ڪيترائي مفرد لفظ، فارسي ۽ سنڌي زبانن جي مفرد لفظن سان ملي مرڪب لفظ جوڙڻ ۾ مدد ڪن ٿا؛ مثال طور:

عربي اڳياڙي	+	عربي/سنڌي/فارسي ڏاتو	=	مرتب لفظ
لا		فاني، جواب، شڪ، حد		لافاني، لاجواب
		ثاني، حاصل، علاج		لاشڪ، لاحد

① الامام غلام علي، ڊاڪٽر: سنڌي صورتخطي، ڇاپو چوٿون، حوالو ڏنو ويو آهي، ص 91
 ۽ ٻين ڏسو: ايضاً، سنڌي صوتيات، حيدرآباد، ادبيات پبليڪيشن ۽ ٻين ڏسو ايضاً، لاڙ جي ادبي ۽ ثقافتي تاريخ
 ڄام شورو انسٽيٽيوٽ آف سنڌالاجي 1977ع، ص 156

لاٽائي، لاحق

لا علاج.

غير واقف، غير آباد

واقف، آباد

غير —

بالادست، بالاتنگ

دست، تنگ

بالا —

اهڙيءَ طرح ڪيتريون ئي دي سي اڳياڙيون ۽ پڇاڙيون، عربي ڌاتن سان ملي، سنڌي مرتب لفظ ٺاهين ٿيون، جيئن:

$$\frac{\text{دي سي اڳياڙي}}{\text{اَڻ}} = \frac{\text{عربي ڌاتو}}{\text{لاٽق}} + \frac{\text{مرتب لفظ}}{\text{اڻ لاٽق / اٿواقف}}$$

$$\frac{\text{عربي ڌاتو}}{\text{عيب}} + \frac{\text{دي سي پڇاڙي}}{\text{— آٿو}} = \frac{\text{مرتب لفظ}}{\text{عيبائو}}$$

حاکم، غريب، فقير آٿ حاکماڻو، غريبڻو، فقيراڻو

رئيس — ڪو رئيسڪو

(vi) فعل: عربي زبان مان سنڌيءَ ۾ آيل لفظن مان، سنڌي وياڪرڻ جي ڍانچي موجب ڪي اسم آهن، ڪي ظرف، ڪي حرف جر ۽ ڪي حرف ندا آهن. ڌيان طلب نقطو هي آهي ته ڪيترائي سنڌي فعل، عربيءَ جي اسمن مان ٺاهيا وڃن ٿا ۽ عربي اسمي صورتن جي پويان — اَڻ يا — اڻ پڇاڙيون ملائڻ سان ٺهندا آهن؛ مثال طور:

سنڌي فعل	عربي اسم
صرڻ، ضربڻ	ضرب
قبولڻ، قبولجڻ	قبول
دفنڻ، دفنجڻ	دفن

(vii) مرڪب فعل: سنڌي وياڪرڻ جي قانون موجب، ڪيترن ئي اسمن جي پويان، فعل معاون لڳائي، مرڪب فعل ٺاهيا ويندا آهن. اهو قانون عربيءَ مان اُڌارن ورتل اسمن سان لڳائي، مرڪب فعل ٺاهيا ويندا آهن، جيئن:

اسم	مددي / معاون فعل	مرڪب فعل
مدد	ڪرڻ	مدد ڪرڻ
قبول	ڪرڻ، پوڻ	قبول ڪرڻ، قبول پوڻ
ضرب	لڳڻ، لڳائڻ	ضرب لڳڻ، ضرب لڳائڻ
نظر	ڪرڻ، لڳڻ	نظروجهڻ، نظر ڪرڻ، نظر لڳڻ

هت هن حقيقت جو ذڪر ڪرڻ به مناسب ٿيندو ته عربيءَ مان ورتل اسم ۽ صفتون، سنڌي ٻوليءَ جي اسمن ۽ صفتن وانگر، عدد، جنس ۽ حالت ۾ گردان ڪن ٿيون.

(viii) حرف جر: عربيءَ ٻوليءَ جا حرف جر، ساڳيءَ صورت ۾ سنڌيءَ ۾ استعمال ٿيا آهن، جهڙوڪ:

واسطي

(ix) حرف ندا: هيٺيان حروف ندا، عربيءَ مان، سنڌيءَ ۾ داخل ٿيا آهن:

يا، اِلا، افسوس، اُف، شال، شَل، حيف.

(x) جنس مؤنث: اُهي عربي اسم مؤنث، جن جي آخر ۾ ’ة‘ نشاني هوندي آهي. اهڙن لفظن ۾ ’ة‘ نشاني، سنڌي ٻوليءَ جي وياڪرڻي قانون موجب ’او، آو، يا آت‘ ۾ بدلائي ويندي آهي، مثال طور:

نشانيءَ ۾ تبديل عربي اسم	سنڌي لفظ عربي اسم	سنڌي لفظ
او	جثو	ذخيرہ
جثہ	خطرو	قافله
خطره	فتنو	فائده
فتنه	ساعت	دعوة
ت	ساعة	دعوت
افه	افت	الفة
		الفت

اهڙيءَ طرح ڪن مؤنث عربي اسم خاص ۽ اسم عام ۾، نالن جي پڇاڙيءَ ۾ عربيءَ جي 'ة' کي سنڌي صوتياتي نظام موجب 'آ' يا 'ه' ۾ بدلايو ويندو آهي؛ جيئن:

عربي اسم	سنڌي لفظ	عربي اسم	سنڌي اسم
سعيدة	سعيدا	صالحة	صالحا، صالحه
امينة	امينا، امينہ	فريدة	فريدا، فريده
طالبة	طالباً، طالبه	ساجدة	ساجدا، ساجده
معلمة	معلماً، معلمه	فاطمة	فاطما، فاطمه

(Xi) عربي پهاڪا: سنڌي ٻوليءَ جي مطالعي مان معلوم ٿيو آهي ته ڪيترائي عربي پهاڪا يا ته هوبهو سنڌي ٻوليءَ ۾ شامل ٿي ويا آهن، يا ته ڪي ترجمو ٿيل حالت ۾ سنڌي ثقافت ۽ لوڪ ادب جو حصو بنجي ويا آهن. اهڙن پهاڪن مان هڪ هي آهي:

العجبيل فعل الشيطان يعني تڪڙ ڪم شيطان جو.

سنڌي زبان جي تشڪيل ۾ فارسي زبان جو اثر:

1. فارسي زبان سنڌ ۾ عربي حڪومت جي دور ۾ ئي، پير ڪوڙيا هئا^①. مشهور عرب سياح بشاري مقدسي (985 ع) لکي ٿو:

”ملتان ۾ اڪثر ماڻهو عرب آهن. هت فارسي زبان به سمجهي وڃي ٿي.“^②

عرب سياحن جي احوالن مان اهو به ظاهر آهي ته مشهور پنڊت ماڻڪ، سنڌي، فارسي ۽ عربي ٻولين جو ڄاڻو هو. هو خليفي هارون

① ڊاڪٽر سدا رنگانيءَ جي راءِ موجب فارسي زبان سنڌ ۾ محمود غزنويءَ جي زماني (998 ع - 1030 ع) ۾ آئي. پر عرب سياحن جي راءِ موجب فارسي ٻوليءَ جا سنڌ ۾ آثار آڳاٽا ملن ٿا، البت سدا رنگاني صاحب جي هيءَ دعويٰ صحيح آهي ته غزنوي حڪمرانن جي دور ۾ فارسي زبان سنڌ ۾ گهڻي ترقي ڪئي. ڏسو:

Sadarangani, H. I., Dr. Persian Poets of Sind, Hyderabad, Sindhi Adabi Board, 1956, Introduction, P. XI.

② بشاري مقدسي: احسن التماسر في معرفة، ص ص 331 ۽ 386.

الرشيد (وفات 813 ع) جي زماني ۾، خليفي موصوف جي علاج لاءِ سنڌ مان گهرايو ويو هو. هو سنڌيءَ مان فارسي ۽ عربي ٻولين ۾ ڪتاب ترجمو ڪرڻ ۾ مدد ڪندو هو^①. هن مان ثابت ٿو ٿئي ته سنڌ ۾ فارسي زبان جا اهڃاڻ محمود غزنويءَ جي آمد کان ٻه سو سال اڳ ملن ٿا.

ان کان سواءِ فارسي، قديم سنڌ جي پاڙي واري ملڪ جي زبان هجڻ جي حيثيت ۾، ۽ سنڌ ۽ ايران جي بندرگاهن ۽ خشڪي رستن جي ڪري واپاري ڏي — وٺ جي سبب، انهن ٻنهي زبانن جو هڪ ٻئي سان گهرو ۽ گهاٽو سنڀند رهيو آهي. قديم زماني ۾ راءِ گهراڻي جي حڪومت (492 ع — 641 ع) ۾، سنڌ جون سرحون ڪرمان تائين هجڻ جي ڪري به ٻنهي ٻولين جا هڪ ٻئي سان قديم رشتا ۽ ناتا رهيا آهن^②.

سومرن جي زماني (1010 ع — 1351 ع) ۾، 1186 ع ڌاري، سنڌ جو اُتر يون خطو، ملتان ۽ اُچ جي ماتحت هو^③، انهيءَ ڪري اهو خطو ملتان جي حڪومت جي معرفت دهليءَ جي تسلط هيٺ هو. دهليءَ جي حڪومت جي سرڪاري زبان فارسي هئي، انهيءَ ڪري پڪ سان چئي سگهجي ٿو ته اُتر سنڌ واري خطي ۾، سرڪاري لکپڙهه فارسي ٻولي ۾ ئي هلي هوندي. هن سلسلي ۾ ڊاڪٽر سدا رنگاڻي لکي ٿو:

”تيرهين صدي عيسويءَ ۾، سومرن جي حڪومت ۾، فارسيڌان عالم ۽ درويش، سنڌ لڏي آيا، جن مان ڪن فارسي ٻوليءَ ۾ شاعري پڻ ڪئي. انهيءَ شاعريءَ مان ڪجهه مثال نورالدين ’ڪوفيءَ‘ جي هر عمر، علي بن حامد ڪوفيءَ، چچنامي جي مصنف، جي ڪلام مان ملن ٿا. هي بزرگ 1216 ع

① ابن اصيل: اردو ترجمو، هندوستان عربون ڪي نظر ۾، جلد اول، ص 341

② الاڻا غلام علي، ڊاڪٽر: سنڌي ٻوليءَ جي لساني جاگرافي، ٻيو ڇاپو، ڄامشورو، انسٽيٽيوٽ آف

سنڌالاجي، سنڌ يونيورسٽي، 1993 ص 138.

③ ظفر ندوي: تاريخ سنڌ، اعظم ڳڙهه، ص 296.

۾ سنڌ ۾ لڏي آيو. اهڙيءَ طرح لال شهباز قلندر
جي فارسي ڪلام جا پاڻ مثال ملن ٿا^①.

هن راءِ مان ظاهر آهي ته فارسي ٻولي سومرن جي دور کان ئي
دفتري ۽ سرڪاري ٻوليءَ جي حيثيت وٺي چڪي هئي، پر عام ماڻهن
جي روزمره جي زبان سنڌي هئي. هن ڏس ۾ ڊاڪٽر بلوچ صاحب جو خيال
آهي:

”سمن جي دور کان به سؤ ورهيه اڳ، سنڌ ۾، فارسيءَ جو دخل
شروع ٿي چڪو هو. چاڪاڻ ته صوبائي گورنرن جي دفتري ٻولي ۽ عام
ڪاروباري ٻوليءَ جي حيثيت ۾، فارسي رائج ٿي چڪي هئي“^② ڊاڪٽر
بلوچ صاحب اڳتي لکي ٿو:

”سمن جي طاقت اُسرڻ وقت سنڌ جا پاڙيسري
پرڳڻا، گجرات توڙي ملتان، سڌو سنئون دهليءَ
جي ماتحت هئا، ۽ اُتي جا گورنر سنڌ جي سياسي
انقلاب کي غور سان ڏسي رهيا هئا. ملتان جي
گورنر عين الملڪ ماهرو ڄام هانڀڻي کي پئي
چٽايو ۽ هيسايو. هن سنڌ جي ڪن سربراهن ۽ بااثر
شخصيتن ڏانهن خط لکيا. اها خط و ڪتابت
فارسي ٻوليءَ ۾ آهي. اها آڳاٽي ۾ آڳاٽي فارسي
زبان ۾ خط و ڪتابت آهي. جا دهليءَ جي مرڪزي
حڪومت جي گورنر ۽ سنڌ جي طاقتور سمن
سردارن ۽ ٻين سربراهن جي وچ ۾ ٿي، جنهن جو
پڪو ۽ پختو تاريخي رڪارڊ موجود آهي“^③

① Sadarangani, H.I., Dr., Persian Poets of Sind, Introduction Op. Cit. P. XI

② نبي بخش خان بلوچ، ڊاڪٽر: سنڌي ٻولي ۽ ادب جي مختصر تاريخ، ڇاپو تير، 1993 ع، ص 163.

③ نبي بخش خان بلوچ، حوالو ڏنل آهي، ص 163

اهڙيءَ طرح سما دور جي ابتدائي زماني ۾، فارسي زبان ۾ لکيل هڪ اهڙو ڪتبو موجود آهي، جيڪو آڳاٽي ۾ آڳاٽو، فارسي زبان ۽ رسم الخط ۾ سنڌ ۾ لکيل ڪتبو آهي، جيڪو ٺٽي ضلعي ۾، گجني شهر جي ويجهو، شيخ ترابيءَ جي مزار تي لڳل هو. ڊاڪٽر بلوچ صاحب لکي ٿو:

”ڄام جوڻي، بالقاب سلطان فيروز شاه، پنهنجي دور حڪومت (1375 ع/777 هـ) کان 1388 ع/790 هـ) ۾، ٺٽي ضلعي ۾، ٿرڙي جي هڪ آڳاٽي بزرگ شيخ حاجي ترابيءَ جي مزار تي 782 هـ/1380 ع ۾ گنبد ٺهرايو. ۽ ان تي فارسي زبان ۾ ڪتبو هڻايو هئائين، جنهن جي شروع ۾ سلطان فيروز شاه جو نالو، آداب ۽ القاب سان ڏنل آهي، ۽ ان بعد خود علاؤالدين ڄام جونا (جوڻو) جو نالو ڏنل آهي“^① ڪتبي جالفظ هي آهن:

بعهد شهر يار دهر سلطان داور دوران
شه فيروز منصور و مظفر در صف شاهان
بامر سرفراز سنڌ خاص، حضرت، عالي
ڪر پاي قدر او اعليٰ زفر فرقد تابان
ڊاڪٽر بلوچ صاحب جي راءِ موجب:

”هي ڪتبو سمن حاڪمن جي دور جو آڳاٽي ۾ آڳاٽو ڪتبو آهي. هن شاهي ڪتبي مان ظاهر آهي ته سمن جي حڪومت جي شروعات کان وٺي، سرڪاري لکڻين ۽ يادگارن ۾ فارسي استعمال

① نبي بخش خان بلوچ، ڊاڪٽر: ايضاً ڇاپو ٿيو، ص 166.

ٿيڻ لڳي ۽ فارسيءَ کي سرڪاري حيثيت ۾ ملڪ

جي ڪاروبار ۾ دخل شروع ٿيو.^①

پروفيسر اياز قادري لکي ٿو:

”712ع ۾ جڏهن عربن سنڌ تي حملو ڪيو ته انهن

جي فوجن ۾ ايراني به ضرور موجود هئا.^②

پرقادري صاحب جو خيال آهي ته:

”جيڪڏهن عربن جي فوج سان گڏ ايران وارن به

سنڌ ۾ قدم رکيو هو ته ان مان اهو انومان ڪڍي

ٿو سگهجي ته پارسي زبان عربيءَ سان گڏ سنڌ

جي ڌرتيءَ تي وڪ وڌائي هئي.“

قادري صاحب، احمد ميان اختر جهونا ڳڙهيءَ جو حوالو ڏيندي لکي ٿو:

”انهن ۾ ڪيترائي شيرازي به هوندا جن جي مادري زبان فارسي

هئي. ان ڪري اهو قياس ڪري سگهجي ٿو ته فارسي زبان هتي ايرانين

بدولت پهتي هوندي جيڪي محمد بن قاسم جي فوج ۾ شريڪ هئا“^③.

2. سنڌ ۾ فارسي زبان جو اثر انگريزن جي حڪومت جي اوائل

دور تائين رهيو. هزارن جي تعداد ۾ عالم ۽ فاضل سنڌ ۾ فارسي زبان ۾

لکندا هئا. سون جي تعداد ۾ فارسي زبان جا شاعر هئا. انهيءَ ڪري

فارسي زبان ۾ ادبيات، تاريخ، فقه ۽ حديث کان سواءِ ٻين بيشمار

موضوعن تي ڪتاب لکجي چڪا هئا. ۽ سنڌ ۾ فارسي ادبيات جو

چالامان هو. خود وقت جا حاڪم به شاعر هئا ۽ فارسي علم ادب ۾

دلچسپي رکندا هئا. انهن ۾ سما حاڪمن ۾ وقت جا حاڪم جهڙوڪ:

ڄام نندو (وفات 1508ع / 914ھ) خود به هڪ برک عالم، فاضل ۽

① نبي بخش خان بلوچ، ڊاڪٽر، ايضاً، ص 166

② اياز قادري: سنڌي غزل جي اوسر، ڀاڱو پهريون، ڄام شورو انسٽيٽيوٽ آف سنڌالاجي، 1983ع، ص 29

③ ايضاً، ص 30

علم پرور حاڪم هو. اهڙيءَ طرح عالمن ۾ قاضي قاضن (1465ع - 1551ع)، شيخ عيسيٰ لنگوتي، مخدوم بلاول (وفات 1523ع - 929هـ)، قاضي شيخ محمد اُچي، مولانا ضياءُ الدين راهوني، مولانا مصلح الدين لاڙي، سيد مراد شاهه شيرازي (1407ع - 1487ع) ۽ سيد علي شيرازي (1486ع - 1522ع) وڏا وڏا بزرگ ۽ عالم ٿي گذريا آهن.

ارغونن ۽ ترخانن جي زماني (1521ع - 1592ع) ۾، نئي ۾، شڪرالاھي سادات، مازنداني سادات، ميرڪ سبزواري سادات ۽ حسني سادات، قنڌار، شيراز ۽ هرات مان اچي، سنڌ ۾ سڪونت اختيار ڪئي.^① ارغون حاڪمن ۾ مرزا شاهه حسن (1555ع / 962ھ) شاعر هو ۽ ”سپاهي“ تخلص رکندو هو. مرزا جاني بيگ (1599ع / 1008ھ) به شاعر هو ۽ ”حليمي“ تخلص هوس؛ مرزا غازي بيگ (1612ع / 1021ھ) به شاعر هو ۽ ”وقاري“ تخلص هوس. اهڙيءَ طرح اميرن ۽ نوابن ۾، امير ابوالقاسم سلطان بيگلار، مصنف بيگلار نامه، ملا عبدالحڪيم ”عطا“ وغيره فارسي زبان جا نامور شاعر ۽ اديب هئا.

اهڙيءَ طرح مغلن جي دور (1592ع - 1700ع) ۽ ڪلهوڙن جي راڄ (1700ع / 1783ع) ۾ مخدوم محمد معين ٺٽوي، مخدوم محمد هاشم ٺٽوي، مخدوم ابوالحسن، مخدوم ضياءُ الدين، مولانا غلام علي ”مداح“ (ولادت 1733ع - 1145ھ)، مير علي شير قانع (1727ع - 1140ھ)، ۽ مير محمد جلال ٺٽوي (1789ع - 1203ع) جهڙا فارسي زبان جا ناميارا شاعر، اديب ۽ مؤرخ پيدا ٿيا.

اڳتي تالپرن جي حڪومت جي زماني (1083ع - 1843ع) تائين، سنڌ ۾ دفترتي زبان فارسي رهي. انهيءَ ڪري فارسي زبان جو نه فقط سنڌي علم ادب، موضوعن ۽ مضمونن تي اثر ٿيو، پر هن دور ۾

^① علي شير قانع: تحفة الڪرام، حيدرآباد سنڌ، سنڌي ادبي بورڊ، 1957، ص ص 482، 494، 496 ۽ 520

سچل سرمست ۽ ثابت علي شاھ جهڙن شاعرن، فارسيءَ کان سواءِ سنڌي زبان ۾ به شاعري ڪري، سنڌي زبان جي ڪاڀائي پلتي ڇڏي. جيتوڻيڪ ڪلهوڙن جي دور ۾ شاھ لطيف جهڙو هم ڳير عظيم شاعر پيدا ٿيو، جنهن سنڌي زبان کي نئون روح بخشي هو. شاھ صاحب جي ڪلام جي موضوعن ۽ مضمونن تي مولانا روميءَ جي تصوف جو ضرور اثر ٿيو. شاھ جي ٻوليءَ تي فارسي ٻوليءَ جو گهٽ اثر محسوس ٿئي ٿو؛ البت ٻي سچل ۽ ثابت علي شاھ جي شاعريءَ، سنڌي زبان، ان جي هيٺ، ساخت ۽ ترڪيب تي انقلابي اثر ڪيا. فارسي ادبيات جا بيشمار لفظ سنڌي ادب ۾ داخل ٿي ويا. عروضي شاعريءَ ۾ ان جي صنفن — غزل، قصيدو، مثنوي، رباعي ۽ مرثيو — سنڌي شاعري ۾ به روپ ورتو.

3. سنڌ تي فارسي زبان جي 800 سالن واري عرصي ۾، فارسي زبان جا فقط بيشمار لفظ سنڌي زبان ۾ داخل ٿيا، پر فارسي ٻوليءَ جي صرفي ۽ نحوي سٽاءُ جو، سنڌي زبان جي صرفي ۾ نحوي سٽاءُ تي به گهڻو اثر ٿيو. فخرن ۽ لفظن ٺاهڻ ۾ فارسي ٻوليءَ جون اڪيچار اڳياڙيون ۽ پڇاڙيون، زير اضافت، شهرن ۽ ڳوٺن جي نالن جي سٽاءُ، فارسي زبان جا اصطلاح، پهاڪا ۽ چوڻيون، سنڌي زبان ۾ يا ته هوبهو اصلوڪي صورت ۾ شامل ٿيون، يا ترجمي جي صورت ۾ سنڌي ويس ورتائون. سنڌي تهذيب ۽ تمدن، فن تعميرات، هنر ۽ ڪاريگريون ۽ روزانه زندگيءَ تي ايراني تهذيب ۽ تمدن جو اثر به، ٻوليءَ جي واڌاري لاءِ هڪ وسيلو بڻيو.

فارسي زبان جي مسلسل ۽ لڳاتار تسلط سبب ڪيترن ئي ڳوٺن ۽ شهرن تي اهڙا نالا رکيا ويا جن جي نحوي سٽاءُ، فارسي زبان جي نحوي سٽاءُ موجب جڙيل آهي، گویا اهي شهر يا ڳوٺ يا انهن شهرن ۽ ڳوٺن جا نالا، سنڌي زبان تي فارسي زبان جي اثر جو اُھجاڻ آهن. اهڙن ڳوٺن، واهڻن ۽ شهرن جي نالن جي نحوي بناوت بلڪل فارسي ٻوليءَ جي ڳوٺن، واهڻن ۽ شهرن جي نالن جي نحوي بناوت سان مشابهت رکي ٿي.

مثال طور:

سنڌي نحوي بناوت موجب ساڳيا نالافارسي نحوي بناوت موجب سنڌي نالا

عليءَ جو بندر

علي بندر

ملوڪ شاھ جي وسي

وسي ملوڪ شاھ

ملوڪ شاھ جا در

در ملوڪ شاھ

عالم جو ڪوٽ

ڪوٽ عالم

آدم جو ٽنڊو

ٽنڊو (ٽنڊه) آدم

محمد خان جو ٽنڊو

ٽنڊو محمد خان

عليءَ جو غلام

غلام علي

جهان خان جو ڇچ

ڇچ جهان خان

سنڌي ٻوليءَ ۾، دفتری ٻوليءَ جي لحاظ کان جيڪي

جاگرافيائي ۽ انتظامي نالا ملن ٿا، اهي هي آهن:

انتظاميلفظ

محال ڪوهستان، محال ڪيٽي بندر

محال

محال ڪاري

ٺٽي جي سرڪار، بکر جي سرڪار

سرڪار

سيوهڻ جي سرڪار

ڇاچڪان پرڳڻو، ڪڪرالا پرڳڻو

پرڳڻو

اهڙن قريبي نالن ۽ رشتن جي باوجود فارسي زبان، سنڌي زبان جي صوتياتي، صرفي ۽ نحوي ساخت تي ايتري قدر اثرانداز نه رهي سگهي. ان جي اثرن جو دائرو، لفظن جي ترڪيب ۽ ساخت تائين ئي محدود هو. لفظن جو بيشمار ذخيرو سنڌيءَ ۾ داخل ٿيو، پر عام گفتگو ۽ روزمره واريءَ ٻوليءَ تي فارسيءَ جو ڪو خاص اثر ڪونه ٿيو. هن ڏس ۾ شايد ڪي عالم ائين چون ته سنڌيءَ ۾ ضميري پڇاڙيون ۽ متصل ضمير فارسي ٻوليءَ جي اثر جو نتيجو آهن. پر سنڌي ٻوليءَ جي بڻ

بنياد ڪتاب ۾ انهن نڪتن تي تفصيل سان بحث ڪيو ويو آهي ۽ نتيجا ڪڍيا ويا آهن ۽ ثابت ڪيو ويو آهي ته اهي خوبيون سنڌي ٻوليءَ جون پنهنجون اصلوڪيون ۽ نجِي خوبيون آهن.^①

ڊاڪٽر عبدالجبار جوڻيجي پنهنجي ڪتاب ’سنڌي شاعريءَ تي فارسيءَ جو اثر‘ ۾ ڪن اهڙن فارسي لفظن جي لڙهي ڏني آهي جيڪي سنڌي زبان ۾ ڪم ته اچڻ لڳا، پر انهن جي اصلوڪي تلفظ ۽ سنڌي تلفظ ۾ گهڻو فرق آهي.^② اهڙيءَ فهرست مان ڪي لفظ نموني طور هيٺ ڏجن ٿا:

سنڌي ۾ اچار	فارسي لفظ
پلاڻ	پالان
سڳڻ	شگون
پهراڻ	پيرهن
کاڻ	ڪانَ
مياڻ	نيام
چنبو	پنج
چوزو	جوج
ملم	مرهم

اهڙيءَ طرح ڪن ڳوٺن ۽ شهرن تي اهڙا نالا به رکيا ويا جن جي سٽاءَ ۾ پهريون جز ايراني شهرن جي نالن وارن سٽاءَ جو آهي ته وري پويون جز سنڌي يا ڪنهن ٻيءَ ٻوليءَ جو آهي؛ مثال طور:

اسم	پڇاڙي	لفظ
حيدر	آباد	حيدرآباد، برهمڻ آباد، خدا آباد، محمد آباد، شاھ آباد، سلطان آباد، اسلام آباد.

① غلام علي الانا: سنڌي ٻوليءَ جو بنياد، ڇاپو ٻيو، ڪراچي، سنڌيڪا اڪيڊمي 2004

② عبدالجبار جوڻيجو: سنڌي شاعريءَ تي فارسي شاعريءَ جو اثر، ڄامشورو، انسٽيٽيوٽ آف سنڌالاجي.

خير - پور خيرپور، ميرپور، ميران پور، قبول پور،
 نصيرپور، محراب پور، رسال پور، شڪارپور
 ٻڍو - پور ٻڍاپور
 بهمن - وا بهمن وا
 اهي پڇاڙيون يا شهرن ۽ ڳوٺن جا نالا، جهڙوڪ تندو قيصر
 وغيره مختلف تاريخي دورن جي مطالعي لاءِ هڪ ڌار موضوع آهن.
سنڌي وياڪرڻ تي اثر:

سنڌي وياڪرڻ تي، فارسي وياڪرڻ جو جيڪو اثر ٿيو، اُن مان
 ڪجهه مثال هيٺ ڏجن ٿا:

(1) فعل: سنڌي ٻوليءَ ۾ فارسي ٻوليءَ جي امر جي پويان اڻ يا
 اڻ ملائي، سنڌي ٻوليءَ جا حاصل مصدر ٺاهيا ويا آهن، مثال طور:

فارسي مصدر	فارسي امر	سنڌي حاصل مصدر
آزمودن	آزماءِ	آزمائڻ
بخشيدن	بخش	بخشڻ
فرمودن	فرماءِ	فرمائڻ

(2) اسم ٺاهڻ: فارسي زبان جي ڪيترن ئي امرن جي پويان، -
 ش پڇاڙي ملائي سنڌيءَ ۾ اسم ٺاهيا ويا آهن، جيئن ①:

فارسي امر	سنڌي فعل	سنڌي اسم
آزماءِ	آزماءِ	آزمائش
فرماءِ	فرماءِ	فرمائش
بخش	بخش	بخشش

① عبدالجبار جوڻيجو: سنڌي شاعريءَ تي فارسي شاعريءَ جو اثر، حوالو ڏنو ويو آهي، ص 43.

(3) حرف جملو: فارسيءَ جي لغوي خزاني مان سنڌيءَ ۾ اهڙا لفظ به شامل ٿيا آهن، جيڪي حرف جملي طور سنڌيءَ ۾ ڪم اچن ٿا؛ مثال طور:

اگر ۽ مگر

(4) مرڪب لفظ: سنڌي ٻوليءَ ۾ ڪيترائي اهڙا مرڪب لفظ آهن جيڪي فارسي ٻوليءَ جو اثر ظاهر ڪن ٿا. هيٺ آهي تفصيل سان بيان ڪجن ٿا.

’و‘ جو استعمال: فارسيءَ جي اثر کان سنڌي ۾ مرڪب لفظن ۾ ’و‘ وڇيڙيءَ (Infix) طور استعمال ٿي آهي. هيٺ اهڙا لفظ مثال طور ڏجن ٿا؛

روز و شب، صبح و شام، بحروب، آمد و رفت،
گفت و شنيد، نشست و برخاست.

’ب‘ وڇيڙيءَ جو استعمال: سنڌي ۾ فارسي زبان جا اهڙا ڪيترائي لفظ ڪم اچن ٿا، جن ۾ ’ب‘ وڇيڙيءَ طور ڪم آئي آهي؛ مثلاً؛

درجہ بدرجہ، سال بسال، وقت بوقت، در بدر،
روز بروز.

فارسي اڳياڙيون ۽ پڇاڙيون: سنڌي ٻوليءَ جي علم صرف جي اصولن موجب، هزارن جي تعداد ۾ نوان لفظ، مفرد يا مرتب ڌاتن جي اڳيان يا پويان ملائي، ٺاهيا ويندا آهن. ان سلسلي ۾ ڌيان جوڳو نقطو هي آهي ته ڪيترائي اهڙا مرتب ۽ مرڪب لفظ ملن ٿا، جن جو بنياد يا ته عربي لفظ آهي، جنهن جي اڳيان يا پويان، اڳياڙيون يا پڇاڙيون ملائي، نوان لفظ جوڙي، سنڌي علم صرف جي باب ۾، نوان موضوع شامل ڪيا ويا آهن؛

مثال طور:

فارسي زبان جون اڳياڙيون: هيٺ جيڪي به مثال ڏجن ٿا، انهن ۾ اڳياڙيون فارسي زبان جون آهن ۽ ڌاتو عربي زبان آهن: جيئن:

اڳياڙي	+	ڌاتو	=	نئون لفظ
در۔		اصل		دراصل
بي۔		وقوف، وقت		بيوقوف، بي وقت
با۔		وفا، عزت		باوفا، باعزت
نا۔		لائق		نالائق
بد۔		بخت، نصيب		بدبخت، بدصورت
بر۔		وقت، طرف		بروقت، برطرف
ڪم۔		بخت، فھر		ڪم بخت، ڪم فھر

ڪي سنڌي لفظ، سنڌي ڌاتن اڳيان، فارسي اڳياڙيون ملائي ٺاهيا ويندا آهن: مثال طور:

اڳياڙي	+	ڌاتو	=	نئون لفظ
بي		لج، وڙ، نڪ		بي لڄو، بيوڙو، بي نڪو

فارسي پڇاڙيون: هيٺ اهڙا مثال ڏجن ٿا جن ۾ پڇاڙيون، فارسي ٻوليءَ جون آهن ۽ ڌاتو عربي ٻوليءَ جا آهن: جيئن:

پڇاڙي	+	ڌاتو	=	نئون لفظ
ـ باز		دغا		دغاباز
ـ دان		قلم		قلمدان، شمعدان

شمع

خدمت گار	خدمت گار	خدمت گار
پرهيز، آباد	پرهيز، آباد	پرهيز، آباد
انداز	انداز	انداز
دل آويز	دل آويز	دل آويز
مند	مند	مند
گفت آر	گفت آر	گفت آر
رفت	رفت	رفت
ديد	ديد	ديد
جواب دار	جواب دار	جواب دار
عهدو مالدار	عهدو مالدار	عهدو مالدار
سار	سار	سار
کوه	کوه	کوه
گي	گي	گي
آسودو	آسودو	آسودو

سنڌي علم صرف جو هڪ دلچسپ نقطو هي به آهي ته نون لفظن ٺاهڻ لاءِ، ڪٿي ڪٿي فارسي ٻوليءَ جي ڏاتن جي پويان، سنڌي ٻوليءَ جون پڇاڙيون ملايون وينديون آهن: جيئن:

فارسي ڏاتو	سنڌي پڇاڙي	نئون لفظ
ڪار	آئتو	ڪارائتو
آب	آئتو	آبائتو
شان	آئتو	شانائتو

سنڌي زبان جي مرڪب لفظن جي مطالعي مان اهو پڻ معلوم ٿيو آهي ته ڪن سنڌي ھندن جا نالا، عربي ۽ فارسي زبانن جي مفرد لفظن ۽ ديڙي لفظن جي ملائڻ سان ٺاهيا ويا آهن:

مثال طور:

صاحب + چنڊ = صاحبچنڊ	حشمت + راءِ = حشمتراءِ
لال/لعل + چنڊ = لالچنڊ/لعلچنڊ	سلامت + راءِ = سلامتراءِ
خان + چنڊ = خانچنڊ	چين + راءِ = چين راءِ
فتح + چنڊ = فتحچنڊ	دولت + رام = دولترام
مهر + چنڊ = مهرچنڊ	وطن + مل = وطنمل
لال/لعل + سنگھ = لال/لعلسنگھ	گر + بخشائي = گربخشائي
صاحب + سنگھ = صاحبسنگھ	مها + راج = مهاراج
	مها + ديرو = مهاديرو
دولت + راءِ = دولتراءِ	مها + آتما مهاتما

زير اضافت: سنڌي وياڪرڻ تي فارسي وياڪرڻ جو نمايان اثر زير اضافت جو استعمال آهي. جيتوڻيڪ هر اديب يا شاعر ڪنهن نه ڪنهن طريقي سان هن ترڪيب يعني زير اضافت کان جند ڇڏائڻ لاءِ ڪوشش ڪئي آهي، پر تنهن هوندي به سوفي سيڪڙو جند ڇڏائڻ آسان نه آهي. زير اضافت جو گهڻي ۾ گهڻو استعمال عروضي شاعري ۽ اخباري ٻوليءَ ۾ ٿيندو آهي پر تنهن هوندي ته تحقيقي مقالن، مضمونن، افسانن ۽ ڊرامن ۾ هن جو استعمال ٿيندو رهندو آهي. هيٺ هن ترڪيب جا ڪي ٿورا مثال ڏجن ٿا:

سنڌي ترڪيب (زير اضافت کان سواءِ)	فارسي ترڪيب (زير اضافت)
ذڪر جي لائق	قابلِ ذڪر
توجهه جي لائق	قابلِ توجهه
وطن جون ڌيئرون، نياڻيون	دُخترانِ وطن

اهڙيءَ طرح صورتِ حال، قابلِ رحم، زيرِ اهتمام، نظرِ ثاني ۽ پيش نظر، وغيره صورتون، غير سنڌي ترڪيبون يعني فارسي ترڪيبون آهن، جيڪي فارسي زبان کان اڌاريون ورتيون وٺيون آهن. هيٺ سنڌي شعر مان ڪي مثال ڏجن ٿا:

تيغ ابروئي بٽان مه جبين
عاشقن جي سرتي آهي دم بدم (گدا)

نثارِ عارض، زيبائيِ جانان
گل و لاله نسرين و سمن آه (گدا)
ڪاڪل خمدار جو سودا جنونِ عشق ۾
آه، تنهن لاءِ حلقه زنجير خود چڪر ۾ آه
(محمود خادم)

حرف ندا: فارسي ٻوليءَ ۾ حرف ندا جو اضافي حرف ’الف‘ هوندو آهي. اها ترڪيب سنڌي عروضي شاعريءَ ۾ عام نظر اچي ٿي، مثال طور:

حسرتا
فريدا! ڪڪ به نه نند جي، ڪڪ به وڏي وٽ
اهڙيءَ طرح هيٺيان حروف ندا جا مثال ڏسو:

ڪاش!

شاباس!

عدد جمع: فارسي ٻوليءَ ۾ عدد جمع ٺاهڻ لاءِ، اسم جي پويان ’ها‘ يا ’ان‘ پڇاڙيون ملائيون آهن، مثلاً:

فارسي واحد	فارسي جمع	فارسي واحد	فارسي جمع
گل	گلها	پسر	پسران

دختران	دختر	بچها	بچ
دانشمندان	دانشمند	اسپها	اسپ
بزرگان	بزرگ		

سنڌي ٻولي ۾ فارسيءَ جا ڪي اسم جمع جي حالت ۾ ساڳيءَ طرح ڪم ايندا آهن. پراها ترڪيب گهڻو ڪري يا ته عروضي شاعريءَ ۾ ڪم ايندي آهي ۽ يا اخباري ۽ تقريرِي ٻوليءَ ۾: جيئن مٿي زيرِ اضافت جا ڪي مثال ڏنا ويا آهن. انهن مثالن ۾ فارسيءَ جا جمع ڪم آندا ويا آهن: مثال طور:

برادرانِ اسلام

دخترانِ پاڪستان

بزرگانِ دين

دانشمندانِ قوم

اسم مفعول: مطالعي مان اهو پڻ معلوم ٿيو آهي ته فارسي ٻوليءَ جا اسم مفعول، ساڳيءَ ترڪيب سان سنڌي ويا ڪرڻ ۾ ڪم اچن ٿا، جيئن: گفتِ فرموده، ديدہ، دانسته، آزموده، رفته وغيره

فارسي تشبيهن، استعارن ۽ ڪنائين جو استعمال:

سنڌي ٻولي جي شاعريءَ، افسانوي ادب ۽ ڊرامن ۾، فارسي ٻوليءَ جي تشبيهن، استعارن ۽ ڪنائين جو استعمال گهڻو آهي. ڪي مثال هيٺ ڏجن ٿا:

<u>سنڌي ترجمو</u>	<u>لفظ</u>
چند جهڙي	ماه و ش
چند جهڙو منهن	ماه رو
چند جهڙو منظر	ماه لقا

چنڊ وانگر چمڪندڙ

ماستاب

پريءَ جهڙي

پري وش

فارسي پهاڪا، چوڻيون ۽ اصطلاح:

سنڌي ۽ فارسيءَ جي اٺ سو سالن واري ڊگهي ساٿ جي ڪري، فارسي زبان جون بيشمار چوڻيون، پهاڪا ۽ اصطلاح سنڌيءَ ۾ شامل ٿي ويا آهن،^① ۽ اهي هاڻ سنڌي لغات ۽ سنڌي ثقافت جو حصو بڻجي ويا آهن. انهن مان ڪي هوبهو اصلوڪي حالت ۾، يعني فارسي زبان ۾ ڪم اچن ٿا، ۽ ڪي ترجمي جي صورت ۾، سنڌي زبان جي ڍانچي ۾ سمائجي ويا آهن. هيٺ ڪي نموني طور ڏجن ٿا:

(1) فارسي اصطلاح:

<u>سنڌي</u>	<u>فارسي</u>
ڏندين آڱريون اچڻ	انگشت بدنڊان
ڏند ڏيکارڻ	دندان نمودن
دل ڏيڻ	دل دادن
اڪيون چارڻ	چشم دوپاره شدن
سندرو ٻڌڻ، هٿ ڪرڻ	ڪمر بستن

پروفيسر اياز قادري لکي ٿو ته:

”سنڌيءَ جي غزل گو شاعرن جي پارسي زبان سان ايتري قربت ۽ ويجهڙائي ٿي ڏسجي جو هنن نه صرف پارسي لفظ پنهنجن خيالن کي بيان ڪرڻ لاءِ، عام جام استعمال ڪيا آهن، پر فارسي اصطلاح، محاورا، چوڻيون ۽ زبان زد مصرعون به، پنهنجن غزلن ۾ اهڙي روانيءَ سان استعمال ڪيون آهن؛ مثال طور:

رام ٿيڻ = راضي ٿيڻ

رام جڏهن ٿئي گلبڊن، تنهن جي تڏهن اچان ڪتب،

① عدالجبار جوڻيجو ڊاڪٽر: سنڌي شاعريءَ تي فارسي شاعريءَ جو اثر، ص 47.

توسان هجان اي من موهن. سينه به سينه لب به لب.
(سانگي)

دل دهی = دل ڏيڻ
دلستاني ڪرڻ = دل وٺڻ
ٻن ڪمن مان ته هڪڙو ڪر دلبر.
دل دهی يا دل سستاني ڪر.
(سانگي)

چوڻيون:
آفتاب آمد دليل آفتاب
تنهنجو دل افروز جوين تنهنجو شهر وڻو ڪري.
سچ چيو ڪنهن آفتاب آهي دليل آفتاب. ^①(فقير)

(2) فارسي زبان جا اصلي حالت ۾ مروج پهاڪا:

اول خویش بعد درویش
آه غریبان قهر خدائي
یک تندرستی هزار نعمت
یک انار سو بیمار
پنج انگشت برابر نیست
هنوز دلي دور است
یک نه شد دوشد

(3) فارسي زبان جا سنڌيءَ ۾ ترجمو ٿيل پهاڪا:

سنڌي پهاڪو	فارسي پهاڪو
اچڻ پنهنجي خوشيءَ وڃڻ پراڻي وس	آمدن به ارادت. نٿن به اجازت
آئي تاندي ڪان. سو - سو - سو حورچيائي	آمد براي اخگر چور مضح نشست

^① اياز قادري: سنڌي غزل جي ادب - گوپهرين. ڄام شورو. انسٽيٽيوٽ آف سنڌ - حيدرآباد. ۱۸ - ۲۰ ص 28

اگر راستي، کارت آراستي	سچ ته بينو نچ
ديوار هم گوش دارد	پتين کي به کن آهن
دو برادر سويم حساب	ٻه ڀائڙيون ليکبو
دشمن دانا به از دوست نادان	نادان دوست کان دانا دشمن چڱو
گندم از گندم برويد جواز جو	ڪڻڪ پوکي ڪڻڪ لڻبي جو
	پوکي جو لڻبا.
خود کرده را علاج نيست	هٿ جي وڍيءَ جو نه ويڄ نه طبيب
خوۀ بد را بهانه بسيار	دل کوٽي عذر گهڻا
صدا از يك دست نمي آيد	هڪ هٿ جي تاڙي نه وچندي
جوينده يابنده	جو گوليندو سولهندو.

لفظن جي معنوي حيثيت:

فارسي زبان جي سنڌيءَ ۾ آيل ڪن لفظن جي معنوي حيثيت (semantics) جو مطالعو ڏاڍو دلچسپ آهي. هن سلسلي ۾ ڊاڪٽر جوڻيجي ڪن فارسي لفظن جي اصلوڪي معنيٰ ۽ سنڌي ٻوليءَ ۾ سندن معنوي حيثيت تي روشني وڌي آهي. هوليڪي ٿو:

”ڪن لفظن جو اڀياس نهايت دلچسپ آهي. لفظ ’ترس‘ جون سنڌيءَ ۾ هڪ کان وڌيڪ معنائون آهن. هڪ معنيٰ اٿس انتظار ڪر (ترسڻ)، ٻي معنيٰ اٿس ’رحم‘ (mercy). فارسي مصدر ۾ ’ترسيدن‘ جي معنيٰ ’ڊڄڻ‘ آهي. سنڌي زبان ۾ اسين ’خدا ترس‘ لفظ جڻڪ فارسيءَ جي اصل مفهوم موجب ڪم آڻيون ٿا. ’خدا ترس‘ لفظ جي سنڌيءَ ۾ معنيٰ آهي ’رحمدل‘. خدا ترس به اهو چئبو جيڪو خدا کان ڊڄندو هوندو، ۽ ماڻهن سان رحمدل ٿي هلندو هوندو“^①

① عبدالجبار جوڻيجو. ڊاڪٽر: سنڌي شاعريءَ تي فارسيءَ جو اثر. ص 47

اردو ٻوليءَ جو اثر:

اردو ٻوليءَ جو، سنڌي ٻوليءَ تي اثر قيام پاڪستان کان پوءِ ٿيو آهي. پاڪستان جي قائم ٿيڻ کان پوءِ، آباديءَ جي لڏپلاڻ جو جيڪو سلسلو شروع ٿيو، ۽ لکن جي تعداد ۾ اهي هندستاني مسلمان جن جي مادري زبان اردو هئي، هندستان جي ڌار ڌار علائقن مان لڏي، سنڌ ۾ اچي آباد ٿيا. اهي گهڻو ڪري سنڌ جي وڏن وڏن شهرن ۾ ڪيا ويا. اهڙي آباديءَ جو نتيجو اهو نڪتو جو ڪراچي، حيدرآباد، ميرپور خاص، سکر ۽ نواب شاھ جهڙن وڏن شهرن ۾، اڪثريت جي زبان اردو بڻجي وئي، ويتر جو پاڪستان جي پنجاب، سرحد صوبن ۽ اترين علائقن جا ماڻهو، روزگار خاطر، سنڌ جي مٿي بيان ڪيل وڏن شهرن ڏانهن جوق درجوق اچڻ لڳا، ۽ انهن شهرن ۾ آباد ٿيڻ لڳا، اهي به اردوءَ کي پنهنجي رابطي جي زبان طور ڪم آڻڻ لڳا. انهي ڪري مقامي ٻولي يعني سنڌي انهن شهرن ۾ اقليت جي زبان بڻجي ويئي.^①

مهاجرن ۽ مقامي ماڻهن يعني سنڌين جي گڏ رهڻ ڪري، ۽ باهمي ذريعي گفتگو اردو هجڻ ڪري، سنڌي زبان تي، اردو زبان جو ڪجهه قدر اثر ٿيڻ لڳو. سنڌيءَ زبان ۾ اردوءَ جي لفظن جو ذخيرو شامل ٿيڻ لڳو. ڪوئن ۽ ننڍن شهرن ۾، جتي اڪثريت جي زبان سنڌي هئي، اتي اردودانن، پٺاڻن ۽ پنجابين جي ٻوليءَ تي سنڌي ٻولي اثرانداز ٿيڻ لڳي. اهڙين ٻنهي حالتن ۾ سنڌي ۽ اردوءَ جي صورت، ڪجهه قدر اثرانداز ٿيڻ لڳي.

گفتگو واري ٻوليءَ کان سواءِ، ادبي سطح تي به سنڌي ادب تي، اردو ادب جو اثر ٿيو. سنڌي زبان جي ممتاز اديبن ۽ شاعرن، اردو زبان ۾

^① اصلاحي شرف الدين: سنڌي اردو کي لساني روابط. لاهور، مرڪزي اردو بورڊ، 1970ع، ص 93

به لکڻ شروع ڪيو. انهن ۾ سيد حسام الدين راشدي شاھ، ڊاڪٽر نبي بخش خان بلوچ، شيخ اياز، ڊاڪٽر محمد ابراهيم ”خليل“، پروفيسر لطف الله بدوي، شيخ عبدالرزاق ’راز‘، مولانا غلام محمد گرامي، سيد نورالهدئي شاھ، عبدالقادر جوڻيجو، امر جليل ۽ ٻين جا نالا فخر سان وٺي سگهجن ٿا.

قومي زبان بنجڻ سبب به، سنڌ ۾ اردو زبان کي اسڪولن ۾ لازمي قرار ڏنو ويو. ان کان علاوه رابطي جي زبان هجڻ سبب به اردو سنڌ ۾ عموماً ۽ سڄي پاڪستان ۾ اڳ ئي مقبوليت حاصل ڪري چڪي هئي. انهيءَ ڪري هيءَ زبان پاڪستان ۾، هر صوبي ۾، صوبائي زبان سان هم آهنگ نظر آئي؛ ويتر فلمن، ڊرامن، ريڊيو ۽ ٽيليويزن جي ڪري به اردوءَ کي پاڪستان جي دور دراز علائقن تائين رسائي حاصل ٿي. هونئن به برصغير جي آزاديءَ جي هلچل دوران اردو ٻين صوبن سان گڏ سنڌ ۾ به باهمي اظهار ۽ رابطي جو ذريعو هئي. انهيءَ ڪري وڏن وڏن شهرن ۾ قيام پاڪستان کان اڳ ئي اردو زبان سمجهي، پڙهي ۽ لکي ويندي هئي.

معياري سنڌي ۽ اردوءَ جو بيشمار لغوي خزانو عربي ۽ فارسيءَ وارو ساڳيو آهي، پر انهيءَ هوندي به ڪيترائي اردو مصدر، اصطلاح، پهاڪا ۽ چوڻيون، پاڪستان قائم ٿيڻ کان پوءِ، سنڌي لغات جو حصو بنيا آهن. ڪيترائي هندي پهاڪا اڳ ئي سنڌيءَ ۾ استعمال ۾ هئا.

شهرن تي اردوءَ جي غلبي، اديبن ۽ شاعرن تي اردو ادبيات جي اثر ۽ ڪن فئملي طرفان گهرن ۾ اردوءَ کي مادري زبان طور استعمال ڪرڻ سبب، سنڌي ٻوليءَ تي، اردو صرف و نحو جو اثر به واضح نظر اچي ٿو. هيٺ اهڙن اثرن مان ڪي مثال طور بيان ڪجن ٿا:

جنس جو استعمال:

سنڌي ٻوليءَ ۾ ڪيترائي اهڙا اسم آهن جيڪي جنس مؤنث طور استعمال ٿيندا آهن، پر اردو ٻوليءَ جي اثر کان پوءِ اُهي لفظ ڪن شهرين جي استعمال موجب، جنس مؤنث جي بدران جنس مذڪر طور اُچاريا ويندا آهن؛ جيئن:

’موسم‘ لفظ سنڌيءَ ۾، جنس مؤنث طور استعمال ڪبو آهي پر ڪي ماڻهوان کي ’جنس مذڪر‘ ۾ ڪم آڻيندا آهن؛
مثال طور:

عام سنڌي	اردوءَ جي اثر کان
اڄ موسم سٺي آهي	اڄ موسم سنو آهي.
اڄ موسم سُٺي آهي.	اڄ موسم سهڻو آهي.

اهڙيءَ طرح ٻيا مثال هي آهن:

لفظ	عام سنڌي فقرو	اردوءَ جي اثر کان پوءِ سنڌي فقرو
دل	منهنجي دل	منهنجو دل
ڪتاب	منهنجو ڪتاب	منهنجي ڪتاب
ڪتاب	منهنجا ڪتاب	منهنجون ڪتابون

مٿي ’ڪتاب‘ لفظ جو جمع ڪيترا شهري ۽ پڙهيل گهرن جا ٻار ۽ خاص ڪري ڇوڪريون، ’ڪتاب‘ جي بدران ’ڪتابون‘ استعمال ڪندا آهن. اهو سڌو سنئون اردوءَ جو اثر آهي.

اهڙيءَ طرح اردوءَ جي اثر جي ڪري ’غزل‘ ۽ ’نظم‘ کي سنڌي شاعر مؤنث طور ڪم آڻيندا آهن؛ مثال طور:

لفظ	عام سنڌي	اردو	اردوءَ جي اثر کان پوءِ سنڌي اُچار
غزل	تنهنجو غزل	تيري غزل	تنهنجي غزل
غزل	تنهنجا غزل	تيري غزلين	تنهنجون غزلون
			تنهنجون غزلون لاجواب آهن.

نَظَم منهنجو نظم ميري نظم منهنجي نظم
 نظَم منهنجا نظم ميري نظمين منهنجون نظمون
 مصدر: مطالعي مان اهو به معلوم ٿيو آهي ته اردو ٻوليءَ جا
 ڪيترائي مصدر سنڌي ٻوليءَ ۾ داخل ٿي ويا آهن؛ مثلاً

اردو مصدر	سنڌي مصدر	اردو مصدر	سنڌي مصدر
پهلانا	ڦهلائڻ	اپنانا	اپنائڻ
ٺهلائڻ	ڏيڻ		

حرف اضافت: ڪيترائي شهري سنڌي نوجوان، اسڪولن ۾ ذريعي تعليم اردو اختيار ڪرڻ جي ڪري يا اردودان اڪثريت واري پاڙي ۾ رهڻ جي ڪري ۽ يا اهڙين فئمليين سان اُت — ويهه جي ڪري، پنهنجي روزمره جي گفتگو ۾، سنڌي ٻوليءَ جي نحوي سٽاءَ ۾ فرق ڪندا آهن؛ مثال طور:

اردو فقرو	اردوءَ جي اثر کان سنڌي فقرو	عام طور سنڌي فقرو
ڪونسي والي ڪتاب	ڪنڌي واري ڪتاب	ڪهڙو ڪتاب
پهلي والي ڪتاب	پهرين واري ڪتاب	پهريون ڪتاب

پهاڪا: اردو ۽ سنڌيءَ جي لڳ ڀڳ ستر-اسي سالن جي ساٿ جي ڪري، اردو زبان جي لفظن سان گڏ ڪيترائي اردو پهاڪا به سنڌي زبان پنهنجا ڪري ورتا آهن، پر هت ايترو بيان ڪرڻ مناسب آهي ته ڪيترائي هندي پهاڪا، ادبي ڪتابن، خصوصاً ڊرامن، ناولن ۽ افسانن جي هنديءَ مان سنڌيءَ ۾ ترجمي سان سنڌي گڏ ٻوليءَ شامل ٿي ويا.^① اهڙن پهاڪن مان ڪي نموني طور هيٺ ڏجن ٿا:

اردو / هندي پهاڪا:
 آپ سڪهي توجگ سڪهي
 آپ گهاتي مها پاپي

① بدوئل آفواڻي: سنڌي ٻولي، حيدرآباد، سنڌي ادبي بورڊ، 1956 ع ص 195

ايڪ پنٽه دو ڪاڄ
 بڙا ڪهاون بڙا ڏکھ پاون چھوتي ڪا ڏکھ دور
 آسمان ڪا تھوڪا منھ مين آتاھي
 اونڌ ڪي منھ مين زيرو
 آئي مين نمڪ
 ترم بهي راني مين بهي راني کون بهريگا پاني
 دودھ ڪا دودھ پاني ڪا پاني
 پئسا پھينڪ تماشا ديڪھ

گجراتي ٻولي جو اثر:

سنڌ جي لسانياتي جاگرافيءَ جي اونهي اڀياس مان معلوم ٿو ٿئي ته سنڌي زبان جي ڪڇي، لاڙي، ٿري ۽ پارڪري لهجن تي، گجراتي زبان جو اثر گهڻو رهيو آهي. ڪڇ ۽ ٿر جا پارڪر وارا حصا، گجرات جا پاڙيسري علائقا آهن. ان کان سواءِ ڪڇ جو وڻج واپار سڄو گجرات جي اثر هيٺ رهيو آهي. گجرات ۽ سنڌ جا سياسي ۽ سماجي ناتا، سومرن جي زماني کان به آڳاٽا رهيا آهن. اهڙن ناتن ۽ رشتن جو تفصيلي احوال سنڌي ٻوليءَ جي لساني جاگرافي ڪتاب ۾ ڏنل آهي.^①

انگريزن جي حڪومت جي شروعات ۾، 1847ع ۾، سنڌ کي بمبئيءَ سان ملائي، بمبئي پريزيڊنسي قائم ڪئي وئي. انهيءَ ڪري هزارن جي تعداد ۾ گجراتي ۽ ڪاٺياواڙي سنڌ ۾ اچي ويٺا، ۽ گجرات ۽ سنڌ جي وچ ۾ وڻج واپار وڌيو. سنڌ ۾ اسڪولن ۾ سنڌيءَ سان گڏ گجراتي ٻولي پڻ رائج هئي. خوجا، ميمڻ، بوهڙ، ڪڇي، پارسي ۽ گجرات کان آيل ٻيون قومون، پنهنجي روزمره جي وهنوار ۾ گجراتي

① غلام علي الانا: سنڌي ٻوليءَ جي لساني جاگرافي، جايو سيو. جامشورو: انسٽيٽيوٽ آف سنڌالاجي.

ٻولي استعمال ڪنديون هيون. انهيءَ ڪري سنڌ ۾ ڪراچي، حيدرآباد، ميرپور ۽ سکر ۾ ڪجهه قدر گجراتيءَ جو اثر رهيو.

آباديءَ جي تبديلي ^①، سماجي ۽ سياسي ناتن، مذهبي پرچار، واپاري ڏي وٺ سبب سنڌي ۽ گجراتيءَ جو هڪ ٻئي تي اثر ٿيو آهي. اڳ ۾ اچي چڪو آهي ته آباديءَ جي لڏپلاڻ تي، عام ماڻهن، اميرن ۽ حاڪمن ۾ سڳابنديون ۽ مائٽيون ٿيون، هنرمندن، فنڪارن، عالمن فاضلن ۽ ديني مبلغن جي اچ وڃ ٻنهي ٻولين تي به اثر ڪيو. هن سلسلي ۾ مشرالڪي ٿو:

”سنڌي ماڻهو بڙودي ۾ گهڻي تعداد ۾ آباد آهن، جتي هو رياست جي پوليس ۽ فوج ۾ گهڻي قدر ڀرتي ٿيل آهن. اهڙيءَ طرح اتر گجرات ۽ پالڻپور طرف پڻ، پوليس ۽ ٻين سرڪاري نوڪرين ۾ سنڌي ماڻهو گهڻي تعداد ۾ آهن. ڪي سنڌي سامونڊي ساحل تي بيٺين جا ناڪڻا ۽ ميربحر پڻ آهن“ ^②

انهن ۽ اهڙن ٻين رشتن جي ڪري جئين سنڌيءَ جو گجراتيءَ اثر ٿيو، تيئن گجراتي ٻوليءَ سنڌيءَ کي متاثر ڪيو. هيٺ گجراتي ٻوليءَ جي سنڌيءَ تي اثرن مان ڪي نقطا مثالن سان پيش ڪجن ٿا.

سنڌي ٻوليءَ جي ڪڇي لهجي تي ته گجراتيءَ جو تمام گهڻو اثر آهي، پر لاڙي، ٿري ۽ پارڪري لهجا به انهن اثرن کان ڇٽل نه آهن، مثال طور:

(الف) صوتياتي اثر:

(i) صوتياتي لحاظ کان سنڌيءَ جي ڪڇي، لاڙي ۽ پاڪري لهجن ۾ ڪوبه خاص فرق ڪونهي، پر گجراتي ٻوليءَ جي اثر کان ڪڇي ۽ لاڙي

^① Misra, S.C., Muslim Communities in Gujrat, New York, Asia Publishing House 1964, p. 71

^② Misra, S.C., Op. Cit., P.71

لهجن ۾ ڪن لفظن [ز] کي [ج] ۽ [ج] کي [ز] ڪري اُچارڻو ويندو آهي. مثال طور:

اصل لفظ	گجراتي لفظ	ڪڇي	لاڙي
معجزو	موزجو	هاجر	هاجر
حاضر	هاجر	هاجر	هاجر
نظر	نجر	نجر	نجر

(ii) اهڙيءَ طرح گجراتيءَ ۾ [ش] کي [س] ۽ [س] کي [ش] ڪري اُچارڻو ويندو آهي. ساڳيءَ طرح گجراتيءَ ۾ [ف] کي [ڦ]، [غ] کي [گ]، ۽ [خ] کي [ڪ] اُچاريندا آهن. هي اثر ڪڇي، لاڙي ۽ پاڪري لهجن ۾ بلڪل نمايا آهن.

حرف جملو:

سنڌي ٻوليءَ جي مطالعي مان اهو پڻ ثابت ٿو ٿئي ته گجراتي ٻوليءَ جو سنڌي صرف و نحو تي پڻ ڪجهه اثر ٿيو آهي. هيٺ حرف جملي، حرف جر ۽ حالت تبديليءَ (مڪاني) جي اثر جا ڪجهه مثال نموني طور ڏجن ٿا، جهڙوڪ:

سنڌي	گجراتي	ڪڇي	فقري ۾ استعمال
۽	ني	ني	ڇوڪرو ني ڇوڪري

حرف جر:

سنڌي	گجراتي	ڪڇي	جملي / فقري ۾ استعمال
۾	مان (مانهه) مان (مانهه) شيرين ني فاطما چلي ٿي	هاٿ مان لٽڪ پٽڪ رمتي	

باجار مان

مون وٽي

وٽي

وٽي

وٽ

حالت:

سنڌي ٻوليءَ ۾ حالت مڪاني يا حالت جريءَ جي حالت ۾ ا-

جي پويان آيل حرف جر استعمال ڪبو آهي، جيئن:

حالت جري / مڪاني

گهر ڏانهن

گهر ۾

گهر کي

حالت تبديليءَ ۾ انهن جو استعمال هيٺ موجب هوندو آهي:

حالت تبديلي

گهر

حالت جري / مڪاني

گهر ۾

{ گهر ڏانهن

گهران

گهر مان

گجراتي ٻوليءَ ۾ 'گهر ڏانهن' کي 'گرين' / 'گري' (گري) 'ڪري

اُچاريندا آهن. گجراتيءَ جو اهو اثر ڪڇي ۽ پاڪيءَ تي نظر اچي ٿو،

مثال طور:

پاڪي

ڪڇي

گجراتي

سنڌي

گهر وڃان ٿو گرڻ / گري جاوڻ چون گرڻ / گري گرڻ جاوڻ تو

ونا تو

ظرف: سنڌيءَ ۾ گذري ويل ڏينهن کي 'ڪالهه' چيو ويندو آهي ۽

ايندڙ ڏينهن کي 'سڀاڻي' چئبو آهي. پر گجراتي ٻوليءَ ۾ ٻنهي حالتن

۾ 'کالھ' چون، پر ان جو اُچار ڪن 'کالي': ڪڇي ۽ پاڪريءَ ۾ به،
گجراتيءَ جي اثر کان 'کالي' چون،
جيئن:

سنڌي	گجراتي	ڪڇ	پاڪري
سڀاڻي ايندس	کالي آو سون	کالي آويس	
کالھ آيس	کالي آيو هتو	کالي آيو	

حرفن (Particle) جو استعمال: سنڌي ٻوليءَ ۾ ڪنهن اسم يا
ضمير تي زور ڏيکارڻ/ ڏيڻ لاءِ 'ئي'، حرف (particle) ڪم آڻبو آهي، پر
گجراتيءَ ۾ 'ئي' جي بدران 'ج' استعمال ڪيو ويندو آهي. ڪڇي ۽
پاڪريءَ ۾ به 'ج' ڪم آڻبو آهي، مثلاً:

سنڌي	گجراتي	ڪڇي	پاڪري
تون ئي وڃ	توڃ جاؤ	توڃ وڃ	توڃ جاؤ
توهين/اوھين ئي وڃو تمين ج جاؤ	آئين ج وڃو	تمين ج جاؤ	

لفظن جو ذخيرو:

سنڌي ٻوليءَ جي لغات جي اڀياس مان معلوم ٿو ٿئي ته سنڌي
ٻوليءَ جي لغوي ذخيري ۾، خاص طور ٿري، لاڙي، ڪڇي ۽ پاڪريءَ ۾
بيشمار گجراتي لفظ شامل ٿي ويا آهن. انهن ۾ ڌيان جوڳا اهي لفظ آهن
جيڪي مٿي مائٽيءَ، ڏينهن وارن ۽ شين وغيره جي نالن متعلق آهن.
هيٺ اهڙن لفظن جي فهرست ڏجي ٿي:

سنڌي	گجراتي	لاڙي	ڪڇي	پاڪري
وڏو ڏير	جيٺ	جيٺ	جيٺ	جيٺ
وڏي ڏيراڻي	جيناڻي	جيناڻي	جيناڻي	جيناڻي
پير	پڳ	پڳ	پڳ	پڳ

اردو	اردو	اد	اردو	اڌ
ماٿو	ماٿو	مٿو	ماتا	مٿو

سرائڪي ٻولي جو اثر:

سرائڪي ٻوليءَ جي باري ۾، ماهرن، ڌار ڌار ڪتابن، رسالن ۽ مضمونن ۾ گهڻو ئي ڪجهه لکيو آهي. سنڌي ٻوليءَ جي لساني جاگرافي ڪتاب ۾ هن ڏس ۾ تفصيل سان بحث ڪيو ويو آهي.^①

هن باب ۾ سرائڪي ٻوليءَ جي بن بنياد جي باري ۾ ڪابه راءِ ڏيڻي نه آهي، پر هت فقط اهو بيان ڪرڻو آهي ته سرائڪي ۽ سنڌي جي قديم رشتن واري ڪري، ۽ ڪلهوڙن ۽ ٽالپر حاڪمن واري 150 سالن جي حڪومت جي زماني ۾، حاڪمن جي زبان سرائڪي هجڻ ڪري، ۽ اُن کان سواءِ ديره جات، ملتان، رحيم يار خان ۽ ٻين سرائڪي ڳالهائيندڙ علائقن مان لڏي آيلن جي مستقل قيام جي ڪري، سرائڪي ٻوليءَ جي ويا ڪرڻ جو سنڌي ويا ڪرڻ تي وڏي اثر ٿيو آهي.

سرائڪي ڳالهائيندڙ، سنڌ ۾ قديم زماني کان آباد آهن. اِهي ماڻهو سماجي، ثقافتي ۽ معاشرتي طور سنڌ ۾ ضم ٿي ويا آهن ۽ پاڻ کي سنڌ جا باشندا سمجهندا آهن. هنن سنڌ جي مسئلن کي پنهنجا مسئلا سمجهي، انهن لاءِ بي انتها قربانيون پڻ ڏنيون آهن. هو گهر کان ٻاهر پنهنجي روزانه وهنوار ۾، سنڌي زبان کي پنهنجي مادري زبان طور ڪم آڻيندا آهن، پر پنهنجن گهرن اندر ۽ پنهنجي ماحول اندر، سرائڪي ٻولي ڳالهائين. انهيءَ ڪري انهن جي صوتياتي نظام، صرفي ۽ نحوي ترڪيب تي سرائڪي ٻوليءَ جي صوتياتي نظام ۽ ويا ڪرڻ جو اثر ظاهر

① الانا غلام علي ڊاڪٽر: سنڌي ٻوليءَ جي لساني جاگرافي. حوالو ڏنو ويو آهي. ص 129-246

آهي. اهڙو اثر انهن جي سنڌيءَ تي به نمايان هوندو آهي، ڇاڪاڻ ته هو ڪو سياسي رهنما هجي، ملڪي مڊر هجي، اديب ۽ شاعر هجي، عالم ۽ فاضل هجي ۽ اُستاد وغيره هجي. اهڙو اثر هاڻ سنڌي زبان تي حاوي پئجي ويو آهي. اهڙي اثر کي مثالن سان بيان ڪجي ٿو.

صوتي اثر:

(1) سنڌي ٻوليءَ جي اُترادي لهجي (خصوصاً سکر ۽ اوڀاڙي طرف)، [ت ۽ تر]، [ڊ ۽ ڊر] آوازن ۾، [تر ۽ ڊر] اهڙا آواز آهن جيڪي سنڌيءَ جي فقط ڪڇي لهجي [در ۽ تر] ۾ ملن ٿا. پر ڪڇيءَ ۾ [ت ۽ ڊ] آواز موجود نه آهن. ڪڇيءَ ۾ [تر ۽ ڊر] جا نعر البدل [تر ۽ ڊر] آهن، پر اُهي سنڌيءَ جي اُترادي لهجي وانگر ڌار ڌار صوتين [ت ۽ تر، ڊ ۽ ڊر] جي حيثيت ۾ نٿا اُچارجن. سنڌيءَ جي اُترادي لهجي تي اهو، سرائڪيءَ جو اثر ٿو معلوم ٿئي.

(2) سنڌي ۽ سرائڪيءَ جا ڪي آواز هڪ ٻئي سان مٽبا آهن.

جڏهن:

<u>سرائڪي آواز</u>	<u>سنڌي آواز</u>	<u>لفظ</u>
ل	ر	بال < ڀار

صرفي اثر:

سنڌي ٻولي جي اُترادي لهجي ۾ جنس مؤنث، عدد واحد کي جڏهن عدد جمع ۾ بدلايو آهي تڏهن جيڪي جمع صورتون ملن ٿيون، انهن تي سرائڪيءَ ٻوليءَ جو اثر بلڪل ظاهر آهي، مثال طور:

<u>لفظ</u>	<u>عام سنڌي</u>	<u>اُترادي سنڌي</u>
واحد	جمع	جمع

ڪت	ڪت	ڪتون	ڪتان
ڪارڪ	ڪارڪ	ڪارڪون	ڪارڪان
ڄنگ/تنگ ڄنگ/تنگ	تنگون/ڄنگون	ڄنگان/تنگان	

اسم فاعل:

سرائڪي ٻوليءَ ۾ اسم فاعل جي نشاني 'وال' يا 'والا' پڇاڙيون آهن، ۽ سنڌيءَ ۾ 'وال' يا 'وارو' پڇاڙيون ملائيون آهن. سرائڪيءَ وارو [ل] سنڌيءَ ۾ بدلجي [ر] ٿيو آهي، ۽ اُن جي پويان 'او' سر ملايو ويندو آهي، جيئن:

اسم	علامت/نشاني	اسم فاعل
ٻڄو/ٻڄا/ٻڄڙا	وال	ٻڄڙوال/ٻڄڙوال
ڪوٽ	وال	ڪوٽوال
سرندي	وال	سرنديال

صفت:

سنڌي ٻوليءَ جي درسي ڪتابن جي پڙهڻ سان معلوم ٿو ٿئي ته سنڌيءَ ۾ پهرئين ڪلاس جي ٻارن کي جيڪو 'ٻڪي جو ڪوڙو' سيکاريو ويندو آهي، اُن ۾ جيڪي انگ ڪم آندا ويندا آهن يا اُن ۾ جيڪو عدد شماري ڪم آڻيو آهي، اُهو هوبهو سرائڪي ٻوليءَ تان کنيو ويو آهي، مثال طور 'ٻڪي جو ڪوڙو' هيٺ سڄيءَ سنڌ جي ٻارن کي هن طرح سيکاريو ويندو آهي:

ايڪ	ڏون	ڏون	سرائڪيءَ ۾ ڏون معنيٰ ٻه
ٻه	ڏون	چار	
ٽه	ڏون	ڇهه	
چار	ڏون	اٺ	

ڏھ	ڏون	پڇ
ٻارنھن	ڏون	چھ
چوڏھن	ڏون	ست
سورھن	ڏون	اٺ
ارڙھن	ڏون	نائ
ويھ	ڏون	ڏھائي

نحوي اثر:

سنڌي ٻوليءَ جي اڀياس مان معلوم ٿيو آهي ته اسم واحد صورت ۾، آهي سنڌي اسم جن جي آخر ۾ 'ا' اعراب هوندي آهي، سرائڪي ڳالهائيندڙ اهڙن سنڌي لفظن جي اچار ڪرڻ مهل، 'ا' اعراب کي 'ي' ۾ بدلائي اچاريندا آهن. اهو سرائڪي ٻوليءَ جو اثر آهي، پر هن وقت ڪيترائي غير - سرائڪي ڳالهائيندڙ سنڌي ماڻهو به، اهڙن لفظن جو اچار، سرائڪي اثر جي ڪري هيٺ موجب ڪندا آهن، مثال طور:

سنڌي اچار	سرائڪي اچار
پنج	پنج
ست	ست
اٺ	اٺ
وڇ	وڇ
هٿ	هٿ
اٺ	اٺ

انهن لفظن جي اچار ۾ فرق هيٺ ڏنل جملن ۾ واضح طور معلوم ڪري سگهجي ٿو:

سرائڪي اچار

سنڌي اچار

اهي پنج ٻڪريون آهن، اهي پنج ٻڪريون آهن،
 هي ست ڀائر آهن، هي ست ڀائر آهن،
 هن جي هٿ ۾ ڪتاب آهن، هن جي هٿ ۾ ڪتاب آهن،
 اٺ کي مهارُ وجهُ، اٺ کي مهارُ وجهُ،
 هورات مون وٽ آيو، هورات مون وٽ آيو،
 (3) اهي سنڌي لفظ جن جي آخر ۾ 'ا' يا 'اُ' اعراب هوندي آهي،
 سرائڪي ڳالهائيندڙ سنڌي، اهڙن لفظن جي اُچار ڪرڻ مهل 'ا' يا 'اُ'
 'اعراب کي' 'ا' اعراب ۾ تبديل ڪندا آهن. سرائڪيءَ جو اهو اثر سنڌ
 جي ڪيترن ئي پڙهيل ڳڙهيل ماڻهن، خصوصاً اديبن ۽ شاعرن جي
 ٻوليءَ تي بلڪل چٽو نظر اچي ٿو. هيٺ ڪي لفظ نموني طور ڏجن ٿا:

اعراب	سنڌي اُچار	سرائڪي اُچار
ا	سيٺ	سيٺ
	رات	رات
اُ	سنڌ	سنڌ

هيٺ جملن ۾ اهي لفظ ڏجن ٿا ته جيئن فرق نمايان طور
 محسوس ڪري سگهجي:

سنڌي اُچار سرائڪي اُچار

سيٺ اڪبر کي دعوت ڏيو سيٺ اڪبر کي دعوت ڏيو،
 اڄ رات جو ڪونه اينداسين، اڄ رات جو ڪونه اينداسين،
 سنڌ ۾ رات ٿڌي ٿيندي آهي، سنڌ ۾ رات ٿڌي ٿيندي آهي،
 (4) سنڌي ويا ڪرڻ موجب اهي مؤنث يا مذڪر اسم جن جي
 پڇاڙيءَ ۾ 'اِ' اعراب هوندي آهي، انهن جي زمان حال مان، زمان
 ماضيءَ ۾ ڦيري لاءِ يا انهن جي حالت تبديلي (حالت جري، حالت
 اضافت ۽ حالت مڪاني وغيره) ۾ ڦيري لاءِ جڏهن اُن اسم جي پويان
 حرف جر استعمال ڪيو آهي تڏهن اُن اسم جي آخر واري 'اِ' اعراب،

کان هڪدم پوءِ 'ا' (ء) اعراب اڇاري آهي. ۽ 'ا' (ء) جي اڇار کان پوءِ حرف جر ڪم آڻيو آهي، مثال طور:

زمان	اسم	حالت	سنڌي جملا	سرائڪي اثر کانپوءِ جملا
حال	چوڪري	فاعلي	چوڪري ماني	چوڪري ماني کائي ٿي.
"	"	جري	چوڪريءَ کي	چوڪري کي ماني ڏي.
"	"	اضافت	چوڪريءَ جو	چوڪري جو پي آيو.
"	"	مفعولي	چوڪريءَ ٻار	چوڪري ٻار کي ماريو.
ماضي	"	"	"	کي ماريو.
حال	ٻڪري	جري	ٻڪريءَ کي	ٻڪري کي پنج ڦر آهن.
"	"	"	"	پنج ڦر آهن.
"	سنڌ	فاعلي	هوءَ سنڌ ۾	هوءَ سنڌ ۾ اٺ سال رهي.
"	(هوءَ) ضمير	"	اٺ سال رهي.	"
"	رُت	"	سانوڻ جي موسم	سانوڻ جي موسم ۾ رات
"	رات	"	۾ رات جو رُت	جو رُت ٿڌي ٿيندي آهي.
"	"	"	ٿڌي ٿيندي آهي.	"

سنڌي ٻوليءَ جي اڀياس مان معلوم ٿو ٿئي ته موجوده وقت سرائڪي زبان جو اهڙو اثر نصابي ڪتابن، ادبي رسالن، روزانه اخبارن، شعرو شاعريءَ ۽ ادبي مقالن ۽ مضمونن ۾ به نظر اچي ٿو. نصابي ڪتابن ۾ 'هاريءَ'، 'ماڻهوءَ'، 'چوڪريءَ' وغيره اسمن جي پويان جملن ۾ ايندڙ اعراب 'ء' جو استعمال لڳ ڀڳ ختم ٿي ويو آهي، ۽ سنڌي ٻوليءَ جا وڏا وڏا عالمن ۽ اديبن به هن وهڪري ۾ وهي رهيا آهن. سنڌي ٻوليءَ جو موجوده وقت جو وڏي ۾ وڏو عالم، ڊاڪٽر نبي بخش خان

بلوچ به هن اثر کان بچي نه سگهيو آهي. هن سلسلي ۾ ڊاڪٽر موصوف سنڌي زبان جو اثر بيان ڪندي، مثال طور هڪ جملو ڏنو آهي، جنهن مان ثابت ٿو ٿئي ته ڊاڪٽر صاحب به مٿي بيان ڪيل اسمن کان پوءِ ايندڙ ۽ 'اعراب جي استعمال جي سلسلي ۾ غلطي ڪري ويو آهي. مثال طور ڊاڪٽر صاحب لکي ٿو:

”عربي وانگر سنڌي ۾ پڻ زالن جا نالا ’مبني‘ آهن، يعني ته انهن جي اعراب ڪين ڦرندي، جيئن ته:

بانو جو پٽ

بانو کي چيم^①

حقيقت ۾ ڊاڪٽر صاحب جي اها راءِ درست ڪانهي. ’بانو‘ لفظ جي پويان ۽ ’اعراب استعمال ٿئي ٿي پر جيئن ته ڊاڪٽر صاحب سرائڪي ٻولي ڳالهائيندڙ عالم آهي، انهيءَ ڪري ڊاڪٽر صاحب سمجهيو آهي ته ’سڄي سنڌ‘ اهڙيءَ حالت ۾ ۽ ’اعراب ڪم نه آڻيندي، پر حقيقت ان جي ابتڙ آهي. هيٺ سنڌي نحو جي قانونن موجب ٻئي مثال پيٽ خاطر ڏجن ٿا:

سنڌي اُچار	سرائڪيءَ جي اثر کان پوءِ اُچار
بانوءَ جو پٽ	بانو جو پٽ
بانوءَ کي چيم	بانو کي چيم
جانوءَ جو اُٺ	جانو جو اُٺ
جانوءَ کي موڪل ڏي	جانو کي موڪل ڏي
اهڙيءَ طرح اهڙا ٻيا به ڪيترائي مثال ملن ٿا جن جي مطالعي کان پوءِ چئي سگهجي ٿو ته سنڌي ٻوليءَ تي اهو اثر عربي جو نه پر سرائڪيءَ ٻوليءَ جو آهي.	

① نبي بخش خان بلوچ: سنڌي ٻولي ۽ ادب جي مختصر تاريخ، ص 55

(5) فڪرن جي ساخت ۽ نالا:

سنڌ ۾ سرائڪي خطن کان ايندڙ سرائڪي ڳالهائيندڙن پنهنجا ڳوٺ ۽ واهڻ به اڏيا ۽ انهن تي سرائڪي زبان جا نالا، يعني سرائڪيءَ جي نحوي سٽاءَ موجب نالا رکيائون. هيٺ اهڙا مثال ڏجن ٿا جن جي اڀياس مان ظاهر آهي ته اها سٽاءُ، سنڌي زبان جي نحوي اصولن موجب ڪانه ٿي لڳي، پر اها سرائڪي ٻوليءَ جو اثر ظاهر ڪري ٿي، مثال طور:

سرائڪي ٻوليءَ وارن علائقن ۾ ڳوٺن جا نالا سنڌي جي ڳوٺن جا نالا

علي شير واهڻ خان واهڻ

آدم واهڻ

پتافي واهڻ / واهڻ پتافي

ٺُل وزير ٺُل مير رڪن

ٺُل عاقل خان

نئون ڪوٽ

ڪوٽ مير رستم

ڪوٽ عالم

نوان ڪوٽ

شور ڪوٽ

ڪوٽ سلطان

ڪوٽ اڏو

ڪوٽ جو سرائڪيءَ ۾ اسم تصغير ’ڪوٽلي‘ يا ’ڪوٽل‘ آهي، جيئن:

ڪوٽلي نجابت

ڪوٽل مغلان

سنڌي ٻوليءَ ۾ ’ل‘ کي ’ڙ‘ ۾ تبديل ڪيو ويو آهي، جيئن:

ڪوٽڙي ڪبير

ڪوٽڙي الهه رکيو شاه

مغلن جي ڪوٽڙي

(6) پهڪا ۽ چوڻيون:

سنڌي ٻوليءَ جي لغوي خزاني ۽ لوڪ ادب جي اڀياس مان پتو پوي ٿو ته سنڌيءَ ۾ سون جي تعداد ۾ سرائڪي ٻوليءَ مان چوڻيون ۽ پهڪا ورتا ويا آهن. ۽ اهي سنڌيءَ ٻولي ۽ ثقافت جو حصو بنجي ويا آهن. انهن مان ڪي هوبهواسلي حالت يعني سرائڪي ٻوليءَ ۾، سنڌ ۾ رائج آهن ۽ ڪي ترجمي جي صورت ۾ بتدریج سنڌيءَ ۾ پنهنجو مقام حاصل ڪري ويا آهن. هيٺ انهن مان ڪي نموني خاطر ڏجن ٿا:

(الف) ترجمو ٿيل پهڪا:

سنڌي ترجمو	سرائڪي پهڪو
آبا هلي ڪٽي انڌي، گلر جڻيندي هي	تڪڙي ڪٽي انڌا گلر جڻي
بکا ڪراڙ تي وهيان پتي	ڪٽل واڻيو اڳوڻيون وهيون چاچي
بٺ او سونا جيڙها ڪن تروڙي	ٻن پوي اهو سون جيڪو ڪن چني
جتني سوڙ هوي اُتي پير ڊگهيرو	سوڙ آهر پير ڊگهير
جمن نه مڪي ناني دي مهاندري	اڃا جائِي ڪانهي چي نانيءَ جي
	مهاندي
جڇ پرائي احمق نجي	پرائي ڏهلين احمق نجي
سڪڙيا دعائين پلوتي دي جا	سڪڙي دعا پت جي برابر آهي
گوه ڪون موت چايان چوڙهي دا	گوه ڪي ڪٽي ڪٽي مڇين جا
گهر تڪيس	گهر نهاري
گاهي گاه مريندا ٿڪا	گاهي بڪئي جو بڪيو
درپ ساوي دا ساوا	ڊپ سائي جو سائو
نان چڙهيا چور قاسي چڙهي	نالو چڙهيو چور قاسيءَ چڙهي

نان چڙهيا وڀاري ڪٽ کاوي نالي چڙهيو واپاري کٽيو کائي.
(ب) اُهي سرائڪي پهاکا جيڪي سنڌيءَ ۾ هوبهو استعمال ٿين ٿا:

اڀڻا مال هي روسون پي کاسون پي
اڀڻا مال هي روئسان پي کائسان پي
اڀڻي گهوت ته نشا ٿيوئي
بي شرمي دي سيري ڪَنون، ساڳ سرنهڻ دا چوڪا
بلي شير پڙهايا، قربلي کون کاوڻ آيا
پنگان چيز ٻڌن، لنڊي رووي ڪڻڪ کون
پارسي گهوڙي چاڙهسي
اڀڻا عرض ڏنهان دي جُغلي
تيڏا سو مئڏا اور ميڏا سو هيڻ هيڻ
ڏيک موري دا توڏا
ڏيک ياران دي ڦيري
ماءُ تيري ڪن ميري
مروار، موت، ملوڪان شڪار،
اُٺان مينهان دا ڪيها ميلا،
اوچَرَن پَت، اوچَرَن پيلا
انبان بور، ڪلالان لاهه
زالان ڏاوڻ، مردان کاوڻ
سج مڇان ڪوڙ ڳڙ، پير پئسا زال ڳڙ
سج عاشق پيتو دي آچار
شينهن نه ڏيکيا ڏيک ٻلاڙا، چور نه ڏيکيا ڏيک سونارا
دل دا قصا دل جاني ڪيا جاني قاضي
ڪوڙي ڪتابون وچون ڪجهه نه ٿيسين
مرسان مرسالن پرڊرپ نه چرسان

نه تيڏا ست نه ميري ڪپاه

هڙ ڇا لا منهن ڪالا^①

اهڙي طرح سنڌي زبان جي سٽاءَ ۾ پاڙيسري ۽ حاڪمن جي ٻولين جو گهڻو اثر رهيو آهي.^②

يورپي ٻولين جا لفظ:

هن کان اڳ بيان ڪيل مشرقي ٻولين کان سواءِ سنڌيءَ ۾ مغربي ٻولين جا به بيشمار لفظ ملن ٿا. انگريزي ته سنڌ ۾ حاڪمن جي زبان هئي پر ان کان سواءِ واپاري ناتن جي ڪري سنڌيءَ ۾ ڪيترائي پورچوگيزي لفظ به شامل ٿي ويا آهن. انهن مان ڪي هي آهن^③:

سنڌي اُچار	پورچوگيزي لفظ
انبار	Ambaar
بطيلو	Batel
باق	Bafo
بُڇ، بُنجي، بُڇو	Bucha
ڇاه، ڇا	Chaahi
نيلام	Leilao
پگهار	Pagaar
ليمو	Limaa
مارتول Maatelo ^④	

سراڻڪي بھاکن جي سلسلي ۾ هيٺين ڪتابن تان مدد ورتي ويئي آهي:

ڪيولرام شھاني: گلشڪر، حيدرآباد، سنڌي ادبي بورڊ، 1978 ع. ص 16.

② Ramnani, P.B., New Model Sindhi Grammar, 2nd, ed.: Hyderabad, Rama Pak Book Depot.

③ Anthony Xavier Soares. Portuguese Vocables in Asiatic Languages. Oriental Institute of Barroda, 1936. P. 496.

④ Ibid. p. 75.

فالتو	Faltoo
ڦيٽَ	Fita
پيپ	Piipa
پستول	Pistola
رسيد	Reciiboo
صابڻ	Sabao
تماڪ	Tabacoo
ترنگ	Tarooncoo
ڪمرُو ^①	Cameraa

اهڙيءَ طرح ترڪي، منگولي ۽ ٻين ٻولين جا به ڪيترائي لفظ سنڌيءَ ٻوليءَ ۾ شامل ٿي ويا آهن.

^① Grierson, G., an Article: Indo-Aryan Vocables. Published in BOAS, Vol: I, 1917-20, P. 75.

ببليوگرافي

1. اياز قادري: سنڌي غزل جي اوسر، ڀاڱو پهريون، ڄام شورو، انسٽيٽيوٽ آف سنڌالاجي، 1983ع
2. ابن اصيل: اردو ترجمو، هندوستان عربون کي نظر مين، جلد اول، اعظم گڙه، دارالمصنفين، 1960ع
3. اصلاحي شرف الدين: سنڌي - اردو کي لساني روابط، لاهور، مرڪزي اردو بورڊ، 1970ع
4. اصطخري: المسالك و الممالك، اردو ترجمو، هندوستان عربون کي نظر مين، جلد اول، 1960ع
5. بشاري مقدسي: احسن التقاسيم في معرفة، اردو ترجمو، ايضاً
6. پيرومل آڏواڻي: سنڌي ٻولي، حيدرآباد، سنڌي ادبي بورڊ، 1956ع
7. سيد سليمان ندوي: عربون کي جهاز راني، بمبئي اسلامڪ ريسرچ ائسوسيئيشن، 1935ع
8. عبدالجبار جوڻيجو، ڊاڪٽر: سنڌي شاعريءَ تي فارسي شاعريءَ جو اثر، ڄام شورو، انسٽيٽيوٽ آف سنڌالاجي، 1980ع
9. عبدالڪريم سنڌيلو، ڊاڪٽر: پهاڪن جي پاڙ، لاڙڪاڻو، اسلام پبليڪيشن، 1970ع
10. علي شير قانع: تحفة الڪرام، بتصحيح و حواشي، سيد حسام الدين شاه راشدي، حيدرآباد، سنڌي ادبي بورڊ، 1957ع
11. ايضاً، مڪلي نام، بتصحيح و حواشي، سيد حسام الدين راشدي، حيدرآباد، سنڌي ادبي بورڊ
12. علامه عبدالڪريم بن محمد سمناني: الانساب، ليڊن، 1912ع

13. غلام علي الانا. ڊاڪٽر: سنڌي صوتيات، حيدرآباد، ادبيات، 1967ع
14. ايضاً، لاڙ جي ادبي ۽ ثقافتي تاريخ، ڄام شورو، انسٽيٽيوٽ آف سنڌالاجي، 1977ع
15. ايضاً: سنڌي صورتخطي، چوٿون ڇاپو، حيدرآباد، سنڌي ٻوليءَ جو بااختيار ادارو، 1993ع
16. ايضاً: سنڌي ٻوليءَ جو بڻ بنياد، ٻيو ڇاپو، ڪراچي، سنڌيڪا اڪيڊمي، 2004
17. ايضاً: سنڌي ٻوليءَ جي لساني جاگرافي، ٽيون ڇاپو، ڄام شورو، انسٽيٽيوٽ آف سنڌالاجي، 1993ع
18. ايضاً: سنڌي معلم، ڄام شورو، سنڌي ادبي بورڊ، 1984ع
19. ڪيولرام شاهائي: گل شڪر، حيدرآباد، سنڌي ادبي بورڊ، 1978ع
20. ميمڻ عبدالمجيد سنڌي، ڊاڪٽر: سنڌي ادب کي مختصر تاريخ، ڄام شورو، انسٽيٽيوٽ آف سنڌالاجي، 1973ع
21. نبي بخش خان بلوچ، ڊاڪٽر: سنڌي ٻولي ۽ ادب جي مختصر تاريخ، ٽيون ڇاپو، ڄامشورو، پاڪستان اسٽڊي سينٽر، سنڌ يونيورسٽي، 1993ع

22. Allana Ghulam Ali, The Arabic Element in Sindhi Grammar, Thesis, submitted to SOAS, University of London, 1963.
23. Goldsind, F.J, an article, published in JRAS of Great Britain and Ireland Vol. I, 1892.
24. Misra, S.C., Muslim Communities in Gujrat, New York, Asia Publishing House, 1864.
25. Ramnani, P.B., New Model Sindhi Grammar, Second edition, Hyderabad, Rama Pak book Depot.
26. Sadarangani, H.L., Dr. Persian Poets of Sindh, Hyderabad, Sindhi Adabi Board, 1956.

باب ڏهون

• عربي زبان ۾ سنڌي ٻوليءَ جا لفظ

باب ڏهون

عربي زبان ۾ سنڌي ٻوليءَ جا لفظ

هن کان اڳ بيان ڪيو ويو آهي ته سنڌ ۾ اسلامي فتوحات کان به اڳ، سنڌي ٻولي معياري ۽ روزمره جي ٻوليءَ طور ڪم ايندي هئي. هن ۾ نه فقط وُج واپار ۽ روزمره جي استعمال جا لفظ ڪم ايندا هئا، پر هيءَ ٻولي علمي ٻولي پڻ هئي. جنهن ۾ علم نجوم، علم هيئت، علم رياضي ۽ علم طب، پساڪي شين جا بيشمار لفظ هئا.

اسلامي حڪومت جي اثر جي ڪري جتي هزارن جي تعداد ۾ عربي لفظ سنڌي لغات جو حصو بڻيا، اُتي ٻنهي تهذيبن جي ميل جول ڪري ڪيترائي سنڌي لفظ عربي ٻوليءَ ۾ پڻ شامل ٿي ويا. عرب سياحن پنهنجي سنڌ واري سفر دوران بي شمار سنڌي لفظ، عربيءَ ۾ استعمال ٿيندي ٻڌا، سنڌي ٻوليءَ جي انهن ۽ اهڙن لفظن جي عربيءَ ۾ عام استعمال جو خاص سبب هي به هو جو ڪيتريون ئي پساڪيون شيون ۽ روزمره جي استعمال جا وَرَ وکر جهڙوڪ: بصر، گرم مصالحو، ڪپڙو ۽ ٻيو سامان سنڌ مان ۽ سنڌ جي واپاري منڊين جي وسيلي، عرب ملڪن ڏانهن اُماڻيو ويندو هو. ڪيترائي سنڌي لفظ معمولي صوتي تبديلين سان عربي ٻوليءَ ۾ جيئن جو ٿيڻ رهيا، جيڪي اڄ به سڃاڻي سگهجن ٿا؛ البت ڪن لفظن ۾ گهڻي صوتي تبديل سبب اهي عربي ٻوليءَ ۾ اهڙا ته مدغم ٿي ويا آهن، جو اهي هاڻ سڃاڻپ ۾ ئي نٿا اچي سگهن. اهڙن لفظن جا مثال سندن اصل سنڌي لفظن سميت هيٺ ڏجن ٿا:

عربيءَ ۾ مدغم ٿيل لفظ	اصل سنڌي لفظ
شوم / فوم	ٿوم
شرعه	سڙه
سندان ^①	سنداڻ
زط	جَت
قند ^②	ڪند
طبقي	دَٻڪي
ڪڇ	ڪڪ (طب جو لفظ)
عاڪره	آڪرو (واپارڪو لفظ)
قبالة	ڪاٻاڙو (واپارڪو لفظ)
بوق	پوک
قز	گج
فوط (لونگيءَ وارو رومال)	پَت / پوٽو / پوتي ^③
شيت ^④	چيت (ڪپڙي جو قسم)

① سنڌ لوهارڪي ڪرت ۾ شهرت رکندڙ هئي. سنڌ مان ٻئي سامان سان گڏ، سنڌ جون تلوارون به عربستان

ڏانهن وڪري لاءِ موڪليبيون هيون؛ ڏسو: جاحظ: رسالة فخرالسودان علي البيضان، ص 5

② سيد سليمان ندوي: عرب و هند کي تعلقات، اله آباد، هندستان اڪيڊمي، 1929-30 ع، ص 69.

③ ڊاڪٽر نبي بخش خان بلوچ پنهنجي ڪتاب 'سنڌي ٻولي ۽ ادب جي تاريخ' ۾ لکي ٿو ته 'پوتي' لفظ عربي لفظ 'فوطه' مان آڏارو ورتو ويو هو. پر ڊاڪٽر صاحب ساڳئي ڪتاب جي صفحي 67 تي فرمائي ٿو: ۽ پوتي، اصل ۾ سنڌي لفظ آهي، جنهن کي عربي لغات ۾، آڏاري لفظ طور ورتو ويو ۽ ان کي 'خوطه' استعمال ڪيو ويو. سنڌ مان ڪپڙي جا واپاري (بزاز، پيليان، صراف، موسيقار ۽ بورجي بغداد، بصري، ڪوفي ۽ ٻين مرڪزي شهرن ۾ ويا، سنڌ جو ڪپڙو ۽ خاص طرح مائين جا روا ۽ رنگين پوتيون بغداد ۽ ٻين شهرن ۾ مشهور ۽ مقبول ٿيون، ايتري قدر جو سنڌي لفظ 'پوتي'، عربي آچار 'فوطه' جي صورت ۾، ان دور جي عام رائج عربي ٻوليءَ جو بنجي ويو. لغت جي اڳئين عالم ابن 'دريد' البت ايتري وضاحت ڪئي ته اصل ۾ هي لفظ عربي ناهي، مگر بعد ۾ 7 صدي هجريءَ جي وچ ڌاري، لغت جي ٻئي مشهور محقق 'حسن صفائي' (وف: 650ھ) جيڪو سنڌ ۾ رهيو هو ۽ سنڌي ٻولي کان واقف هو، تنهن بالآخر تحقيق طور ٻڌايو ته 'فوطه' دراصل سنڌي لفظ (پوتي) آهي. ۽ اصل سنڌي آچار ۾ پيش وارو آچار 'آر' (پي) ناهي بلڪه وڃندڙو آچار (او = پي) آهي. ص

ص 68 ۽ 69

④ ايضاً، حوالو ڏيڻيون.

چندن	① صندل
واڻيا	② بنيانيه
ڪپور	③ ڪافور
دنگي	④ دونيج
هندول، هندورو	⑤ هندول
انب	⑥ اميج
نيل، نير	⑦ نيلج
پلنگ (جهاز جي مٿان پيل	⑦ بلنج
هوندو آهي)	

اٺين صديءَ عيسويءَ ۾ بغداد جي خليفن سنڌ مان ڪيترائي پنڊت، ودوان، حڪيم ۽ ويد گهرايا، ۽ کين تعليمي ۽ طبي عهدن تي مقرر ڪيو.^⑧ انهن مان ڪن جا نالا هئا: پنڊت ماڻڪ، پنڊت ڀلو، پنڊت ڌنو ۽ پنڊت بکر. انهن پنڊتن، ودوانن، ويدن ۽ حڪيمن بغداد ۾ رهي، عربي زبان ۾ ڪتاب ترجمو ڪرڻ ۾ مدد ڪئي، انهيءَ ڪري دوائن، طب ۽ پيسارڪي شين جا ڪيترائي سنڌي نالا عربيءَ ۾ داخل ٿي ويا.^⑨ جن مان ڪي هي آهن:

① ڏسو حوالو پهريون

② ايضاً

③ ايضاً

④ سيد سليمان ندوي ۽ بزرگ بن شهريار، ص 101.

⑤ ايضاً، ص 202

⑥ ايضاً، ص 142

⑦ بزرگ بن شهريار، ص 202.

⑧ حوالو پهريون.

⑨ Panwhar, M.H. The Influence of Ancient Sciences including those of Sind of Al-Razi the great Persian Scientist, a an article published in Sindhological Studies, 1977. pp. 38-52.

عربيءَ ۾ شامل ٿيل سنڌي لفظ	اصلي سنڌي لفظ
① قرمز	ڪرمڇ (ڪرمڇ)
② قرنفل	ڪرڻ ڦل
③ جائفل	جاء ڦل
④ توتيه	توتيو
⑤ نيلوفر	نيلوڦر / نيلوڦل
اَطر فل	تَڦلو
مَڇ	مَڪ (هڏيءَ جي)
⑥ بَهطه	پَت

اهڙيءَ طرح ٻيا لفظ هي آهن:

ايلاجي، ليسوڙا، ايريو، هريڙ، ⑦ سُنڊ ⑧ ۽ آئونرا.

هن سلسلي ۾ ڊاڪٽر نبي بخش خان بلوچ جي تحقيق پڻ مددگار ثابت ٿي آهي. ڊاڪٽر صاحب لکي ٿو:

”عرب – اسلامي دور ۾، نئين علمي، ثقافتي، سماجي ۽ سياسي ماحول جي زير اثر، سنڌيءَ ۽ عربيءَ جو پاڻ ۾ گهاتو رشتو ۽ عمل ۽ رد عمل پيدا ٿيو. ۽ جنهن سان سنڌي ٻوليءَ جي لساني

① سيد سليمان ندوي: حوالو ڏنو ويو آهي. ص 7

② ايضاً، ص 69

③ ايضاً ص 69

④ ايضاً، ص 69

⑤ ايضاً

⑥ ممتاز حسين پٺان: ڊاڪٽر: مقالو. سامي (عرب) تهذيب جي ارتقا ۾ سنڌ جو حصو. قسم 2، ماهوار نشين

زندگي. مارچ 1969 ع. ص 46

سيد سليمان ندوي: حوالو ڏنو ويو آهي. ص 69

⑧ ايضاً، ص 69

انفراديت مضبوط ٿي ۽ پڻ اها بين الاقوامي سطح تي تسليم ڪئي وئي.

ٻيءَ ۽ ٽيءَ صديءَ هجريءَ کان وٺي، عرب عالمن ’علم طب‘ تي تحقيق شروع ڪئي، ۽ دوائن ۾ استعمال ٿيندڙ معدنيات، جڙين ٻوٽين ۽ پسارڪي وڪري بابت ڪتاب لکڻ لڳا.^①

ڊاڪٽر صاحب اڳتي لکي ٿو:

”سنڌي نه فقط ان وقت ۾ بين الاقوامي حيثيت رکندڙ هئي، پر سنڌ ۾ پسارڪي وڪري جي ڄاڻ ۾ وڏي ترقي ڪري چڪي هئي. سنڌ ۾ پسارڪي وڪري جو واپار ايترو وڌيل هو جو هند جي ٻين ڀاڱن جون جڙيون ٻوٽيون پڻ سنڌ مان ئي اولهه طرف ٻين ملڪن ڏانهن موڪليون وينديون هيون.^② انهيءَ ڪري ٻين معاصر ٻولين سان گڏ سنڌي ٻوليءَ ۾ جڙين ٻوٽين ۽ پسارڪي وڪري جا نالا ڏيڻ ضروري سمجهيو ويو:

اهو چئي نٿو سگهجي ته سڀ کان پهريائين ڪڏهن کان وٺي پسارڪي وڪري جا نالا سنڌيءَ ۽ هنديءَ ۾ ڏنا ويا. غالباً اهو سلسلو ٻيءَ صديءَ هجريءَ ۾، ’سنڌ ۾ منصوره جي عالمن کان شروع ٿيو، ۽ پوءِ بغداد تائين پهتو. ابو حنيفه دينوري پنهنجي ”ڪتاب النبات“ ۾ سنڌ جي وڻ ’ڪنڌڙيءَ‘ بابت لکيو، جنهن مان ڳاڙهو رنگ نڪرندو هو. ’محمد بن زڪريا رازي‘، پنهنجي تصنيف ’ڪتاب الصيدنه‘ ۾ ڪن اهڙن وڪرين جا نالا ڏنا، جيڪي سنڌ ۾ پڻ هئا ۽ سنڌ مان ئي ٻاهر

① نسي بخش خان بلوچ، ڊاڪٽر: سنڌي ٻوليءَ ادب جي مختصر تاريخ، ص 75

② نسي بخش خان بلوچ، ڊاڪٽر: حوالو ڏنو ويو آهي، ص 77.

وڃا. چوٿين صدي هجريءَ (جي آخر) ۾ ’بشر بن عبدالوهاب الفزاري‘ (فزاري قبيلي جو) پنهنجي ڪتاب ’تفاسير الادويه‘ ۾ پيسارڪي وکر ۽ دوائن جا سنڌي ۽ هندي نالا وڌيڪ تفصيل سان درج ڪيا. ان کان پوءِ محقق بيروني سن 51-1050 ع ۾ پنهنجو ڪتاب ’الصيدينه في الطب‘ لکيو. عربي، فارسي، سنڌي، هندي توڙي ٻين ڪن مقامي ٻولين ۾ قلمبند ڪيائين، ۽ انهن بابت وڌيڪ تفصيل پڻ ڏنائين. بيرونيءَ هن موضوع تي ڪانس اڳ لکيل مڙني مکيه ۽ مستند ڪتابن مان اضافو ڪيو، ۽ پاڻ پڻ سنڌ ۽ هند ۾ اچي سرزمين تي وڌيڪ تحقيق ڪيائين ۽ ٻئي مطالعي سان گڏ، سنڌ جي جڙين ٻوٽن بابت پڻ معلومات حاصل ڪيائين. بيرونيءَ پنهنجي ”ڪتاب الصيدينه“ ۾ مٺي سو ڪن جڙين ٻوٽن ۽ دوائن جا نالا سنڌيءَ ۾ ڏنا آهن.^①

ڊاڪٽر بلوچ صاحب اڳتي لکي ٿو:

”جڙين ٻوٽن ۽ وکرن جا مٿيان سنڌي نالا ڪم از ڪم چوٿين صديءَ هجري/ ڏهين صدي عيسويءَ جي آخر ۾ ان وقت واري سڄي علمي دنيا ۾ رائج هئا. اهي سڀ پيسارڪا وکر سنڌ ۾ پڻ استعمال ٿيندڙ هئا، جنهن مان ان وقت هتي جي طبي ڄاڻ ۽ عملي علاج جو اندازو ٿي سگهي ٿو. انهن مان ڪي وکر اڄ تائين سنڌ جي پيسارين وٽ انهن

^① نبي بخش خان بلوچ: ڊاڪٽر: سنڌي ٻوليءَ ۾ ادب جي مختصر تاريخ، ص 76-77

ساڳين نالن سان موجود آهن ۽ ٻيا ڪي وکر پڻ هن وقت جي پسارڪن نالن سان معلوم ۽ موجود آهن. اهي نالا ۽ الفاظ ان دور ۾ سنڌي ٻوليءَ جي پيشه ورانه طبي ۽ پسارڪي لغات جي مخصوص ذخيري تي شاهد آهن. انهن لفظن جي مطالعي مان اڄ کان هڪ هزار سال اڳ جي سنڌي لغات توڙي ٻوليءَ بابت چٽا اُھڃاڻ ملن ٿا^①.

مٿي بيان ڪيل لغوي خزاني کان سواءِ، عربيءَ جي مستطبي ۽ عدني لهجن جي صوتيات تي پڻ سنڌي صوتيات جو اثر آهي. گهرن ۽ گهاٽن لساني ناتن سبب سنڌيءَ جي موروثي آواز ۽ وسر گائيءَ جو اثر انهن لهجن تي نمايان نظر ايندو آهي.

عربيءَ کان سواءِ فارسي، بلوچي، گجراتي، مارواڙي ۽ سرائڪيءَ تي پڻ سنڌيءَ جي اثر جو تفصيلي جائزو 'سنڌي ٻوليءَ جي لساني جاگرافي' ڪتاب ۾ پيش ڪيو ويو آهي، تنهن ڪري هن باب ۾ اُن جو وري ذڪر ڪرڻ ضروري نه آهي.

① نبي بخش خان بلوچ، ڊاڪٽر: ص 110

ببليوگرافي

1. بزرگ بن شهباز: عجائب الهند. اردر ترجمہ. هندستان عربوز کي نظر مين، جلد اول، 1960 ع
2. جاحظ: رسالۃ فخرالسودان علي البيضان. ايضاً
3. سيد سليمان ندوي: عرب و هند تعلقات، اله آباد. هندستان اڪيڊمي، 1929-30 ع
4. ممتاز حسين پٺاڻ، ڊاڪٽر: مقالو سامي (عرب) تهذيب جي ارتقا ۾ سنڌ جو حصو، قسط 2، ڪراچي، ماهوار نئين زندگي، مارچ، 1969 ع
5. نبي بخش خان بلوچ، ڊاڪٽر: سنڌي ٻولي ۽ ادب جي مختصر تاريخ، ڇاپو ٽيون، 1993 ع.
6. Panwhar, M.H., an article, The Influence of Ancient Science including those of Sind on Al-Razi, the great Persian scientist, published in Sindhological studies, 1977.

باب يارھون

• دنيا جي ٻولين جا مکيه ۽ مشهور خاندان

باب يارهون

دنيا جي ٻولين جا مکيه ۽ مشهور خاندان


دنيا ۾ ڪئين ٻوليون ڳالهايون وڃن ٿيون، جن مان ڪن جي اسان کي ڪافي ڄاڻ ۽ معلومات آهي. ڪن ٻولين تي علمي تحقيق به ٿي آهي، پر ڪي ٻوليون ته اڃا جاتل سڃاتل ئي نه آهن. موجوده علمي دور ۾ ڪن زنده ٻولين جا آڳاٽا آثار، ۽ ڪن ’مري ويل‘ ٻولين جا اوائلي اهڃاڻ، اسان کي ’لکيل مواد‘ (written records) مان ملن ٿا. اهو ’لکيل مواد‘ زنده ٻولين جي پراڻي تاريخ ۽ مثل ٻولين جي تحرير ٿيل نموني جي نقاب ڪشائي ڪري ٿو.

انسان ذات جو علم اڃا مڪمل نه آهي، انهيءَ ڪري ڪنهن به شخص لاءِ اهو آسان نه آهي ته هو ٻولين جي ’نسبت‘ ۽ ’هڪجهڙاين‘ بابت ڪا مڪمل معلومات پيش ڪري سگهي. ٻولين جي نسبت يا هڪجهڙائيءَ مان مراد اها هڪجهڙائي نه آهي، جيڪا انهيءَ ’مفروزي‘ جي آڌار تي بيان ڪئي وڃي ته سڄي دنيا جون جملي ٻوليون هڪ ئي خاندان يا ’اصلي بنياد‘ مان ڦٽي نڪتيون آهن.

ماهرن جي راءِ موجب دنيا جي ٻولين جا ڪيترائي خاندان آهن، جن مان گهڻي ئي شاخون ڦٽي نڪتيون آهن، انهن خاندانن مان هيٺيان خاندان خاص طور مکيه ۽ مشهور آهن:

1. هند يورپي (Indo-European):

ماهرن برصغير پاڪ و هند (ڏکڻ هند کان سواءِ) کان وٺي، يورپ (سواءِ مشرقي يورپ جي ڪن خطن جي) جي سڀني ٻولين کي هڪ ئي خاندان واريون ٻوليون سڏيو آهي.^① پرتازيءَ تحقيق کان پوءِ اهو به ثابت ٿيو آهي ته ايشيا مائنرجون کي ٻوليون به هن خاندان سان نسبت رکن ٿيون.^② انهيءَ دعويٰ جي آڌار تي لسانيات جي هڪ ماهر اسٽرٽيونت (Sturtevant) ۽ ٻين ماهرن جو خيال آهي ته قديم هند-يورپي ۽ ايشيا مائنرجي ٻولين جو 'بڻ بنياد' هند-يورپي ٻوليون نه، پر ڪو ٻيو خاندان يا ڪا ٻي ٻولي آهي. جنهن کي هو هند-و-هت (Indo-Hittite) خاندان سڏي ٿو.^③ Sturtevant هند-و-هت جو جيڪو شجرو ڏنو آهي سو هي آهي:^④



لسانيات جي ماهر گليسن (Gleason) جي راءِ موجب دنيا جي ٻولين ۾ هي خاندان گهڻو وسيع ايراضيءَ تي پکڙيل آهي.^⑤ هند-يورپي

(Indo-European) خاندان ۾ ايشيا ۽ يورپ جون جيڪي ٻوليون شامل آهن، اهي هي آهن:

① Bloomfield, L., Language, London, Op. Cit., George Allen and Unwin Ltd., 1961.

② Sturtevant, E.H., and article: The Indo-Hittite Hypothesis, Published in 'Language', Vol. 3, No. 2, April and June, 1962.

③ Ibid.

④ Gleason, H.A., An Introduction to Descriptive Linguistics, New York Holt Rinehart and Wilson, 1961.

⑤ Ibid.

هند-ايراني¹ Indo-Iranian: هند — يورپي خاندان جي وڏي ۾ وڏي ايشيائي شاخ. هند — ايراني آهي. هيءَ شاخ وري جن ٻين ننڍين مکيه شاخن ۾ ورهائجي وڃي ٿي. اهي آهن:

ايراني ۽ انڊڪ يعني هند — آريائي. انهن مان ايراني شاخ هيٺين ٻولين تي مشتمل آهي:

(الف) فارسي: هيءَ اسلامي جمهوريه ايران جي سرڪاري زبان آهي. هن ٻوليءَ جي ڳالهائيندڙن جو تعداد اسي لک کن ٿيندو^①. هن زبان جا قديم اهڃاڻ زردشتين جي مذهبي ڪتاب ’اويستا‘ مان ملن ٿا. هي ڪتاب 600 ق.م جي وچ ڌاري لکيو ويو.

(ب) پشتو: افغانستان ۽ پاڪستان جي اتر — اولهه سرحدي صوبي ۽ بلوچستان صوبي ۾ هيءَ ٻولي صوبائي زبان جي حيثيت تي رکي.

(ت) بلوچي: ايراني بلوچستان ۽ پاڪستان جي بلوچستان صوبي ۾ هيءَ زبان صوبائي زبان طور تسليم ڪئي وئي آهي.

(ث) پشاج: هيءَ هندوڪش جبلن واري خطي جي ماڻهن جي زبان آهي. گريٽرسن جي راءِ موجب هن جون مکيه شاخون هي آهن^②:

ڪافر ۽ ڪووار. انهن جو مختصر تعارف هيٺ ڏجي ٿو: پر انهن جو تفصيلي ذڪر ’سنڌي ٻوليءَ جو بڻ بڻياد‘ ۽ ’ثقافتي ورثو‘ ڪتابن ۾ ڪيو ويو آهي.

(1) ڪافر: هيءَ پشاج جي اولهه واري شاخ آهي. هيءَ شاخ هيٺين ٻولين تي مشتمل آهي:

بشگالي، وئي آلا (Wailala)، ويرون (Veron)، آشڪنڊ، پشائي، تراڻي (تراهي)، بتي، ڪلاش.

① Bloomfield, L., Op. Cit. P. 62

② Grierson H., Linguistic Survey of India, Vol: I, Part I, 1927, P. 461.

(2) ڪووار (Khowar): هي وچولي شاخ آهي. چترال خطي ۾ هيءَ ٻولي ڳالهائيندي ويندي آهي.

(3) داردي: تازيءَ تحقيق موجب هيءَ ٻولي غير-آريائي ٻولي آهي. داردي ٻوليون، واديءَ سنڌ جي قديم ٻوليءَ سَنڌُوئيءَ سان واسطو رکن ٿيون. هيءَ شاخ هيٺين ٻولين تي مشتمل آهي:

شينا، ڪاشميري، مٿيان ۽ گاروي^①.

گريٽرسن جي راءِ موجب جديد پشاج ٻولي نڪانج ايراني آهي ۽ نه ئي وري نج هند - آريائي. هن جي راءِ موجب:

“They probably left the parent Aryan stem after the Indo-Aryan Languages, but before all the typical Eranian characteristics that we meet in the Avesta had developed”²

پنڊارڪر جي راءِ موجب:

”پشاجي پراڪرت شايد ڪنهن آريائي خاندان جي ٻولي هئي، ۽ انهيءَ خاندان ۾ ڪافي زماني تائين اصلي صورت ۾ رهي هئي. پوءِ گهڻو دير سان اهو قبيلو هندستان ۾ لڏي آيو ۽ سرحدي علائقي ۾ مقيم ٿيو.“

هن جي راءِ موجب:

”اهو قبيلو ممڪن آهي ته ٻين قبيلن سان گڏجي هندستان ۾ آيو هجي پر سرحدي علائقن ۾ جبلن ۾ رهڻ ڪري. هن (قبيلي) جي زبان ۾ انفراديت رهي هجي، ۽ ڇاڪاڻ ته هو پنهنجي ٻين ڀائرن سان

① Grierson, H., Ibid. an article. “Indo-Aryan Vernacular”, published in BSOAS. 1917-20. P. 50 & 53

② Grierson, H., Op. Cit. P 53

تعلقات رکي نه سگهيا. تنهن ڪري انهن جي
ٻوليءَ ۾ ڪابه صوتي تبديلي نه آئي هجي، جئين
سنسڪرت ۾ آئي، جيڪا انهيءَ تبديليءَ جي
ڪري پراڪرت بنجي ويئي^①.

(ج) ڪاسپيئن: هيءَ ٻولي ڪاسپيئن سمنڊ واري خطي ۾
ڳالهائي ويندي آهي.

(ه) ڪُرد: اُڀرنديءَ ترڪيءَ جي جابلو علائقي، عراق ۽ ايران
جي الهنديءَ سرحد واري علائقي کي ڪردستان چئبو آهي. هن علائقي
جي ٻوليءَ کي ’ڪُردي‘ چئبو آهي.

(خ) پاميڙي: هيءَ پاميڙ جي مٿاهين پٽ جي زبان آهي.
انهن ٻولين کان سواءِ، ايرانيءَ جون ٻيون شاخون، جن جي
چيني ترڪستان جي قلمي نسخن مان معلومات ملي آهي، اُهي هي
آهن:

(1) پارٿي (Parthian)، (2) ساڪي (Sakian)،

(3) سوگدي (Sogadian) ۽ (4) اورموري (Ormori).

(پ) هندڪي (Indic) يا هند - آريائي: هند - ايرانيءَ جي ٻي
شاخ هندڪي (Indic) يعني هند - آريائي ٻولي آهي. اٽڪل هڪ عرب
ماڻهو هيءَ ٻولي ڳالهائين ٿا. هن شاخ سان جيڪي ٻوليون واسطو رکن
ٿيون تن سڀني جو هيٺ الڳ بيان ڪيو ويو آهي. بلومفيلڊ جي راءِ
موجب اهي ٻوليون هي آهن: هندي، مراٺي، گجراتي، پنجابي، راجسٿاني،
اڙيا، بهاري، بنگالي، پالي، پراڪرت، سنسڪرت ۽ نيپالي. ڪن ماهرن
سنڌي ٻوليءَ کي پڻ هند - آريائي زبان جي شاخ سڏيو آهي، پر جديد
تحقيق موجب هن راءِ سان اختلاف ڪيو ويو آهي ۽ سنڌي زبان کي غير

^① Grierson, P. 74.


آريائي زبان قرار ڏنو ويو آهي. هن سلسلي ۾ ”سنڌي ٻوليءَ جو بڻ بنياد“ جي عنوان Origin and growth of Sindhi Language جي عنوان واري ڪتاب ۾ پريور نموني سان بحث ڪيو ويو آهي، تنهن ڪري هن باب جي باري ۾ وڌيڪ لکڻ مناسب نه ٿيندو.

اهڙيءَ طرح پنجابي، گجراتي، راجسٿاني، بهاري، آسامي، نيپالي، هندي، اردو، اڙيا، بنگالي، مراھٽي ۽ ٻين پاڪ و هند جي زبانن جي باري ۾ وضاحت سان لکڻ، هن باب جي دائري کان ٻاهر آهي، پر ان لاءِ به ’سنڌي ٻوليءَ جو بڻ بنياد‘ ڪتاب ۾ بحث ڪيو ويو آهي.

(ج) جرمئنيڪ (Germanic): هيءَ هند-يورپي ٻوليءَ جي هڪ اهم شاخ آهي. انگريزي ٻولي، جا هن وقت دنيا جي اڪثر ملڪن ۾ سرڪاري ۽ دفترتي زبان جي حيثيت حاصل ڪري چڪي آهي. ائنگلو-فرشيئن جي وسيلي هن شاخ سان واسطو رکي ٿي. انگريزي زبان، برطانيه واري خطي ۾ حمل آور ۽ فاتح قومن جيوٽس (Jutus)، سئڪسن (Saxons) ۽ آئنگل (Angle) جي زبان جي حيثيت ۾ داخل ٿي^①. انهن قومن پنجن صديءَ ڌاري برطانوي ٻيٽ تي قبضو ڪيو هو^②. مقامي ماڻهن ۾ انگريزي ٻوليءَ جي ڳالهائيندڙن جو تعداد سترهن ڪروڙ آهي. هن ٻوليءَ جو جھونور ڪارڊ ائين ۽ نائين صديءَ ڌاري ملي ٿو. جرمئنيڪ شاخ وارن ٻولين جو شجرو ۽ تعارف هيٺ ڏجي ٿو:

① Bloomfield., L. Op. Cit., P. 58

② Ibid.



(د) كيلٽڪ (Celtic): هند۔ يورپيءَ جي هيءَ شاخ، جرمئڪ شاخ واري خطي جي اولھ طرف ڳالهائي ويندي آهي. هن شاخ ۾ هيٺيون ٻوليون شامل آهن^①

(الف) آئرش: هيءَ آئرلئنڊ جي ٻولي آهي. اٽڪل چار لک ماڻهو هيءَ ٻولي ڳالهائين ٿا. هن جا پراڻا ڪتابا اٺينءَ صديءَ عيسويءَ ڌاري ملن ٿا. اسڪاچ گئلك (Scotch Gaelic) هن ٻوليءَ جي شاخ آهي.

(ب) ويلش (Welsh): يونائٽيڊ انگلينڊ جي ويلس واري علائقي جي ٻوليءَ جو نالو ويلش آهي. اٽڪل هڪ ڪروڙ ماڻهو هيءَ ٻولي ڳالهائين ٿا.

(پ) برينٽن (Brenton): هيءَ زبان، فرانس جي اُتر - اولھ واري ساحلي خطي ۾ ڳالهائي ويندي آهي.

^① Bloomfield, L., Op. Cit., P. 60

(پ) ڪارنش (Cornish): هيءَ ٻولي 1800ع ڌاري مري وئي. هن جي قديم لکت نائين صدي عيسوي ڌاري ملي ٿي.

يورپ جي تاريخ مان معلوم ٿو ٿئي ته ڪيلٽڪ ٻوليون، يورپ جي وڏي حصي ۾ ڳالهايون وينديون هيون، جنهن ۾ برهميا، آسٽريا، ڏکڻ جرمني، اتر اٽلي ۽ فرانس اچي ٿي ويا^①. اڳتي هلي رومن فتوحات ۽ لاطيني لڏپلاڻ جي ڪري، جرمن ٻوليون انهن خطن ۾ پنهنجو اثر جمائي ويٺيون ۽ اهي ڪيلٽڪ خاندان وارين ٻولين تي غالب پئجي وئيون.

(ه) بالٽو — سلٽوڪ (Balto-Slavic): جرمنڪ ٻولين واري خطي جي اتر — اوڀر طرف، هند — يورپيءَ جي چوٿين شاخ، بالٽو — سلٽوڪ ٻوليون ڳالهايون وڃن ٿيون. هن شاخ کي ٻن مکيه ٻولين ۾ ورهائي سگهجي ٿو: (الف) بالٽڪ ۽ (ب) سلٽوڪ. هر هڪ جو تعارف هن ريت آهي:

(الف) بالٽڪ ٻوليون: هيءَ شاخ هيٺين ٻولين تي مشتمل آهي:
(a) ليٿوئانيئن (Lithuanian): پنجويهه لک ماڻهو هيءَ ٻولي ڳالهائين ٿا.

(b) ليٽش (Lettish): پندرهن لک ماڻهو هيءَ ٻولي ڳالهائين ٿا. هن جي قديم لکت جا نشان ڇهين صديءَ عيسويءَ ڌاري ملن ٿا.

(c) قديم پَرشيئن (Old Prussian): هن ٻوليءَ جا قديم اهڃاڻ پندرهنين ۽ سورهنين صديءَ ڌاري ملن ٿا.

بالٽڪ ٻولين وارين آئسو گلاسز جي ڏکڻ طرف، ۽ جرمنڪ ٻولين واري خطي جي اوڀر ۽ ڏکڻ — اوڀر ۾ سلٽوڪ شاخ واريون ٻوليون ڳالهايون وينديون آهن. هيءَ شاخ مغربي سلٽوڪ، مشرقي سلٽوڪ ۽ ڏاکڻين سلٽوڪ نالي ننڍين شاخن ۾ ورهايل آهي. هر هڪ ننڍي شاخ ڌار ڌار ٻولين تي مشتمل آهي:

^① Bloomfield, Op. Cit. P. 60

مغربي سلٽوڪ: مشرقي يورپ جي گڄ حصي ۾ هن شاخ واريون ٻوليون ڳالهائجن ٿيون. هيءَ شاخ هيٺين ٻولين تي مشتمل آهي:

(الف) رشيئن: سلٽوڪ شاخ واريون ٻوليون ڳالهائيندڙن جو اڌ. هيءَ ٻولي ڳالهائيندو آهي. هيءَ ٻولي اتر – ايشيا جي چئني طرف ڳالهائي ويندي آهي. اڳوڻي U.S.S.R ۾، هن ٻوليءَ کي ثانوي ٻوليءَ جي حيثيت حاصل هئي. انهيءَ لحاظ سان هيءَ ٻولي دنيا جي وڏين ٻولين مان هڪ آهي.^① سياسي توڙي سماجي نقطه نگاهه کان انگريزيءَ کان پوءِ هن ٻوليءَ جي حيثيت مڃيل آهي.^② روسي ٻوليءَ جي اڀرندي ۽ ڏکڻ واري حصي ۾، اڳوڻي سوويت يونين ۾، ڪجهه تبديل سان بيلورشيئن (Byelorussian) ۽ يوڪرئينيئن (Ukrainian) نالي ٻوليون ڳالهائون وينديون آهن.

ٻي مهاڀاري لڙائيءَ کان پوءِ سلٽوڪ ٻوليءَ جي ٽن شاخن کي آزاد رياستن ۾ منظر ڪيو ويو آهي، اهي آهن:

(i) چيڪ (Czech). (ii) پولش (Polish) ۽ (iii) سلوواڪ (Slovak). اهي ٻوليون هڪ ئي ٻوليءَ جا لهجا آهن.

(i) پولش (Polish): پولنڊ جي ٻوليءَ جو نالو آهي. ٻه ڪروڙ ماڻهو هيءَ ٻولي ڳالهائين ٿا. هن ٻوليءَ جا پراڻا نشان چوڏهين صديءَ ڌاري ملن ٿا.

(ii) ڏاکڻين سلٽوڪ: هيءَ ٻولي، هنگري شاخ وارين ٻولين جي ڪري ٻين ٻولين کان ڌار ٿيل آهي. هن ۾ هيٺيون ٻوليون شامل آهن:

(الف) بلغئريئن (Bulgarian): بلغئريا جي ٻولي آهي. پنجاه لک ماڻهو هيءَ ٻولي ڳالهائين ٿا.

① Gleason, H. Op. Cit. P. 459

② Ibid.

(ب) سربو -- ڪروشن (Serbo_croatian): هڪ ڪروڙ ماڻهن جي ٻولي آهي.

(ب) سلووین (Slovene): ڏيڍ ڪروڙ ماڻهن جي ٻولي آهي.

(پ) لاطيني (Latin): جرمنڪ شاخ واري خطي جي ڏکڻ طرف، رومانس ٻوليون، 'Romance Languages' ڳالهائون وينديون آهن. رومانس ٻولين ۾ اطالوي، پورچوگيزي، پورچوگالي، اسپئنش، ڪئٽلن (Catalan) ۽ فرينچ ٻوليون شامل آهن. سڀئي رومانس ٻوليون، لاطيني ٻوليءَ جون جديد صورتون آهن. لاطينيءَ جو قديم نمونو، روم (Rome) واري لهجي مان ملي ٿو. هن ٻوليءَ جا پراڻا نشان 300 ق.م ۾ ملن ٿا. وچئين زماني ۾ لاطيني زبان، عالمانه گفتگو جو ذريعو رهي آهي. اٽليءَ جي قديم نسخن مان 'اوسڪن' (Oscan) ۽ 'امبرين' (Umbrian) نالي ٻن ٻولين جا نشان ملن ٿا جي غالباً لاطيني ٻوليءَ جون پيڙهون هيون.^① لاطيني ٻوليءَ جي شاخن جيڪي وڌيڪ معلومات هيٺ ڏجي ٿي:

(الف) اطالوي (Italian): اٽليءَ جي سرڪاري زبان آهي. جملي چار ڪروڙ ماڻهو هيءَ ٻولي ڳالهائين ٿا.

(ب) پورچوگيزي: پورچوگال جي سرڪاري زبان آهي.

(ب) اسپئنش: اسپين جي سرڪاري ٻولي آهي. انهيءَ کان سواءِ لئٽن آمريڪا ۽ برازيل ۾ به دفترتي ٻوليءَ واري حيثيت مليل اٿس.

(پ) فرينچ: فرانس، بيلجيم، ڪانگو، سئززلنڊ ۽ ڪئناڊا ۾ سرڪاري زبان طور رائج آهي. آفريڪا جي فرينچ بينڪن ۾، سرڪاري زبان طور استعمال ٿيندي آهي. وچ مشرق ۾ عام طور سمجهي ويندي آهي. هن زبان جي ڳالهائيندڙن جو تعداد 45 ڪروڙ آهي.

(ت) ڪئٽلن (Catalan): اسپئنش جو هڪ لهجو آهي. پر هن وقت ڌار ٻوليءَ طور استعمال ٿئي ٿو.

^① Bl. Comfield, L., Op. Cit., P. 61.

فرينچ ڪانسواءِ سٽززلنڊ ۾، لئڊن (Ladin) زبان به ڳالهائي ويندي آهي. هن ٻوليءَ جي ڳالهائيندڙن جو تعداد 16000 ٿيندو.

(ح) رومنيشن (Rumanian): اوڀر ۾، بلڪ سي (Black Sea) طرف، ڏاکڻين سلوڪ شاخ پنهنجي الڳ حيثيت قائم ڪريو بيٺي آهي. هيءَ ٻولي رومانيا ۾ ڳالهائي ويندي آهي.

(ق) البانوي شاخ (Albanian): سربو-ڪروشن جي ڏکڻ ۾، البانيا (Albania) وارو خطو واقع آهي. هن خطي جي زبان کي البانوي زبان چئبو آهي. هيءَ زبان به هند-يورپي جي شاخ آهي. اٽڪل 15 لک ماڻهو هيءَ زبان ڳالهائيندا آهن. هيءَ زبان پروارين زبانن مان ورتل اُڌارن لفظن سان ڀريل آهي، پر ان جي ديسي لفظن واري ذخيري مان ثابت آهي ته هيءَ زبان هند-يورپي خاندان جي هڪ شاخ آهي.^①

(ل) يوناني (Greek): هيءَ زبان، يونان ۾ ڳالهائي ويندي آهي. اٽڪل ستر لک ماڻهو هيءَ زبان ڳالهائين ٿا. هيءَ زبان مختلف لهجن ۾ ورهايل آهي. هاڻوڪا لهجا اصلوڪي معياري لهجي ’ڪوئني‘ (Koine) مان ڦٽي نڪتا آهن. اهو معياري لهجو هڪ صدي عيسويءَ ۾ به رائج هو. يوناني ٻوليءَ جا اوائلي اُھڃاڻ 800 ق-م ۾ هومر (Homer) جي شاعريءَ مان ملن ٿا.^②

انهن کان سواءِ ’ڪريٽ‘ (Crete) ٻيٽن مان، گريڪ رسم الخط ۾، ڪيتريون ئي لکيتون مليون آهن، پر اهي ڪهڙيءَ زبان جون لکيتون آهن، سا خبر پئجي ڪانه سگهي آهي.^③ انهن مان هڪ لکت 400 ق.م جي ۽ هڪ ان کان به اڳاٽي معلوم ٿئي ٿي. ساڳئي هنڌان 1500 ق.م

① Bloomfield, L., Op. Cit., P. 62

Also See;

Gleason, H.E., Op. Cit. P. 458

② Bloomfield, L., Op. Cit., P. 65

③ Bloomfield, L., Op. Cit., P. 65

جون ڪرٻٽ جون پراڻيون لکيتون به لڌيون آهن^①. انهن مان ڪي تصويري خط (Pictographic) جو نمونو پيش ڪن ٿيون. انهيءَ کان سواءِ ايشيا مائنر واري خطي، خصوصاً لائسيئن (Lycian) مان 400 ق-م ۽ 500 ق-م جون ڪاپيئس (Copious) لکيتون به لڌيون آهن. اهي گريڪ رسم الخط ۾ لکيل آهن. اهي لکيتو اڃا پڙهيو نه وڃي ٿو. اهڙيءَ طرح شام ۽ ايشيا مائنر جي ڀر واري خطي مان 1000 ق-م کان وٺي، 500 ق-م جا تصويري خط ۾ لکيل ڪجهه نشان لڌا آهن. اهي هٿت (Hittite) خط جون شاخون (attributed to the Hittite) آهن^②. پر انهيءَ ۾ ڪوبه انڪار ڪري نٿو سگهي ته هي خط به انهن ماڻهن جا ٺاهيل آهن جن هٿت جا ميخي خط (Cuneiform) ٺاهيا هئا^③.

2- سامي ۽ هامي خاندان (Semitic-Hemitic Family):

هن خاندان وارين ٻولين کي بن مڪيه شاخن ۾ ورهايو ويو آهي. اهي آهن: (1) سامي ۽ (2) هامي. هر هڪ شاخ جو دستار هيٺ ڏجي ٿو:

(1) سامي شاخ: هيءَ شاخ ٽن ننڍين شاخن ۾ ورهايل آهي: (الف) اُڀرندي شاخ، (ب) اُلهندي شاخ ۽ (ت) اُترين شاخ.

(الف) اُڀرندي شاخ: هن شاخ وارين ٻولين ۾ قديم آڪاديئن (Akkadian)، بابلي (Babylonian)، آسيريئن (Assyrian) ۽ سُميريئن (Sumerian) ٻوليون گهڻيون مشهور رهيون آهن. اهي ٻوليون هاڻ ڪٿي به ڳالهايون نٿيون وڃن. پر تحريري صورت ۾ 2500 ق-م ۾، ميخي خط (Cuneiform) ۾، ميسوپوٽيميا مان ڪتب جي صورت ۾.

① Bloomfield, L., Op. Cit., P. 65.

② Bloomfield, L., Op. Cit., P. 65

③ Ibid.

پٿرن تي اُڪريل آهن.^① هنن (آڪاديئن) ٻولين جي اثر گهٽجڻ کان پوءِ عيسوي سن جي شروع ٿيڻ کان اڳ آرميئڪ ٻولي ائراندارزعي (ب) الهندي شاخ: هيءَ شاخ وري ٻن ننڍين شاخن ۾ ورهايل آهي. اُهي هي آهن: اترين ۽ ڏاکڻين شاخ. اترينءَ شاخ واريون ٻوليون، ميخي خط جي صوت ۾، 1400 ق-م ۾ ’ڪننائيت‘ ۽ 900 ق-م ۾ ’موبائيت‘ (Mobite) جي بادشاهه، ’ميشا‘ (Mesa) جي لکت جي صورت ۾ موجود آهن. فونيشيا جي ٻولي ’فونيشئن‘^② (Phoenicia). جيڪا قديم ’عبرانيءَ‘ کان ٿوري مختلف آهي، پونوچ سمنڊ تي اهم واپاري ٻولي هئي. گليسن جي راءِ موجب هيءَ ئي ٻولي هئي، جنهن ۾ سڀ کان پهرين لکت جو رواج شروع ٿيو.^③ هن ٻوليءَ جي شاخ آهي.^④ هيءَ ٻولي عيسوي سن جي شروع ٿيڻ کان اڳ ختم ٿي وئي. فونيشين جا ڪتاب 900 ق-م ڌاري ملن ٿا. هيءَ ٻولي نه فقط فونيشيا ۾ ڳالهائي ويندي هئي، جتي عيسوي سن کان اڳ ان جو خاتمو ٿي ويو، پر هيءَ ٻولي ڪارٿيگ (Carthage) نالي ’فونيشين ڪالونيءَ‘ ۾ به ڳالهائي ويندي هئي. 2 ق-م ڌاري هن ٻوليءَ تي آرميئڪ ٻولي، غالب پئجي وئي. آرميئڪ ٻولي عيسوي سن جي اوائل جي زماني ڌاري، ’شام‘ ۽ ايشيا جي ٻين ٽڪرن ۾ ڦهلجي وئي، ۽ ’عبرانيءَ‘ توڙي ’آسيريئن‘ تي غالب پئجي وئي. عيسوي سن جي پهرئين ڏهاڪي (300 ق-م کان 650 ع تائين) هيءَ ٻولي مشرق قريب (Near East) ۾ سرڪاري توڙي لکت واري ٻولي رهي. ايشيائي رسم الخط تي، هن ٻوليءَ جي لکت جو وڏو اثر رهيو

① Gileason, H.E., Op. Cit., P. 464

② جديد تحقيق موجب، اها قوم، سنڌو ماڻھو جي پٺي قوم چون ٿا. دراصل اهي وڻج واپار جي ڪري ’اڻيا‘ سڏبا هئا. پٺي ۽ فني ۽ فنيقي (Phoenician)

③ Ibid.

④ Ibid.

اهي. آرميئڪ ٻوليءَ تي وري عربي ٻولي غالب پئجي وئي، پر ڪن ڪن هنڌ اڃا به لک ڪن ماڻهو هيءَ ٻولي ڳالهائين ٿا.

الهندي ساميءَ جي ڏاکڻين شاخ ۾ هيٺيون ٻوليون شامل آهن:

(الف) ڏاکڻي عربي، (ب) عربي ۽ (ب) حبشي (Ethiopian).

(الف) ڏاکڻي عربي: هن جا اوائلي اهڃاڻ لکت ۾ 800 ق-م

کان 600 ع واري عرصي ۾ ملن ٿا. هيءَ زبان اڃا تائين ڪيترن ئي لهجن ۾، عربستان جي ڏاکڻي ساحلي خطي ۾، 'سوڪوترا' بيت ۾ ڳالهائي ويندي آهي.

(ب) عربي: هن ٻوليءَ جا اوائلي اهڃاڻ لکيل صورت ۾،

328 ع ڌاري ملن ٿا. هن وقت تي ڪروڙ ۽ ستر لک ماڻهو هيءَ زبان ڳالهائين ٿا.

(ب) حبشي: هيءَ ٻولي آفريڪا کنڊ جي مشرقي ساحلي

علائقي، حبش (Abyssinia) ۾، ڳالهائي ويندي آهي. موجوده وقت هيءَ

زبان 'تائگري' (Tigre) ۽ آمهارڪ (Amharic) شاخن تي مشتمل آهي.

اُترين سامي:

هن جي مکيه شاخ عبراني (Hebrew) آهي. عبراني شاخ وري

ڪيترن ئي ٻولين ۾ ورهايل هئي، پر اهي ٻوليون هاڻ صنف هستيءَ تان

ميٽجي ويون آهن. انهن مان ڪي ٻوليون هي آهن: ڪئنائيٽ،

موبائيٽ، آرمائيڪ (Aramaic) ۽ سريئڪ (Syriac). سڀ کان پوئين

ٻولي اڃا زندهه آهي، ۽ هن جي ڳالهائيندڙن جو تعداد هڪ لک کن

ٿيندو.^① ماريو پاڻ جي راءِ موجب، فونيشيئن ٻولي، اُترين ساميءَ جي

شاخ آهي.^② ۽ نه ڪه الهندي ساميءَ جي، جيئن بلومفيلڊ جو رايو آهي.

① Mario, A., Pei, The World's Chief Language, London, George Allen and Unwin, 1949, p. 29.

② Mario, A. Pei, Op. Cit.,

فونيشيئن ماڻهن تي الف-ب ايجاد ڪئي هئي. هن قوم جو ايجاد ڪيل رسم الخط ئي ڪجھ تبديليءَ سان، مختلف صورتن، هند-يورپي ۽ سامي ٻولين جي لکت طور ڪم ايندو آهي.

(2) هامي (Hemitic):

هن شاخ ۾ ايشيا ۽ آفريڪا جون ڪي ٻوليون شامل آهن. اُهي آهن:

(الف) مصري (Egyptian)، (ب) بربر^① (Berber) ۽ ڪشائيت.

هرهڪ ٻوليءَ جو تفصيل هيٺ ڏجي ٿو:

(الف) مصري (Egyptian): هيءَ ٻولي، مصر واري خطي ۾

ڳالهائي ويندي هئي. هن جي قديم لکت، هيرو گلفني (Hieroglyphic) يعني تصويري خط ۾ 4000 ق-م ڌاري ملي ٿي. پوئين دور ۾ هن ٻوليءَ کي ”ڪاپٽڪ“ (Coptic) نالي سان سڏيو ويندو هو. هن ٻوليءَ جا ادبي ۽ قلمي نسخا، عيسوي سن جي ابتدائي زماني واري دور ۾ ملن ٿا. مصري ٻولي، عربيءَ جي اثر ڪري، ۱۰-۱۱ صديءَ ڌاري بلڪل ختم ٿي وئي. هن وقت هن جو هڪ به ڳالهائيندڙ موجود نه آهي، پر هن جو پورو مواد لکت ۾ ملي ٿو.

(ب) بربر (Berber): هن ٻوليءَ جي قديم ذخيرن بابت

معلومات 400 ق-م ۾، ’ليبيا‘ (Libya) جي لبيئن (Libyan) ٻوليءَ جي ڪتب مان ملي ٿي. هيءَ ٻولي اتر آفريڪا ۽ صحارا ۾ پکڙيل آهي. موجوده وقت هن ٻوليءَ جون شاخون هي آهن: تئاريگ (Tuareg)، ڪييلي (Kabyle)، شلهه (Shilh) ۽ زناگا (Zenaga). اهي ٻوليون پنهنجي خطي ۾، عربيءَ جي سرڪاري ۽ دفتری زبان بنجڻ جي باوجود، مادري زبانن جي

^① ماريو پاء هن ٻولي کي ليڪو بربر (Libyco-Berber) ٻولي ٿو سڏي. Mario, A. Pei, Op. Cit. P. 29

حيثيت ۾ ڳالهائون وڃن ٿيون^①. اٽڪل ٽ - ستر لک ماڻهو اهي زبانون ڳالهائين ٿا.

(ب) ڪشائيت (Cushitic): هيءَ زبان مصر جي ڏکڻ طرف، ۽ آفريڪا جي اڀرندي طرف، ڳالهائي ويندي آهي. هن شاخ ۾ جيڪي ٻوليون شامل آهن، اهي آهن: سومالي (Somali)، گالا (Galla)، ۽ بيجا (Beja). سومالي ٻولي، ڪينيا (Kenya) جي اتر ۽ سوڊان جي ڏکڻ ۾ سوماليه ۾ ڳالهائي ويندي آهي.

3 - چڊ (Chad) ② خاندان:

(الف) اتر آفريڪا جي 'عربي' ۽ 'بربر' ٻولين جي خطي جي ڏکڻ ۾، اها ايراضي اچي ٿي وڃي جنهن ۾ هڪ ئي خاندان جون ڪيتريون ئي ٻوليون ڳالهائون وڃن ٿيون. هيءَ ايراضي، اوڀر ۾ حبش ۽ ڪشائيت ٻولين وارن خطن کان وٺي، اولهه طرف گنيءَ جي نار ۽ اتر ۾ نائيجيريا ۽ چڊ (Chad) ڏند تائين پکڙيل آهي. هنن ٻولين جي ڳالهائيندڙن جو تعداد پنج ڪروڙ ٿيندو. هن خاندان ۾ هيٺيون ٻوليون اچي وڃن ٿيون:

(الف) وولوف (Wolof)، (ب) فل (Ful)، (ب) گريبو (Grebo)،
(پ) ايوي (Ewe)، (ت) يوروبا (Yourba)، (ٿ) هائوسا (Housa)، (ٽ)
نيوبا (Nuba)، (ٺ) ڊنڪا ۽ (ٺ) مسائي (Masai).

انهن مان وولوف ۽ فل، سينيگال ۾؛ گريبو، ايوي ۽ يوروبا، گنيءَ جي ساحلي علائقي ۽ هائوسا وچئين خطي ۾؛ نيوبا خارطوم واريءَ ايراضيءَ ۾ ڳالهائون وينديون آهن. انهن ۾ هائوسا اهم ٻولي آهي.

① Gleason, H.E. Op. Cit., P. 465

② هم لفظ: پهرين پهرين لسانيات جي اميرڪي ماهر، گليس ڪم آندو: ڏسو: Gleason, H.E., Op. Cit., P. 465

سونگهائي (Songhai) خاندان:

آفريڪا جي سوڊان واريءَ ايراضيءَ ۾ اهي اثڄاتل سڃاتل ٻوليون ڳالهائون وڃن ٿيون. انهن ۾ سونگهائي ٻولي. نائيجر - چاڊ - سڌي نديءَ جي ايراضيءَ ۾ ڳالهائي ويندي آهي. اولهه آفريڪا جي - سڌي ۾ هنن ٻولين اهم حصو ادا ڪيو آهي.^①

(ب) هن خاندان جي ٻي شاخ نائيلو - هيمنيٽڪ (Nilo-Hemitic)

آهي.^② هن ۾ جيڪي ٻوليون شامل آهن، اهي آهن:

(1) اڪوليا (Acola): هيءَ ٻولي يوگنڊا ۾ ڳالهائي ويندي آهي.

(2) مسائي (Masai): هيءَ ٻولي ٽئنگنيڪا ۽ ڪينيا ۾ ڳالهائي

ويندي آهي.

(3) ننڊي (Nandi): هيءَ ٻولي به ڪينيا ۽ ٽئنگنيڪا ۾

ڳالهائين ويندي آهي. سوڊان جي اتر طرف هن خاندان جي هڪ شاخ

ڳالهائي ويندي آهي، جنهن کي ’نيوبا‘ (Nuba) چيو ويندو آهي. هيءَ ٻولي

نيل نديءَ جي لڳو لڳ، مصر - سوڊان جي سرحد تي ڳالهائي ويندي

آهي.

ڪن ماهرن جي راءِ موجب اهي ٻوليون ’هامي‘ (Hemitica) جون

مائٽ ٿين، ۽ ڪن جي راءِ موجب اهي بانٽو (Bantu) خاندان سان نسبت

رکن ٿيون.

(4) نائيجرڪانگو: آفريڪا جي ٻولين جي اهم شاخ آهي. هيءَ

ٻولي الهندي آفريڪا طرف ۽ خط استوا جي ڏکڻ ۾ ڳالهائي ويندي آهي.

ڪوا (Kwa) - لائيبيريا (Liberia) جي ڪناري کان وٺي

ڪامرون نار (Cape Cameroon) تائين هن شاخ جون ٻوليون پکڙيل

آهن. هنن ٻولين مان ڪي سماجي لحاظ کان اهم آهن. گولڊ ڪوسٽ

① Gleason, H.E., Op. Cit. P. 465.

② Ibid.

(Gold Coast) تي اَڪَن (Akan) ٻولي پنهنجن لهجن، 'فتني' (Fatni)،
 ۽ 'توي' (Twi) سان، آئوري ڪوسٽ (Ivory Coast) ۾ بائولي
 (Baoule)، توگولنڊ (Togo Land) ۾ 'ايوي' (Ewe)، 'ڊاهومي'
 (Dahomy)، ۾ 'فون' (Fon)، نائجيريا ۾ 'يوروبا' (Yoruba)، 'ايو' (Ibo)
 ۽ نيويي (Nupe)، لائبيريا ۾ 'بسا' (Bassa) ۽ 'ڪرو' (Kru) ۾ ڳالهايون
 وينديون آهن.

ڪوا (Kwa) خاندان واريءَ ايراضيءَ جي اتر طرف 'گر' (Gur)
 شاخ واريون ٻوليون ڳالهايون وينديون آهن. ڪامرون نار جي اوڀر طرف،
 ڪانگو جي اترئين سرحد تي نائجر — ڪانگور ٻوليون ڳالهايون وينديون آهن.

(4) چاري — نيل (Chari_Nile) خاندان:

نيل نديءَ جي واديءَ جي مٿانهين حصي ۾، ڏکڻ ۾ تنگنيڪا
 (Tangenyika) طرف، ۽ اولهه ۾ چاري نديءَ جي ماٿريءَ ۾، ويندي ڇڏي
 ڍنڍ تائين. هن خاندان واريون ٻوليون ڳالهايون وينديون
 آهن. 'نيلوٽڪ' (Nilotic) هن جي مشهور شاخ آهي. هن
 ۾ 'ڊنڪا' (Dinka)، 'نيوئر' (Nuer)، 'شلوڪ' (Shilluk) ٻوليون شامل
 آهن.

(5) بانٽو (Bantu) خاندان:

گني ۽ سوڊن واري خطي جي ڏکڻ ۾، 'بانٽو خاندان' واريون آهي
 ٻوليون ڳالهايون وڃن ٿيون، جيڪي برطانوي اقتدار کان اڳ، سواءِ ڏکڻ
 — اولهه ضلعن جي، آفريڪا جي باقي حصي تي ڇانيل هيون. هنن ٻولين
 کي 'بانٽو خاندان' واريون ٻوليون چئبو آهي. هن خاندان وارين ٻولين جي
 ڳالهائيندڙن جو تعداد پنج ڪروڙ ٿيندو. انهن ٻولين مان ڪي هاڻ واپاري
 ۽ دفترتي ضرورتن پوريون ڪن ٿيون. هن خاندان ۾ هي ٻوليون شامل
 آهن: سواحلي، لگئندا ۽ ڪافر.

(الف) سواحلي (Swahili): تنزانيا (ٽئنگنيڪا ۽ زئزبار جي يونين) ۽ ڪينيا ۾ سرڪاري زبان طور تسليم ڪئي وئي آهي. بانٽو خاندان جي هيءَ اهم ٻولي آهي. هيءَ ٻولي سڄي اوڀر آفريڪا، بيلجن ڪانگو جي اوڀر ۾ سڀني ڀروارن علائقن ۾ ڳالهائي ويندي آهي. (ب) لگئندا (Luganda): آفريڪا جي يوگنڊا واري خطي جي بگئندا قوم جي ٻوليءَ جو نالو آهي.

‘بانٽو خاندان’ جون جيڪي ٻوليون ڪانگو ۾ عام آهن، اهي آهن: اوڀر ۾ ‘ڪانگو’ (Congo) ٻولي؛ ڏکڻ ۾ ‘ليوبا’ (Luba) ۽ اتر طرف ‘نگلا’ (Ngala)، اهي ٻوليون واپاري ڏي – وٺ ۽ عام گفتگو ۾ ڪم اينديون آهن.

اڳوڻي روڊيشيا جي ڏکڻ طرف، هن خاندان جون جيڪي ٻوليون ڳالهائون وينديون آهن، اهي آهن:

شونا (Shona)، نيانچ (Nyanja)، انهن ۾ پوئين ٻولي اڳوڻي نياسالينڊ جي ڏکڻ ۾ قبائلي ٻولين جي لهجن مان جڙي آهي.

انهن کان سواءِ ٻيون ڪيتريون ئي قبائلي ٻوليون آهن جيڪي قبيلن جي اهميت ۽ اثر وغيره جي ڪري جاتل سڃاتل هونديون آهن. اهڙيون ٻوليون آهن:

يوگنڊا ۾ ‘گانڊا’ (Ganda)، ڪينيا ۾ ‘ڪڪيو’ (Kikuyu) ۽ ‘ڪمبا’ (Kamba)، ٽئنگنيڪا ۾ ‘چگ’ (Chaga) ۽ ‘نيام وسي’ (Nyamwasi)، روئنڊا ۽ ارونڊي ۾ ‘رونڊي’ (Rundi) ۽ (Rwanda)، سابق اتر روڊيشيا ۾ ‘بimba’ (Bemba)، انگولا ۽ ڪمبونڊو (Kimbundu)، ڏکڻ – اولهه آفريڪا ۾ ‘هيريرو’ (Herero)، ڏکڻ آفريڪا جي ڏکڻ سونو ۽ اترئين سونو ۾ زولو (Zulu)، خوس (Xhosa) ۽ ‘سوازي’ (Swazi) ٻوليون ڳالهائجن ٿيون.

(6) فنو — اُگريئن (Fino-Ugrian) خاندان ①:

هند — يورپي خاندان واري خطي جي اوڀر طرف، يوروشيا ۾ هن خاندان واريون ٻوليون ڳالهائون وڃن ٿيون. هن خاندان جون ڇهه شاخون آهن:

(1) فنش — لٽونڪ (Finish-Lapponic): ناروي، سويڊن ۽ فنلئنڊ جي اتر طرف اٽڪل ٽيهه هزار ماڻهو هيءَ ٻولي ڳالهائين ٿا.

(2) فينش (Finnish): هن ٻوليءَ 1544 ع کان ڪتابي ٻوليءَ جي صورت ورتي آهي. ٽيهه لک ماڻهو هيءَ ٻولي ڳالهائين ٿا. هيءَ فنلئنڊ جي معيار ۽ دفتری ٻوليءَ آهي.

(3) ايسٿونين (Esthonian): هيءَ ايسٿونيا جي دفتری ۽ معياري ٻوليءَ آهي. فنو — اُگريئن خاندان جون چار وڌيڪ شاخون يورپي ۽ ايشائي روس ۾ به ڪن ڪن هنڌ ڳالهائين وينديون آهن:

(الف) مورڊوائين (Mordvine): ڏهه لک ماڻهو هيءَ ٻولي ڳالهائين ٿا.

(ب) چيرمس (Cheremiss): ٽي لک پنجنهتر هزار ماڻهو هيءَ ٻولي ڳالهائين ٿا.

(ب) پرمين (Permian): هن ٻوليءَ جي ڳالهائيندڙن جو تعداد چار لک ويهه هزار آهي.

(پ) زرين (Zyrian): ٻه لک اٺونجاهه هزار ماڻهو هيءَ ٻولي ڳالهائين ٿا.

(ت) هنگريئن (Hangarian): هيءَ حملہ آور قوم جي زبان آهي، جا نائين صدي عيسويءَ ۾ وچ يورپ ۾ آئي. لٽن جي پراڻن ڪتابن ۾ هن جا ڪي ڪي لفظ ملن ٿا. هن ٻوليءَ جي قديم لکت تيرهين صديءَ ڌاري ملي ٿي.

① ماريويا: هن خاندان کي اُزلڪ (Uralic) خاندان سڏيو آهي. ذنو: Mario A. Pei. 31 P Bloomfield, Op. Cit., p. 463. فنو — اُگرو خاندان سڏيو آهي. ذنو: Bloomfield, Op. Cit., p. 463.

(7) ترک و تاتار يا آلتڪ خاندان:

هي خاندان وڏي ايراضيءَ ۾. ايشيا مائنر کان وٺي، عثمانيه دور واريءَ ترڪيءَ جي فتح ڪيل خطن، وينڊي يينسي (Yenisei) نديءَ تائين پکڙيل آهي. هن خاندان وارين ٻولين جي ڳالهائيندڙن جو تعداد ٽي ڪروڙنوي لک آهي. هن خاندان جون مشهور شاخون هي آهن:

- (1) ترڪي، (2) تاتاري (Tartar)، (3) ڪرگيز (Krihiz)، (4) ازبڪ (Uzbeg)، (5) آذربائيجاني (Azerbaijani) ۽ (6) ياقوت.

انهن مان آذربائيجاني ٻولي، اتر ايران ۽ ڪاڪيشس ۾ به ڳالهائي ويندي آهي. ياقوت شاخ جي ڳالهائيندڙن جو تعداد 2 لک آهي. هيءَ ٻولي سائبيريا واري خطي ۾ ڳالهائي ويندي آهي.

يارهين صدي عيسويءَ کان هن زبان ۾ عربي لفظ داخل ٿيڻ لڳا. چوڏهين صديءَ ۾، لاطيني ۽ فارسي لفظن جو ذخيرو داخل ٿيو.

ڪن ماهرن جو خيال آهي ته ترڪ و تاتار خاندان، منگول، مانچو (Manchu) ۽ تنگيز (Tunguz) جو مائٽ ٿئي^①. ڪن جو اڃا به هي خيال آهي ته اهي جملي ٻوليون، فِنو – اُگريئن ۽ سمويڊي (Samoyed) يعني يورال – آلتڪ (Ural-Altaic) جون مائٽ ٿين^②.

(8) منگول خاندان (Mangol):

هن خاندان واريون ٻوليون ترڪ و تاتار خاندان واريءَ ايراضيءَ جي اوڀر طرف منگوليا ۾ ڳالهائون وڃن ٿيون. پر منگول خاندان جي قديم خانہ بدوش عادت سبب، منگول قبيلن ايشيا جي مختلف هنڌن تي پکڙيل نظر اچن ٿا. انهن مان ڪي ايشيا، ته ڪي يورپي ريشا ۾ به

① Mario Pei, Op. Cit. P. 31

Also See: Gleason, H.E., Op. Cit., P. 463

② ماريو پي، انهن کي يورال – آلتڪ جي سري هٿ بيان ڪيو آهي، ڏسو: Mario Pei, Op. Cit. pp. 30 & 31

نظر اچن ٿا. هن زبان جي ڳالهائيندڙن جو تعداد ٽيه لک ٿيندو. هن جا قديم اُھڃاڻ، لکت ۾ چنگيز خان جي وقت ڌاري تيرهين صدي ۾ ملن ٿا.

(9) مانچوءِ تنگڙ (Manchu & Tunguz) خاندان:

منگوليا جي اتر واري خطي ۾ هن خاندان واريون ٻوليون ڳالهائون وينديون آهن. اهي ٻوليون 'ياقوت' زبان کي، ترڪ و تاتار خاندان وارين ٻين ٻولين کان، ڌار ڪن ٿيون.

تنگڙ ٻوليون، سائبيريا واري ايراضيءَ ۾ ڳالهائون وڃن ٿيون. ڳالهائيندڙن جو ڪل تعداد ستر هزار کن ٿيندو. 'مانچو' ٻولين جي ڳالهائيندڙن جي تعداد جو پورو پڪو انگ ڏيئي نٿو سگهجي ڇاڪاڻ ته چين ۾ اڪثر مانچو قبيلن چيني ٻولي ڳالهائين ٿا. 'مانچو' علمي ۽ ادبي زبان آهي، ۽ 1647ع کان چاهي هيٺ آئي آهي.

(10) ڪاڪيشي خاندان:

هن خاندان ۾ ڪيتريون ئي ٻوليون شامل آهن: اهي آهن:

(1) ڏاکڻي ڪاڪيشي: هن ۾ جورجين (Georgian) ۽

منگريلين (Mingrelian) ٻوليون اچي وڃن ٿيون. جور جيئن ٻوليءَ ۾ تمام اهم ۽ قديم علم ادب ملي ٿو.

(2) اترين ڪاڪيشي: هن ۾ 'آبخاشين' (Abkhasian)، 'آور'

(Aver)، 'چيچن' (Chechen) ۽ 'ڪاربارديئن' (Kabardian)

ٻوليون شامل آهن.

(11) هند چيني يا هند تبتي (Indo_Chinese or Sino_Tibetan):

هن خاندان جي ٻولين جون ٽي مکيه شاخون آهن. اڀرندي ايشيا ۾ وڏي ايراضيءَ ۾ هن خاندان جون ٻوليون ڳالهائون وڃن ٿيون. مکيه شاخون هي آهن:

(1) چيني (Chinese)، (2) ڪيانگسي تائي (Tai)، ۽ (3) تبت و برمن (Tibeto-Burman).

(1) چيني: اٽڪل چاليهه ڪروڙ ماڻهو هيءَ ٻولي ڳالهائين ٿا. هيءَ زبان هند چينيءَ جي ٻيو نمبر وڏي ۾ وڏي شاخ آهي، ۽ چين جي اترئين اڌ ۾ ڳالهائي وڃي ٿي. هيءَ ٻولي چئن شاخن ۾ ورهايل آهي: اُهي آهن:

(الف) مَنڊَرَن (Mandarin): هن شاخ ۾ هيٺيون ٻوليون شامل آهن:

1. اترين چيني: هيءَ بيجنگ واري ايراضيءَ جي ٻولي آهي.
2. مڌيه چيني: هيءَ نينڪنگ خطي جي ٻولي آهي.
3. اُلهندي چيني: اُلهندي خطي جي ٻولي آهي.
4. وچ ساحلي شاخ: هن ۾ شانگهائي، نگپو ۽ هاڱو جون ٻوليون اچي وڃن ٿيون.

(ب) ڏاکڻي چيني شاخ: هن ۾ ’فُوجُو‘ (Foochow)، ’آمُوئي‘ (Amoy)، ’سوئٽو‘، ’ڪئنٽيز‘ (Cantonese) ۽ ’هڪا‘ (Hakka) ٻوليون اچي وڃن ٿيون. هن جي قديم لکت 2000 ق- ۾ ملي ٿي.

(2) ڪيانگسي / تائي (Tai): ٿائيلينڊ جي، ٿائي، يا سيامي ٻولي، هن شاخ سان واسطو رکي ٿي. اٽڪل ستر لک ماڻهو هيءَ زبان ڳالهائين ٿا.

(3) تبت و برمن: هندستان، برما ۽ بنگلاديش جي ٻهاري علائقن ۾ هن ٻوليءَ جا لهجا ڳالهائيا وڃن ٿا. هيءَ شاخ هيٺين ٻولين تي مشتمل آهي، اُهي آهن:

(الف) تبتي: هيءَ نه فقط تبت جي ٻولي آهي پر برما جي سرحدي علائقي ۽ بالتستان خطي ۾ بالتي ۽ هنڙا ۾ بروشڪي لهجن ۾ ڳالهائي ويندي آهي. هن ٻوليءَ جا اوائلي اهڃاڻا نائين صدي عيسويءَ ڌاري ملن ٿا.
(ب) برمي: هيءَ برما جي ٻولي آهي. اٽڪل اسي لک ماڻهو هيءَ ٻولي ڳالهائيندا آهن.

(ب) بوڊو — ناگا: ڪُڪي چن (Kuki_Chin) تبت و برمن جون شاخون آهن. برما، بنگلاديش ۽ هندستان جي پهاڙي علائقن ۾ ڳالهائون وڃن ٿيون.

(12) هائير بورينن خاندان:

هن خاندان وارون ٻوليون ايشيا جي بلڪل اترينءَ ڪنڊ ۾ ڳالهائون وينديون آهن. هن خاندان واريون ٻوليون هي آهن:

1. چُڪچي (Chukchee): ڏهه هزار ماڻهو هيءَ ٻولي ڳالهائين ٿا.
2. ڪوريئڪ (Coryak): اٽڪل هڪ هزار ماڻهو هيءَ ٻولي ڳالهائين ها.
3. ڪمچدل (Kamchadal): اٽڪل هڪ هزار ماڻهو هيءَ ٻولي ڳالهائين ٿا.

انهن کان سواءِ اوڀر ايشيا جون ٻيون به ڪيتريون ئي ٻوليون آهن جن جي خانداني نسبت جي باري ۾ ڪجهه به چئي نٿو سگهجي. انهن مان ڪي هي آهن:

(1) گلياڪ (Gilyak): سڪالين ٻيٽن جي اُتر ۾، آمور (Amur) نديءَ جي منهن واري خطي ۾ ڳالهائي آهي.
(2) آئنو (Ainu): هيءَ ٻولي جاپان ۾ اٽڪل ويهه هزار ماڻهو ڳالهائيندا آهن.

(13) جاپاني خاندان:

هن خاندان جون ٻه شاخون مڪيه آهن: (الف) جاپاني ۽ (ب) ڪوريئن.

(الف) جاپاني: جپان جي ٻولي آهي. پنج ڪروڙ ۽ سٺ لک سَوَٿَر هيءَ ٻولي ڳالهائين ٿا. هن جا قديم اهڃاڻ اٺين صديءَ ڌاري ملن ٿا.

(ب) ڪوريئن: ڪوريا جي ٻولي آهي. هن جي ڳالهائيندڙن جو تعداد هڪ ڪروڙ ستر لک آهي.

(14) دراوڙي خاندان: (Dravidian Family):

برصغير پاڪ و هند ۾ هيءَ ٻولي ڳالهائي ويندي آهي. هند – آريائي ٻولين واري خطي جي ڏکڻ ۾، دراوڙي خاندان واريون ٻوليون ڳالهائون وڃن ٿيون. هن خاندان ۾ هيٺيون ٻوليون شامل آهن:

(1) تامل: ڏکڻ – اولهه هند ۾ ڪرناٽڪ يعني الهندي گهاٽن جي هيٺاهن ميدانن کان وٺي، ڪيپ ڪامورن ۽ ڏکڻ هندستان جي جبلن جي وچين قطار، بينگال جي اُپسمنڊ تائين (گهاٽن جي اولهه طرف ۽ تراونڪور جي ڏکڻ واري حصي ۾) ڳالهائي ويندي آهي. هيءَ ٻولي سري لنڪا جي اتر ۽ اتر – اولهه ۾ به ڳالهائي ويندي آهي. هيءَ پراڻي ۾ پراڻي ٻولي آهي. اٽڪل هڪ ڪروڙ اسي لک ماڻهو هيءَ ٻولي ڳالهائين ٿا.

(2) ملايالم: ڏکڻ هند ۾ ڳالهائي ويندي آهي. تامل کان پوءِ هن جي ڳالهائيندڙن جو تعداد گهڻي ۾ گهڻو آهي. هيءَ ٻولي ملبار جي ڪناري تي ڳالهائي ويندي آهي.

(3) ڪنٽ: تامل ٻوليءَ واري خطي جي اتر طرف ڳالهائي آهي. هيءَ ٻولي ميسور واري ايراضيءَ ۾ ڳالهائي آهي. اٽڪل هڪ ڪروڙ ماڻهو هيءَ ٻولي ڳالهائين ٿا. هن جي پراڻي لکت پنجين صدي عيسويءَ کان ملي ٿي.

(4) تيليگو: ڏکڻ - اوڀر هند جي زبان آهي. ڪل ٻه ڪروڙ چاليهه لک ماڻهو هيءَ ٻولي ڳالهائين ٿا. بينگال اُپٻيٽ جي ڪناري. نظام جي رياست ۽ ناگپور واري ايراضيءَ ۾ ڳالهائي ويندي آهي.

(5) بروهڪي: هيءَ ٻولي بلوچستان جي جابلو علائقي ۽ سنڌ ۾ بروهي قوم جي زبان آهي. هيءَ ٻولي آرين ۽ ايرانين جي آمد کان اڳ، برصغير ۾ دراوڙ حڪومت جي يادگار آهي. هيءَ ٻولي 174000 ماڻهو ڳالهائين ٿا.

اهڙيءَ طرح ’گوند‘ (Gond)، ’ڀيل‘ (Bhil)، ’ڪول‘ (Kol) ۽ ’باگڙي‘ به دراوڙي خاندان جون ٻوليون آهن.

(15) آسٽرو-ايشياٽڪ خاندان:

آسٽريليا کنڊ جا رهاڪو ڪيتريون ئي ٻوليون ڳالهائيندا آهن. جن کي هن نالي سان سڏيندا آهن. هن خاندان ۾ هيٺيون ٻوليون خاص طور شامل آهن. اهي ٻوليون ڏکڻ - اوڀر ايشيا ۾ به ڳالهائون وينديون آهن:

1. ’مندا‘ (Munda): هن شاخ وارون ٻوليون هندستان ۾ هماليه جبل جي ڏاکڻئين ڪڙ ۽ وچ هندستان ۾ چوٽا ناگپور واري خطي ۾ ڳالهائين ٿا. اٽڪل 30,00,000 لک ماڻهو اهي ٻوليون ڳالهائين ٿا. سنٿالي ٻولي هن جي هڪ اهم ۽ مشهور شاخ آهي.

2. ڪاسي (Khasi): هيءَ ٻولي آسام ۾ ڪاسي قبيلي جا ماڻهو ڳالهائيندا آهن.

3. مان: هيءَ شاخ ڏکڻ - اوڀر ايشيا ۾ نڪوبار ٻيٽن سميت، ۽ ملايا اُپٻيٽ جي ڪن ضلعن ۽ برما جي ڏکڻ ۾ ڳالهائي ويندي آهي. هن ٻوليءَ جا قديم اُھڃاڻ ڪمپيوڊيئن (Cambodian) ٻوليءَ ۾، ستينءَ صديءَ ۾ ملن ٿا.

4. نڪوباري (Nicobari): بنگال جي اُپسمنڊ ۾، نڪوبار ٻيٽن ۾ ڳالهائي ويندي آهي.

(16) ملايو — پالينيشين (Malayo_Polynesian) خاندان:
هن خاندان واريون ٻوليون ملايا اُپٻيٽ کان وٺي پئسفڪ سمنڊ ۾ ايسٽر آئلنڊ (Easter Island) ۽ اولهه طرف مڊا گاسڪر تائين ڳالهائون وڃن ٿيون. هن جون چار شاخون مشهور آهن: اُهي آهن:
ملاين (Malayan): هن کي انڊونيشين (Indonesian) به چئبو آهي. هن ۾ هيٺيون ٻوليون شامل آهن:

(الف) ملائي: هيءُ اصل ۾ سوماترا جي اترئين ساحل جي ٻولي آهي. هيءُ تجارت، تهذيب ۽ تمدن جي ٻولي آهي. اٽڪل ٽيهه لک ماڻهو هيءُ ٻولي ڳالهائيندا ٿا. هن وقت سوماترا، ملايا ۽ بورنيو تائين پکڙيل آهي. هيءُ ٻولي اڳتي مشرق جي وڏن ٻيٽن جي ٻولين جهڙو: فارموسي، جاواني، سوڊاني، مڊورن (Maduran)، بالي ۽ فلپائني ٻولين (بسايا، تڱگلاگ ۽ ملاگاسي) سان ملي ٿي.

(2) ميلانيشين (Melanessian): هيءُ ملايو — پالينيشين جي شاخ آهي. هن ۾ ننڍن ننڍن ٻيٽن جون ڪيتريون ئي ٻوليون شامل آهن. انهن ۾ هيٺيون ٻوليون خاص اهم آهن:

(3) مائڪرونيشين (Micro_nessian): اُڀرندي شاخ جو هڪ حصو آهي. هن ۾ گلبرٽ، مارشل، ڪئرولين ۽ مريئاني توڙي باپ ٻيٽن جون ٻوليون شامل آهن.

(4) پالينيشين (Polynesian): هي ٻوليون به اُڀرندي شاخ ۾ شامل آهن. هن ۾ نيوزيلنڊ جي مقامي ٻولي ماٿوري (Maori) به اچي وڃي ٿي. هيءُ شاخ هواڻي ٻيٽن کان وٺي نيوزيلنڊ، ۽ اُڀرندي طرف وارن ٻيٽن

تائين ڳالهائي ويندي آهي. هن ۾ هوائيئن، تاهيتيئن (Tahitian)، ساموئن (Samoan) ۽ ماٿوري بوليون شامل آهن.

(17) پاپوئن خاندان:

نئين گني ۽ ان جي ڀر وارن ٻيٽن جي ٻولي پاپونا (Papuna) ۽ آسٽريليا جي ٻولين جي اڃا تائين کوجنا ڪانه ڪئي وئي آهي. اهڙيءَ طرح اميريڪا کنڊ ۾ به ڪيتريون ئي ڊيسي بوليون ڳالهائيون آهن جن جي اڃا چنڊڇاڻ ڪانه ٿي آهي.

ببليوگرافي

1. Bloomfield, L., Language, London, George Allen and Unwin LTD. 1961.
2. Grierson, H., Linguistic Survey of India, Vol. I, Part I, 1927
3. Ibid an article Indo_Aryan Vernacular's published in BSOAS, 1917_20
4. Ibid.
5. Gleason, H.A., An Introduction to Descriptive Linguistics, New York, Holt. Rinehart and Wilson, 1961.
6. Mario, A Pei, The World's Chief Languages, London, George Allen and Unwin LTD. 1949.
7. Sturtevant, E.H., An article, The Indo_Hittite Hypothesis, Published in Language, Vol: 3, No. 2, April an June, 1962.

تعارف



پروفيسر ڊاڪٽر غلام علي الانا 15 مارچ 1930 تي ڳوٺ تڙ خواجه تعلقي جاتيءَ ضلعي ٺٽي ۾ ڄائو. ابتدائي تعليم پنهنجي ڳوٺ ۾، ۽ ثانوي تعليم ميرپور بنوري، ٽنڊي محمد خان ۽ ڪراچيءَ مان ورتائين. جڏهن ته اعليٰ تعليم ڊي. جي. سنڌ ڪاليج ۽ پوءِ يونيورسٽي آف سنڌ ۾ حاصل ڪيائين. جتان ايم اي (سنڌي)، 1955ع ۾ پاس ڪيائين. انهيءَ کان پوءِ پنهنجي مرشد هزائٽس آغا خان، شاهه ڪريم الحسينيءَ طرفان کيس مليل اسڪالرشپ تي، لنڊن يونيورسٽي جي ”اسڪول آف اوريئنٽل ائنڊ آفريڪن سٽڊيز“ جي شعبي جنرل لنگٽيٽسڪس ائنڊ فونيٽڪس

مان 1963ع ۾ ايم اي ڪيائين، جڏهن ته يونيورسٽي آف سنڌ مان 1970ع ۾، پي ايڇ. ڊي ڪيائين. سنڌيءَ ۾ الانا صاحب پهريون پي ايڇ. ڊي آهي.

سندس نوڪريءَ جي شروعات ٽريننگ ڪاليج فارمين، حيدرآباد ۾ استاد جي حيثيت ۾ 1952ع ۾ ٿي. 1954ع ۾ کيس سٽي ڪاليج، حيدرآباد ۾ ليڪچرار مقرر ڪيو ويو، جڏهن ته 1958ع ۾ کيس يونيورسٽي آف سنڌ جي سنڌي شعبي ۾ ليڪچرار چونڊيو ويو ۽ پوءِ ترقي ڪندو 1976ع ۾ پروفيسر مقرر ٿيو.

1963ع ۾ کيس انسٽيٽيوٽ آف سنڌالاجيءَ ۾ اسٽنٽ ڊائريڪٽر ۽ 1976ع ۾ پروفيسر انچارج مقرر ڪيو ويو. انسٽيٽيوٽ آف سنڌالاجي کي ترقي وٺرائڻ ۽ موجوده منزل تائين پهچائڻ ۾ ڊاڪٽر صاحب جي محنت جو وڏو عمل دخل رهيو آهي.

1983ع ۾ ڊاڪٽر صاحب علامه اقبال اوپن يونيورسٽي، اسلام آباد جو وائيس چانسلر ۽ 1993ع ۾ يونيورسٽي آف سنڌ جو وائيس چانسلر مقرر ٿيو. جڏهن ته 1998ع ۾ کيس سنڌي لئنگئيج اتارٽيءَ جو چيئرمئن مقرر ڪيو ويو. هن وقت پاڻ جيتوڻيڪ رٽائرڊ ٿي چڪو آهي پر علمي ۽ ادبي ڪم ۾ مصروف آهي.

پاڻ هيستائين 6 اهر ايوارڊ حاصل ڪري چڪو آهي، جن ۾ ”ستاره امتياز“ به اچي وڃي ٿو، جيڪو کيس حڪومت پاڪستان طرفان 1992ع ۾ عطا ڪيو ويو.

ڊاڪٽر غلام علي الانا هيستائين ڪيترين ئي قومي توڙي بين الاقوامي ادارن جو ميمبر يا چيئرمئن رهندو پيو اچي. پاڻ هيستائين مختلف حيثيتن ۾ برطانيه، آمريڪا، جرمني، اٽلي، مصر، جاپان، چين، فرانس، آسٽريليا، سريلنڪا ۽ ڀارت جو دورو ڪري چڪو آهي.

سندس لکيل ڪتابن جو ڪل تعداد 40 ۽ مقالن جو تعداد 100 کن آهي ۽ پاڻ سنڌ يونيورسٽيءَ جي سنڌي شعبي جو پروفيسر ايمريٽس پڻ آهي، جيڪو ڪنهن پروفيسر لاءِ هڪ وڏو اعزاز آهي.

اڄ ڪلهه سندس گهڻو وقت ريسرچ ڪرڻ ۽ ڪتاب لکڻ ۾ گذري ٿو.